

بسم الله الرحمن الرحيم

دين حق
مذهب اهل بيت (ع)

تأليف
آيت الله عبدالحسين شرف الدين موسى قدس سره

ناشر
تبليغات ايماني بند

کتاب دین حق، مذهب اہل بیت (ع)

تالیف آیت اللہ عبدالحسین شرف الدین (رح)

کتابت سید جعفر صادق

ناشر تبلیغات ایمانی ہند ۱۵۹ نجفی ہاؤس۔ نشان پاڑہ روڈ بمبئی ۹
تعداد ۵۰۰۰

صفحات ۶۴۰

اشاعت کاسال اگست ۱۹۸۷ء

پیش لفظ

شہرہ آفاق کتاب ”المراجعات“ کا ترجمہ پیش خدمت ہے۔ یہ کتاب عربی زبان میں لبنان اور ایران سے کئی مرتبہ چھپ چکی ہے۔ اردو کا ترجمہ بھی اب تک تقریباً تین دفعہ چھپ چکا ہے۔ شیعہ سنی اختلاف پر اب تک بے انتہاء کتابیں چھپ چکی ہیں لیکن اس موضوع پر تحریر کی جانے والی کتب میں سے یہ کتاب اپنے منفرد انداز و خصوصیات کی وجہ سے ایک خاص مقام رکھتی ہے۔ پہلی خصوصیت تو یہ ہے کہ اس کتاب کے دونوں فریقین جن کے درمیان یہ خط و کتابت انجام پائی ہے، ہر قسم کے بغض و کینہ اور قوی تعصبات سے پاک ہیں، دونوں میں اسلامی مقاصد و مصالح کے حصول کا جذبہ بطور کامل موجود ہے۔ امت مسلمہ پر گزرنے والی روئیداد سے آشنا ہوتے ہوئے عالم

اسلام کے زبردست حامی ہیں۔ ان دونوں کا مقصد ہرگز شیعہ سنی بحث کو چھیڑنا اور اس کے نتیجہ میں امت کی صفوف میں اختلافات اور تفرقہ کے مواقع فراہم کرنا نہیں بلکہ نہایت ہی شائستہ ماحول میں ”مذہبِ اہلبیت (ع)“ کو سمجھنا اور اس سلسلہ میں موجود مغرض اور متعصب و جاہل افراد کی پیدا کردہ غلط فہمیوں کا ازالہ ہے، ”مذہبِ اہل بیت (ع)“ پر سے پڑے ہوئے ان پردوں کو ہٹانا ہے جنہیں تنگ نظر اور منفعت پرست افراد نے ڈال کر امتِ مسلمہ کو اس مکتبِ عظیم سے دور کیا ہے۔

سنی و شیعہ دونوں ہی عالمِ دین، اسلامی روح سے سرشار نظر آتے ہیں۔ حق پرستی کا جوہر کتاب کے مختلف حصوں میں بکثرت قابلِ مشاہدہ ہے۔ پھر دونوں ہی اپنے اپنے مکتبہ فکر میں صف اول کے علماء میں سے ہیں، اور اپنے زمانہ میں حرفِ آخر شمار کیے جاتے تھے۔ اہل سنت کے محترم عالم جناب شیخ سلیم البشیری ہیں جو اہلسنت و الجماعت کی بین الاقوامی مرکزی علمی درسگاہ جامعۃ الازہر کے شیخ اور سربراہ ہیں۔ دوسری طرف حضرت آیت اللہ سید شرف الدین الموسوی ہیں جو اس زمانے میں شیعوں کے سب سے بڑے علمی مرکز نجف اشرف میں صف اول کے اساتید میں شمار ہوتے تھے۔

مناظرہ کی اکثر کتب میں جدال و خطابہ کا رنگ غالب نظر آتا ہے جب کہ اس کتاب کے امتیازات میں سے ایک یہ ہے کہ یہاں پر اکثر علمی و برہانی روشِ استدلال کو اختیار کیا گیا ہے۔ آیت اللہ مرحوم کا استدلال مضبوط اور مستحکم ادلہ پر استوار نظر آتا ہے۔ مسئلہ کے اختلافی و حساس ہونے کے باوجود، ادب و متقابل احترام کے دائرہ میں رہتے ہوئے نہایت شستہ زبان استعمال کی گئی ہے۔

پھر کچھ ایسے مسائل اور موضوعات بھی مختلف مناسبتوں سے زیر بحث آئے ہیں جو کلام یا دوسری کتابوں میں کمتر پائے جاتے ہیں۔ مثلاً تاریخ اسلام میں شیعوں کا حصہ۔ شیعہ اصحاب روایت کی علمی خدمات اور ان کا سنی کتب و مصادر میں تذکرہ، ایسے موضوعات ہیں جن میں کم از کم اردو زبان میں بہت کم لکھا اور بولا گیا ہے۔

ان تمام خصوصیات اور بہت سی دوسری خوبیوں نے اس کتاب کی افادیت و اہمیت میں خاطر خواہ اضافہ کر دیا ہے جس کی وجہ سے یہ کتاب کلام کی علمی کتب میں شمار کی جاتی ہے۔ ہم نے اسے طباعت کے زیور سے از سر نو آراستہ کرنے کی کوشش کی ہے۔ امید ہے کہ حق کے متلاشیوں کے لیے مشعل راہ ثابت ہوسکے گی۔

ناشر

عالیجناب شیخ سلیم البشری (عالم اہل سنت کے مختصر حالات زندگی)

جناب شیخ سلیم البشری جو مالکی مسلک رکھتے تھے سنہ ۱۲۳۸ھ مطابق سنہ ۱۸۳۲ء میں ضلع سجیزہ کے محلہ بشر میں پیدا ہوئے اور جامعہ الازہر (قاہرہ، مصر) میں تعلیم حاصل کی۔ بعد میں دو مرتبہ اس عظیم الشان درسگاہ کے انچارج بھی قرار پائے۔ ایک دفعہ سنہ ۱۳۱۷ھ مطابق سنہ ۱۹۰۰ء سے سنہ ۱۳۲۰ھ مطابق سنہ ۱۹۰۳ء تک اور دوسری دفعہ سنہ ۱۳۲۷ھ مطابق سنہ ۱۹۰۵ء سے سنہ ۱۳۳۵ھ مطابق سنہ ۱۹۱۶ء تک۔

آپ ہی کے زمانہ میں جامعہ الازہر میں تدریس کے فرائض انجام دینے کے خواہشمند حضرات کے لیے امتحان کی بنیاد رکھی گئی جس میں بکثرت اہل علم نے شرکت کی۔ آپ نے جامعہ الازہر کو پورے نظم و ضبط کے ساتھ چلایا اور انچارج

ہونے کی حیثیت سے جو ذمہ داریاں آپ پر عائد تھیں انہیں درس و تدریس میں حائل نہ ہونے دیا)
بلکہ شیخ الجامعہ ہونے کے ساتھ ساتھ طلبہ کو درس بھی دیتے رہے)
آپ کی قلمی نگارشات بہت ہیں جن کا زیادہ حصہ قدیم علماء کی کتابوں پر حاشیہ اور گفتار مقدم کے
عنوان سے ہے۔ مثلاً :

ادب کے موضوع پر : حاشیہ تحفة الطلاب لشرح رسالة الآداب

توحید کے موضوع پر : حاشیہ علی رسالة الشيخ علی

علم نحو کے موضوع پر : الاستئناس فی بیان الاعلام و اسماء الاحباس جس میں نحوی مطالب پر بحث
کی گئی ہے اور یہ (اتنی اعلیٰ درجہ کی کتاب ہے کہ) جامعۃ الازہر میں درس و تدریس کے سلسلہ میں
اس کتاب پر بہت زیادہ اعتماد کیا گیا ہے۔

جناب شیخ سلیم البشیری نے سنہ ۱۳۳۵ھ مطابق سنہ ۱۹۱۶ء میں وفات پائی (۱)

۱:- حوالہ کے لیے ملاحظہ ہو کتاب “الازہر فی ۱۲ عاما” صفحہ ۵۳

عالی جناب آقائے سید عبدالحسین شرف الدین موسوی (علیہ الرحمہ) کے مختصر حالات زندگی

(ممتاز شیعہ عالم) جناب علامہ سید عبدالحسین شرف الدین موسوی علیہ الرحمہ کاظمین (عراق) میں سنہ ۱۲۹۰ھ مطابق سنہ ۱۸۷۲ء میں پیدا ہوئے۔ کاظمین اور نجف اشرف میں تعلیم حاصل کی اور اس زمانے کے انتہائی بلند مرتبہ عالم دین جناب آقائے شیخ کاظم الخراسانی (صاحب کفایہ) سے شرفِ تلمذ حاصل کیا۔

عراق کی سرزمین پر فرانس کی سامراجی حکومت کے خلاف انقلابی اقدامات آپ ہی کے زمانہ میں شروع ہوئے جن میں آپ مثبت حصہ لیا۔ جس کی پاداش میں آپ کے اس نہایت قیمتی کتب خانہ کو جلا دیا گیا جو اسلامی علوم و معارف کا خزانہ تھا۔ اس میں آپ کے نہایت بیش قیمت مخطوطات بھی نذر آتش کر دیے گئے اور آپ کو گرفتار کرنے کی کوشش بھی کی گئی۔

اس موقع پر آپ نے مناسب سمجھا کہ اپنی آواز کو تمام اسلامی ممالک تک پہنچانے کے لیے سفر کریں، چنانچہ آپ دمشق تشریف لے گئے اور وہاں سے فلسطین اور مصر کا سفر کیا۔ اور مصر ہی میں اس زمانہ کے شیخ الازھر جناب شیخ سلیم البشیری سے آپ کے مسلسل مذاکرات ہوئے اور ان ہی مذاکرات کے نتیجے میں یہ کتاب ترتیب پائی۔ مولانائے موصوف نے متعدد موضوعات پر نہایت قیمتی کتابیں تحریر فرمائی ہیں جن میں سے چند یہ ہیں :

۱۔ المرجعات ۲۔ الفصول المهمہ ۳۔ اجوبہ مسائل جار اللہ ۴۔ الکلمہ الغراء فی تفضیل الزہراء۔ ۵۔ المجالس الفاخرہ ۶۔ النص والاجتہاد۔ ۷۔ فلسبہ المیساق والولایہ ۸۔ ابوہریرہ بغیہ الراغبین ۹۔ المسائل الفقہیہ ۱۰۔ ثبت الاثبات فی سلسلہ الرواہ ۱۱۔ الی الجمع العلمی العربی بدمشق۔ ۱۲۔ رسائل و مسائل ۱۳۔ رسالہ کلامیہ.....

اور ان کے علاوہ وہ بکثرت تالیفات جنہیں دشمنان دین و ادب نے نذر آتش کر دیا۔ آپ نے اس کے ساتھ بہت سے دینی و اجتماعی منصوبے بھی شروع کیے تھے جن کے ذکر کا موقع نہیں۔
آقائے شرف الدین موسوی نے سنہ ۱۳۷۷ھ مطابق سنہ ۱۹۵۷ء میں رحلت فرمائی۔

کتاب ہذا سے متعلق علمائے اعلام کے مکتوبات

شام کے ایک معزز عالم دین

علامہ شیخ محمد ناجی غفری کا مکتوب گرامی

آقائے محترم و استاد مکرم آقائے شرف الدین عبدالحسین صاحب قبلہ دام مجدہ
قبلہ محترم !

میں نے آپ کی کتاب ”المراجعات“ کا مطالعہ کیا اور اسے ایک ایسی کتاب پایا جو روشن و محکم
دلائل و براہین سے مالال مال ہے۔ پروردگار عالم آپ کو پوری قوم کی طرف سے جزائے خیر دے کہ آپ
نے حکمت و دانائی اور فیصلہ کن انداز اختیار فرمایا ہے۔

اگر کوچہ دشواریاں اور مشکلات سدِ راہ نہ ہوتیں تو اب تک میں آپ کی خدمت میں حاضر ہو کر
دست بوسی کا شرف حاصل کرچکا ہوتا لیکن امید ہے کہ بہت جلد میں آپ کے چہرہ انور کی زیارت کی
سعادت حاصل کرسکوں گا۔

میں نے (آپ کی کتاب پر ہننے کے بعد) اپنا سابق مذہب حنفی ترک

کر دیا اور حضرت امام جعفر صادق علیہ السلام کے مذہب کو اختیار کر لیا ہے۔
آپ سے التماس ہے کہ کوئی ایسی کتاب میرے لیے بھیجیں جس سے میں اس مذہب کے احکام
ومعارف سے پوری طرح واقف ہوسکوں۔

والسلام

محمد ناجی غفری (۱۸ صفر سنہ ۱۳۷۰ھ)

ان بی عالم دین کا دوسرا مکتوب گرامی

بخدمت عالیجناب آقائے سید عبدالحسین شرف الدین صاحب دام مجده
سلام علیکم : مزاج شریف !

جناب محترم شرف الدین صاحب ! آپ تو میرے مہربان و پاسبان، میرے رشد اور راہ حق و صراطِ
مستقیم تک پہنچنے کا سب سے بڑا وسیلہ ثابت ہوئے۔ میں حضرت محمد و آل محمد علیہم السلام کے
وسیلہ سے پروردگار عالم کی بارگاہ میں دست بہ دعا ہوں کہ آپ کا سایہ مومنین کے سروں پر تا دیر
سلامت رکھے کیونکہ ان کی سعادت و خیر خواہی آپ کی ذاتِ والا صفات سے وابستہ ہے۔
میں خداوند عالم کی قسم کھا کر کہتا ہوں کہ مجھے آج تک نہ آپ جیسا کوئی عالم ملا، نہ میں نے آپ
جیسی صفات رکھنے والے کسی عالم کے بارے میں سنا۔ آپ اپنے جدِ اعلیٰ حضرت رسولِ خدا صلی اللہ
علیہ و آلہ و سلم کی شریعتِ مقدسہ کی طرف سے دفاع کر رہے ہیں اور وہ منحرف و گمراہ لوگ جو حق
پر پردہ ڈالنا چاہتے ہیں ان کی سازشوں کو طشت از بام کر رہے ہیں اور ان کے سامنے ایسی محکم دلیلیں
اور روشن برہان قائم کر رہے ہیں جن کا نہ تو کوئی جواب سے سکتے ہیں۔ نہ ان دلائل

سے انکار کی ہمت کرسکتے ہیں) اور گو ایسی روشن دلیلوں کے بعد بھی) جو لوگ مذہبِ حق کو قبول نہ کریں اور حق و باطل میں امتیاز نہ کریں ان کے لیے بدبختی اور عذاب یقینی ہے۔ پروردگار عالم آپ کو جزائے خیر دے (کہ آپ نے حق کو آشکار کیا)

والسلام

محمد ناجی غفری۔ ۱۵ ربیع الثانی سنہ ۱۳۷۰ھ

مولانائے موصوف کا تیسرا مکتوب گرامی

بخدمت جناب آقائے سید عبدالحسین شرف الدین موسوی دام مجدہ

سلام علیکم!

جناب محترم!

میں آپ کی ذاتِ والا صفات پر فخر کرتا ہوں۔ میرا دل بلکہ میرے تمام اعضاء و جوارح آپ کی عظمت کے تصور سے مالا مال ہیں اور دنیا بھر کے اہل علم کے درمیان آپ کے فضل و شرف کا بھر پورا اعتراف کرتے ہیں۔

کیونکہ آپ نے اپنے قلم مبارک سے بہت سی اقوام و ملل کو حیات نو بخشی اور ضلالت و گمراہی کے اندھیروں سے نکال کر انہیں ہدایت کی روشنی سے منور کیا اور یہ وہ حقیقت ہے جس کا انکار کرنے والا یا تو اپنی جہالت کے سبب انکار کرے گا یا طبیعت کی سرکشی اور عناد کی بناء پر۔ اور دارالسلطنت میں میں نے جناب۔۔۔۔۔ سے ملاقات کی اور ان سے مذاکرات بھی کیے۔

وہ حضرت ---- (۱) ---- بہت بڑے قاضی کے منصب پر فائز ہیں (اور بہت زیادہ اثر و رسوخ کے مالک بھی ہیں) میں نے ان سے بحث و مباحثہ کیا تو بحمدہ تعالیٰ وہ پوری طرح سے مذہب حق کی طرف مائل ہو گئے ہیں۔

چنانچہ آپ کی کتاب “المراجعات” میں نے ان کی خدمت میں پیش کر دی ہے جسے انہوں نے پڑھا اور آپ کے حیرت انگیز دلائل نے انہیں تعجب و مسرت کے دوراہے پر پہنچا دیا۔ کیونکہ آپ نے اپنے علم کے بحر ذخائر اور قلم کے شاہکار سے ان کے لیے اس امر کو ممتاز و نمایاں کر دیا کہ دونوں راستوں میں سے حق و صداقت کا راستہ کون سا ہے۔

والسلام - آپ کا مخلص

محمد ناجی غفری۔ ۱۷ محرم سنہ ۱۳۷۳ھ

حجہ الاسلام علامہ شیخ محمد حسین المظفر

کا مکتوب گرامی

مجاہد ملت حجہ الاسلام علامہ سید عبدالحسین شرف الدین دامت برکاتہ کے نام۔۔۔۔
سلام علیکم و رحمۃ اللہ و برکاتہ!
آپ کی مساعی جمیلہ کو شرق غرب عالم میں جو پذیرائی اور مقبولت و محبوبیت

۱:- بعض خصوصی مصالح کی بناء پر اس جگہ قاضی مذکور کا نام اور ان سے متعلق متعدد باتیں جو خط کے اندر موجود تھیں اس کتاب کی طباعت کے موقع پر حذف کر دی گئی ہیں۔

حاصل ہوئی ہے وہ لائق تعجب ہرگز نہیں ہے کیونکہ آپ راہِ خدا کے ایک ایسے مجاہد اور حق کا ایسا دفاع کرنے والے ہیں جو عنفوانِ حیات سے مسلسل خدمتِ دین اور نصرتِ شریعت سید المرسلین صلی اللہ علیہ و آلہ و سلم کے خوگر ہیں۔

آپ کو دین کی خدمت کرتے ہوئے نہ کسی قسم کی تکان محسوس ہوتی ہے نہ پریشانی۔ نہ اضطراب نہ تردد (بلکہ جہاد مسلسل کو آپ نے اپنی زندگی کا شعار بنا رکھا ہے اور پروردگار عالم کا وعدہ ہے کہ)

ووالذین جاہدوا فینا لنہدینہم سبلنا

(اور جو لوگ ہماری راہوں میں جہاد کرتے ہیں ان کے لیے ہم راہوں کو نمایاں کر دیتے ہیں) اور یقیناً ان مجاہدین کو صراطِ مستقیم پر گامزن رکھتا ہے۔ اور مجھے اس دن انتہائی مسرت ہوئی جب حلب (شام) کے شیخ محمد..... کا مجھے خط موصول ہوا۔

مکتوب نمبر ۱

میرا سلام ہو شریف النفس عالم بزرگ جناب عبدالحسین شرف الدین موسوی اور ان پر خدا کی رحمت و برکت ہو۔

جناب عالی ، میں زمانہ گزشتہ میں شیعوں کے اندرونی مسائل سے باخبر نہیں تھا اور نہ مجھے ان کے سلوک و رفتار کی خبر تھی ۔ کیونکہ میری نہ کسی کے ساتھ نشست و برخاست تھی اور نہ ان کے عوام الناس کے اندرونی حالات کا میں نے جائزہ لیا تھا۔ مجھے یہ شوق تو تھا کہ میں ان کے بزرگان کی تقریر سنوں لیکن عالم پبلک سے میں ہمیشہ دور رہا نہ ان کے افکار اور آراء سے بحث کی اور نہ ان کے نظریات میں مداخلت کی۔

البتہ جب خداوند عالم نے مجھے یہ توفیق عطا کی کہ میں آپ کے علوم و معارف کے سمندر کے کنارے پہنچوں اور ساغرِ لبریز سے اپنی پیاس بجھاؤں تو بحمد اللہ آپ نے نہایت شیرین پانی سے مجھے سیراب کیا۔ میری علمی تشنگی کو دور کیا اور علوم الہی کے شہر حضرت محمد صلی اللہ علیہ و آلہ وسلم اور باب مدینہ علم حضرت علی مرتضیٰ علیہ السلام جو آپ کے اجداد کرام تھے ان کے معارف سے مجھے اس طرح سیراب کیا کہ اس سے زیادہ شیرین جام کسی پیاسے کو نہ ملا ہوگا اور نہ کسی بیمار کو ایسی شفا ملی ہوگی جیسی شفا مجھے آپ کے بحرِ ذخار سے ملی۔

میں لوگوں سے سنتا رہتا تھا کہ آپ شیعہ حضرات اپنے سنی بھائیوں سے ملنا پسند نہیں کرتے ان سے اجتناب کرتے ہیں، تنہائی کو پسند کرتے ہیں اور ہمیشہ گوشہ نشینی اختیار کیے رہتے ہیں۔۔۔۔۔ اور اسی قسم کی باتیں میں سنا کرتا تھا۔

لیکن جب میں آپ کو دیکھا تو پتہ چلا کہ آپ انتہائی لطیف اور پاکیزہ مزاج کے انسان ہیں۔ بحث و مباحثہ کی گہرائی تک اترتے ہیں، تبادلہ خیالات کے آرزو مند رہتے ہیں، مناظرہ میں انتہائی قوی اور بہادر ہیں، آپ کی گفتگو بہت پاکیزہ، آپ کا سلوک بہت شریفانہ، آپ سے تعلق لائق تشکر اور آپ سے گفتگو بہایت لائق تحسین ہے۔ اس لیے اب میری رائے یہ ہے کہ شیعہ حضرات محفل کی خوشبو اور ادب و تہذیب کی آرزوں کا مرکز ہیں۔

مناظرہ کی اجازت

جناب عالی ! اب جبکہ میں آپ کے اوقیانوسِ علم کے ساحل پر کھڑا ہوں آپ سے اجازت طلب کرتا ہوں کہ مجھے اس کی گہرائیوں تک اترنے کا اور

جوابر تلاش کرنے کا موقع عطا فرمائیے۔ تو اگر آپ نے مجھے اجازت دی تو میں ان باریکیوں اور الجھنوں کو آپ کی خدمت میں پیش کروں گا جو مدت دراز سے میرے سینہ میں موجزن ہیں اور اگر آپ نے اجازت نہ عطا فرمائی تو بھی آپ مختار کل ہیں کیونکہ میں جن باتوں کو پوچھنا چاہتا ہوں ان میں نہ تو کسی لغزش کا طلب گار ہوں نہ کسی بات کا پردہ فاش کرنا چاہتا ہوں۔ نہ فتنہ انگیزی میرا مقصود ہے اور نہ اس سلسلہ میں کوئی برا ارادہ رکھتا ہوں بلکہ ایک تلاش گمشدہ کی طرح میں اس مسئلہ کو حل کرنا چاہتا ہوں اور حقیقت کو پہچاننا چاہتا ہوں۔ کیونکہ حق اگر واضح ہو جائے تو انسان کو اسی کی پیروی کرنا چاہئیے اور اگر حق واضح نہ بھی ہوسکا تو میں شاعر کے اس شعر پر عمل پیرا رہوں گا کہ :

نحن بما عندنا و انت بما عندک

راضی والرائی مختلف

” اگر چہ ہماری رائیں مختلف ہیں لیکن آپ اپنے نظریہ پر خوش رہیں ہم اپنے مسلک پر راضی رہیں۔ “

اگر آپ نے بحث کی اجازت دے دی تو میں صرف دو مسائل پر آپ سے رائے طلب کروں گا۔

نمبر ۱۔ آپ کے مذہب میں امامت کی اصول اور فروعی حیثیت۔

اور نمبر ۲۔ وہ عمومی امامت جو حضرت رسول اکرم صلی اللہ علیہ وآلہ وسلم کی جانشینی کے طور

پر کسی کو حاصل ہوتی ہے۔

میں اپنے ہر خط کے اختتام پر دستخط کی جگہ ”س لکھا کروں گا اور آپ اپنے دستخط کی جگہ “

ش ” لکھ دیا کیجیے گا۔ آخر میں اپنی ممکنہ لغزشوں سے معذرت چاہتا ہوں۔

جوابِ مکتوب

مناظرہ کی اجازت

عالیجناب شیخ الاسلام دام مجدہ
اسلام علیکم ورحمتہ اللہ وبرکاتہ

آپ کا مکتوب گرامی موصول ہوا۔ آپ نے خط کی شکل میں وہ نعمتِ فراوان بھیجی اور میرے لیے ایسے نفیس خیالات کا اظہار کیا جن کا حق ادا کرنے سے زبان قاصر ہے اور جس کے شکرے سے میں زندگی بھر عاجز ہوں۔

آپ نے اپنی آرزوؤں کو مجھ سے وابستہ کیا اور بلند توقعات قائم کیں جبکہ آپ کی ذات لوگوں کی امیدوں کا مرکز اور ان کے افکار و نظریات کی پناہ گاہ ہے جہاں لوگوں کی امیدیں آپ سے وابستہ رہتی ہیں اور وہ آپ کے وسیع و عریض دہلیز پر اتر کر آپ کے علم سے فیضیاب ہوتے ہیں، آپ کے فضل و شرف کی بارش سے سیراب ہوتے ہیں، اس لیے مجھے امید ہے کہ میں بھی اپنی امیدوں میں کامیاب ہوں گا اور جو تمنائیں میں نے وابستہ کر رکھی ہیں وہ قوی ثابت ہوں گی۔

آپ نے گفتگو کی اجازت چاہی ہے جبکہ آپ صاحب اختیار ہیں جیسا حکم فرمائیں جس بات کے بارے میں چاہیں دریافت کریں۔ جس طرح چاہیں ارشاد فرمائیں آپ صاحب فضل بھی ہیں آپ کی گفتگو فیصلہ کن بھی ہوگی اور انشاء اللہ آپ جو حکم فرمائیں گے وہ عدل کے مطابق ہوگا۔

والسلام

مکتوب نمبر ۲

شیعہ بھی حضرات اہلسنت کا مسلک کیوں نہیں اختیار کر لیتے؟

مولانائے محترم ! تسلیمات زاکیات!!

اس کی وجہ آپ بتا سکتے ہیں کہ آخر آپ لوگ بھی وہی مذہب کیوں نہیں اختیار کر لیتے جو جمہور مسلمین کا مذہب ہے؟

جمہور مسلمین کا مذہب یہ ہے کہ وہ اصول دین اور عقائد میں اشاعرہ کے ہم خیال ہیں اور فروع دین میں ائمہ اربعہ امام ابوحنیفہ، امام شافعی، امام مالک اور امام احمد بن حنبل میں سے کسی ایک کے مقلد ہیں۔ آپ بھی اصول دین میں اشاعرہ کا مسلک اختیار فرمائیں اور فروع دین فرائض و عبادات میں مذاہب اربعہ میں سے کسی ایک کے پابند ہو جائیے، چاہے امام ابوحنیفہ کی تقلید کیجیے یا امام شافعی کی یا امام مالک کی یا احمد بن حنبل کی۔ کیونکہ یہی مذہب ایک ایسا مذہب ہے کہ

سلف صالحین بھی اسی کے پابند رہے اور اسی کو بہتر و افضل سمجھتے رہے۔ نیز ہر زمانہ اور ہر خطہء ارض کے جملہ مسلمانوں کا مذہب بھی یہی رہا اور سب کے سب ان ائمہ اربعہ کی عدالت ، اجتہاد، زہد و ورع ، تقدس و پرہیز گاری، پاکیزہ نفسی، حسن سیرت اور علمی و عملی جلالِ قدر پر ابتدا سے لے کر آج تک بیک دل و زبان متفق رہے ہیں۔

اتحاد و اتفاق کی ضرورت

یہ بھی غور فرمائیے کہ اس زمانے میں ہم لوگوں کے لیے اتحاد و اتفاق کس قدر ضروری ہے۔ دشمنانِ اسلام ، ہم مسلمانوں کے خلاف محاذ قائم کیے ہوئے ہیں، ایذا رسانی پر کمر باندھ لی ہے دل و دماغ اور زبان کی ساری طاقتیں ہمارے خلاف استعمال کر رہے ہیں۔

اتحاد چہور اہلسنت کا مذہب اختیار کرنے ہی سے ہوسکتا ہے۔

ہم لوگ غفلت میں پڑے ہوئے ہیں اور فرقہ بندی سے اپنے خلاف دشمنوں کی مدد کر رہے ہیں۔ لہذا ایسی حالت میں ہم لوگوں کے لیے بہتر یہی ہے کہ ایک مرکز پر جمع ہوجائیں۔ ایک نقطہ پر سمٹ آئیں اور یہ اتفاق و اتحاد جب ہی ہوسکتا ہے کہ ہمارا مسلک و مذہب بھی ایک ہو، آپ لوگ بھی اس مذہب کو اختیار کر لیں جسے عامۃ المسلمین اختیار کیے ہوئے ہیں۔
کیا میرا رائے سے آپ کو اختلاف ہے ؟ خدا کرے اس پراگندگی

اور فرقہ واریت سے نجات کی راہ نکلے اور ہم لوگوں کے متحد ہوجانے ی سبیل پیدا ہو۔
س

جواب مکتوب

شرعی دلیلیں مجبور کرتی ہیں کہ مذہب اہلبیت (ع) کو اختیار کیا جائے

مکرمی تسلیم !

گرامی نامہ ملا۔ عرض یہ ہے کہ ہم جو اصولِ دین میں اشاعرہ کے ہم خیال نہیں اور فروع دین میں اربعہ میں سے کسی ایک کی تقلید نہیں کرتے تو یہ کسی تعصب یا فرقہ پرستی کی وجہ سے نہیں بلکہ اس کی وجہ صرف یہ ہے کہ شرعی دلیلیں ہمیں مجبور کرتی ہیں کہ ہم مذہب اہلبیت (ع) ہی کو اختیار کریں۔ یہی وجہ ہے جو ہم جمہور سے الگ ہو کر اصول و فروع دین میں بس ارشاداتِ ائمہ طاہرین (ع) ہی کے پابند ہیں۔ کیونکہ ادلہ و براہین کا یہی فیصلہ ہے اور سنتِ نبوی کی پابندی بھی بس اسی صورت سے ہوسکتی ہے اگر دلیلیں ہمیں ذرا بھی مخالفت اہل بیت (ع) کی اجازت دیں یا ان کے مذہب کو چھوڑ کر دوسرے مذہب کی پابندی میں تقربِ الہی ممکن ہوتا تو ہم ضرور جمہور ہی کی روش پر چلتے تاکہ باہمی رشتہء اخوت اچھی طرح استوار رہے لیکن مجبوری یہ ہے کہ قطعی اور محکم دلیلیں سنگِ راہ بنی ہوئی ہیں اور کسی طرح مذہب اہلبیت (ع) چھوڑ کر کسی دوسرے مذہب کو اختیار کرنے کی اجازت نہیں دیتیں۔

جمہور اہلسنت کا مسلک اختیار کرنے کی کوئی دلیل نہیں ملتی

اس کے علاوہ چاروں مذاہب کو کسی قسم کی ترجیح بھی تو نہیں۔ ان مذاہب کی پابندی کا واجب و لازم ہونا تو اور چیز ہے، ان کے بہتر اور قابل ترجیح ہونے پر جمہور کوئی دلیل بھی پیش نہیں کر سکتے۔ ہم نے تو جمہور مسلمین کے ادلا کو پوری تحقیق سے دیکھا۔ ہمیں تو ایک دلیل بھی ایسی نہ ملی جو ان ائمہ اربعہ کی تقلید و پیروی کو واجب بتاتی ہو۔ بس لے دے کے یہی ایک چیز ملی ہے جسے آپ نے بھی ذکر کیا ہے یعنی یہ کہ وہ مجتہد و عادل اور بڑے جلیل القدر علماء تھے لیکن یہ سوچنے کی بات ہے کہ اجتہاد، امانت، عدالت، جلالتِ علمی، یہ ان ہی چاروں پزرگوں کے ساتھ مختص تو نہیں، انہیں میں منحصر تو نہیں لہذا معین طور پر فقط ان ہی کی پیروی اور ان ہی کے مذاہب میں سے کسی نہ کسی ایک کا پابند ہو رہنا واجب ہو جائے گا؟ اور میرا یہ دعویٰ ہے کہ مسلمانوں میں کوئی ایک شخص بھی ایسا نہ نکلے گا جو یہ کہہ سکے یہ چاروں ائمہ اہلسنت ائمہ علیہم السلام سے علم یا عمل کسی ایک چیز میں بڑھ کر تھے۔ ہمارے ائمہ تو اہل بیت طاہرین (ع) ہیں۔ جو سفینہ نجات ہیں۔ امتِ اسلام کے لیے بابِ حطہ ہیں۔ ستارہ ہدایت ہیں اور ثقل پیغمبر (ص) ہیں۔ امت میں رسول (ص) کی چھوڑی ہوئی نشانی ہیں۔ جن کے متعلق رسول (ص) کا یہ ارشاد ہے کہ

“دیکھو ان سے آگے نہ بڑھنا ورنہ ہلاک ہو جاؤ گے اور نہ انہیں پیچھے کر دینا

ورنہ تب بھی ہلاک ہو جاؤ گے اور انہیں سکھانا

پڑھانا نہیں ، یہ تم سے زیادہ جانتے ہیں۔” لیکن کیا کہا جائے کہ رسول (ص) کے مرنے کے بعد سیاست نے کیا کیا کرشمے دکھائے اور کیا سلوک کیا گیا اہلبیت (ع) کے ساتھ؟

آپ کے اس جملہ نے کہ سلفِ صالحین بھی اسی مسلک پر گامزن رہے اور انہوں نے اسی کو معتدل و معتبر مذہب سمجھا، مجھے حیرت میں ڈال دیا۔ شاید آپ نہیں جانتے کہ مسلمانوں میں تقریباً آدھی تعداد شیعوں کی ہے اور شیعانِ آل محمد (ص) کے سلف و خلف اس زمانے کے شیعہ ہوں یا اس زمانے کے پہلی صدی ہجری سے لے کر اس چودھویں صدی تک مذہبِ اہلبیت (ع) کے پابند ہیں۔ شیعہ مسلک اہلبیت (ع) کی اتباع عہدِ امیر المومنین (ع) اور جناب سیدہ (س) سے کر رہے ہیں جب کہ نہ اشعری کا وجود تھا اور نہ ائمہ اربعہ میں سے کوئی عالم وجود میں آیا تھا۔

پہلے زمانہ کے لوگ جہمور کے مذہب کو جانتے ہی نہ تھے

اس کے علاوہ زمانہ پیغمبر (ص) سے قریب زمانہ کے مسلمان خواہ شیعہ ہوں یا سنی انہوں نے ان مذاہب اربعہ میں سے کسی ایک کو اختیار ہی نہیں کیا۔ ان میں سے کسی ایک کے پابند ہی نہیں ہوئے اور ان مذاہب کو وہ اختیار بھی کرتے تو کیسے جب کہ ان مذاہب کا اس زمانے میں وجود بھی نہ تھا۔ اشعری (اصول دین میں آپ لوگ جن کے پیرو ہیں) سنہ ۲۴۰ھ میں پیدا ہوئے اور سنہ ۳۲۰ھ میں انتقال کیا۔ ظاہر ہے کہ سنہ ۲۴۰ھ کے قبل کے مسلمان عقائد میں اشعری کیسے کہے جاسکتے ہیں۔ احمد بن حنبل سنہ ۱۶۲ھ

میں پیدا ہوئے اور سنہ ۲۳۱ھ میں انتقال کیا۔ شافعی سنہ ۱۵۰ھ میں پیدا ہوئے اور سنہ ۲۰۳ھ میں انتقال کیا۔ امام مالک سنہ ۹۵ھ میں پیدا ہوئے اور سنہ ۱۶۹ھ میں انتقال کیا۔ امام ابو حنیفہ سنہ ۸۰ھ میں پیدا ہوئے اور سنہ ۱۵۰ھ میں انتقال کیا۔

خدا کے لیے انصاف تو فرمائیے کہ جب اصول دین میں آپ کے پیشوا اشعری سنہ ۲۴۰ھ میں پیدا ہوں اور فروع دین میں آپ کے ائمہ اربعہ ابتداءً زمانہ اسلام سے اتنے زمانہ کے بعد عالم وجود میں آئیں ، پھر اس سے پہلے کے مسلمانوں کے متعلق ، یہ کہنا کیونکر روا ہے کہ وہ بھی ان ہی مذاہب اربعہ کے پابند تھے اور ان کا مذہب بھی وہی تھا جو آج کل جمہور مسلمین کا ہے۔

ہم شیعان اہلبیت (ع) تو ائمہ اہلبیت (ع) کے پیرو ہیں اور آپ لوگ یعنی جمہور مسلمین ، اہلبیت (ع) کو چھوڑ کر صحابہ اور تابعین صحابہ کے پیرو ہیں۔ تو دور اول کے بعد کے تمام مسلمانوں پر ان مذاہب میں سے کسی نہ کسی ایک کو اختیار کر لینا۔ کسی نہ کسی ایک کا پابند ہو رہنا واجب کیونکر ہو گیا اور ان چاروں مذاہب سے پیشتر جو مذاہب رائج تھے ان میں کیا خامی تھی کہ ان سے کنارہ کشی کر لی گئی اور آپ کے ان مذاہب میں جو بہت بعد میں عالم وجود میں آئے ایسی کیا خوبی تھی کہ اہلبیت (ع) سے روگردانی کی گئی جو ہم پایہ کتاب الہی کشتی نجات اور معدن رسالت ہیں۔

اجتہاد کا دروازہ اب بھی کھلا ہوا ہے

یہ بھی غور طلب امر ہے کہ اجتہاد کا دروازہ اب کیوں بند ہو گیا جب کہ ابتدائے زمانہ اسلام میں پاٹوں پاٹ کھلا ہوا تھا۔ ہاں اب اگر اپنے کو

بالکل عاجز قرار دے لیا جائے یہ طے کر لیا جائے کہ ہم اجتہاد کرنا بھی چاہیں تو اب ہم سے نہیں ہوسکتا۔ ہم اس شرف سے محروم ہی رہیں گے تو یہ دوسری بات ہے ورنہ کون شخص اس کا قائل ہونا پسند کرسکتا ہے کہ خداوند عالم نے حضرت خاتم المرسلین(ص) کو بہترین شریعت کے ساتھ مبعوث فرمایا اور تمام کتب سماویہ سے افضل و اشرف کتاب قرآن مجید نازل کی۔ دین کو مکمل اور اپنی نعمتوں کو تمام کیا اور آنحضرت(ص) کو آئیند و گزشتہ باتیں بتا کر بھیجا تو وہ صرف اس لیے کہ یہی ائمہ اربعہ شریعت کے مالک و مختار ہو رہیں۔ انہیں سے پوچھے ، انہیں سے معلوم کرے ، ان کو چھوڑ کر دوسرے ذریعے سے حاصل کرنا چاہے خود جدوجہد کر کے معلوم کرنا چاہے تو نہ معلوم کرسکے۔ مختصر یہ کہ پوری شریعتِ اسلامیہ قرآن مجید، سنتِ رسول(ص) تمام دلائل و بینات سمیت ان کی جاگیر ہو جائے، ملکیتِ خاص بن جائے، ان کے حکم و رائے کو چھوڑ کر کسی دوسرے کی رائے پر عمل کرنے کی کسی کو اجازت ہی نہ ہو۔

کیا یہی ائمہ اربعہ وارثِ نبوت تھے یا انہیں پر خداوند عالم نے ائمہ و اوصیاء کا سلسلہ ختم کیا، کیا انہیں کو آئندہ و گزشتہ کے علوم ودیعت کیے اور کیا بس انہیں کو وہ صلاحیتیں ملیں جو دینا بھر میں کسی اور کو نہیں ملیں، میرے خیال میں کوئی مسلمان بھی اس کا قائل نہ ملے گا۔

اتحاد کی آسان صورت یہ ہے کہ مذہبِ اہلبیت(ع) کو معتبر سمجھا جائے

آپ نے جس اہم امر کی طرف ہمیں متوجہ کیا ہے یعنی یہ کہ فرقہ واریت ختم کی جائے اور تمام مسلمان شیعہ سنی ایک ہو جائیں تو بسم اللہ یہ بہت مستحسن

اقدام ہے لیکن میرا خیال یہ ہے کہ مسلمانوں میں اتحاد و اتفاق کا ہونا بس اسی پر موقوف و منحصر نہیں کہ شیعہ اپنا مذہب چھوڑ دیں یا اہلسنت اپنے مذہب سے الگ ہو جائیں اور خاص کر شیعوں سے یہ کہنا کہ وہ اپنا مذہب چھوڑ دیں ترجیح بلا مرجح ہے بلکہ درحقیقت مرجح کو ترجیح دینا ہے۔ ہاں یہ پراگندگی تب ہی دور ہوسکتی ہے اور اتحاد و اتفاق جب ہی پیدا ہوسکتا ہے جب آپ مذہب اہلبیت (ع) کو بھی مذہب سمجھیں اور اس کو بھی ان چاروں مذہبوں میں سے کسی ایک جیسا قرار دیں تاکہ حنفی، شافعی، مالکی، حنبلی، شیعہ کو بھی ان ہی نظروں سے دیکھیں جن نظروں سے آپس میں ایک دوسرے کو دیکھتے ہیں۔ اگر آپ جائزہ لیں تو خود مذاہب اہلسنت میں جتنے اختلاف موجود ہیں وہ شیعہ سنی اختلافات سے کم نہیں۔ لہذا صرف غریب شیعوں پر عتاب کیوں کیا جاتا ہے کہ وہ اہلسنت کے برخلاف ہیں۔ حضرات اہلسنت کو بھ شیعوں کی مخالفت پر سرزنش کیوں نہیں کی جاتی۔ بلکہ خود اہلسنت میں جو ایک دوسرے کے مخالف ہیں کوئی حنفی ہے کوئی شافعی، کوئی مالکی ہے کوئی حنبلی تو انہیں اختلاف سے منع کیوں نہیں کیا جاتا لہذا جب ملت اسلامیہ میں چار مذہب ہوسکتے ہیں۔ چار مذہب ہونے پر کوئی لب کشائی نہیں کرتا تو پانچ ہونے میں کیا قیامت ہے؟ کس عقل میں یہ بات آسکتی ہے کہ چار مذاہب تک ہونے میں کوئی خرابی نہیں، چار مذہبوں میں بٹ کر مسلمان متحد رہ سکتے ہیں اتحاد و اتفاق باقی رہ سکتا ہے لیکن اگر چار سے برہ کر پانچ ہو جائیں تو اتحاد رخصت ہو جائے گا۔ جمعیت اسلام پراگندہ و منتشر ہو جائے گی۔

آپ نے ہم شیعوں کو مذہبی وحدت کی طرف جو دعوت دی ہے کاش کہ آپ یہی دعوت مذاہب اربعہ کے دیتے یہ دعوت آپ کے لیے بھی آسان تھی اور ان کے لیے بھی یہ ہمیں کو مخصوص کر کے دعوت کیوں دی گئی؟

کیا آپ بھی یہ سمجھتے ہیں کہ اہلبیت (ع) کی اتباع و پیروی میں اتحاد رخصت ، رشتہء اخوت منقطع ، اہلبیت (ع) کی پیروی کرنے والوں کا دیگر مسلمانوں سے کوئی واسطہ نہیں، کوئی رابطہ نہیں اور اہلبیت (ع) کو چھوڑ کر جس کی بھی پیروی کی جائے جسے بھی امام بنا لیا جائے دل ملے رہیں گے۔ عزائم ایک رہیں گے چاہے مذاہب مختلف ہی کیوں نہ ہوں۔ رائیں ایک دوسرے کے برخلاف ہی کیوں نہ ہوں، خواہشیں ایک دوسرے سے متضاد ہی کیوں نہ ہوں۔ میں تو یہ سمجھتا ہوں کہ آپ کا بھی یہ خیال نہ ہوگا اور نہ آپ کو رسول (ص) کے اہلبیت (ع) سے اتنی پرخاش ہوگی آپ تو دوستدار قرابت داران پیغمبر (ص) ہیں۔

ش

مکتوب نمبر ۳

مولانائے محترم تسلیم !

آپ کا مفصل گرامی نامہ ملا۔ اس میں شک نہیں کہ آپ نے وصول و فروع دین دونوں میں جمہور کے مذہب کی پیروی واجب نہ ہونے کو بہت تفصیل سے بیان کیا۔ اجتہاد کا دروازہ ہنوز کھلے رہنے کو بھی تشفی بخش طور پر ثابت کیا۔ آپ نے گرامی نامہ میں ان دونوں مسئلوں پر ایسے ناقابل رد دلائل و براہین اکھٹا کر دیئے ہیں کہ انکار یا تامل کی گنجائش باقی نہیں رہتی۔ اب تو میں بھی آپ کا ہم خیال ہوں کہ یقیناً جمہور کے مسالک کا اتباع کوئی ضروری نہیں نیز یہ کہ اجتہاد کا دروازہ اب بھی کھلا ہوا ہے۔ میں نے آپ سے پوچھا تھا کہ لوگ بھی وہی مذہب کیوں اختیار نہیں کر لیتے جو جمہور مسلمین کا مسلک ہے۔ تو آپ نے یہ فرمایا کہ اس کے سبب ادلہ

شرعیہ ہیں۔ آپ کو چاہیے تھا کہ اس چیز کو ذرا تفصیل سے بیان کرتے بڑی مہربانی ہوگی اگر آپ کلام مجید یا احادیث نبوی (ص) سے ایسی قطعی دلیلیں پیش کریں جن سے یہ معلوم ہو کہ ائمہ اہل بیت (ع) ہی کی پیروی واجب و لازم ہے نہ کہ ان کے غیر کی۔

س

جواب مکتوب

مکرمی تسلیم !

آپ بحمدہ زیرک و دانا ہیں اسی لیے میں نے بجائے شرح و بسط کے اشارتا کچھ باتیں ذکر کر دی تھیں۔ توضیح کی ایسی کوئی ضرورت نہیں معلوم ہوتی تھی میرا خیال ہے کہ آپ کو ائمہ اہل بیت (ع) کے متعلق کسی قسم کا تردد نہ ہوگا۔ نہ ان کو ان کے غیروں پر ترجیح دینے میں کسی قسم کا پس و پیش ہونا چاہیے۔ اہلبیت (ع) کی ذوات مقدسہ گمنام ہستیاں نہیں۔ ان کی عظمت و جلالت اظہر من الشمس ہے۔

اتباع اہلبیت (ع) کے وجوب پر ایک ہلکی سی روشنی

ان کا کوئی ہمسر ہوا نہ نظیر، انہوں نے پیغمبر (ص) سے تمام علوم سیکھے، اور دین و دنیا دونوں کے احکام حاصل کیے، اسی وجہ سے پیغمبر (ص) نے انہیں قرآن کا مثل، صاحبانِ عقل و بصیرت کے لیے ہادی و پیشوا اور نفاق کے کی بخشش یقینی ہوگئی۔ عروہ وثقی (مضبوط رسی) فرمایا جو کبھی ٹوٹے گی نہیں۔

امیر المومنین (ع) کا دعوت دینا مذہب اہلبیت (ع) کی طرف

اور حضرت امیر المومنین (ع) فرماتے ہیں۔

“تم کہاں جا رہے ہو؟ کدھر بھٹک رہے ہو؟ حالانکہ علم ہدایت نصب ہیں، نشانیاں واضح ہیں، منارے کھڑے ہیں۔ تمہاری یہ سرگردانی کہاں پہنچائے گی تمہیں، بلکہ میں یہ پوچھ رہا ہوں کہ تم بھٹک کیسے رہے ہو حالانکہ تمہارے درمیان اہل بیت (ع) پیغمبر (ص) موجود ہیں جو حق کی زمام ہیں، دین کے جھنڈے ہیں، سچائی کی زبان ہیں لہذا انہیں بھی قرآن کی طرح اچھی منزل پر رکھو اور تحصیل علم کے لیے ان کی خدمت میں پہنچو، جس طرح پیاسے اور تھکے ہارے چوپائے نہر کے کنارے پہنچتے ہیں، اے لوگو! یہ یاد رکھو یہ ارشاد پیغمبر (ص) ہے کہ ہم میں^(۱) سے کسی شخص کو اگر موت آجائے تو ظاہری حیثیت سے وہ مرجائے گا لیکن درحقیقت زندہ ہوگا اور یوں اس کا جسم خاک میں مل جائے گا لیکن واقعا خاک میں نہ ملے گا لہذا تم جو باتیں جانتے نہیں ہو اس کے متعلق لب کشائی نہ کرو کیونکہ زیادہ تر وہی باتیں حق ہیں جن کا تم انکار کرتے ہو۔ معافی مانگو اس سے جس پر تم غلبہ نہیں پاسکتے اور وہ میں ہوں۔ کیا میں نے تمہارے درمیان

۱:- کیونکہ ان کی روح عالم ظہور میں کارفرما ہے۔ دنیا کو منور بنائے ہوئے ہے جیسا کہ شیخ محمد عبدہ مفتی دیار مصر وغیرہ نے کہا ہے۔

ثقل اکبر (یعنی قرآن) پر عمل نہیں کیا ؟ اور تم میں ثقل اصغر (یعنی اپنے دونوں جگر گوشے حسن (ع) و حسین (ع)) چھوڑنے والا نہیں ہوں؟ کیا میں نے تمہارے درمیان ایمان کا جھنڈا نہیں گاڑا؟^۱ نیز حضرت امیر المومنین (ع) فرماتے ہیں :

“ اپنے نبی (ص) کے اہل بیت (ع) پر نظر رکھو، ان کی پہچان کا پورا دھیان رہے، ان کے نقش قدم پر چلتے رہو، یہ تمہیں راہ راست سے الگ نہ کریں گے اور نہ ہلاکت میں دالیں گے، اگر وہ ٹھہریں تو تم بھی ٹھہر جاؤ اور اگر چل کھڑے ہوں تو تم بھی چل پڑو۔ ان سے آگے نہ بڑھ جانا کہ گمراہ ہو جاؤ اور نہ پیچھے رہ جانا کہ ہلاکت میں پڑ جاؤ۔”

ایک مرتبہ آپ (ع) نے اہلبیت (ع) کا ذکر فرماتے ہوئے کہا:
“ وہ علم کی زندگی ہیں^۲ (ان کے دم سے علم زندہ ہے) جہالت کے لیے (پیام) موت ہیں۔ ان کے عمل کو دیکھ کر تم ان کے علم کا اندازہ کر سکو گے ، ان کے ظاہر کو دیکھ کر ان کے باطن کا اندازہ تمہاری سمجھ میں آجائے گا۔ ان کے سکوت سے تم سمجھو گے کہ ان کا کلام کس قدر جچاتلا ہوگا۔ نہ تو وہ حق کی مخالفت کرتے ہیں اور نہ ان کے مابین حق میں اختلاف ہوتا ہے۔ وہ اسلام

۱: نہج البلاغہ، جلد اول، صفحہ ۱۷۹ خطبہ ۹۳

۲: نہج البلاغہ، جلد ۲، صفحہ ۲۵۹، خطبہ ۲۳۳

کے ستون ہیں، مضبوط سہارا ہیں۔ ان ہی کے ذریعے حق اپنی منزل پر ہنچا۔ باطل کو زوال ہوا اور باطل کی زبان جڑ سے کٹ گئی انہوں نے دین کو حاصل کیا۔ اس پر عمل کرنے اور ذہن نشین کرنے کے لیے صرف سننے سنانے کے لیے نہیں کیونکہ علم کے راوی تو بہت ہیں لیکن علم پر عمل کرنے والے، علم کا حق ادا کرنے والے بہت کم ہیں۔”

ایک دوسرے خطبہ میں آپ (ع) فرماتے ہیں :

“ پیغمبر (ص) کی عترت (۱) عترتوں میں بہترین عترت ہے۔ آپ کا گھرا نا تمام گھرانوں سے بہتر گھرا نا ہے، آپ کا شجرہ بہترین شجرہ ہے۔ حرم کی چار دیواری میں وہ روئیدہ ہوا۔ اوج بزرگی تک بلند ہوا۔ اس درخت کی شاخیں دراز اور پھل اس کے ناممکن الحصول ہیں۔”

نیز حضرت امیر المومنین (ع) فرماتے ہیں:

“ ہم (۲) ہی پیغمبر (ص) کی نشانیاں ہیں، ہم ہی اصحاب ہیں، ہم ہی خزینہ دار ہیں، ہم ہی دروازے ہیں، گھروں میں دروازے ہی سے آیا جاتا ہے جو شخص دروازے سے نہ آئے اسے چور کہا جاتا ہے۔”

آگے چل کر آپ اہل بیت (ع) کی توصیف فرماتے ہیں :

“ انہیں کی شان میں کلام مجید کی بہترین آیتیں نازل ہوئیں یہی

۱: نہج البلاغہ، جلد اول، صفحہ ۱۷۵، خطبہ ۱۹۰

۲: نہج البلاغہ، جلد ۱، صفحہ ۵۸، خطبہ ۱۵۰

اہل بیت (ع) خدا کے خزانے ہیں۔ اگر بولیں گے تو سچ بولیں گے، اور اگر خاموش رہیں گے تو ان پر سبقت نہ کی جا سکے گی۔”

ایک اور خطبہ میں آپ فرماتے ہیں :

“سمجھ (۱) رکھو تم ہدایت کو اس وقت تک جان نہیں سکتے جب تک تم یہ نہ جان لو کہ کون راہ ہدایت سے منحرف ہے۔ کتابِ خدا کے عہد و پیمان پر عمل نہیں کر سکتے جب تک تم یہ نہ معلوم کر لو کہ کس نے عہد شکنی کی۔ قرآن سے اس وقت تک متمسک نہیں ہو سکتے جب تک قرآن چھوڑ دینے والوں کو پہچان نہ لو۔ لہذا اس کو قرآن والوں سے پوچھو، اہل بیت (ع) سے دریافت کرو وہ علم کی زندگی ہیں جہالت کے لیے موت ہیں۔ اہل بیت (ع) ہی ایسے ہیں کہ ان کے حکم سے تمہیں پتہ چلے گا کہ کتنا علم رکھتے ہیں۔ ان کی خاموشی سے تمہیں معلوم ہوگا کہ وہ کس قدر متین اور جچی تلی گفتگو کرنے والے ہیں۔ ان کے ظاہر کو دیکھ کر تمہیں ان کے باطن کا اندازہ ہوگا۔ نہ تو وہ دین کی مخالفت کرتے ہیں اور نہ دین میں ان کے مابین کوئی اختلاف ہوتا ہے۔ پس گویا دین ان کے درمیان شاہد بھی ہے، صادق بھی، خاموش بھی ہے گویا بھی۔”

اس موضوع پر بکثرت ارشادات آپ کے موجود ہیں چنانچہ ایک اور موقع پر آپ نے ارشاد فرمایا :

“ہم ہی سے تم نے تاریکیوں میں ہدایت پائی۔ ہمارے ہی ذریعہ

بلندیوں پر فائز ہوئے۔ ہماری ہی وجہ سے تاریکیوں سے نکلے بھرے ہو جائیں وہ کان جو سنیں اور سن کر یاد نہ رکھیں^(۱)۔”

ایک اور موقع پر آپ نے ارشاد فرمایا :
”اے^(۲) لوگو! روشنی حاصل کرو اس شخص کے چراغ کی لو سے جو تمہیں نصیحت کرنے والا بھی ہے اور خود بھی مطابق نصیحت عمل کرنے والا ہے اور پانی نتھرا ہوا ہے۔“
ایک اور موقع پر آپ نے ارشاد فرمایا :

”ہم شجرہ نبوت^(۳) (ص) ہیں۔ ہم منزل رسالت ہیں، ہم ملائکہ کی جائے آمد و رفت ہیں، علم کے خازن ہیں، حکمتوں کے سرچشمہ ہیں، ہمارے مددگار اور دوست منتظرِ رحمت اور ہمارے دشمن ہم سے کینہ رکھنے والے خدا کے قہر و غضب کے منتظر ہیں۔“
ایک موقع پر آپ نے ارشاد فرمایا :

”کہاں^(۴) گئے وہ جو ہم سے سرکشی کر کے ہم پر کذب و افترا کر کے ہمارے

۱ - نہج البلاغہ، جلد ۱، صفحہ ۳۳، خطبہ ۳

۲ - نہج البلاغہ، جلد اول، خطبہ ۳۰۱

۳ - نہج البلاغہ، جلد اول، صفحہ ۲۱۳ خطبہ ۱۰۵ ابن عباس کا قول ہے کہ ہم اہل بیت (ع) شجرہ نبوت ہیں، ملائکہ کی جائے آمد و رفت ہیں۔ رسالت کے گہرانے والے ہیں، رحمت کے گہر والے ہیں، علم کے معدن ہیں، ان کے اس فقرہ کو محققین علماء اہلسنت نے نقل کیا ہے۔ چنانچہ صواعق محرقہ صفحہ ۱۴۳ پر بھی منقول ہے۔

۴ - نہج البلاغہ، جلد ۲، صفحہ ۳۶

مقابلے میں اپنے کو راسخون فی العلم بتاتے تھے اُنیں اور دیکھیں کہ ہم کو خدا نے رفعت بخشی انہیں پست کیا، ہمیں مالا مال کر دیا انہیں محروم رکھا، ہمیں اپنی رحمت میں رکھا انہیں نکال باہر کیا ہم سے ہدایت چاہی جاتی ہے، ہم سے آنکھوں میں نور لیا جاتا ہے، یقیناً ائمہ قریش ہی سے جو ہاشم کی نسل سے ہوں گے امامت بنی ہاشم کے سوا کسی کے لیے لائق و سزاوار ہی نہیں اور نہ بنی ہاشم کے علاوہ کسی کو حکومت زیب دے سکتی ہے۔۔۔۔۔

اسی سلسلہ میں آپ نے اپنے مخالفین سے فرمایا :
”۔۔۔ انہوں نے دنیا کو اختیار کیا اور آخرت کو پیچھے کر دیا۔ پاک و صاف چشمے کو چھوڑ کر گدلے پانی سے سیراب ہوئے۔“ اسی طرح آخر خطبہ تک عنوان کلام ہے۔
آپ ہی کا یہ قول بھی ہے کہ :

”تم میں (۱) سے جو شخص اپنے بستر پر مرے اور وہ اپنے پروردگار اپنے رسول (ص) اور اہلبیت (ع) رسول (ص) کے حقوق کو پہچانتا ہوا مرے تو شہید مرے گا۔ اس کا اجر خدا کے ذمہ ہوگا اور جس نیک کام (جہاد فی سبیل اللہ) کی نیت رکھتا تھا اس کی بھی جزا پائے گا۔ اور اس کی نیت اس کی تلوار کشی کی قائم مقام ہو جائے گی۔“

ایک اور موقع پر آپ نے ارشاد فرمایا:

”ہم (۲) ہی شرفاء ہیں ہمارے بزرگ بزرگانِ انبیاء ہیں ہماری

۱ - نہج البلاغہ، جلد ۲، صفحہ ۱۵۶، خطبہ ۸۵

۲ - صواعقِ محرقہ، صفحہ ۱۳۲

جماعت خدا کی جماعت ہے اور باغی گروہ شیطان کی جماعت ہے۔ جو شخص ہمیں اور ہمارے دشمن کو برابر رکھے وہ ہم سے نہیں۔”
امام حسن (ع) نے ایک موقع پر خطبہ ارشاد فرماتے ہوئے کہا :
” ہمارے بارے میں خدا سے ڈرو کیونکہ ہم تمہارے امیر و حاکم ہیں (۱)۔”

امام زین العابدین (ع) کا ارشادِ گرامی

امام زین العابدین علیہ السلام جب اس آیت کی تلاوت فرماتے :

” اے لوگو ! خدا سے ڈرو اور صادقین کے ساتھ ہو جاؤ۔”

تو آپ دیر تک خدا سے دعا فرماتے جس میں صادقین کے درجے سے ملحق ہونے اور اندراج عالیہ کی خواستگاری فرماتے، مصائب و شدائد کا ذکر کرتے اور ائمہ دین خانوادہ رسالت (ص) کو چھوڑ دینے والے بدعتی لوگوں نے جن چیزوں کی دین کی طرف نسبت دے رکھی ہے اس کا تذکرہ کرتے پھر فرماتے :

” اور کچھ لوگ ہمیں ہمارے درجے سے گھٹانے پر اتر آئے۔ کلام مجید کی متشابہ آیتوں سے کام نکالنے لگے۔ انہوں نے ان آیتوں کی من مانی تاویلیں کیں اور ہمارے متعلق جو کچھ ارشاداتِ پیغمبر (ص) ہیں ان کو متہم قرار دے دیا۔”

اسی سلسلہ میں آپ فرماتے : ” اے پالنے والے ! اس امت کی نافرمانی کی کس سے فریاد کی جائے حالت یہ ہے کہ اس ملت کی نشانیاں خاک میں مل گئیں اور امت

۱ - صواعقِ محرقہ، صفحہ ۱۳۳

نے فرقہ پرستی اور اختلاف کو اپنا دین بنالیا۔ ایک دوسرے کو کافر بتانے لگے۔ حالانکہ خداوند عالم کا ارشاد ہے کہ تم ان لوگوں کی طرح نہ ہو جاؤ جو فرقہ فرقہ ہو گئے اور اختلافات میں پڑ گئے۔ بعد اس کے کہ ان کے پاس روشن نشانیاں آچکی تھیں لہذا حجت پہنچانے اور حکم کی تاویل میں سوا ان کے جو ہم پہ کتاب الہی ہیں ابنائے ائمہ ہدایت ہیں، تاریکیوں کے روشن چراغ ہیں، جن کے ذریعہ خدا نے بندوں پر اپنی حجت قائم کی اور اپنی مخلوق کو بغیر اپنی حجت کے نہیں چھوڑا کون بھروسہ کے قابل ہوسکتا ہے۔ تم انہیں پہچاننا اور پانا چاہو تو شجرہ مبارکہ کی شاخ اور ان پاک و پاکیزہ نوات کے بقیہ افراد پاؤ گے جن سے خدا نے ہر گندگی کو دور رکھا اور ان کی طہارت کی تکمیل کی۔ انہیں تمام آفتوں سے بری رکھا اور کلام مجید میں ان کی محبت واجب کی۔^(۱)

یہ امام (ع) کی اصل عبارت کا ترجمہ ہے۔ غور سے ملاحظہ فرمائیے۔ یہ عبارت اور امیر المومنین (ع) کے جتنے فقرے ہم نے ذکر کیے یہ نمایاں طور پر مذہب شیعہ کو پیش کرتے ہیں۔ ایسے ہی متواتر اقوال دیگر ائمہ کرام کے ہمارے صحاح میں موجود ہیں۔

ش

۱ - صواعق محرقة، تفسیر آیت واعصموا --- الخ فصل اول، باب ۱۱، صفحہ ۹۰

مکتوب نمبر ۴

کلام مجید یا احادیث پیغمبر (ص) سے دلیل کی خواہش

مولانا ئے محترم !

کلام مجید یا حدیث نبوی (ص) سے کوئی ایسی دلیل پیش کیجیے جسے سے معلوم ہو کہ ائمہ اہل بیت (ع) ہی کی پیروی واجب ہے۔ قرآن و حدیث کے ماسوا چیزوں کو رہنے دیجیے۔ کیونکہ آپ کے ائمہ کا کلام مخالفین کے لیے حجت نہیں ہوسکتا۔ کیونکہ ان کے کلام سے استدلال اس مسئلہ پر دور کا مستلزم ہے۔ آپ ثابت یہ کرنا چاہتے ہیں کہ ائمہ اہلبیت (ع) ہی کی پیروی واجب ہے اور آپ دلیل میں انہیں ائمہ اہلبیت (ع) کا قول پیش کرتے ہیں جن کی پیروی سی محل بحث ہے۔

س

جواب مکتوب

ہماری تحریر پر غور نہیں کیا گیا

آپ نے غور نہیں کیا۔ ہم نے حدیث سے ابتدا ہی میں ثبوت پیش کر دیا تھا۔ اپنے مکتوب میں یہ لکھتے ہوئے کہ بس ائمہ اہلبیت (ع) ہی کی پیروی ہم پر واجب ہے نہ کسی غیر کی۔ ہم نے حدیث اشارتا ذکر کر دی تھی۔ ہم نے یہ لکھا تھا کہ پیغمبر (ص) نے انہیں کتاب خدا کے مقارن صاحبانِ عقل کے لیے مقتدی، نجات کا سفینہ، امت کے لیے امان قرار دیا ہے، باب حطہ فرمایا۔ تو میری یہ عبارت انہیں مضامین کی احادیث کی طرف اشارہ تھی جو کہ اکثر و بیشتر کتبِ احادیث میں موجود ہیں۔ ہم نے یہ بھی لکھ دیا تھا کہ آپ ماشاء اللہ ان لوگوں میں ہیں جن کے لیے اشارہ ہی کافی ہے، تصریح کی ضرورت نہیں۔ لہذا جب ہمارے ائمہ کی اطاعت و پیروی کے متعلق اتنی کثرت سے احادیث موجود ہیں تو اب ان کے اقوال مخالفین کے مقابلہ میں بطور استدلال پیش کیے جاسکتے ہیں اور کسی طرح دور لازم نہیں آتا۔ ہم نے اقوال پیغمبر (ص) کی طرف ابتداء میں اشارہ جو کیا تھا ان کی تفصیل بھی کیے دیتے ہیں۔ پیغمبر (ص) نے صاف الفاظ میں ارشاد فرمایا :

حدیث ثقلین

ببانگِ دہل اعلان فرمایا :

”یا ایہا الناس انی تارک ----- الخ“

“ اے لوگو! میں تم میں ایسی چیزیں چھوڑے جاتا ہوں کہ اگر تم انہیں اختیار کیے رہو تو کبھی گمراہ نہ ہوگے۔ ایک کتابِ خدا دوسرے میرے اہل بیت (ع) (۱)۔ ”
یہ بھی ارشاد فرمایا :

“ میں نے تم میں ایسی چیزیں چھوڑیں کہ اگر تم ان سے محبت کرو تو کبھی گمراہ نہ ہو۔ ایک کتابِ خدا جو ایک رسی ہے آسمان سے زمین تک کھینچی ہوئی، دوسرے میرے عترت و اہلبیت (ع)۔ یہ دونوں کبھی جدا نہ ہوں گے یہاں تک کہ میرے پاس حوضِ کوثر پر پہنچیں۔ دیکھنا میرے بعد تم ان سے کیونکر پیش آتے ہو (۲)۔ ”
یہ بھی آپ (ص) نے فرمایا کہ:

“ میں تم میں اپنے دو جانشین چھوڑے جاتا ہوں، ایک کتابِ خدا جو ایک دراز رسی ہے آسمان سے لے کر زمین تک۔ دوسرے میری عترت و اہل بیت (ع)۔ یہ دونوں کبھی جدا نہ ہوں گے یہاں تک کہ حوضِ کوثر پر میرے پاس پہنچیں (۳)۔ ”

۱ - ترمذی و نسائی نے جناب جابر سے روایت کی ہے اور ان دونوں سے ملا متقی نے کنز العمال جلد اول صفحہ ۳۳۔ باب اعتصام الكتاب والسنہ کے شروع میں نقل کیا ہے۔

۲ - ترمذی نے زید ابن ارقم سے روایت کی ہے کنز العمال جلد اول صفحہ ۳۳ پر بھی موجود ہے۔
۳ - امام احمد نے زید ابن ثابت سے دو صحیح طریقوں سے اس کی روایت کی ہے پہلے مسند صفحہ ۱۸۳-۱۸۲ جلد ۵، کے بالکل آخر میں طبرانی نے بھی معجم کبیر میں زید بن ثابت سے روایت کیا ہے کنز العمال جلد اول صفحہ ۳۳ پر بھی موجود ہے۔

یہ بھی آپ(ص) نے فرمایا کہ :

”میں تم میں دو گرانقدر چیزیں چھوڑے جاتا ہوں۔ کتاب خدا اور میرے اہل بیت(ع)۔ یہ دونوں کبھی جدا نہ ہوں گے۔ یہاں تک کہ حوضِ کوثر پر میرے پاس پہنچیں(۱)۔“
یہ بھی آپ(ص) نے فرمایا کہ :

”قریب ہے میں بلایا جاؤں اور مجھے جانا پڑے۔ میں تم میں دو گرانقدر چیزیں چھوڑے جاتا ہوں۔ ایک خدائے بزرگ و برتر کی کتاب دوسرے میری عترت۔ کتابِ خدا تو ایک رسی ہے جو آسمان سے زمین تک دراز ہے اور میری عترت میرے اہل بیت(ع) ہیں۔(۲) اور خداوندِ عالم لطیف و خبیر نے مجھے خبر دی ہے کہ یہ دونوں کبھی جدا نہ ہوں گے یہاں تک کہ حوضِ کوثر پر پہنچیں۔ پس دیکھو میرے بعد تمہارا سلوک ان کے ساتھ کیسا رہتا ہے(۳)۔“

۱۔ امام حاکم مستدرک جلد ۳ صفحہ ۱۲۸ پر اس کو درج کرنے کے بعد لکھتے ہیں کہ یہ حدیث شیخین یعنی مسلم و بخاری کے شرائط کے لحاظ سے بھی صحیح ہے لیکن ان دونوں نے اس کو درج نہیں کیا۔
۲۔ امام احمد نے اس حدیث کو ابو سعید خدری سے دو طریقوں سے روایت کیا ہے ایک جلد ۳ صفحہ ۱۴ پر دوسرے صفحہ ۲۶ جلد ۳ پر۔ ابن ابی شیبہ یعلیٰ اور ابن سعد نے ابو سعید خدری سے اس حدیث کی روایت کی ہے۔ کنز العمال جلد اول صفحہ ۲۴ پر بھی موجود ہے۔

۳۔ امام حاکم نے اس حدیث کو مستدرک جلد ۳ صفحہ ۱۰۹ پر مرفوعاً نقل کیا ہے اور نقل کرنے کے بعد لکھتے ہیں کہ یہ حدیث مسلم و بخاری کے معیار پر بھی صحیح ہے لیکن ان دونوں نے درج نہیں کیا پھر اسی جلد ۳ صفحہ ۵۳۳ پر دوسرے طریقے سے اس حدیث کو نقل کرنے کے بعد لکھا کہ یہ حدیث صحیح الاسناد ہے لیکن بخاری و مسلم نے ذکر نہیں کیا علامہ ذہبی نے بھی تلخیص مستدرک میں اس کو باقی رکھا ہے اور اس کے صحیح ہونے کا اعتراف کیا ہے۔

اور جب حضرت (ص) حج آخری سے پلٹے اور مقام غدیر خم پر پہنچے تو آپ (ص) نے ارشاد فرمایا :
 “مجھے ایسا معلوم ہو رہا ہے کہ جلد ہی میری طلبی ہوگی اور مجھے جانا پڑے گا۔ میں
 تم میں دو گرانقدر چیزیں چھوڑے جاتا ہوں جن میں ایک دوسرے سے بڑا ہے۔ کتاب خدا ، دوسرے
 میرے اہل بیت (ع) دیکھو خیال رکھنا کہ ان کے ساتھ تم کس طرح پیش آتے ہو۔ یہ دونوں کبھی ایک
 دوسرے سے جدا نہ ہوں گے۔ یہاں تک کہ حوض کوثر پر میرے پاس پہنچیں۔”
 پھر آپ (ص) نے کہا کہ خدائے قوی و توانا میرا مولا و آقا ہے اور میں ہر مومن کا مولا ہوں۔ پھر
 آپ (ص) نے حضرت علی (ع) کا ہاتھ پکڑا اور ارشاد فرمایا کہ :
 “میں جس کا مولا ہوں یہ علی (ع) بھی اس کے مولا ہیں میرے بعد خداوند! دوست رکھ
 اس کو جو ان کو دوست رکھے اور دشمن رکھے اس کو جو ان کو دشمن رکھے (۱)۔”

۱- طبرانی نے اس حدیث کو درج کیا ہے جیسا کہ علامہ نبھانی کی اربعین فی الاربعین اور علامہ سیوطی کی احیاء المیت میں
 مذکور ہے آپ ناواقف نہ ہوں گے کہ آنحضرت (ص) کا اس دن کا خطبہ صرف اسی فقرہ پر ختم نہیں تھا کیونکہ صرف اتنا کہنے پر
 خطبہ کا لفظ صادق نہیں آتا۔ لیکن سیاست نے بیشتر محدثین کی زبانیں بند کر دیں اور لکھنے والوں کے قلم روک دیے مگر باوجود
 اس کے صرف یہ ایک فقرہ اس سمندر کا یہ ایک قطرہ بہت کافی ہے۔

عبداللہ بن اخطب سے روایت ہے کہ رسول (ص) نے مقام جحفہ پر خطبہ ارشاد فرمایا جس میں کہا :
 ”کیا میں تم پر تم سے زیادہ اختیار نہیں رکھتا؟“
 لوگوں نے کہا بے شک یا رسول اللہ (ص)۔ آپ (ص) نے اس پر ارشاد فرمایا :
 ”میں تم سے دو چیزوں کے متعلق پوچھوں گا۔ ایک کتابِ خدا دوسرے میرے اہل
 بیت (ع)۔“

حدیثِ ثقلین کا متواتر ہونا

احادیثِ صحیحہ جن کا قطعی فیصلہ یہ ہے کہ بس ثقلین (اہل بیت (ع) و قرآن کی پیروی واجب ہے) معمولی درجہ کی حدیثیں نہیں بلکہ متواتر حدیثیں ہیں اور بیس سے اوپر صحابیوں سے بکثرت طریقوں سے مروی ہیں۔ اہلبیت (ع) کی پیروی کو واجب بتانے کے لیے ایک مرتبہ نہیں بار ہا اور متعدد مواقع پر پیغمبر (ص) نے علی الاعلان کھلے لفظوں میں فرمایا۔ کبھی غدیر خم میں اعلان کیا جیسا ابھی بیان کرچکا ہوں۔ حجِ آخری کے موقع پر عرفہ کے دن اعلان کیا کبھی طائف سے واپسی کے موقع پر اعلان کیا۔ ایک مرتبہ مدینہ میں بر سر منبر اعلان کیا پھر دوسری مرتبہ جب آپ بسترِ مرگ پر حجرہ میں تھے اور آپ (ص) کا حجرہ صحابیوں سے بھرا ہوا تھا۔ آپ (ص) نے ارشاد فرمایا :
 ”اے لوگو! عنقریب تم سے رخصت ہونے والا ہوں۔ میں پہلے ہی تم سے سب کچھ کہہ سن چکا ہوں۔ پھر کہے دیتا ہوں کہ میں تم میں دو چیزیں چھوڑے جاتا ہوں۔ اپنے پروردگار کی کتاب اور اپنی عترت و اہلبیت (ع)۔“

پھر آپ(ص) نے حضرت علی(ع) کا ہاتھ پکڑ کر بلند کیا اور ارشاد فرمایا کہ :
 ”دیکھو یہ علی(ع) ہیں یہ قرآن کے ساتھ ہیں اور قرآن ان کے ساتھ ہے۔ یہ دونوں کبھی
 جدا نہ ہوں گے۔ یہاں تک کہ حوضِ کوثر پر میرے پاس پہنچیں^(۱)۔“
 رسالت مآب(ص) کی اس وصیت پر جمہورِ مسلمین کے سربرآوردہ افراد کی ایک جماعت نے اقرار و
 اعتراف کیا ہے۔ یہاں تک کہ ابن حجر نے اپنی کتاب میں حدیثِ ثقلین درج کر کے لکھا ہے کہ حدیث
 تمسک بکثرت طریقوں سے مروی ہے اور ع بیس سے زیادہ صحابیوں نے اس کی روایت کی ہے۔ پھر
 آگے چل کر کہتے ہیں کہ یہاں ایک شبہ ہوتا ہے اور وہ یہ ہے کہ حدیث بکثرت طریقوں سے مروی ہے
 مگر کہیں یہ ہے کہ آپ(ص) نے حجہ الوداع کے موقع پر عرفات میں فرمایا۔ کہیں یہ ہے کہ مدینہ میں
 جب آپ بسترِ بیماری پر تھے تب ارشاد فرمایا۔ اور حجرہ اصحاب سے بھرا ہوا تھا۔ کہیں یہ ہے کہ غدیر
 خم میں فرمایا۔ کہیں یہ ہے کہ جب آپ(ص) طائف سے واپس ہوئے ہیں تو دورانِ خطبہ آپ(ص) نے
 فرمایا۔

لیکن یہ شبہ درست نہیں کیونکہ ہوسکتا ہے کہ آنحضرت(ص) نے کلام اللہ اور اہل بیت(ع) کی
 عظمت و جلالت کا لحاظ کرتے ہوئے اور لوگوں کو ان کی طرف زیادہ سے زیادہ توجہ دلانے کے لیے
 ان تمام مواقع پر اس حدیث کو بتکرار ارشاد فرمایا ہو، تاکہ اگر پہلے سے کسی کے کانوں میں یہ بات نہ
 پڑی ہو تو اب پڑ جائے۔ پہلے کسی نے نہ سنا ہو تو اب سن لے۔^(۲) اور جب اہلبیت طاہرین(ع)

۱ - ملاحظہ فرمائیے۔ علامہ ابن حجر کی صواعقِ محرقہ باب ۹ فصل ۲ کی آخری سطر میں۔

۲ - دیکھے صواعقِ محرقہ، صفحہ ۸۹، باب ۱۱ فصل اول۔

خدا اور رسول(ص) کے نزدیک قرآن کے ہم پلہ و ہم وزن ہیں، تو جو قرآن کی شان ہے وہی ان کی بھی شان ہوگی جس طرح قرآن کا اتباع و اطاعت ہر مسلم پر فرض ہے اس طرح اہلبیت(ع) کی اطاعت بھی ہر ایک پر واجب و لازم ہے لہذا ان کی اطاعت اور ان کے مذہب و مسلک کی پابندی سے مفر ہی نہیں۔ مجبور ہے انسان کہ بس انہیں کا اتباع کرے کیونکہ کوئی مسلمان یہ نہیں پسند کرتا کہ کتابِ خدا کو چھوڑ کر کسی اور کتاب کو کسی اور چیز کو اس کے بدلے میں اپنا دستور العمل بنائے۔ تو جب کتابِ خدا کے بدلے میں کسی دوسری چیز کو اختیار کرنا مسلمانوں کے لیے ناممکن ہے تو کتابِ خدا کے ہم پلہ و ہم درجہ جو ہستیاں ہیں ان سے روگردانی کر کے دوسرے اشخاص کی پیروی بھی اس کی نظر میں درست نہ ہوگی۔

جن نے اہلبیت(ع) سے تمسک نہ کیا اس کا گمراہ ہونا

اس کے علاوہ سرور کائنات کا یہ ارشاد کہ :

”إِنِّي تَارِكٌ فَيْكُمْ مَا إِن تَمَسَّكْتُمْ بِهِ لَنْ تَضِلُّوا كِتَابَ اللَّهِ وَ عِتْرَتِي“

”میں تم میں ایسی چیز چھوڑے جاتا ہوں کہ اگر تم اسے مضبوطی سے پکڑے رہو تو کبھی گمراہ نہ ہوگے۔ ایک کتابِ خدا دوسرے میری عترت۔“

اس کا صریحی مطلب یہ ہے کہ جن نے ان دونوں کو ایک ساتھ اختیار نہ کیا، دونوں کی ایک ساتھ اطاعت نہ کی وہ گمراہ ہوگا۔ اس مطلب کی تائید اس حدیث ثقلین سے بھی ہوتی ہے جس کی طبرانی نے روایت کی ہے۔ جس میں

آنحضرت (ص) کے یہ الفاظ بھی ہیں کہ :
 “دیکھو ان دونوں سے آگے نہ بڑھ جانا ورنہ ہلاک ہو جاؤ گے۔ اور نہ پیچھے رہ جانا ورنہ تب بھی ہلاک ہو جاؤ گے اور انہیں کچھ سکھانا پڑھانا نہیں کیونکہ یہ تم سے زیادہ جانتے ہیں۔”
 ابن حجر فرماتے ہیں کہ سرور کائنات کا یہ کہنا کہ :
 “تم ان سے آگے نہ بڑھنا ورنہ ہلاک ہو جاؤ گے اور نہ ان سے پیچھے رہ جانا ورنہ تب بھی ہلاک ہو جاؤ گے اور انہیں کچھ سکھانا پڑھانا نہیں کہ یہ تم سے زیادہ جانتے ہیں۔”
 اس امر کی دلیل ہے کہ اہل بیت (ع) کے جو افراد مراتب عالیہ اور درجات دینیہ پر فائز ہوئے انہیں اپنے ماسوا تمام لوگوں پر تفوق و برتری حاصل تھی۔^(۱)

۱ - دیکھیے صواعق محرقة صفحہ ۱۲۹ باب وصیۃ النبی (ص) پھر پوچھیے ذرا علامہ ابن حجر سے کہ جب آپ اقرار فرماتے ہیں۔ اس کا اعتراف ہے آپ کو تو ہر اشعری کو اہلبیت (ع) پر کیوں مقدم کیا گیا اہلبیت (ع) کو چھوڑ کر اسول اشعری کا مسلک کیوں اختیار کیا گیا۔ فروع دین میں تنہا اربعہ ابو حنیفہ مالک، شافعی، حنبل کو اہل بیت (ع) پر کیوں ترجیح دی گئی ہے؟ حدیث میں عمران بن حطان جیسے خوارج کیوں مقدم رکھے گئے۔ تفسیر میں مقاتل بن سلیمان جو فرقہ مرجیہ سے تھا، جسمانییت خدا کا قائل تھا کیوں اہل بیت (ع) پر مقدم سمجھا گیا۔ دیگر علوم میں غیروں کو اہل بیت (ع) کے مقابلہ میں کیوں ترجیح دی گئی۔ رسول (ص) کی جانشینی و نیابت میں برادر رسول ولی پیغمبر جس کے متعلق رسول فرما چکے تھے کہ “ادائے فرض میری جانب سے علی ہی کر سکتے ہیں۔” کیوں پیچھے کر دیئے گئے۔ ان کو چھوڑ کر دوسرے کیوں خلیفہ بنا لیے گئے۔ کس درجہ سے قابل ترجیح سمجھے گئے جن لوگوں نے دینی معاملات و امور شریعت میں اہل بیت (ع) سے روگردانی کی اور ان کے مخالفین ک نقش قدم پر چلے انہوں نے حدیث ثقلین اور اس جیسی دیگر حدیثوں پر جب میں اتباع اہل بیت (ع) کا حکم دیا گیا ہے کہاں اور کیوں عمل کیا اور وہ یہ دعویٰ کیوں کر سکتے ہیں کہ ہم اہل بیت (ع) سے تمسک کرنے والے ہیں۔ سفینہ اہل بیت (ع) پر ہیں۔ ان کے باب حطہ میں داخل ہیں۔

اہلبیت (ع) کی مثال سفینہ نوح (ع) اور باب حطہ کی ہے اور وہ اختلاف فی الدین سے بچانے والے ہیں نیز ایک اور بات جو ہر مسلم کو قہرا اہل بیت (ع) کا پیرو بناتی ہے اور مجبور کرتی ہے کہ دینی معاملات میں بس ان ہی کی پیروی کی جائے۔ سرور کائنات کی یہ مشہور حدیث ہے :

”آگاہ ہو اے لوگو! تم میں میرے اہل بیت (ع) کی مثال بالکل ایسی ہی ہے جیسے نوح (ع) کا سفینہ۔ کہ جو شخص اس پر سلوار ہوا اس نے نجات پائی اور جس نے گریز کیا وہ ہلاک ہو گیا۔“^(۱)

نیز آنحضرت (ص) کا یہ ارشاد :

”تمہارے درمیان میرے اہلبیت (ع) کی مثال بالکل ایسی ہے جیسے بنی اسرائیل کے لیے باب حطہ کو جو شخص اس میں داخل ہوا وہ بخش دیا گیا۔“^(۲)

۱ - امام حاکم نے مستدرک جلد ۳ صفحہ ۱۵۱ پر بسلسلہ اسناد جناب ابوذر سے روایت کی ہے۔
 ۲ - طبرانی نے اوسط میں ابوسعید سے اس حدیث کی روایت کی ہے۔ نیز علامہ نبھانی کی کتاب اربعین کے صفحہ ۲۱۶ پر بھی موجود ہے۔

نیز آنحضرت (ص) کا یہ قول کہ :

“ستارے زمین کے باشندوں کے لیے غرقابی سے امان ہیں اور میرے اہل بیت (ع) میری امت کے لیے دینی معلومات میں اختلاف کے وقت امان ہیں پس اگر میرے اہلبیت (ع) کی مخالفت کوئی گروہ عرب کرے گا (یعنی احکام الہی میں) تو وہ ایک دوسرے سے مختلف ہو کر ابلیس کی جماعت بن جائے گا۔^(۱)”

اہل بیت (ع) سے کون مراد ہیں ؟

ملاحظہ فرمائیے۔ ان روایات کے بعد کیا گنجائش باقی رہتی ہے اور اہل بیت (ع) کی پیروی کرنے اور ان کی مخالفت سے باز رہنے کے سوا اور کیا چارہ کار رہتا ہے۔ رسول (ص) نے اس حدیث میں جیسے صاف اور صریحی الفاظ میں اس امر کی واضح فرمایا ہے میں تو نہیں جانتا کہ کسی اور زبان میں اس سے بھی زیادہ وضاحت ممکن ہے۔

یہاں اہلبیت (ع) سے مراد مجموع اہلبیت (ع) میں حیث المجموع ہیں یعنی جملہ اہلبیت (ع) سب کے سب علی سبیل الاستغراق مقصود ہیں۔ اس لیے کہ یہ منزلت صرف انہیں کے لیے ہے جو خدا کی حجت اور اس کی طرف سے درجہ امامت پر فائز ہیں۔ جیسا کہ عقل بھی کہتی ہے اور احادیث بھی بتاتی ہیں چنانچہ جمہور مسلمین کے علماء اعلام نے بھی اس کا اعتراف کیا ہے۔ صواعقِ محرقہ

۱ - امام حاکم نے مستدرک جلد ۳ صفحہ ۱۳۹ پر ابن عباس سے روایت کی ہے اور دریافت کرنے کے بعد لکھا ہے ، یہ حدیث صحیح ہے مگر شیخین نے درج نہیں کیا۔

میں علامہ ابن حجر مکی تحریر فرماتے ہیں:

” اور بعض لوگ کہتے ہیں کہ غالباً اہلبیت (ع) جنہیں رسول (ص) نے امان فرمایا ہے ان سے مراد علمائے اہلبیت (ع) ہیں اس لیے کہ انہیں سے ہدایت حاصل کی جاسکتی ہے جیسے ستاروں سے لوگ ہدایت پاتے ہیں اور جو ہمارے درمیان سے اگر ہٹ جائیں تو روئے زمین کے باشندوں کو آیات الہی کا سامنا ہو جس کا ان سے وعدہ کیا گیا ہے۔“

ابن حجر کہتے ہیں :

” کہ یہ اس وقت ہوگا جب مہدی تشریف لائیں گے جیسا کہ احادیث میں بھی ہے کہ حضرت عیسیٰ (ع) ان کے پیچھے نماز پڑھیں گے اور انہیں کے زمانے میں دجال بھی قتل کیا جائے گا اور اس کے بعد پے در پے خدا کی نشانیاں ظہور میں آتی رہیں گی۔“^(۱)

دوسرے مقام پر ابن حجر لکھتے ہیں:

” سرور کائنات (ص) سے پوچھا گیا کہ اہل بیت (ع) کے بعد لوگوں کی زندگی کیسے بسر ہوگی؟ آپ نے فرمایا - ان کی زندگی بس ایسی ہی ہوگی جیسے اس گدھے کی زندگی جس کی ریڑھ کی ہڈی ٹوٹ چکی ہو۔“^(۲)

۱ - ملاحظہ فرمائیے۔ صواعق محرقہ، باب ۱۱، صفحہ ۹۱ پر ساتویں آیت کی تفسیر۔

۲ - ملاحظہ فرمائیے۔ صواعق محرقہ، صفحہ ۱۳۳۔ اب ہم علامہ ابن حجر سے پوچھنا چاہتے ہیں کہ جب علمائے اہلبیت علیہم السلام کی یہ منزلت ہے تو آپ لوگ کدھر جائیں گے۔

اہلبیت (ع) کو سفینہ نوح (ع) اور باب حطہ سے کیوں تشبیہ دی گئی

آپ اس سے بھی واقف ہوں گے کہ سرور کائنات نے اہلبیت (ع) کو سفینہ نوح (ع) سے جو تشبیہ دی ہے اس سے مقصود یہ ہے کہ جس نے اہلبیت (ع) کا مسلک اختیار کیا، اصول و فروغ میں ائمہ اہلبیت (ع) کی پیروی اور اتباع کیا وہ عذاب جہنم سے محفوظ رہا اور جس نے ان سے گریز کیا اس کا حشر وہی ہوگا جو سفینہ نوح (ع) سے گریز کرنے والے کا ہوا جو جان بچانے کے لیے پہاڑ پر چڑھ گیا تھا۔ بس فرق یہ ہوگا کہ سفینہ نوح سے گریز کرنے والا پانی میں ڈوبا اور اہلبیت (ع) سے کنارہ کشی کرنے والا جہنم کی آگ میں غرق ہوا۔

اور سرور کائنات (ص) نے اہلبیت (ع) کو باب حطہ سے تشبیہ دی ہے تو اس میں وجہ تشبیہ یہ ہے کہ خداوند عالم نے منجملہ اور بہت سے مظاہر کے جہاں اس کے جاہ و جبروت حکم و فرمان کے آگے بندوں کی عاجزی اور سرِ نیاز خم کرنے کا مظاہرہ ہوتا ہے۔ باب حطہ کو بھی ایک مظہر قرار دیا تھا اور اسی وجہ سے اسے ذریعہ مغفرت بنایا تھا۔ اسی طرح خداوند عالم نے امت اسلام کے لیے اہل بیت (ع) پیغمبر (ص) کے اتباع و اطاعت کو اپنے جاہ و جبروت کے آگے بندوں کی خاکساری و عاجزی اور اپنے احکام کے آگے سر تسلیم خم کرنے کے مظاہر میں سے ایک مظہر قرار دیا۔ اسی وجہ سے اتباع اہلبیت (ع) سبب مغفرت ہے۔

ابن حجر نے (۱) اس پر بھی روشنی ڈالی ہے۔ چنانچہ اس قسم کی احادیث

۱ - صواعق محرکہ، باب ۱۱ صفحہ ۹۱ تفسیر آیہ بقیہ۔

ذکر کرنے کے بعد لکھتے ہیں کہ :

“آنحضرت (ص) نے ان اہلبیت (ع) کو سفینہ سے جو تشبیہ دی ہے تو وہ وجہ تشبیہ یہ ہے کہ جو ان سے محبت رکھے گا اور ان کو معزز و محترم قرار دے گا اور ان کے علماء کی ہدایت سے مستفید ہوگا وہ مخالفت کی تاریکیوں سے نجات پائے گا اور جو ان سے تخلف کرے گا وہ کفران نعمت کے سمندر میں غرق ہوا اور طغیان و سرکشی کے بیابانوں میں ہلاک ہوا۔”

اس کے بعد لکھتے ہیں کہ :

“باب حطہ سے جو جو تشبیہ دی ہے تو اس میں وجہ تشبیہ یہ ہے کہ خداوند عالم نے باب حطہ میں خاکساری و عاجزی کے ساتھ استغفار کرتے ہوئے داخل ہونے کو بنی اسرائیل کے لیے سبب مغفرت قرار دیا تھا اور اسی طرح امت اسلام کے لیے اہلبیت (ع) پیغمبر (ص) کی مودت و محبت کو ذریعہ بخشش قرار دیا ہے (۱)۔”

۱۔ آپ ان کی یہ عبارت دیکھیے اور انصاف فرمائیے کہ علامہ ابن حجر نے پھر فروع دین و عقائد فقہ کے اصول و قواعد میں ائمہ طاہرین (ع) کی رہبری کیوں نہ قابل قبول سمجھی ان کے ارشادات پر کیوں نہیں عمل کیا؟ کتاب و سنت، علم الاخلاق، سلوک و آداب میں ان سے استغفار کیوں نہ کیا؟ کس بنا پر ان سے روگردانی کی اور کفران نعمت کے سمندر میں اپنے کو ڈبو دیا اور طغیان و سرکشی کے صحراؤں میں ہلاک ہوئے۔ انہوں نے ہم شیعوں کے متعلق جو تہمت تراشیاں کی ہیں اور بر بہلا کہا ہے خدا انہیں معاف کرے۔

غرضیکہ ان اہل بیت علیہم السلام کے اتباع و اطاعت کے واجب و لازم ہونے کے متعلق بکثرت صحیح اور متواتر حدیثیں ہیں۔ خصوصاً بطریق اہلبیت طاہرین (ع) تو بے شمار متواتر حدیثیں مروی ہیں۔ اگر آپ کی تہکن کا خیال نہ ہوتا تو انہیں شرح و بسط سے ذکر کرتے لیکن جو کچھ لکھ چکے ہیں وہی بہت کافی ہے۔

ش

مکتوب نمبر ۵

مزید نصوص کی خواہش

آپ میری تھکن کا خیال نہ کیجئے، مزید تشریح فرمائیے۔ خوبی قسمت سے آپ سے استفادہ کا موقع ملا ہے میں ہمہ تن متوجہ ہوں، آپ کے حکیمانہ استدلال نے دل میں فرحت اور طبیعت میں شگفتگی پیدا کر دی ہے۔

س

جوابِ مکتوب

نصوص کا مختصر سا تذکرہ

آپ کی اس توجہ اور انہماک کا شکریہ بہتر ہے تعمیل حکم میں کچھ اور روشنی ڈالتا ہوں۔

طبرانی نے معجم کبیر میں اور امام رافعی نے اپنے مسند میں بسلسلہ اسناد ابن عباس سے روایت کہ ہے۔ ابن عباس کہتے ہیں کہ حضرت رسول خدا (ص) نے فرمایا :

“وہ شخص جسے یہ پسند ہو کہ میرا جینا جائے اور میری موت مرے اور باغ عدن میں ساکن ہو وہ علی (ع) کو میرے بعد اپنا حاکم بنائے اور میرے بعد میرے اہلبیت (ع) کی پیروی کرے کیونکہ وہ میری عترت ہیں اور میری طینت سے پیدا ہوئے ہیں اور انہیں میرا فہم، میرا علم عطا ہوا ہے۔ ہلاکت ہو اس کے لیے جو ان کے فضل و شرف کو جھٹلائے۔ اور ان کو مجھ سے جو قرابت ہے اس کا خیال نہ کرے۔ خدا ایسے لوگوں کو میری شفاعت نصیب نہ کرے۔”^(۱)

مطیر ہارودی، ابن جریر، ابن شاہین اور ابن مندہ، ابن اسحاق کے واسطہ سے زیاد بن مطرف سے روایت کرتے ہیں۔ زیاد کہتے ہیں کہ :

“میں نے خود رسول اللہ (ص) کو یہ کہتے سنا کہ جو شخص یہ چاہتا ہو

۱۔ ٹھیک ان ہی الفاظ میں یہ حدیث کنز العمال جلد ۶ صفحہ ۲۱۷ پر موجود ہے۔ منتخب کنز العمال میں بھی یہ حدیث باقی رکھی گئی ہے۔ ملاحظہ فرمائیے منتخب کنز العمال بر حاشیہ مسند احمد بن حنبل جلد ۵، صفحہ ۹۳ البتہ اس میں صرف اتنا ہے کہ انہیں میرا فہم دیا گیا ہے علم کا لفظ نہیں۔ غائبانہ یہ کاتب کی غلطی ہے۔ حافظ ابو نعیم نے بھی اس حدیث کی اپنے حلیہ میں روایت کی ہے اور ان سے علامہ معتزلہ ابن ابی الحدید نے شرح نہج البلاغہ جلد ثانی صفحہ ۳۵ طبع مصر رپ نقل کیا ہے۔ امام احمد بن حنبل نے بھی ایسی ہی حدیث ابو عبد اللہ سے اپنی مسند اور مناقب علی (ع) دونوں کتابوں میں نقل ہے۔

کہ میرا جینا جیئے اور میری موت مرے اور اس جنت میں داخل ہو جس کا وعدہ مجھ سے میرے پروردگار نے کیا ہے یعنی جنتِ خلد وہ علی (ع) کو اور علی کے بعد ان کی اولاد کو اپنا حاکم بنائے کیونکہ وہ ہرگز ہدایت کے دروازے سے تمہیں باہر کرنے والے نہیں اور نہ گمراہی کے دروازے میں پہنچانے والے ہیں^(۱)۔”

اسی طرح زید بن ارقم سے مروی ہے کہ آنحضرت (ص) نے فرمایا کہ :
 “ جو شخص میرا جینا چاہتا ہو اور میری موت مرنا چاہتا ہو اور جنتِ خلد میں رہنا چاہتا ہو جس کا خدا نے مجھ سے وعدہ کیا ہے وہ علی (ع) کو اپنا حاکم بنائے کیونکہ وہ ہدایت سے تمہیں باہر نہ کریں گے اور نہ گمراہی میں تمہیں لے جائیں گے^(۲)۔”

۱ - کنز العمال جلد ۶ صفحہ ۱۵۵ منتخب کنز العمال بر حاشیہ مسند احمد بن حنبل جلد ۵ صفحہ ۳۲ علامہ ابن حجر عسقلانی نے بھی مختصراً اس حدیث کو اپنی کتاب اصابہ میں زیاد کے حالات میں لکھا ہے اس کے بعد لکھتے ہیں کہ اس حدیث کے سلسلہ رواۃ میں یحییٰ بن یعلیٰ محاربی سے اور ضعیف ہے۔ میں کہتا ہوں کہ ابن حجر عسقلانی کا یہ لکھنا بڑا ہی تعجب خیز ہے کیونکہ ابن یعلیٰ محاربی بالاتفاق ثقہ مانے گئے ہیں خود امام بخاری نے صحیح بخاری میں غزوہ حدیبیہ کے تذکرہ میں ان سے حدیثیں روایت کی ہیں۔ امام مسلم نے کتاب الحدید میں ان سے روایت کی ہے۔ علامہ ذہبی نے ان کا ثقہ ہونا میزان الاعتدال میں بطور مسلمات ذکر کیا ہے۔ اور علامہ قیسرانی وغیرہ نے۔ انہیں ان لوگوں میں شمار کیا ہے جن سے مسلم و بخاری نے حدیثیں لی ہیں۔
 ۲ - امام حاکم نے مستدرک جلد ۲ صفحہ ۱۲۸ پر اس حدیث کو لکھا ہے اور حدیث لکھنے کے بعد فرماتے ہیں کہ یہ حدیث صحیح الاسناد ہے مگر شیخین یعنی مسلم و بخاری نے درج نہیں کیا۔ طبرانی نے کبیر میں اور ابو نعیم نے بھی فضائل صحابہ میں اس حدیث کو نقل کیا ہے۔ کنز العمال جلد ۶ صفحہ ۱۵۵۔ اور منتخب کنز العمال بر حاشیہ مسند جلد ۵ صفحہ ۳۲ پر بھی موجود ہے۔

جناب عمار یاسر^(۱) سے مروی ہے کہ آنحضرت(ص) نے فرمایا :
 “میں ہر اس شخص کو جو مجھ پر ایمان لایا اور میری تصدیق کی وصیت کرتا ہوں علی(ع) کی ولایت کے متعلق جو انہیں دوست رکھے گا وہ مجھے دوست رکھے گا اور جو مجھے دوست رکھے گا وہ خدا کو دوست رکھے گا اور جو علی(ع) سے محبت کرے گا وہ مجھ سے محبت کرے گا اور جو مجھ سے محبت کرے گا وہ خدا سے محبت کرے گا اور جو علی(ع) سے بغض رکھے گا وہ مجھ سے بغض رکھے گا اور جو مجھ سے بغض رکھے گا وہ خدا سے بغض رکھے گا۔”
 جناب ثار سے یہ حدیث بھی مروی ہے کہ آنحضرت(ص) نے ارشاد فرمایا:
 “جو مجھ پر ایمان لایا اور جس نے میری تصدیق کی وہ علی بن ابی طالب(ع) کو دوست رکھے۔ ان کو دوست رکھنا مجھے دوست رکھنا ہے اور مجھے دوست رکھنا خدا کو دوست رکھنا ہے^(۲)۔”
 ایک مرتبہ حضرت سرور کائنات(ص) نے خطبہ فرمایا جس میں کہا :
 “اے لوگو! فضل و شرف اور منزلت و ولایت خدا کے رسول(ص) کی ذریت کے لیے ہے لہذا تم لوگ باطل میں نہ پڑجانا^(۳)۔”

 ۱ - طبرانی نے کبیر میں ابن عساکر نے اپنی تاریخ میں اس حدیث کو نقل کیا ہے کنز العمال جلد ۶ صفحہ ۱۵۳ پر بھی موجود ہے۔
 ۲ - طبرانی نے اس حدیث کو کبیر میں درج کیا ہے۔ کنز العمال جلد ۶ صفحہ ۱۵۵ پر بھی موجود ہے۔ منتخب کنز العمال میں بھی ہے۔
 ۳ - ابو شیخ نے ایک طولانی حدیث میں اسے نقل کیا ہے اور ان سے تفسیر آیہ مودت کے ضمن میں ابن حجر نے صواعق محرقہ صفحہ ۱۰۵ پر نقل کیا ہے۔

آنحضرت (ص) نے یہ بھی ارشاد فرمایا کہ:
 “میری امت کے ہادی ہر دور میں میرے اہلبیت (ع) کے عادل افراد ہوں گے جو اس دین اسلام سے گمراہوں کی تحریف، اہل باطل کی تہمت تراشی اور جاہلوں کی تاویل کا ازالہ کرتے رہیں گے۔ آگاہ ہو کہ تمہارے ائمہ خدا کے حضور میں تمہارے نمائندہ ہیں۔ لہذا سوچ سمجھ لینا کہ کسے اپنا نمائندہ بنا کر بھیجو گے (۱)۔”

یہ بھی آنحضرت (ص) نے فرمایا کہ:
 “دیکھو ان سے آگے نہ بڑھنا ورنہ ہلاک ہو جاؤ گے اور نہ پیچھے رہ جانا ورنہ ہلاک ہو جاؤ گے اور انہیں سکھانا پڑھانا نہیں کہ یہ تم سے خود زیادہ جانتے ہیں (۲)۔”
 یہ بھی ارشاد فرمایا کہ :

“میرے اہلبیت (ع) کو ایسا سمجھو جیسا سر بدن کے لیے اور آنکھیں سر کے لیے ہیں اور سر آنکھوں ہی کے ذریعے راہ پاتا ہے (۳)۔”

۱ - ملا نے اپنی سیرت میں یہ حدیث درج کی ہے جیسا کہ آیت وقفوہم ائمہ مسئولون کی تفسیر میں ابن حجر مکی نے صواعق محرقہ صفحہ ۹۰ پر تحریر کیا ہے۔

۲ - طبرانی نے حدیث ثقلین میں اسے لکھا ہے اور ان سے علامہ ابن حجر نے آیت آیت وقفوہم ائمہ مسئولون کی تفسیر میں صواعق محرقہ باب ۱۱ صفحہ ۷۹ پر نقل کیا ہے۔

۳ - ارباب سنن و احادیث کی ایک جماعت نے جناب ابوذر سے بسلسلہ اسناد اس حدیث کی روایت کی ہے اور صبان نے اپنی کتاب اسعاف الراغبین میں شیخ یوسف زہدانی نے شرف النبوه صفحہ ۳۳ میں نقل کیا ہے اور بھی بہت سے ثقہ علماء نے اسے لکھا ہے یہ حدیث نص صریح ہے کہ بس اہلبیت (ع) ہی کو اپنا امیر و حاکم سمجھا جائے انہیں کے ذریعے حق تک ہدایت جاسکتی ہے۔

یہ بھی ارشاد فرمایا کہ :

“ہم اہل بیت (ع) کی محبت کو اپنے اوپر لازم کرلو کیونکہ جو شخص خدا سے ملاقی ہو اور ہمیں دوست بھی رکھتا ہو خداوند عالم اسے ہماری شفاعت کی وجہ سے جنت میں داخل کرے گا۔ قسم ہے اس معبود برحق کی جس کے قبضہ قدرت میں میری جان ہے کسی بندے کو اس کا عمل اس وقت تک فائدہ نہ پہنچائے گا، جب تک وہ ہمارے حقوق نہ پہچانتا ہو^(۱)۔”

یہ بھی آنحضرت (ص) نے فرمایا کہ :

“آل محمد (ص) کی معرفت عذاب جہنم سے رہائی اور ان کی محبت پل صراط سے گزر جانے کا پروانہ اور ان کی ولایت عذاب سے امان ہے^(۲)۔”

۱ - طبرانی نے اس حدیث کو اوسط میں درج کیا اور علامہ سیوطی نے احیاء المیت میں علامہ نبہانی نے اربعین الاربعین میں اور علامہ ابن حجر نے صواعق محرقہ میں اسے نقل کیا ہے۔ ذرا رسول (ص) کے اس جملہ کو اچھی طرح سوچئے کہ کسی بندے کو اس کا عمل اس وقت تک فائدہ نہ پہنچائے گا جب تک وہ ہمارے حقوق کو نہ پہچانتا ہو۔ اور خدا را مجھے بتائیے کہ وہ حق کون سا جسے خداوند عالم نے اعمال کی صحت کے لیے شرط قرار دیا کیا وہ حق یہ نہیں ہے کہ حضرات اہل بیت (ع) کی اتباع و پیروی کی جائے۔ ان کے احکام پر سر تسلیم خم کیا جائے اور ان کے ذریعہ خدا تک پہنچا جائے اور سوا نبوت و خلافت کے وہ کون سا حق ہوسکتا ہے جس کے اثرات اتنے ہمہ گیر ہوں۔ لیکن ہمارا ساتھ تو ایسی قوم سے ہے جو تامل و فکر سے کام نہیں لیتی۔ انا لله و انا الیہ

راجعون۔

۲ - شفاء قاضی عباس صفحہ ۷۱ قسم ثانی مطبوعہ آستانہ سنہ ۱۲۳۸ھ آپ سمجھ سکتے ہیں کہ یہاں معرفت سے مراد محض ان کے نام و ذات اور ان کے قرابتداران رسول (ص) سے ہونے کو جان لینا نہیں کیونکہ یہ تو ابو لہب و ابوجہل بھی جانتے تھے بلکہ معرفت سے مراد یہ ہے کہ بعد رسول (ص) انہیں ولی اللہ سمجھا جائے بنا بر ارشاد پیغمبر (ص) “ومن مات ولم يعرف امام زمانہ مات میتة جاملیہ“ جو شخص اپنے زمانے کے امام کی معرفت حاصل کیے بغیر مرگیا وہ جاہلیت کی موت مرا۔ حضرات اہلبیت (ع) کی محبت و ولایت سے جس کا یہاں ذکر ہے وہ محبت و ولایت مراد ہے جو صاحبان حق ائمہ حق کے لیے ضروری سمجھتے ہیں۔ سچے اور حقیقی ائمہ کے ساتھ جو محبت و ولایت لازم و واجب ہے وہی محبت اہل بیت (ع) سے ہونا چاہیے۔

یہ بھی آپ(ص) نے فرمایا کہ:

”قیامت کے دن موقف حساب سے کسی شخص کے پیر نہیں ہٹیں گے یہاں تک کہ اس سے پوچھا جائے گا کہ تم نے اپنی عمر کن باتوں میں گزاری۔ اپنے جسم کو کس کام میں لائے۔ مال کو کن امور میں صرف کیا اور کہاں سے حاصل کیا۔ نیز اس سے ہم اہلبیت(ع) کی محبت کے متعلق سوال کیا جائے گا(۱)۔“

یہ بھی ارشاد فرمایا کہ: ”اگر کوئی شخص رکن و مقام کے درمیان اپنے دونوں قدم جمائے عمر بھ نماز پڑھتا رہے اور روزہ رکھتا رہے مگر آل محمد(ص) سے وہ بغض رکھتا ہو تو وہ جہنم ہی میں جائے گا(۲)۔“

۱ - اگر حضرات اہل بیت(ع) خداوند عالم کی جانب سے اس منصب پر فائز نہ ہوتے جو مستوجب اطاعت و اتباع ہے تو ان کی محبت کو اتنی اہمیت کبھی حاصل نہ ہوتی۔ اس حدیث کو طبرانی نے ابن عباس سے روایت کیا ہے اور ان سے علامہ سیوطی نے احیاء المیت میں اور نبہانی نے اپنی اربعین میں نیز اور بھی متعدد علمائے اعلام نے نقل کیا ہے۔

۲ - اس حدیث کو طبرانی اور امام حاکم نے روایت کیا ہے جیسا کہ علامہ نبہانی کی اربعین اور علامہ سیوطی کی احیاء المیت میں مذکور ہے۔ یہ حدیث سابق والی حدیث ”قسم سے اس ذات برحق کی جس کے قبضہ قدرت میں میری جان ہے کسی بندے کو اس کا عمل اس وقت تک فائدہ نہ پہنچائے گا جب تک وہ ہمارے حقوق کو پہچانتا نہ ہو۔“ کی نظیر ہے۔ انصاف فرمائیے کہ آل محمد(ص) سے دشمنی خدا و رسول(ص) سے دشمنی نہ ہوتی تو ان کے دشمن کے اعمال رائگان کیوں جاتے اور اگر یہ حضرات جانشین و قائم مقام پیغمبر(ص) نہ ہوتے تو یہ منزلت انہیں کیسے حاصل ہوسکتی تھی۔ امام حاکم اور ابن جبان نے اپنی احادیث کی کتابوں میں (جیسا کہ علامہ نبہانی کی اربعین اور سیوطی کی احیاء المیت میں مذکور ہے) ابوسعید سے روایت کی ہے کہ پیغمبر(ص) نے فرمایا قسم ہے اس ذات کی جس کے قبضہ میں میری جان ہے جو شخص بھی ہم اہلبیت(ع) سے بغض رکھے گا وہ جہنم میں جائے گا اور طبرانی نے (جیسا کہ نبہانی کی اربعین اور سیوطی کی احیاء المیت میں مذکور ہے) امام حسن(ع) سے روایت کی ہے۔ امام حسن(ع) نے معاویہ بن خدیج سے فرماچکے ہیں کہ جو شخص ہم سے بغض رکھے گا یا ہم سے حسد کرے گا قیامت کے دن حوض کوثر سے آتشیں کوڑوں کے ذریعہ بھگایا جائے گا۔ ”ایک مرتبہ آنحضرت(ع) نے خطبہ فرمایا۔ اے لوگو جس شخص نے ہم اہلبیت(ع) سے بغض رکھا خداوند عالم قیامت کے دن اسے دین یہود پر محسور کرے گا۔ طبرانی نے اس حدیث کی اوسط میں روایت کی ہے

یہ بھی ارشاد فرمایا کہ :

“ جو شخص محبتِ آلِ محمد (ص) پر مرے گا وہ شہید مرے گا۔ دیکھو جو محبتِ آلِ محمد (ص) پر مرے گا وہ مغفور مرے گا۔ سارے گناہ اس کے بخش دیے جائیں گے۔ دیکھو جو محبتِ آلِ محمد (ص) پر مرے گا گویا وہ اپنے تمام گناہوں سے توبہ کر کے مرا، دیکھو جو محبتِ آلِ محمد (ص) پر مرا وہ مومن اور کامل الایمان مرے گا۔ دیکھو جو محبتِ آلِ محمد (ص) پر مرا

ملک الموت اسے جنت کی بشارت دیں گے۔ پھر منکر و نکیر جنت کی خوشخبری دیں گے۔ دیکھو جو محبت اہل بیت (ع) پر مرا جنت میں یوں سنوار کر لے جایا جائے گا جیسے دلہن اپنے خاوند کے گھر لے جاتی ہے۔ دیکھو جو محبت اہل بیت (ع) پر مرا اس کے لیے قبر میں دو دروازے جنت کے کھول دیے جائیں گے۔ دیکھو جو محبت اہلبیت (ع) پر مر اس کی قبر کو اللہ زیارت گاہ ملائکہ رحمت بنا دے گا۔ دیکھو جو محبت آل محمد (ص) پر مرا وہ سنت و جماعت پر مرے گا۔ دیکھو جو بغض آل محمد (ص) پر مرا وہ قیامت کے دن یوں آئے گا کہ اس کی دونوں آنکھوں کے درمیان لکھا ہوگا “ یہ رحمت خدا سے مایوس ہے ”۔

غرضیکہ آخر خطبہ تک آپ (ع) نے اسی کی توضیح فرمائی ہے۔ یہ خطبہ حضرت (ص) کا خطبہ عصما^(۱) کے نام سے مشہور ہے اور تمام محققین علماء اہلسنت نے اپنی کتابوں میں اس خطبہ کو درج کیا ہے۔ اس خطبہ میں آنحضرت (ص) نے بہتوں کی تمناؤں پر پانی پھیر دیا تھا ان احادیث کے کل مضامین متواتر ہیں خصوصاً بطریق اہلبیت (ع) تو اور زیادہ آنحضرت (ص) نے آل محمد (ص) کے اس قدر فضائل جو بیان کیے۔ ان کی محبت کی اتنی تاکید جو کی۔ ان کی ولایت کو بکرات و مرآت اٹھتے بیٹھتے بیان جو کیا وہ کیا صرف اس وجہ سے کہ یہ حضرات آپ (ص) کے عزیز و قرابت دار تھے؟ اس بنا پر تو رسول (ص) کی شان عوام کی شان سے بھی پست ہو جاتی ہے، بلکہ رسول (ص) نے اتنا اہتمام صرف

۱ - امام ثعلبی نے اس حدیث کو اپنی تفسیر کبیر میں آیت مودت کی تفسیر میں جریر بن عبداللہ بجلي سے روایت کیا ہے اور علامہ زمخشری ن بطور مسلمات اس حدیث کو اپنی تفسیر میں درج کیا ہے۔

اس لیے کیا کہ یہ حضرات خدا کی مکمل حجت تھے ، اس کی شریعت کے سرچشمہ تھے اور امر و نہی میں رسول (ص) کے قائم مقام تھے اور رسول (ص) کی ہدایت و تبلیغ سے اثر پذیر ہونے کا بہت ہی روشن اور واضح نمونہ تھے۔ لہذا جو ان سے اسی حیثیت سے کہ یہ حجت خدا ہیں، جانشین رسول (ص) ہیں اور رسول اسلام کا مکمل ترین نمونہ ہیں محبت کرے گا وہ خدا کی محبت بھی رکھنے والا ہے اور رسول (ص) کی بھی۔ اور جو ان سے بغض رکھے گا وہ خدا سے بھی بغض رکھنے والا ہے اور رسول (ص) کے بھی۔ آنحضرت (ص) فرماچکے ہیں کہ ہم سے بس وہی محبت رکھے گا جو مومن و پرہیزگار ہے اور وہی بغض رکھے گا جو منافق و بدبخت^(۱) ہے۔ اسی وجہ سے فرزدق نے ان حضرات کی شان میں کہا ہے۔

من معشر جہم دین و بغضہم کفرو قرہم منجی و معتصم

ان عد اهل التقی کانوا ائمتہم او قیل من خیر اهل الارض قیلہم

“ یہ امام زین العابدین (ع) اس جماعت سے ہیں جن کی محبت دین اور جن کی دشمنی کفر ہے۔ اور جن سے نزدیکی ذریعہ نجات اور جائے پناہ ہے۔ اگر پرہیزگار لوگ شمار کیے جائیں تو یہ اہل بیت (ع) ان کے امام و پیشوا ہوں گے یا اگر یہ سوال کیا جائے کہ بہترین اہل ارض کون ہے ، تو یہی جواب ملے گا کہ یہ اہل بیت (ع) نبی (ص) ہیں۔ ”

اور امیر المومنین علیہ السلام فرماتے ہیں کہ :

“ میں اور میری پاکیزہ نسل اور میری نیکو کار عترت بچپن میں تمام لوگوں سے زیادہ حلیم اور بڑے ہوکر سب سے زیادہ علم والے ہیں اور ہمارے ذریعہ سے خدا جھوٹ کو زائل کرے گا۔ ہمارے ذریعہ

۱ - صواعق محرکہ باب ۱۱۔

سے خونخوار بھیڑیوں کے دانت توڑے گا۔ ہمارے ذریعہ تمہیں رہائی دلائے گا اور تمہاری گردنوں کی رسی جدا کرے گا۔ خدا ہم سے ابتدا کرتا ہے اور ہم پر ختم^(۱)۔”

لہذا ہم نے جو آل محمد (ص) کو ان کے اغیار پر ترجیح دی اور مقدم سمجھا تو اس لیے کہ خداوند عالم نے انہیں سب پر مقدم رکھا اور ہر ایک پر ترجیح دی یہاں تک کہ نماز میں ان پر درود بھیجنا تمام بندوں پر واجب قرار دیا گیا۔ اگر کوئی پوری نماز پڑھ ڈالے اور ان پر درود نہ بھیجے تو اس کی نماز صحیح ہی نہیں ہوسکتی خواہ وہ کیسا ہی صاحب فضل کیوں نہ ہو، بلکہ ہر نماز گزار کے لیے ضروری ہے کہ اس طرح نماز پڑھے کہ نماز میں ان پر درود بھیجے جس طرح کلمہ شہادتین کا ادا کرنا ضروری ہے بغیر تشہد کے نماز نہیں اسی طرح بغیر درود کے صحیح نہیں۔ اہل بیت علیہم السلام کی یہ وہ منزلت ہے، یہ وہ درجہ و مرتبہ ہے جس کے سامنے تمام امت کی گردنیں خم ہو گئیں اور آپ نے جن اماموں کا ذکر کیا ہے ان کی نگاہیں بھی اہل بیت (ع) کے علوئے مرتبت کے آگے خیرہ ہو گئیں۔ امام شافعی فرماتے ہیں

یا اهل بیت رسول الله حسبكم
فرض من الله في القرآن انزله

کفاکم من عظیم الفضل انکم
من لم یصل علیکم لاصلاة له

“اے اہل بیت (ع) رسول (ص) خدا آپ لوگوں کی محبت خداوند عالم نے اپنے نازل کردہ قرآن میں فرض بتائی ہے۔ آپ کی بزرگی و بلندی فضل و شرف کے لیے بس یہی کافی ہے کہ جو نماز میں آپ پر درود

۱ - عبدالغنی بن سعید نے ایضاً الاشکال میں اس روایت کو درج کیا ہے۔ کنز العمال جلد ۶ صفحہ ۲۹۶ پر بھی موجود ہے۔

نہ بھیجے اس کی نماز ، نماز ہی نہیں۔”
یہ چند دلیلیں جو اہل بیت (ع) پیغمبر (ص) کی اطاعت و اتباع اور ان کے قدم بہ قدم چلنے کو واجب بناتی ہیں احادیثِ نبوی (ص) سے پیش کر کے ختم کرتا ہوں یہی آپ کے لیے کافی ہوں گے۔ قرآن مجید میں بے شمار محکم آیتیں ہیں ان کا بھی یہی فیصلہ ہے کہ بس اہل بیت (ع) ہی کی پیروی واجب و لازم ہے۔ آپ جو کہ خود صاحبِ فہم و بصیرت ہیں اور ذکی اور ذہین ہیں اس لیے میں اشارہ کیے دیتا ہوں آپ کلام مجید کا مطالعہ فرمائیں آسانی سے آپ کو اندازہ ہو جائے گا۔

ش

مکتوب نمبر ۶

ہماری تحریر پر اظہار پسندیدگی

آپ کا مکتوب گرامی پاکر شرف یاب ہوا۔ آپ کی قوت تحریر، زور بیان علمی تبحر اور محققانہ شان کا میں قائل ہو گیا۔ آپ نے تو کوئی گوشہ باقی نہیں رکھا اور تحقیقات کے خزانے آنکھوں کے سامنے کر دیے۔

حیرت و دہشت کہ مذکورہ احادیث اور جمہور کی روش کو ایک کیونکر کیا جائے؟

جب میں نے آپ کے استدلال پر غور و فکر کیا اور آپ کے ادلہ و برہین پر گہری نگاہ کی تو میں عجیب تردد کے عالم میں پڑ گیا۔ میں آپ کے ادلہ پر نظر

کرتا ہوں تو انہیں بالکل ناقابل رد دیکھتا ہوں جتنے ثبوت آپ نے پیش کیے ہیں ان کو دیکھتا ہوں تو سوا تسلیم کرنے کے کوئی چارہ نظر نہیں آتا۔ جب ائمہ اہل بیت (ع) کے متعلق سوچتا ہوں تو خدا و رسول (ص) کے نزدیک ان کی وہ منزلت معلوم ہوتی ہے کہ سوا عاجزی و خاکساری سے سر جھکا دینے کے کوئی چارہ نہیں اور جب جمہور مسلمین اور سواد اعظم پر نظر کرتا ہوں تو ان کا طرز عمل ادلہ کے مفہوم کے بالکل برعکس ہے۔ ادلہ بتاتے ہیں کہ بس ان ہی کی پیروی واجب ہے اور جمہور ہرکس و ناکس کی پیروی کرنے پر تیار لیکن اہل بیت (ع) کی پیروی پر آمادہ نہیں۔ میں عجیب کش مکش میں مبتلا ہوں گویا دو نفسوں کی کھینچا تانی میں پڑ گیا ہوں۔ ایک نفس کہتا ہے کہ ادلہ کی پیروی کی جائے اور دوسرا کہتا ہے کہ اکثریت اور سواد اعظم کی روش پر چلنا چاہیے۔ ایک نفس نے تو اپنے کو آپ کے حوالے کر دیا ہے اور آپ کے ہاتھ سے جانے والا نہیں لیکن دوسرا جو ہے وہ اپنے عناد کی وجہ سے آپ کے ہاتھ میں جانے پر تیار نہیں اور نافرمانی پر تلا ہوا ہے۔

کلام مجید سے ادلہ کی خواہش

آپ کتابِ خدا سے کچھ اور ایسی قطعی دلیلیں پیش کرتے جو یہ سرکش نفس بھی قابو میں آجاتا۔ اور رائے عامہ کی متابعت کی دھن دماغ سے نکلتی۔

س

جواب مکتوب

کلام مجید سے دلائل

آپ بحمدہ ان لوگوں میں سے ہیں جو کلام مجید پر گہری نظر رکھتے ہیں اور

اس کے رموز و اسرار ظاہر و باطن سے واقف ہیں آپ خود غور فرمائیے کہ کیا اور کسی کے متعلق بھی ایسی واضح آیتیں نازل ہوئیں جیسی کہ اہل بیت (ع) طاہرین (ع) کی شان میں نازل ہوئیں۔ کیا کلام مجید کی محکم آیتوں نے سوا اہل بیت (ع) کے کسی اور کی طہارت و پاکیزگی کا حکم لگایا (۱)۔

اہل بیت (ع) کے لیے جیسی آیتِ تطہیر نازل ہوئی کیا دنیا بھر کے لوگوں میں سے کسی ایک کے لیے نازل ہوئی (۲)؟

کیا قرآن مجید نے اہل بیت (ع) کے علاوہ کسی اور کی محبت و مودت واجب ہونے کو بتایا ہے (۳)؟
کیا آیہ مباہلہ اہلبیت (ع) کے علاوہ کسی اور کے متعلق لے کر جبرائیل (ع) نازل ہوئے (۴)؟

- ۱ - جیسا کہ آیت تطہیر ان سے ہر رجس و گندگی دور ہونے کو بتاتی ہے۔
- ۲ - ہرگز نہیں۔ اہلبیت (ع) کی یہ وہ فضیلت و شرف ہے جس میں ان کا کوئی شریک نہیں۔
- ۳ - ہرگز نہیں، بلکہ صرف انہیں کے ساتھ یہ فضیلت مخصوص ہے۔ خداوند کریم نے بس انہیں کی محبت فرض قرار دی ہے اور اس مخصوص فضیلت سے ان کو ہر کہہ و مہ پر شرف بخشا چنانچہ ارشاد ہوتا ہے کہہ دو اے رسول (ص) کہ ہم تم سے اپنی رسالت کا کوئی اجر نہیں طلب کرتے سوا اپنے قرابتداروں کی محبت کے اور جو شخص نیکی حاصل کرے گا (یعنی ان سے محبت رکھے گا) ہم اس کے لیے اس کی خوبی میں اضافہ کریں گے۔ بے شک اللہ (محبت رکھنے والوں کو) برا بخشنے والا ہے (اور ان کی محبت کا برا قدر دان ہے) تفسیر ثعلبی میں ابن عباس سے روایت ہے کہ نیکی سے آل محمد (ص) کی دوستی مراد ہے اور علامہ زمخشری صاحب کشاف نے سدی سے یہی روایت کی ہے دیکھیے تفسیر کشاف جلد ۳، صفحہ ۶۸ مطبوعہ مصر۔
- ۴ - آیہ مباہلہ بھی بس انہیں کے متعلق بالخصوص نازل ہوئی چنانچہ ارشاد خداوند عالم ہے۔ کہہ دو اے رسول (ص) کہ (اچھا میدان میں اؤ) ہم اپنے بیٹوں کو بلائیں تم اپنے بیٹوں کو بلاؤ۔

کیا اہل بیت(ع) کے علاوہ سورہ ہل اتی کسی اور کی شان میں قصیدہ مدحیہ بن کر نازل ہوا(۱)؟
 کیا اہل بیت(ع) ہی خدا کی وہ رسی نہیں جن کے متعلق خدا نے فرمایا ہے؟
 ”وَ اعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا“ (آل عمران، ۱۰۳)

”تم سب خدا کی رسی کو مضبوطی سے پکڑے رہو اور پراگندہ نہ ہو(۲)“
 کیا اہل بیت(ع) ہی وہ صادقین نہیں ہیں جن کے متعلق خدا فرماتا ہے:

۱ - پورا سورہ ہل اتی اہلبیت(ع) کی مدح اور ان کے دشمنوں کی مذمت میں نازل ہوا ہے۔
 ۲ - امام ثعلبی نے اپنی تفسیر میں بسلسلہ اسناد ابان بن تغلب سے انہوں نے امام جعفر صادق علیہ السلام سے روایت کی ہے امام جعفر صادق(ع) فرماتے ہیں کہ ہم وہ خدا کی رسی ہیں جن کے متعلق خدا نے فرمایا ہے کہ خدا کی رسی کو مضبوط پکڑے رہو اور پراگندہ نہ ہو۔ ابن حجر مکی نے فصل اول باب ۱۱ صواعق محرقہ میں دو آیتیں اکھٹا کی ہیں جو اہل بیت(ع) کے متعلق نازل ہوئیں چنانچہ اس آیت کو ان آیات میں شمار کیا ہے اور انہوں نے بھی ثعلبی سے نقل کر کے امام جعفر صادق علیہ السلام کا قول ذکر کیا ہے ”رشفۃ الصادق“ میں امام شافعی کے یہ اشعار مذکور ہیں۔

ولما رايت الناس قد ذهب بهم
 مذهبهم في اجر الغي والجهل
 ركبت على اسم الله في سفن النجا
 وهم اهل بيت المصطفى خاتم الرسل
 وامسكت حبل الله وهو ولاؤهم
 كما قد امرنا بالتمسك بالحبل

جب میں نے دیکھا کہ اہل بیت(ع) کے بارے میں لوگوں کو ان کے مذہب گمراہی و جہالت کے سمندر میں لے جا رہے ہیں تو میں خدا کا نام لے کر سفینہ نجات پر سوار ہو گیا یعنی حضرت محمد مصطفیٰ خاتم المرسلین(ص) کے اہل بیت کے ساتھ ہو گیا اور میں نے خدا کی رسی جو ان اہل بیت(ع) کی محبت و اطاعت ہے مضبوطی سے پکڑ لی۔ جیسا کہ ہمیں حکم بھی دیا گیا ہے کہ خدا کی رسی کو مضبوطی سے پکڑو۔

“وَ كُونُوا مَعَ الصَّادِقِينَ” (۱) (توبہ، ۱۱۹)

کیا اہل بیت (ع) ہی وہ خدا کی راہ نہیں جس کے متعلق خدا نے فرمایا ہے:

“وَ أَنَّ هَذَا صِرَاطِي مُسْتَقِيمًا فَاتَّبِعُوهُ” (۲) (آل عمران، ۱۵۳)

کیا اہل بیت (ع) ہی خدا کا وہ واحد راستہ نہیں جس کے متعلق خدا نے امتِ اسلام کو حکم دیا:

“وَ لَا تَتَّبِعُوا السُّبُلَ فَتَفَرَّقَ بِكُمْ عَنْ سَبِيلِهِ” (آل عمران، ۱۵۳)

اہلبیت (ع) کو چھوڑ کر دوسری راہیں نہ اختیار کرو کہ اصلی راستہ ہی سے جدا ہو جاؤ۔

کیا اہل بیت (ع) ہی وہ اولی الامر نہیں جن کے متعلق خدا نے فرمایا ہے:

“يَا أَيُّهَا الَّذِينَ آمَنُوا أَطِيعُوا اللَّهَ وَ أَطِيعُوا الرَّسُولَ وَ أُولِي الْأَمْرِ مِنْكُمْ” (النساء، ۵۹)

“اے ایماندارو! اطاعت کرو خدا کی اور اس کے رسول (ص) اور تم میں سے جو اولی الامر ہیں (۳)۔”

۱ - صادقین سے مراد یہاں حضرت رسول خدا (ص) اور ائمہ اہل بیت علیہم السلام ہیں جیسا کہ ہماری صحیح اور متواتر حدیثیں بتاتی ہیں ہمارے علاوہ حضرات اہل سنت کے یہاں بھی حدیثیں موجود ہیں جو بتاتی ہیں کہ صادقین سے مراد یہی حضرات ہیں جیسا کہ حافظ ابونعیم اور موفق ابن احمد نے روایت کی ہے اور ان سے ابن حجر سے صواعق محرکہ باب ۱۱ صفحہ ۲۰ پر نقل کیا ہے۔

۲ - امام محمد باقر و جعفر صادق علیہم السلام فرماتے ہیں کہ صراط مستقیم سے مراد امام ہے اور (لا تتبعوا السبیل دوسری راہیں نہ اختیار کرو) سے مقصود یہ ہے کہ گمراہ کرنے والے اماموں کی پیروی نہ کرو کہ اصلی راستہ (یعنی ہم سے) تم جدا ہو جاؤ۔

۱ - ثقہ الاسلام محمد بن یعقوب کلینی نے بسند صحیح بریدہ عجلی سے روایت کی ہے بریدہ کہتے ہیں کہ میں نے امام محمد باقر (ع) سے قول خدانند عالم “أَطِيعُوا اللَّهَ وَ أَطِيعُوا الرَّسُولَ وَ أُولِي الْأَمْرِ مِنْكُمْ” کے متعلق دریافت کیا تو آپ نے جواب میں یہ آیت پڑھی۔“ النساء : ۵۱

أَمْ تَرَى إِلَى الَّذِينَ أُوتُوا نَصِيحًا مِنَ الْكِتَابِ يُؤْمِنُونَ بِالْحَيِّتِ وَ الطَّاغُوتِ وَ يَقُولُونَ لِلَّذِينَ كَفَرُوا هُوَلاءِ أَهْدَى مِنَ الَّذِينَ آمَنُوا سَبِيلًا” کیا تم ان لوگوں کو نہیں دیکھتے جنہیں تھوڑا بہت کتاب کا علم ملا ہے وہ شیطان اور طاغوت پر ایمان رکھتے ہیں اور کفر اختیار کرنے والوں کو کہتے ہیں کہ یہ ایمان لانے والوں سے زیادہ راہ راست پر ہیں یہ گمراہی اور ضلالت کے اماموں اور جہنم کی طرف لے جانے والوں کے متعلق کہتے ہیں کہ آل محمد (ص) سے زیادہ راہ ہدایت پانے والے ہیں۔“ أَوْلَيْكَ الَّذِينَ لَعَنَهُمُ اللَّهُ وَ مَنْ يَلْعَنِ اللَّهُ فْلَنْ يَجِدْ لَهُ نَصِيرًا” یہی وہ لوگ ہیں جن پر خدا نے لعنت کی ہے اور جس پر خدا لعنت کرے اس کا کسی کو مددگار نہ پاؤ گے۔

کیا اہلبیت (ع) ہی وہ صاحبان ذکر نہیں جن کے متعلق خدا نے فرمایا ہے :
”فَسْئَلُوا أَهْلَ الذِّكْرِ إِنْ كُنْتُمْ لَا تَعْلَمُونَ“

”اگر تم نہیں جانتے تو صاحبان ذکر سے پوچھو (۱)۔“

کیا اہل بیت (ع) ہی وہ مومنین نہیں جن کے متعلق خدا کا ارشاد ہے:

”وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَ نُصَلِّهِ جَهَنَّمَ“

(النساء، ۱۱۵)

”جو شخص ہدایت کا راستہ واضح ہو جانے کے بعد رسول (ص) کی مخالفت

۱ - امام ثقلبی نے اپنی تفسیر میں جناب جابر سے روایت کی ہے کہ جب یہ آیت نازل ہوئی تو امیر المومنین (ع) نے فرمایا کہ ہم ہی وہ اہل ذکر ہیں یہی جملہ ائمہ طاہرین (ع) سے منقول ہے علامہ بحرینی نے بیس سے زیادہ حدیثیں ۳۵ باب میں درج کی ہیں سب کا مضمون یہی ہے۔

کرے گا اور مومنین کا راستہ چھوڑ کر دوسری راہ چلے گا ہم اس کو اس کی روگردانی کا مزا چکھائیں گے^(۱)۔

کیا اہل بیت (ع) ہی وہ ہادی نہیں جن کے متعلق فرمایا ہے:

”إِنَّمَا أَنْتَ مُنذِرٌ وَ لِكُلِّ قَوْمٍ هَادٍ“ (الرعد، ۷)

”اے رسول (ص) تم ڈرانے والے ہو اور ہر قوم کے لیے ایک ہادی ہے^(۲)۔“

اور کیا اہلبیت (ع) ہی وہ لوگ نہیں جن پر خدا نے اپنی نعمتیں نازل کیں اور جن کے متعلق خداوند عالم سے سورہ فاتحہ میں ارشاد فرمایا ہے:

”أَهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ“ (فاتحہ، ۶-۷)

۱ - ابن مردویہ نے اس آیت کی تفسیر میں لکھا ہے کہ مشاقم (مخالفت) رسول (ص) سے مراد یہاں علی (ع) کی شان میں اختلاف کرنا ہے اور من بعدما تبین لہ الہدی میں ہدی کا جو لفظ ہے اس سے مراد شان امیرالمومنین (ع) ہے یعنی امیرالمومنین (ع) کی شان و جلالت واضح ہونے کے بعد جو اس میں چون و چرا کرے۔ عباشی نے بھی اپنی تفسیر میں اسی مضمون کی حدیث درج کی ہے۔ ائمہ طاہرین (ع) سے بکثرت صحیح اور متواتر حدیثیں مروی ہیں جو بتاتی ہیں کہ سبیل مومنین سے مراد انہیں ائمہ طاہرین (ع) کا مسلک ہے۔

۲ - ثعلبی نے اس آیت کی تفسیر میں جناب ابن عباس سے روایت کی ہے کہ جب یہ آیت نازل ہوئی تو رسول (ص) نے اپنا ہاتھ اپنے سینے پر رکھا کہ میں ڈرانے والا ہوں اور علی (ع) ہادی ہیں اور اے علی (ع) ! تمہارے ہی ذریعے ہدایت پانے والے ہدایت پائیں گے۔ اس مضمون کی متعدد حدیثیں مفسرین، محدثین نے جناب ابن عباس سے روایت کی ہیں۔ محمد بن مسلم سے مروی ہے کہ میں نے امام جعفر صادق علیہ السلام سے اس آیت کے متعلق پوچھا تو آپ نے فرمایا ہر امام اپنے زمانے کا ہادی ہے اور امام محمد باقر (ع) نے فرمایا ہے اس آیت کی تفسیر میں کی منذر سے مراد رسول (ص) اور ہادی سے مراد حضرت علی (ع) ہیں پھر آپ نے فرمایا کہ قسم بخدا یہ بات اب تک ہم میں چلی آرہی ہے۔

“ خداوند ہمیں راہ راست کی ہدایت کر ان لوگوں کی راہ جن پر تو نے اپنی نعمتیں نازل فرمائیں(۱)۔ ” اور دوسری جگہ فرمایا ہے:

“ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصَّادِقِينَ وَالشُّهَدَاءِ وَالصَّالِحِينَ ” (نساء ، ۶۹)

“ اور وہ مومنین بندے ان لوگوں کے ساتھ ہوں گے جن پر خدا نے اپنی نعمت نازل کی ہے(۲)۔ ” کیا خداوند عالم نے انہیں کے لیے ولایت عامہ نہیں قرار دی اور رسول(ص) کے بعد ولایت کا انحصار انہیں میں نہیں کر دیا۔ پڑھیے یہ آیت :

“ إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا الَّذِينَ يُتِمُّونَ الصَّلَاةَ وَ يُؤْتُونَ الزَّكَاةَ وَ هُمْ رَاكِعُونَ ” (المائدة، ۵۵)

“ اے لوگو! تمہارا ولی خدا ہے اور اس کا رسول(ص) اور وہ لوگ جو ایمان لائے ، جو نماز قائم کرتے ہیں اور حالت رکوع میں زکوٰۃ دیتے ہیں(۳)۔ ”

۱- ثعلبی اپنی تفسیر میں بسلسلہ تفسیر سورہ فاتحہ ابوہریرہ سے روایت کی ہے کہ صراطِ مستقیم سے مراد محمد(ص) و آل(ع) محمد(ص) کا راستہ ہے اور وکیع بن جراح سے اس آیت کی تفسیر میں مروی ہے انہوں نے سفیان ثوری سے انہوں نے سدی سے انہوں نے اسباط و مجاہد سے اور انہوں نے جناب ابن عباس سے روایت کی ہے کہ “ اَهْدِنَا الصِّرَاطَ الْمُسْتَقِيمَ ” کا مطلب یہ ہے کہ تم کہو اے معبود محمد و آل محمد(ص) کی محبت کی طرف ہماری رہنمائی کر۔

۲- کوئی شبہ نہیں کہ ائمہ علیہم السلام سید و سردار ہیں جملہ صدیقین و شہداء و صالحین کے۔

۳- تمام مفسرین کا اجماع و اتفاق ہے جیسا کہ علامہ قوشجی نے شرح تجرید میں اس کا اعتراف کیا ہے (اور یہ علامہ قوشجی اشاعرہ کے ائمہ سے ہیں) کہ یہ آیت امیر المومنین علی علیہ السلام کی شان میں نازل ہوئی جب آپ نے نماز میں بحالت رکوع انگوٹھی خیرات کی تھی۔ امام نسائی نے بھی اپنی صحیح میں عبد اللہ بن سلام سے روایت کی ہے کہ یہ آیت امیر المومنین علیہ السلام کی شان میں نازل ہوئی اسی طرح صاحب المجمع بن الصحاح السنہ نے بھی سورہ مائدہ کی تفسیر میں اس آیت کے امیر المومنین(ع) کی شان میں نازل ہونے کی روایت کی ہے ثعلبی نے بھی اپنی تفسیر میں اس آیت کے امیر المومنین (ع) کی شان میں نازل ہونے کی روایت کی ہے۔

اور کیا خدا نے مغفرت کو مختص نہیں کر دیا صرف ان لوگوں کے ساتھ جو توبہ کریں اور ایمان لائیں اور عمل صالح کریں اور ساتھ ساتھ ولایتِ آلِ محمد (ص) کی طرف ہدایت یاب بھی ہوں جیسا کہ خود خداوند عالم نے فرمایا ہے:

”وَإِنِّي لَعَفَّارٌ لِمَن تَابَ وَآمَنَ وَعَمِلَ صَالِحًا ثُمَّ اهْتَدَى“ (طہ، ۸۲)

”بے شک میں بخشنے والا ہوں اس کو جو توبہ کرے ایمان لائے اور عمل صالح کرے پھر ہدایت یاب بھی ہو^(۱)۔“

۱۔ ابن حجر نے صواعق محرقة فصل اول باب ۱۱ میں لکھا ہے ان کی اصل عبارت کا ترجمہ یہ ہے : اٹھویں آیت میں اللہ تعالیٰ فرماتا ہے : بے شک میں بخشنے والا ہوں اس کو جو توبہ کرے ، ایمان لائے اور عمل صالح کرے اور ساتھ ساتھ ہدایت یاب بھی ہو ”ثابت نباتی کہتے ہیں کہ یعنی ولایتِ اہل بیت (ع) کی طرف ہدایت یاب ہو۔ امام محمد باقر (ع) و جعفر صادق (ع) سے بھی یہی مضمون مروی ہے۔ اس کے بعد ابن حجر نے امام محمد باقر (ع) کے اس قول کا بھی ذکر کیا ہے جو آپ نے حارث بن یحییٰ سے فرمایا تھا کہ اے حارث ، کیا دیکھتے نہیں کہ خداوند عالم نے کیونکر شرط قرار دی ہے کہ انسان کو توبہ ایمان و عمل صالح اس وقت تک نفع بخش نہیں جب تک ہماری ولایت کی طرف راہ نہ پائے پھر آپ نے اپنی اسناد سے حضرت امیر المومنین (ع) سے دریافت فرمائی ہے کہ اگر کوئی شخص توبہ بھی کرے ایمان بھی لائے عمل صالح بھی کرے مگر ہماری ولایت کی طرف ہدایت یافتہ نہ ہو اور ہمارے حق کو پہچانتا نہ ہو تو کوئی چیز بھی اس کے لیے فائدہ بخش نہ ہوگی۔ حافظ ابو نعیم نے بھی عون بن ابی جعفر سے انہوں نے اپنے باپ سے انہوں نے حضرت علی (ع) سے اسی مضمون کی روایت کی ہے۔ امام حاکم نے امام محمد باقر (ع) و جعفر صادق (ع) ثابت بنائی انس بن مالک ان حضرات میں سے ہر شخص سے اس مضمون کی حدیث روایت کی ہے۔

کیا انہیں کی ولایت وہ امانت نہیں جس کے متعلق خداوند عالم کا ارشاد ہے (۱) :

“إِنَّا عَرَضْنَا الْأَمَانَةَ عَلَى السَّمَاوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ إِنَّهُ كَانَ ظَلُومًا جَهُولًا” (احزاب، ۷۲)

“ہم نے امانت کو آسمانوں، زمینوں اور پہاڑوں پر پیش کیا سب نے اس کا بوجھ اٹھانے سے انکار کیا اور اس سے خائف ہوئے اور انسان نے اٹھالیا اور وہ تو ظالم و جاہل ہی ہے۔”

کیا اہل بیت علیہم السلام ہی صلح و سلامتی نہیں جس میں داخل ہونے کا خداوند عالم نے حکم دیا ہے۔ جیسا کہ ارشاد الہی ہے :

“يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَّةً وَ لَا تَتَّبِعُوا خُطُوَاتِ الشَّيْطَانِ” (البقرة : ۲۰۸)

“اے لوگو! سب کے سب سلامتی میں داخل ہو جاؤ اور شیطان کے نقش قدم پر نہ چلو (۲)۔”

۱ - دیکھیے اس آیت کے معنی جو تفسیر صافی اور تفسیر علی بن ابراہیم قمی میں بیان کیے گئے ہیں۔ نیز ابن بابویہ نے امام محمد باقر علیہ السلام و امام جعفر صادق علیہ السلام سے روایت کی ہے اور علامہ بحرینی نے اس آیت کی تفسیر میں کتاب غایتہ المرام باب ۱۱۵ میں حضرات اہلسنت کی حدیثیں درج کی ہیں اسے بھی ملاحظہ فرمائیے۔

۲ - علامہ بحرینی نے کتاب غایتہ المرام کے باب ۲۲۳ میں بارہ صحیح حدیثیں اس آیت کے ولایت امیر المومنین (ع) ۹۶ وائمہ طاہرین (ع) کے بارے میں نازل ہونے کے متعلق لکھی ہیں اور باب ۲۲۳ میں لکھا ہے کہ اصفہانی اموی نے امیر المومنین (ع) سے متعدد طریق سے اس کی روایت کی ہے۔

کیا اہل بیت (ع) ہی وہ نعمتِ خداوند عالم نہیں جس کے متعلق ارشاد الہی ہے :
” ثُمَّ لَتَسْأَلَنَّ يَوْمَئِذٍ عَنِ النَّعِيمِ ” (التكاثر، ۸)

” قیامت کے دن ضرور بالضرور تم سے اس نعمت کا سوال کیا جائے گا (۱)۔“
کیا حضرت سرور کائنات (ص) کو اسی نعمت کے پہنچانے کا تاکیدی حکم نہیں ہوا؟ اور اتنی سختی نہیں کی گئی جو دھمکی سے مشابہ تھی؟ جیسا کہ آیت کا اندازہ بتاتا ہے:

” يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ وَاللَّهُ يَعْصِمُكَ مِنَ النَّاسِ ”
(مائدہ، ۶۷)

” اے رسول (ص) پہنچا دو اس چیز کو جو تم پر تمہارے پروردگار کی جانب سے نازل ہوئی اگر تم نے ایسا نہ کیا تو گویا تم نے کار رسالت انجام ہی نہیں دیا۔ تم ڈرو نہیں خدا تمہیں لوگوں سے محفوظ رکھے گا (۲)۔“

۱ - علامہ بحرینی نے غایتہ المرام باب اڑتالیس میں ۳ حدیثیں حضرات اہلسنت کے طریقوں سے لکھی ہیں جن سے مستفاد ہوتا ہے کہ نعیم سے مراد یہاں ولایت حضرت سرور کائنات (ص) اور امیر المومنین (ع) اور ائمہ طاہرین علیہم السلام ہے جس سے خداوند عالم نے بندوں کو سر فراز کیا اور باب ۳۹ میں شیعوں کی ۱۲ صحیح حدیثیں اسی مضمون کی درج کی ہیں۔
۲ - ایک دو نہیں بکثرت محدثین جیسے امام واحدی و غیرہ نے اپنی کتاب -----

وارد ہوئی ہیں اور درحقیقت ان حضرات کی ولایت ہے بھی ایسی ہی اہمیت کی حامل کیونکہ ان کی ولایت ان چیزوں میں سے ہے جن کی تبلیغ کے لیے خداوند عالم نے انبیاء مبعوث کیے۔ انباء و اوصیاء کے ذریعے اپنی حجتیں قائم کیں ، جیسا کہ آیہ :

” وَ سَأَلْنَا مَنْ أَرْسَلْنَا مِنْ قَبْلِكَ ^(۱) مِنْ رُسُلِنَا ” (زخرف، ۴۵)

” ہمارے ان رسولوں سے پوچھو جنہیں ہم نے تم سے پیشتر بھیجا تھا۔“
کی تفسیر میں علماء نے صراحت فرمائی ہے بلکہ ان کی ولایت تو وہ مہتم باشان امر ہے جس کا خداوند عالم نے روزِ الست ارواحِ خلق سے عہد و پیمان لیا، جیسا کہ :

” وَ إِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَ أَشْهَدَهُمْ عَلَى أَنْفُسِهِمْ أَلَسْتُ بِرَبِّكُمْ قَالُوا بَلَى ^(۲) ” (

اعراف، ۱۷۲)

” اور اے رسول (ص) وہ وقت بھی یاد دلاؤ جب تمہارے پروردگار نے آدم (ع) کی اولاد سے یعنی پشتوں سے باہر نکال کر ان کی اولاد سے خود ان کے مقابلے میں اقرار کرالیا۔ پوچھا کہ کیا میں تمہارا پروردگار نہیں ہوں۔ تو سب کے سب بولے ہاں۔“

کی تفسیر بتاتی ہے۔ انہیں ذواتِ مقدسہ سے وسیلہ حاصل کر کے آدم (ع) نے وہ کلمات سیکھے جن کے ذریعے ان کی توبہ قبول ہوئی ^(۳)۔

یہی وہ حضرات ہیں جن کی وجہ سے خداوند عالم نے امت سے اپنا عذاب دور رکھا۔ ^(۴)

۱ - حلیۃ الاولیاء ، ابو نعیم اصفہانی، تفسیر ثعلبی، تفسیر نیشاپوری۔

۲ - فردوس الاخبار، علامہ دیلمی باب ۱۳، صفحہ ۳۰۳۔

۳ - تفسیر در منثور جلد ۱، صفحہ ۶۱، کنز العمال، جلد ۱، صفحہ ۲۳۳، ینابیع المودہ، صفحہ ۴۹۔

۴ - صواعق محرقة، تفسیر آیہ ” و ما کان اللہ لیعذبکم الخ ”

یہ زمین والوں کے لیے جائے پناہ اور خدا تک پہنچنے کا ذریعہ و وسیلہ ہیں۔ یہی وہ لوگ ہیں جن سے حسد کیا گیا اور خداوند عالم نے ان کے بارے میں فرمایا: “أَمْ يَحْسُدُونَ النَّاسَ عَلَىٰ مَا آتَاهُمُ اللَّهُ مِنْ فَضْلِهِ” (نساء، ۵۴)

“یہ لوگ کیوں جل رہے ہیں ہمارے ان مخصوص لوگوں سے جن کے دامن میں ہم نے اپنے فضل سے نعمتیں بھر دی ہیں۔” یہی وہ علم میں راسخ حضرات ہیں جن کے متعلق خداوند عالم نے فرمایا: “وَالرَّاسِخُونَ فِي الْعِلْمِ يَقُولُونَ آمَنَّا” (آل عمران، ۷)

“علم میں گڑے ہوئے سمائے ہوئے کہتے ہیں کہ ہم ایمان لائے۔” یہی وہ اعراف کے رجال ہیں جن کے متعلق خداوند عالم کا ارشاد ہے: “وَ عَلَى الْأَعْرَافِ رِجَالٌ يَعْرِفُونَ كُلًّا بِسِيمَاهُمْ” (الاعراف، ۴۶)

۱- صواعق محرقة، باب ۱۱، آیت ۶۔

۲- ثقہ الاسلام علامہ کلینی نے امام جعفر صادق (ع) سے روایت کی ہے “ہم ہی وہ لوگ ہیں جن کی اطاعت خدا نے فرض کی۔ ہم ہی راسخون فی العلم ہیں، ہم ہی وہ لوگ ہیں جن سے حسد کیا گیا۔” جناب شیخ نے بھی تہذیب میں امام جعفر صادق (ع) سے اس حدیث کی روایت کی ہے۔

۳- ینابیع المودة صفحہ ۸۳، روح البیان جلد ۱، صفحہ ۷۲۳، ابن عباس سے مروی ہے کہ اعراف صراط سے ایک بلند جگہ ہے جس پر عباس، حمزہ، علی، اور جعفر ذوالجناحین ہوں گے، وہ اپنے دوستداروں کو ان کے روشن چہروں سے اور اپنے دشمنوں کو ان کے سیاہ چہروں سے پہچان لیں گے۔ امام حاکم نے بسلسلہ اسناد حضرت علی (ع) سے روایت کی ہے کہ ہم بروز قیامت جنت و نار کے درمیان کھڑے ہوں گے جس نے ہماری مدد کی ہوگی اسے ہم پہچان کر جنت میں اور جس نے دشمن رکھا ہوگا اسے جہنم میں داخل کرینگے اسی مضمون کی وہ حدیث کی تاکید کرتی ہے جو دار قطنی نے روایت کی ہے (ملاحظہ ہو صواعق محرقة باب نہم) حضرت علی (ع) نے ان چھ آدمیوں سے جنہیں حضرت عمر نے اپنے بعد خلیفہ مقرر کرنے کے لیے صاحبان شوری قرار دیا تھا ایک طولانی گفتگو میں کہا میں تمہیں خدا کی قسم دے کر پوچھتا ہوں کہ تم میں میرے سوا کوئی بھی ایسا ہے جس کے بارے میں پیغمبر (ص) نے فرمایا اے علی (ع) تم بروز قیامت قسیم نار و جنت ہو گے لوگوں نے کہا نہیں آپ کے سوا اور کسی کے متعلق رسول (ص) نے ایسا نہیں فرمایا۔ علامہ ابن حجر (اس حدیث کے معنی بیان کرتے ہوئے لکھتے ہیں کہ اس کا مطلب یہ ہے جیسا کہ عنترہ نے امام رضا (ع) سے روایت کی ہے کہ پیغمبر (ص) نے فرمایا اے علی (ع) تم قسیم نار و جنت ہو تم جنت سے کہو گے یہ تیرے لیے ہے اور یہ میرے لیے۔ علامہ ابن حجر فرماتے ہیں کہ سماک نے دریافت کی ہے کہ ابوبکر نے حضرت علی (ع) سے کہا میں نے پیغمبر (ص) کو ارشاد فرماتے سنا ہے “پل صراط سے بس وہی گزرے گا جسے علی (ع) نے پروانہ راہداری دیا ہو۔”

“ اعراف پر ایسے مرد ہوں گے جو ہر شخص کو بہشتی ہو یا جہنمی اس کی پیشانی سے پہچان لیں گے۔ ”

یہی وہ رجال صدق ہیں جن کے متعلق ارشاد ہوا :

“ رَجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَنْ قَضَىٰ نَحْبَهُ وَ مِنْهُمْ مَنْ يَنْتَظِرُ وَ مَا بَدَّلُوا تَبْدِيلًا ” (

احزاب، ۲۳)

“ ایمانداروں میں سے کچھ لوگ ایسے بھی ہیں کہ خدا سے انہوں نے جان نثاری کا جو عہد کیا تھا اسے پورا کر دکھایا۔ ان میں سے بعض وہ ہیں جو مر کر اپنا وقت پورا کر گئے اور ان میں سے بعض حکم خدا کے منتظر بیٹھے ہیں اور ان لوگوں نے اپنی بات ذرا بھی نہیں بدلی (۱)۔ ”

۱ - علامہ ابن حجر نے صواعق محرقہ ، باب ۹ میں تحریر کیا ہے کہ حضرت امیر المومنین (ع) منبر کوفہ پر تشریف رکھتے تھے کہ کسی نے اس آیت کے متعلق سوال کیا۔ آپ نے فرمایا یہ آیت میرے اور میرے چچا حمزہ اور چچازاد بھائی عبیدہ بن حارث کے متعلق نازل ہوئی۔ عبیدہ تو بروز بدر واصل بحق ہوئے۔ چچا حمزہ احد میں شہید ہوئے رہ گیا میں سو میں اس بدبخت ترین مردم کا انتظار کر رہا ہوں جو میری ڈاڑھی کو میرے سر کے خون سے خضاب آلود کرے گا۔ میرے حبیب محمد مصطفیٰ (ص) مجھے بتا گئے ہیں۔ امام حاکم نے بھی اس مضمون کی حضرت علی (ع) سے روایت کی ہے۔

یہی وہ رجال تسبیح ہیں جن کے بارے میں خداوند عالم نے ارشاد فرمایا :
 “ يُسَبِّحُ لَهُ فِيهَا بِالْغُدُوِّ (۱) وَ الْأَصَالِ رِجَالٌ لَا تُلْهِيهِمْ تِجَارَةٌ وَ لَا بَيْعٌ عَنْ ذِكْرِ اللَّهِ وَ إِقَامِ الصَّلَاةِ وَ إِيْتَاءِ الزَّكَاةِ
 يَخَافُونَ يَوْمًا تَتَقَلَّبُ فِيهِ الْقُلُوبُ وَ الْأَبْصَارُ ” (نور، ۳۶- ۳۷)

“ ان گھروں میں خداوند عالم کی تسبیح کیا کرتے ہیں صبح و شام ایسے مرد جنہیں خرید و فروخت
 خدا کے ذکر اور نماز قائم کرنے ، زکوٰۃ ادا

۱ - مجاہد و یعقوب بن سفیان نے ابن عباس سے آیت “ وَ إِذَا رَأَوْا تِجَارَةً أَوْ مَهْرًا انْفَضُّوا إِلَيْهَا وَ تَرَكُوكَ قَائِمًا ” (جمعہ، ۱۱) اور جب وہ کسی تجارت
 یا کھیل تماشے کو دیکھ پاتے ہیں تو اس طرف دوڑ پڑتے ہیں اور تمہیں کھڑا چھوڑ جاتے ہیں ” کی تفسیر میں روایت کی ہے کہ
 وحیہ کلثوم سامان تجارت لے کر جمعہ کے دن پلٹے اور مدینہ سے باہر آکر ٹکے اور طبل بچایا تاکہ لوگوں کو ان کی آمد کی
 اطلاع ہو جائے طبل کی آواز سن کر سب کے سب دوڑ پڑے اور رسول اللہ (ص) کو منبر پر خطبہ پڑھتے چھوڑ دیا ” صرف
 حضرت علی (ع) حسن (ع) و حسین (ع) ابوذر و مقداد رہ گئے۔ پیغمبر (ص) نے ارشاد فرمایا خداوند عالم نے آج کے دن میری اس
 مسجد کی طرف نگاہ کی اگر یہ چند نفر نہ ہوتے تو پورا مدینہ آگ سے پھونک دیا جاتا اور ان لوگوں پر اسی طرح پتھر برسائے
 جاتے جیسا کہ قوم لوط پر برسائے گئے اور جو لوگ پیغمبر (ص) کے پاس مسجد میں باقی رہ گئے ان کے بارے میں خداوند عالم
 نے یہ آیت نازل فرمائی “ يُسَبِّحُ لَهُ فِيهَا بِالْغُدُوِّ وَ الْأَصَالِ۔ الخ ”

کرنے سے غافل نہیں کرتی وہ لوگ اس دن سے ڈرتے ہیں جس دن میں دل اور آنکھیں الٹ پلٹ ہو جائیں گی۔”

انہیں کا گھر وہ گھر تھا جس کا ذکر خداوند عالم نے ان شاندار الفاظ میں فرمایا :
“ فِي بُيُوتٍ أُدِّنَ اللَّهُ أَنْ تُرْفَعَ وَ يُذَكَّرَ فِيهَا اسْمُهُ ” (نور، ۳۶)

“ وہ قنديل ایسے گھروں میں روشن ہے جس کی نسبت خدا نے حکم دیا ہے کہ ان کی تعظیم کی جائے اور ان میں اس کا نام لیا جائے جن میں صبح و شام وہ لوگ اس کی تسبیح کیا کرتے ہیں^(۱)۔”
خداوند عالم نے آیت نور میں انہیں کے مشکوۃ^(۲) کو اپنے نور کی مثال قرار دیا ہے اور اس کے تو زمین و آسمان میں بلند تر نمونے ہیں۔ وہ بڑی قوت و حکمت والا ہے یہی سبقت کرنے والے یہی مقربان بارگاہ^(۳) یہی صدیقین^(۴) یہ شہداء و صالحین ہیں۔

۱ - ثعلبی نے اس آیت کی تفسیر میں انس بن مالک و بریدہ سے روایت کی ہے کہ پیغمبر (ص) نے آیت فی بیوت الخ کی تلاوت فرمائی تو حضرت ابوبکر نے کھڑے ہو کر علی (ع) و فاطمہ (س) کے گھر کی طرف اشارہ کر کے پوچھا یا رسول اللہ (ص) یہ گھر بھی ان گھروں میں سے ہے؟ پیغمبر (ص) نے فرمایا ہاں بلکہ ان سے بہتر گھروں میں ہے۔

۲ - اشارہ ہے آیت مثل نورہ کمشکوۃ۔۔ الخ کی طرف جس کے متعلق حسن بصری اور ابو الحسن مغازلی شافعی سے روایت ہے کہ مشکوۃ سے مراد حضرت فاطمہ (س) مصباح سے حسنین (ع) اور شجرہ مبارکہ سے حضرت ابراہیم (ع) شرقی و غربی نہ ہونے سے حضرت فاطمہ (س) کا یہودی و نصرانی نہ ہونا یکاد زیتہا سے ان کی کثرت علم اور نور علی (ع) نور سے ایک امام کے بعد دوسرا امام یہدی اللہ نورہ سے ان کی اولاد کی محبت مراد ہے۔

۳ - دیلمی نے جناب عائشہ اور طبرانی ابن مردویہ ن جناب ابن عباس سے روایت کی ہے کہ پیغمبر (ص) نے فرمایا سبقت کرنے والے تین ہوئے موسیٰ کی طرف سبقت کرنے والے - یوشع بن نون - عیسیٰ کی طرف یاسین اور میری طرف علی بن ابی طالب (ع) - صواعق محرقة باب ۹ فصل ۲۔

۴ - ابن نجار نے جناب ابن عباس سے روایت کی ہے کہ پیغمبر (ص) نے ارشاد فرمایا صدیقین تین ہیں۔ حبیب نجار مومن آل یاسین دوسرے حزقیل مومن آل فرعون، تیسرے علی بن ابی طالب (ع) اور یہ علی سب سے افضل ہیں۔

انہیں کے متعلق اور انہیں کے دوستوں کے بارے میں خداوند عالم نے ارشاد فرمایا:
”وَ مِمَّنْ خَلَقْنَا أُمَّةً يَهْدُونَ بِالْحَقِّ وَ بِهِ يَعْدِلُونَ“ (اعراف، ۱۸۱)

”اور ہماری مخلوقات میں سے کچھ لوگ ایسے بھی ہیں جو دین حق کی ہدیت کرتے ہیں اور حق ہی حق انصاف بھی کرتے ہیں“^(۱)۔

انہیں کی جماعت اور دشمنوں کی جماعت کے متعلق ارشاد ہوا:

”لَا يَسْتَوِي أَصْحَابُ النَّارِ وَ أَصْحَابُ الْجَنَّةِ أَصْحَابُ الْجَنَّةِ هُمْ الْفَائِزُونَ“ (حشر، ۲۰)

”جہنم والے اور جنت والے دونوں برابر نہیں ہوسکتے۔ جنت والے ہی تو کامیاب و رستگار ہیں“^(۲)۔
نیز انہیں حضرات کے دوستوں اور دشمنوں کے متعلق یہ بھی ارشاد ہوا:

۱۔ زاذان نے حضرت علی(ع) سے روایت کی ہے کہ عنقریب اس امت کے تہتر (۴۳) فرقے ہوں گے ان میں سے بہتر (۴۲) جہنمی اور ایک جنتی۔ یہ وہی لوگ ہیں جن کے بارے میں خداوند عالم نے فرمایا و ممن خلقنا۔۔ الخ اور یہ لوگ ہم ہیں اور ہمارے شیعہ ہیں کتاب علامہ ابن مردویہ صفحہ ۲۴۶۔

۲۔ شیخ طوسی نے اپنی آمالی میں نہ اسناد صحیح امیر المومنین(ع) سے روایت کی ہے کہ پیغمبر(ص) نے اس آیت کی تلاوت فرما کر کہا اصحاب نار وہ ہیں جو علی(ع) کی ولایت کو ناپسند کریں اور عہد توڑیں اور میرے بعد ان سے جنگ کریں جناب صدوق نے بھی حضرت علی(ع) سے اسی مضمون کی روایت کی ہے او علامہ اہلسنت وموفق بن احمد نے جناب جابر سے روایت کی ہے کہ پیغمبر(ص) نے ارشاد فرمایا قسم بخدا یہ(علی(ع)) اور ان کے شیعہ ہی قیامت کے دن رستگار ہیں۔

“ اَمْ يَجْعَلُ الَّذِينَ آمَنُوا وَعَمِلُوا الصَّالِحَاتِ كَالْمُفْسِدِينَ فِي الْأَرْضِ اَمْ يَجْعَلُ الْمُتَّقِينَ كَالْفُجَّارِ ” (ص، ۲۸)

“ کیا ہم ان لوگوں کو جو ایمان لائے اور عمل صالح کیا ان لوگوں جیسا قرار دین گے جو زمین میں فساد پھیلانے والے ہیں یا ہم نیکوکار و پرہیز گار بندوں کو بدکاروں جیسا قرار دیں گے۔^(۱) ”

انہیں دونوں جماعتوں کے متعلق ارشاد خداوند عالم ہوا:

“ اَمْ حَسِبَ الَّذِينَ اجْتَرَحُوا السَّيِّئَاتِ اَنْ نَّجْعَلَهُمْ كَالَّذِينَ آمَنُوا وَعَمِلُوا الصَّالِحَاتِ سَوَاءً مَحْيَاهُمْ وَ مَمَاتُهُمْ سَاءَ مَا يَحْكُمُونَ ” (جاثیہ، ۲۱)

“ جو لوگ برے کام کیا کرتے ہیں کیا وہ سمجھتے ہیں کہ ہم ان کو ان لوگوں کے برابر کر دیں گے جو ایمان لائے اور اچھے کام بھی کرتے رہے اور ان سب کا جینا مرنا ایک سا ہوگا۔ یہ لوگ کیا برے حکم لگاتے ہیں۔^(۲) ”

انہیں کے متعلق اور ان کے شیعوں کے متعلق خداوند عالم کا ارشاد ہے:

“ اِنَّ الَّذِينَ آمَنُوا وَعَمِلُوا الصَّالِحَاتِ اُولَئِكَ هُمْ

۱ - ابن عباس سے روایت ہے کہ یہ آیت جناب علی (ع) اور حمزہ اور عبیدہ بن الحارث کے حق میں نازل ہوئی ہے، پس اس آیت میں وہ لوگ کہہ کرتے ہیں برائیاں عتبہ اور شیبہ اور ولید ہیں اور وہ لوگ کہ ایمان لائے ہیں اور اچھے کام کرتے ہیں وہ جناب علی (ع) اور حمزہ اور عبیدہ ہیں۔

۲ - صواعق محرقة، باب ۹، فصل اول۔

حَيِّزُ الْبَرِيَّةِ” (البینہ، ۷)

” بہ تحقیق وہ لوگ جو ایمان لائے اور عمل صالح کیا وہی بہترین خلائق ہیں^(۱)۔“
انہیں کے متعلق اور انہیں کے دشمنوں کے متعلق خداوند عالم نے ارشاد فرمایا:

” هَذَانِ حَصْمَانِ اخْتَصَمُوا فِي رَحْمِهِمُ فَالَّذِينَ كَفَرُوا قُطِّعَتْ لَهُمْ ثِيَابٌ مِنْ نَارٍ يُصَبُّ مِنْ فَوْقِ رُؤُسِهِمُ الْحَمِيمُ ”

(حج، ۱۹)

” یہ دونوں مومن وکافر دو فریق ہیں جو آپس میں اپنے پرورگار کے بارے میں لڑتے ہیں پس جو لوگ کہ کافر ہیں ان کے لیے یہ آتشیں لباس قطع کیا جائے گا اور ان کے سروں پہ کھولتا ہوا پانی انڈیلا جائے گا۔“

انہیں کے بارے میں اور انہیں کے دشمنوں کے متعلق یہ آیت نازل ہوئی :

” أَفَمَنْ كَانَ مُؤْمِنًا كَمَنْ كَانَ فَاسِقًا لَا يَسْتَوُونَ ”

۱ - امام بخاری نے اپنی صحیح بخاری پارہ ۳ صفحہ ۱۶ میں بسلسلہ تفسیر سورہ حج باسناد صحیحہ حضرت علی(ع) سے روایت کی ہے کہ آپ نے فرمایا میں سب سے پہلے خداوند عالم کے حضور بروز قیامت اپنا جھگڑا پیش کروں گا۔ امام بخاری کہتے ہیں کہ قیس نے کہا یہ آیت ان لوگوں کے حق میں نازل ہوئی جنہیں نے بدر کے روز جنگ کی وہ جناب حمزہ، اور علی(ع) اور عبیدہ بن الحارث اور عتبہ، شیبہ اور ولید ہیں امام بخاری نے اس پر جناب ابوذر سے روایت کی ہے جناب ابوذر قسم کھا کر کہتے ہیں کہ یہ آیت جناب حمزہ اور علی(ع) اور عبیدہ بن الحارث اور عتبہ و شیبہ اور ولید کے حق نازل ہوئی۔

أَمَّا الَّذِينَ آمَنُوا وَعَمِلُوا الصَّالِحَاتِ فَلَهُمْ جَنَّاتُ الْمَأْوَى نُزُلًا بِمَا كَانُوا يَعْمَلُونَ وَ أَمَّا الَّذِينَ فَسَقُوا فَمَأْوَاهُمُ النَّارُ كُلَّمَا أَرَادُوا أَنْ يَخْرُجُوا مِنْهَا أُعِيدُوا فِيهَا وَقِيلَ لَهُمْ ذُوقُوا عَذَابَ النَّارِ الَّتِي كُنْتُمْ بِهَا تُكَذِّبُونَ^(۱)” (سجده، ۱۸، ۱۹، ۲۰)

“بھلا وہ شخص جو ایمان والا ہو فاسق جیسا ہوسکتا ہے؟ (ہرگز نہیں) دونوں برابر نہیں ہوسکتے پس وہ لوگ جو کہ ایمان لائے اور عمل صالح کیا ان کے لیے جنات ماویٰ ہیں وہاں وہ فروکش ہوں گے یہ صلہ ہے ان کے اعمال خیر کا اور جو لوگ فاسق ہیں ان کا ٹھکانا جہنم ہے جب وہ اس میں سے نکلنا چاہیں گے دوبارہ اسی جہنم میں پلٹا دیے جائیں گے اور ان سے کہا جائے گا کہ اس آتش جہنم کا مزہ چکھو جس کو تم جھٹلایا کرتے تھے۔”

انہیں حضرات کے متعلق اور ان لوگوں کے بارے میں جنہوں نے ان سے حاجیوں

۱ - یہ آیت بہ اتفاق مفسرین و محدثین حضرت امیر المومنین (ع) اور ولید عتبہ بن ابی معیط کے متعلق نازل ہوئی۔ امام واحدی نے کتاب اسباب النزول میں سعید بن جبیر سے انہوں نے جناب ابن عباس سے روایت کی ہے کہ ولید بن عتبہ بن ابی معیط نے حضرت امیر المومنین (ع) سے کہا میرا نیزہ تمہارے نیزے سے کہیں زیادہ تیز اور میری زبان تمہاری زبان سے کہیں زیادہ چلتی ہوئی اور لشکر میری وجہ سے کہیں زیادہ بھرا معلوم ہوتا ہے بہ نسبت تمہارے۔ اس پر حضرت علی (ع) نے فرمایا خاموش بھی رہ کر تو فاسق کے سوا کچھ بھی نہیں۔ اسی واقعہ پر یہ آیت نازل ہوئی افمن کان مومنا کمن فاسقا۔ اس آیت میں مومن سے مراد حضرت علی (ع) اور فاسق سے مراد ولید بن عتبہ ہے۔

کو پانی پلانے اور مسجد حرام کی آباد کاری کی بدولت فخر و مباہات کی تھی خداوند عالم نے یہ آیت نازل فرمائی۔

“أَجَعَلْتُمْ سِقَايَةَ الْحَاجِّ وَعِمَارَةَ الْمَسْجِدِ الْحَرَامِ كَمَنْ آمَنَ بِاللَّهِ وَالْيَوْمِ الْآخِرِ وَجَاهَدَ فِي سَبِيلِ اللَّهِ لَا يَسْتَوُونَ عِنْدَ اللَّهِ وَاللَّهُ لَا يَهْدِي الْقَوْمَ الظَّالِمِينَ^(۱)” (توبہ، ۱۹)

“کیا تم لوگوں نے حاجیوں کی سقائی اور خانہ کعبہ کی آبادی کو اس شخص کے ہمسر بنا دیا ہے جو خدا کے اور روز آخرت پر ایمان لایا اور خدا کی راہ میں جہاد کیا۔ خدا کے نزدیک تو یہ لوگ برابر نہیں اور خداوند عالم ظالم لوگوں کی ہدایت نہیں کرتا۔”
انہیں حضرات کے ابتلا و آزمائش میں بہ عمدگی پورے اترنے اور شدائد و مصائب ہنسی خوشی جھیل جانے پر خداوند عالم نے ارشاد فرمایا :

۱ - یہ آیت حضرت علی (ع) اور جناب عباس اور طلحہ بن شیبہ کی شان میں نازل ہوئی۔ واقعہ یہ ہوا تھا کہ ان لوگوں نے باہم فخر کیا طلحہ نے کہا تھا خانہ کعبہ کا میں متولی ہوں اس کی کنجیاں میرے پاس رہتی ہیں۔ عباس نے کہا میں زمزم کا متولی ہوں اور سقائی میرے ہاتھوں میں ہے۔ حضرت علی (ع) نے کہا کہ میری سمجھ نہیں آتا کہ تم دونوں کیا کہہ رہے ہو میں نے چھ مہینے لوگوں سے پہلے نماز پڑھی ہے اور میں خدا کے راستہ میں جہاد کرنے والا ہوں اس پر یہ آیت نازل ہوئی۔ علامہ واحدی نے کتاب اسباب النزول میں یہ روایت حسن بصری شبسی وغیرہ سے نقل کی ہے اور ابن سیرین و مرہ حمدانی سے منقول ہے کہ حضرت علی (ع) نے جناب عباس سے کہا آپ ہجرت نہیں کرتے؟ آپ رسول (ص) کے پاس نہ جائیے گا۔ جناب عباس نے کہا مجھے حاجیوں کی سقائی کا شرف پہلے سے حاصل ہے کیا یہ ہجرت کے شرف سے بڑھا ہوا نہیں اس پر یہ آیت نازل ہوئی۔

“ وَ مِنَ النَّاسِ مَنْ يَشْرِي نَفْسَهُ ابْتِغَاءَ مَرْضَاتِ اللَّهِ وَ اللَّهُ رَؤُفٌ بِالْعِبَادِ^(۱) ” (بقرہ، ۲۰۷)

“ لوگوں میں کچھ ایسے بھی ہیں جو خدا کی خوشنودی کے لیے اپنی جان بیچ ڈالتے ہیں اور خدا اپنے بندوں پر بڑا مہربان ہے۔ ”
نیز یہ بھی ارشاد فرمایا :

“ إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَ أَمْوَالَهُمْ بِأَنْ لَهُمُ الْجَنَّةَ يُقَاتِلُونَ فِي سَبِيلِ اللَّهِ فَيَقْتُلُونَ وَ يُقْتَلُونَ وَ عَدَاً عَلَيْهِ حَقًّا فِي التَّوْرَةِ وَ الْإِنْجِيلِ وَ الْفُرْآنِ وَ مَنْ أَوْفَى بِعَهْدِهِ مِنَ اللَّهِ فَاسْتَبْشِرُوا بِبَيْعِكُمْ

۱ - امام حاکم نے مستدرک جلد ۳ صفحہ ۲ پر جناب ابن عباس سے روایت کی ہے کہ قال شری علی نفسہ لیس ثوب النبی الحدیث۔ جناب ابن عباس نے کہا حضرت علی (ع) نے اپنا نفس فروخت کیا اور پیغمبر (ص) کی چادر اوڑھی ۔ امام حاکم نے تصریح کی ہے کہ یہ حدیث بخاری و مسلم کے معیار و شرائط پر بھی صحیح ہے لیکن ان دونوں نے لکھا نہیں۔ ذہبی ایسے متشدد بزرگ نے بھی تلخیص مستدرک میں اس کی صحت کا اعتراف کیا ہے۔ امام حاکم نے اسی صفحہ پر امام زین العابدین (ع) سے یہ روایت بھی کی ہے کہ پہلے وہ شخص جنہوں نے اپنے نفس کو خوشنودی خدا کے لیے بیچا وہ علی بن ابی طالب (ع) ہیں جب کہ وہ شب ہجرت پیغمبر (ص) کے بستر پر سو رہے۔ پھر امام حاکم نے اس موقع پر حضرت علی (ع) نے جو اشعار فرمائے تھے وہ اشعار نقل کیے ہیں جن کا پہلا شعر یہ ہے

وقیت بنفسی خیر من وطا الحصا ومن طاف بالبيت العتيق و بالحجر

میں نے جان پر کھیل کر اس بزرگ کی حفاظت کی جو ان تمام لوگوں میں جو سرزمین بطحا پر چلے درجنوں نے خانہ کعبہ اور حجر اسود کا طواف کیا بہتر و افضل ہیں۔ ”

الَّذِي بَايَعْتُمْ بِهِ وَ ذَلِكَ هُوَ الْفَوْزُ الْعَظِيمُ التَّائِبُونَ الْعَابِدُونَ الْحَامِدُونَ السَّائِحُونَ الرَّاكِعُونَ السَّاجِدُونَ الْآمِرُونَ
بِالْمَعْرُوفِ وَ النَّاهُونَ عَنِ الْمُنْكَرِ وَ الْحَافِظُونَ لِحُدُودِ اللَّهِ وَ بَشِّرِ الْمُؤْمِنِينَ ” (توبہ، ۱۱۱-۱۱۲)

“ اس میں تو شک نہیں کہ خدا نے مومنین سے ان کی جانیں اور ان کے مال اس بات پر خرید لیے ہیں کہ (ان کی قیمت) ان کے لیے بہشت ہے (اسی وجہ سے) یہ لوگ خدا کی راہ میں لڑتے ہیں تو (کفار کو) مارتے ہیں اور (خود بھی) مارے جاتے ہیں (یہ) پکا وعدہ ہے (جس کا پورا کرنا) خدا پر لازم ہے (اور ایسا پکا ہے کہ) توریت اور انجیل اور قرآن (سب) میں (لکھا ہوا) ہے اور اپنے عہد کا پورا کرنے والا خدا سے بڑھ کر اور کون ہے تو تم اپنی (خرید) فروخت سے جو تم نے خدا سے کی ہے خوشیاں مناؤ یہی تو بڑی کامیابی ہے (یہ لوگ) توبہ کرنے والے عبادت گزار (خدا کی) حمد و ثنا کرنے والے (اس کی راہ میں) سفر کرنے والے رکوع کرنے والے سجدہ کرنے والے نیک کام کا حکم کرنے والے اور برے کام سے روکنے والے اور خدا کی (مقرر کی ہوئی) حدوں کے اوپر نگاہ رکھنے والے ہیں اور (اے رسول(ص) ان) مومنین کو (بہشت کی) خوشخبری دے دو۔ ”
نیز ارشاد فرمایا :

“ الَّذِينَ يُنْفِقُونَ أَمْوَالَهُمْ بِاللَّيْلِ وَ النَّهَارِ سِرًّا

وَ عَلَانِيَةً فَلَهُمْ أَجْرُهُمْ عِنْدَ رَبِّهِمْ وَ لَا خَوْفٌ عَلَيْهِمْ وَ لَا هُمْ يَحْزَنُونَ^(۱)” (بقرہ، ۲۷۴)

“ جو لوگ کہ اپنے مالوں کو رات اور دن میں ظاہر بہ ظاہر اور چھپا کر (راہ خدا میں) خرچ کرتے ہیں ان کے لیے ان کا صلہ ہے ان کے پروردگار کے نزدیک ان کے لیے نہ کوئی خوف ہے اور نہ وہ اندوہ گین ہوں گے۔”

انہیں نے صدق دل سے پیغمبر (ص) کی سچائی کی تصدیق کی اور خداوندِ عالم نے ان کی اس تصدیق کی ان الفاظ میں گواہی دی :

“ وَ الَّذِي جَاءَ بِالصِّدْقِ وَ صَدَّقَ^(۲) بِهِ أُولَئِكَ هُمُ الْمُتَّقُونَ ” (زمر، ۳۳)

“ اور یاد رکھو کہ جو رسول (ص) سچی بات لے کر آئے ہیں اور جس نے

۱ - جملہ محدثین و مفسرین نے بسلسلہ اسناد جناب ابن عباس سے روایت کی ہے کہ یہ آیت حضرت علی (ع) کی شان میں نازل ہوئی ہے۔ آپ کے پاس چار درہم تھے آپ نے ایک درہم شب میں ایک دن میں ، ایک چھپا کر ، ایک ظاہر بظاہر راہ خدا میں صدقہ کیا تو یہ آیت نازل ہوئی۔ تفسیر وحیدی ص ۱۶ ، تفسیر معالم التنزیل ص ۱۳۵ ، تفسیر بیضاوی، جلد ۱ ، ص ۱۲۵ تفسیر نیشاپوری، ص ۲۴۸ تفسیر کبیر رازی، جلد ۲، ص ۵۲۸ تفسیر روح المعانی جلد ۱ ، صفحہ ۳۹۵ وغیرہ۔

۲ - الَّذِي جَاءَ بِالصِّدْقِ سے مراد پیغمبر (ص) صدق بہ سے مراد امیر المومنین (ع) ہیں۔ جیسا کہ امام محمد باقر (ع) و جعفر صادق (ع) و موسیٰ کاظم (ع) و امام رضا (ع) اور عبداللہ بن عباس ، ابن حذیفہ ، عبداللہ بن حسن ، زید شہید و غیر ہم نے تصریح کی ہے۔ خود امیر المومنین (ع) اس آیت کے ذریعہ احتجاج فرمایا کرتے تھے کہ یہ آیت میرے متعلق نازل ہوئی اور میں مراد ہوں۔ ابن مغزلی نے بھی اپنی مناقب میں مجاہد سے اس مضمون کی روایت کی ہے اور حافظ ابن مردویہ اور حافظ ابو نعیم نے بھی۔

ان کی تصدیق کی یہی لوگ تو پرہیز گار ہیں۔”
 پس یہی حضرات رسول خدا (ص) کی مخلص جماعت اور آپ کے قریبی رشتہ دار ہیں جنہیں
 خداوند عالم نے اپنی بہترین رعایت اور بلندترین توجہ کے ساتھ مخصوص فرمایا اور ارشاد فرمایا :
 “ وَ أُنذِرُ عَشِيرَتَكَ الْأَقْرَبِينَ ” (شعراء، ۲۱۴)

“ اے پیغمبر (ص) اپنے نزدیکی رشتہ داروں کو خدا کا خوف دلاؤ۔”
 یہی پیغمبر (ص) کے اولی الارحام ہیں اور اولی الارحام بعض بعض سے مقدم و اولیٰ ہیں کتاب الہی
 میں یہ پیغمبر (ص) کے قریبی رشتہ دار اور قریبی رشتہ دار بھلائی کے زیادہ حق دار ہوتے ہیں۔ یہی
 بروز قیامت پیغمبر (ص) کے درجے میں ہوں گے اور جنتِ نعیم میں آپ کے ساتھ ساتھ ہوں گے جس پر
 دلیل خداوند عالم کا یہ قول ہے۔

“ وَ الَّذِينَ آمَنُوا وَ اتَّبَعَتْهُمْ ذُرِّيَّتُهُمْ بِإِيمَانٍ أَلْحَقْنَا بِهِمْ ذُرِّيَّتَهُمْ وَ مَا أَلْتَنَاهُمْ مِنْ عَمَلِهِمْ مِنْ شَيْءٍ ” (طور،
 ۲۱)

“ جو لوگ کہ ایمان لائے اور ان کی ذریت نے بھی ایمان لا کر اتباع کیا تو ہم ان کی ذریت کو بھی
 انہیں سے ملحق کر دیں گے اور ان کے اعمال میں سے رتی برابر کمی نہ کریں گے۔”
 یہی وہ حق دار حضرات ہیں جن کے حق کی ادائیگی کا قرآن نے ان الفاظ

۱ - امام حاکم نے مستدرک جلد ۲ صفحہ ۳۶۸ پر بسلسلہ تفسیر سور طور ابن عباس سے اس آیت کے متعلق روایت کی ہے ابن عباس
 نے کہا کہ خداوند کریم مومن کی ذریت کو بھی جنت کے اسی درجے میں رکھے گا جس میں وہ مومن ہوگا اگرچہ بلحاظ اعمال
 کمتر ہو پھر آپ نے اس آیت کی تلاوت فرمائی اور کہا کہ وما التناہم کا مطلب یہ ہے کہ وما نقصناہم یعنی ہم کوئی کمی نہ کریں
 گے۔

میں حکم سنایا :

“ وَ آتِ ذَا الْقُرْبَى حَقَّهُ^(۱) ” (اسراء، ۲۶)

“ صاحبان قرابت کو ان کا حق دے دو۔ ”

یہی وہ صاحبان خمس ہیں کہ جب تک ان کو خمس نہ پہنچا دیا جائے انسان بری الذمہ ہو ہی نہیں سکتا۔
ارشاد الہی ہے:

“ وَ اعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَ لِلرَّسُولِ وَ لِذِي الْقُرْبَى^(۲) ” (انفال، ۴۱)

“ سمجھ رکھو کہ تم جو کچھ مال غنیمت حاصل کرو تو اس کا پانچواں حصہ خدا کا ہے اور رسول (ص) کا اور رسول (ص) کے قرابت داروں کا۔ ”

یہی وہ صاحبان فنی ہیں جن کے متعلق خداوند عالم نے ارشاد فرمایا:

“ مَا أَفَاءَ اللَّهُ عَلَى رَسُولِهِ مِنْ أَهْلِ الْقُرَى فَلِلَّهِ وَ لِلرَّسُولِ وَ لِذِي الْقُرْبَى ” (حشر، ۷)

خداوند عالم نے دیہات والوں سے جو مال بطور خالصہ بلا حرب و ضرب رسول (ص) کو دلویا ہے وہ اللہ کے لیے ہے اور رسول (ص) کے لیے اور صاحبان قرابت کے لیے اور یہی وہ اہل بیت (ع) ہیں جن سے آیہ “ إِنَّمَا يُرِيدُ اللَّهُ

۱ - مفسرین نے لکھا ہے کہ جب یہ آیت نازل ہوئی تو آنحضرت (ص) نے جبرائیل (ع) سے پوچھا ، قرابت والے کون ہیں اور ان کا حق کیا ہے۔ جواب دیا فاطمہ (س) کو فدک دے دیجیے کہ یہ انہیں کا حق ہے اور جو کچھ فدک میں خدا و رسول (ص) کا حق ہے وہ بھی انہیں کے حوالے کر دیجیے پس رسول خدا (ص) نے جناب فاطمہ (س) کو بلا کر وثیقہ لکھ کر فدک ان کے حوالے کر دیا۔ تفسیر در منثور جلد ۲، صفحہ ۱۷۷، وغیرہ۔

۲ - تفسیر روح المعانی جلد ۳ صفحہ ۶۳۷، تفسیر نیشاپوری، جلد ۱۰، صفحہ ۱۵ وغیرہ۔

لِيُدْهَبَ عَنْكُمْ الرَّجْسَ أَهْلَ الْبَيْتِ وَ يُطَهَّرَكُمْ تَطْهِيراً” (احزاب، ۳۳) خطاب کیا گیا۔

یہی وہ آل یسین ہیں جن پر خداوند عالم سلام بھیجا اور ارشاد ہوا : سلام (۱) علیٰ آل یسین۔ یہی وہ آل محمد (ص) ہیں جن پر درود و سلام بھیجنا خداوند عالم نے بندوں پر فرض قرار دیا اور ارشاد ہوا :

“ إِنَّ اللَّهَ وَ مَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَ سَلِّمُوا تَسْلِيمًا” (احزاب، ۵۶)

“تحقیق کہ خداوند عالم اور ملائکہ نبی (ص) پر درود بھیجتے ہیں ، اے ایمان والو تم بھی درود و سلام بھیجا کرو۔”

لوگوں نے پیغمبر (ص) سے پوچھا یا رسول اللہ (ص) ہم آپ پر سلام کیونکر کریں یہ تو ہمیں معلوم ہے لیکن یہ ارشاد ہو کہ درود آپ کی آل پر کیونکر بھیجا جائے تو آپ نے ارشاد

۱ - علامہ ابن حجر نے صواعق محرقة باب ۱۱ میں بسلسلہ ان آیات کے جو اہل بیت (ع) کی شان میں نازل ہوئیں تیسری آیت یہ بھی لکھی ہے اور لکھا ہے کہ مفسرین کی ایک جماعت نے جناب ابن عباس سے روایت کی ہے کہ یہاں آیت میں مراد سلام علی آل محمد (آل محمد پر سلام ہو) علامہ ابن حجر لکھتے ہیں کہ کلبی نے بھی ایسا ہی کہا ہے اور فخرالدین رازی نے لکھا ہے کہ پیغمبر (ص) کے اہل بیت (ع) پانچ چیزوں میں پیغمبر (ص) کے برابر حصہ دار ہیں۔ سلام میں خداوند عالم نے پیغمبر (ص) سے کہا السلام علیک ایہا النبی اور اہل بیت (ع) کے لیے کہا سلام علی آل یسین دوسرے تشہد میں درود بھیجے جاتے ہیں تیسرے طہارت میں پیغمبر (ص) سے فرمایا طہ اے طیب و طاہر اور اہل بیت (ع) کے لیے آیت تطہیر نازل ہوئی چوتھے صدقہ حرام ہونے میں پانچویں محبت میں رسول کے لیے فرمایا : فاتبعونی بحبکم اللہ اور اہل بیت (ع) کے لیے ارشاد فرمایا: قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَى (شوری، ۲۳)

فرمایا یوں کیا کرو :

”اللهم صل علی محمد و علی آل محمد”

لہذا اس حدیث سے معلوم ہوا کہ ان حضرات پر درود بھیجنا پیغمبر(ص) پر درود بھجنے کا جزو ہے جب تک آپ کی آل(ع) کو بھی شامل کر کے درود نہ بھیجا جائے تب تک پیغمبر(ص) پر درود پورا نہ ہوگا اسی وجہ سے علماء و محققین نے اس آیت کو بھی ان آیات میں شمار کیا ہے جو اہل بیت(ع) کی شان میں نازل ہوئیں۔ چنانچہ علامہ ابن حجر مکی نے بھی صواعق محرقہ باب ۱۱ میں اس آیت کو منجملہ ان آیات کے شمار کیا ہے جو اہل بیت(ع) کی شان میں نازل ہوئیں۔ پس یہی منتخب و برگزیدہ بندگان الہی ہیں بحکم خدا نیکوں کی طرف سبقت کرنے والے ہیں۔ یہی وارثان کتاب خدا ہیں جن کے بارے میں خداوند عالم نے فرمایا ہے:

” ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا فَمِنْهُمْ ظَالِمٌ لِنَفْسِهِ وَمِنْهُمْ مُقْتَصِدٌ وَمِنْهُمْ سَابِقٌ بِالْخَيْرَاتِ

بِإِذْنِ اللَّهِ ذَلِكَ هُوَ الْفَضْلُ الْكَبِيرُ^(۱)۔ ” (فاطر، ۳۲)

۱۔ ثقہ الاسلام کلینی علیہ الرحمہ نے بہ سند صحیح سالم سے روایت کی ہے کہ سالم کہتے ہیں کہ میں نے امام محمد باقر(ع) سے اس آیت ثم اورثنا الكتاب الذين اصطفينا من عبادنا کے متعلق دریافت کیا تو آپ نے فرمایا آیت میں سابق بالخیرات (نیکوں کی طرف سبقت کرنے والا) سے مراد امام اور مقتصد (میانہ رو) سے مراد امام کی معرفت رکھنے والا اور ظالم لنفسہ (اپنے نفسوں پر ظلم کرنے والا) سے مقصود وہ ہے جو امام سے بے گانہ و نا آشنا ہو۔ اسی مضمون کی روایت کلینی نے امام جعفر صادق(ع) امام موسیٰ کاظم(ع) اور امام رضا علیہ السلام سے بھی کی ہے۔ علمائے اہلسنت میں حافظ ابن مردویہ نے اس حدیث کی روایت امیرالمومنین(ع) سے کی ہے۔

“پھر ہم نے اپنی کتاب کا وارث بنایا ان لوگوں کو جنہیں ہم نے اپنے بندوں میں منتخب کیا ہے، پس لوگوں میں بعض تو ایسے ہیں جو اپنے نفس پر ظلم کرنے والے ہیں (اور یہ وہ لوگ ہیں جو امام کی معرفت نہیں رکھتے) اور بعض میانہ رو ہیں (یعنی دوستدارن ائمہ) اور بعض نیکیوں کی طرف بحکم خدا سبقت کرنے والے ہیں (یعنی امام) اور یہ بہت بڑا فضل ہے۔”

اہل بیت طاہرین(ع) کی شان میں نازل شدہ اتنی ہی آیات بیان کرنے پر ہم اکتفا کرتے ہیں۔ جناب ابن عباس فرمایا کرتے تھے کہ تنہا حضرت عی(ع) کی شان میں تین سو آیتیں^(۱) نازل ہوئیں اور ابن عباس کے علاوہ دوسرے لوگوں کا بیان ہے کہ ایک چوتھائی قرآن اہل بیت(ع) کے متعلق نازل ہوا۔ اس میں کوئی شبہ نہیں کہ اہلبیت(ع) اور قرآن ایک جڑ کی دو شاخیں ہیں جو کبھی جدا نہیں ہوسکتیں۔ ہم انہیں چند آیتوں پر بس کرتے ہیں۔ انہیں میں غور فرمائیے آپ پر حقیقت و امر واقع بخوبی واضح ہو جائے گا۔

ش

۱ - جیسا کہ ابن عساکر نے ابن عباس سے روایت کی ہے ملاحظہ ہو صواعق محرکہ باب ۹، فصل ۳ صفحہ ۲۔

مکتوب نمبر ۷

جناب مولانائے محترم ! تسلیم

گرامی نامہ سبب عزت افزائی ہوا۔ سبحان اللہ آپ کے زور بیان قوتِ تحریر کی داد نہیں دی جاسکتی۔ آپ نے جتنی باتیں تحریر فرمائیں ان میں کسی کا مجالِ تکلم نہیں جو کچھ آپ نے لکھا صحیح لکھا البتہ ایک کھٹک دل میں رہی جاتی ہے۔ اعتراض کرنے والے کہہ سکتے ہیں کہ وہ لوگ جنہوں نے اہل بیت (ع) کے متعلق ان آیات کے نازل ہونے کی روایت کی ہے وہ شیعہ جماعت سے تعلق رکھتے ہیں اور شیعوں کی روایت کردہ حدیثیں حضرات اہل سنت کے لیے حجت نہیں۔ براہ کرم اس اعتراض کا دفعیہ فرمائیے۔

س

جواب مکتوب

محترمی تسلیم!

آپ نے جو اعتراض پیش کیا وہ درست نہیں۔ اعتراض کے دونوں ٹکڑے غلط ہیں۔ یہ بھی کہ جنہوں نے ان آیات کے شانِ نزول کے متعلق روایت کیا ہے وہ شیعہ تھے اور یہ بھی کہ شیعوں کی روایت کردہ حدیثیں حضرات اہل سنت کے لیے حجت نہیں۔ اعتراض کا پہلا حصہ تو یوں درست نہیں کہ ان آیات کے شانِ نزول کے متعلق صرف شیعوں ہی نے روایت نہیں کی بلکہ معتبر و موثق علماء اہل سنت نے بھی روایتیں کی ہیں۔ ان کی سنن اور مسانید اٹھا کر دیکھیے آپ کو نظر آئے گا کہ انہوں نے ان روایتوں کو شیعوں سے کہیں زیادہ طریقوں سے ذکر کیا ہے۔ اگر شیعہ علماء نے کسی آیت کے متعلق چار طریقوں سے روایت کی ہے کہ یہ آیت اہل بیت (ع) کی شان میں نازل ہوئی تو حضرات اہل سنت نے دس طریقوں سے روایت کی ہے۔

رہ گیا اعتراض کا دوسرا ٹکڑا کہ شیعوں کی روایت کردہ حدیثیں اہلسنت کے لیے حجت نہیں تو یہ اور بھی غلط ہے جیسا کہ علماء اہلسنت کی کتب حدیث گواہ ہیں حضرات اہل سنت کے طریق و اسناد میں ایک دو نہیں بکثرت شیعہ راوی ملتے ہیں۔ اور شیعہ بھی کوئی معمولی نہیں بلکہ نامی گرامی، جن کی شیعیت سے دنیا واقف ہے۔ وہ شیعہ جنہیں برا کہا جاتا ہے، گمراہ سمجھا جاتا ہے، رافضی کہہ کر پکارا جاتا ہے۔ انہیں شیعوں کی روایتیں آپ کے صحاح ستہ میں بھی موجود ہیں اور ان کے علاوہ دیگر حدیث کی کتابوں میں بھی۔ خود امام بخاری کے شیوخ میں بہت سے ایسے شیعوں کے نام ملتے ہیں

جنہیں رافضی مخالف و غیرہ کہا جاتا ہے مگر پھر بھی امام بخاری نے ان سے استفادہ کیا ، ان سے روایتیں لیں۔ امام بخاری نے بھی ان کی روایت کردہ حدیثیں اپنی صحیح میں درج کی ہیں اور دیگر اصحاب نے بھی۔ ان تمام حقائق کے باوجود یہ کہنا کس طرح درست ہوسکتا ہے کہ شیعوں کی روایت حضرات اہلسنت کے لیے حجت نہیں۔

اصل بات یہ ہے کہ اعتراض کرنے والوں کو حقیقت کا علم ہی نہیں۔ اگر معترضین اس حقیقت کو ذہن نشین کر لیں کہ شیعہ اہلبیت(ع) کے پیرو انہیں کے اصولوں کے پابند اور ان کے اوصاف و محاسن کو پرتو ہیں اندازہ ہو کہ وہ کس قدر اعتماد و اعتبار کے لائق ہیں لیکن ناواقف نے ایک اشتباہ کی کیفیت میں مبتلا کر رکھا ہے کس قدر لائق ماتم ہے یہ امر کہ محمد بن یعقوب کلینی ایسے بزرگ جنہیں دنیا ثقتہ الاسلام کے لقب سے یاد کرتی ہے محمد بن علی بن بابویہ القمی جو مسلمانوں کے صدوق کہے جاتے ہیں، محمد بن حسن طوسی جنہیں شیخ الامہ کہا جاتا ہے محض شیعیت کے جرم میں معترضین کے نزدیک اعتبار کے قابل نہ سمجھے جائیں اور ان کی پاکیزہ صفات جو علوم آل محمد(ص) کا خزینہ ہیں حقارت کی نظر سے دیکھی جائیں ایسے بزرگوں کے متعلق شک و شبہ سے کام لیا جائے جو جامع علوم و کمالات تھے۔ روئے زمین پر قطب و ابدال کی حیثیت رکھتے تھے جنہوں نے خدا و رسول(ص) کی اطاعت احکام الہی کی تبلیغ و اشاعت مسلمانوں کی خیر خواہی و رہبری میں اپنی عمریں تمام کر دیں۔ معمولی سے معمولی شخص واقف ہے کہ یہ مقدس حضرات جھوٹ کو کتنا بڑا گناہ سمجھتے تھے۔ انہوں نے اپنی ہزاروں کتابوں میں جھوٹوں پر لعنت کی ہے اور صراحت کی ہے کہ حدیث پیغمبر(ص) میں جھوٹ بولنا ہلاکت و عذاب دائمی کا سبب ہے حدیث میں جھوٹ بولنا تو اتنا بڑا گناہ سمجھا ہے ان لوگوں نے کہ روزہ توڑ دینے

والی چیزوں میں قرار دیا ہے۔ اگر کوئی شخص ماہِ رمضان میں عمداً جھوٹی حدیث بیان کرے تو ان حضرات کا فتویٰ ہے کہ اس شخص کا روزہ باطل ہو گیا۔ اس پر روزہ کی قضا بھی لازم ہے اور کفارہ بھی دینا ضروری ہے جس طرح دیگر مفطرات کا حکم ہے بعینہ جھوٹی حدیث بیان کرنے کا بھی۔ جب کذب کو وہ ایسا امر عظیم سمجھتے ہیں تو خدا را انصاف سے فرمائیے کہ خود ایسے حضرات کے متعلق جو صالحین و ابرار عابد شبِ زندہ دار ہوں ایسا وہم و گمان بھی کیا جاسکتا ہے؟

ہائے ہائے! شیعانِ آلِ محمد (ص) اہل بیت (ع) کے پیرو متہم سمجھے جائیں اور ان کی بیان کی ہوئی حدیثوں پر کذب و افترا کا شک و شبہ کیا جائے۔ ان کے اقوال ٹھکرا دینے کے قابل سمجھے جائیں اور خارجی ناصبی خدا کو مجسم ماننے والے افراد کی حدیثیں سر آنکھوں پر رکھی جائیں۔ وہ جو کچھ بیان کریں امانا و صدقنا کہہ کر تسلیم کر لیا جائے اس میں کسی شک و شبہ کی گنجائش نہ سمجھی جائے۔ یہ تو کھلی ہوئی نا انصافی صریحی جفا پروری ہے۔ خدا محفوظ رکھے۔

ش

مکتوب نمبر ۸

حضرت مولانائے محترم! تسلیم!

آپ کا تازہ مکتوب موصول ہوا۔ آپ کی تحریر اتنی متین، دلائل سے پر اور حقائق سے لبریز تھی کہ میرے لیے چارہ کار ہی نہیں سوا اس کے کہ جو کچھ آپ نے تحریر فرمایا ہے ایک ایک لفظ تسلیم کر لوں۔ البتہ جو آپ نے تحریر فرمایا ہے کہ حضرات اہل سنت نے بکثرت شیعہ راویوں سے روایتیں لی ہیں، اسے آپ نے بہت مجمل رکھا۔ آپ کو ذرا تفصیل سے کام لینا چاہیے تھا۔ مناسب تھا کہ آپ ان شیعہ راویوں کے نام بھی تحریر فرماتے نیز ان کی شیعیت کے متعلق حضرات اہل سنت کا اقرار بھی ذکر کرتے۔ امید ہے کہ آپ میرا مقصد سمجھے گئے ہوں گے۔

س

جوابِ مکتوب

محترمی سلام مسنون!

بہتر ہے میں مختصراً حروفِ تہجی کی ترتیب سے ان شیعہ راویوں کے اسمائے گرامی تحریر کرتا ہوں جن کی روایت کردہ حدیثیں آپ کے یہاں صحاح و دیگر سنن و مسانید میں موجود ہیں۔

۱ : ابان بن تغلب بن رباح قاری کوفی

علامہ ذہبی ان کے حالات میں لکھتے ہیں :

“ابان بن تغلب کوفہ کے رہنے والے تھے اور بڑے کٹر شیعہ ہیں لیکن صدوق ہیں۔ ہمیں ان کی سچائی سے غرض ہے ان کی بدعت کا بار ان کے سر ہے احمد بن حنبل ، ابو حاتم اور ابن معین نے انہیں موثق قرار دیا ہے۔ ابن عدی نے ان کے متعلق لکھا ہے کہ بڑے غالی شیعہ تھے۔ ان سے امام مسلم او ابو داؤد و ترمذی ، نسائی ، ابن ماجہ نے حدیثیں روایت کی ہیں آپ کا انتقال سنہ ۱۳۱ھ میں ہوا۔

ابراہیم بن یزید بن عمرو بن اسود بن عمرو نخعی کوفی

علامہ ابن قتیبہ نے معارف میں انہیں مشاہیر شیعہ میں شمار کیا ہے۔

ان کی حدیثیں صحیح بخاری ، مسلم دونوں میں موجود ہیں۔ ان کی پیدائش سنہ ۵۰ھ اور انتقال سنہ ۹۵ھ یا سنہ ۹۶ھ میں حجاج کے مرنے کے چار مہینے کے بعد ہوا۔

احمد بن مفضل ابن کوفی حفری

ان سے ابوذر عہ و ابو حاتم نے روایت کی اور ان کی بیان کی ہوئی حدیث سے اپنے مسلک پر دلیل پیش کی ہے حالانکہ ابوذر عہ و ابو حاتم نے ان کی شیعیت کی صراحت بھی کی ہے۔ علامہ ذہبی نے ابو حاتم کا یہ فقرہ احمد بن مفضل کے متعلق نقل کیا ہے کہ احمد بن مفضل رؤساء شیعہ میں سے تھے اور صدوق تھے ان کی روایت کردہ حدیثیں سنن ابی داؤد ، سنن نسائی دونوں میں موجود ہیں۔

اسماعیل بن ابان

امام بخاری کے شیخ ہیں۔ بخاری و ترمذی دونوں نے ان کی حدیث سے اپنے مسلک پر استدلال کیا ہے جیسا کہ علامہ ذہبی نے تحریر کیا ہے۔ علامہ ذہبی نے یہ بھی ان کے متعلق لکھا ہے کہ یحیٰ و احمد نے ان سے حدیثیں لی ہیں۔ اور بخاری نے انہیں صدوق کہا ہے۔ امام بخاری نے متعدد جگہ صحیح بخاری میں بلاواسطہ ان کی حدیثیں ذکر کی ہیں۔

اسماعیل بن خلیفہ ملائی کوفی

ان کی کنیت ابو اسرائیل ہے اور اسی کے ساتھ مشہور بھی ہیں۔ علامہ ذہبی نے ان کا تذکرہ میزان الاعتدال میں ان الفاظ میں کیا ہے۔ کہ بڑے متعصب شیعہ اور ان لوگوں میں سے تھے جو عثمان کو کافر کہتے ہیں اور بھی بہت

کچھ ان کے متعلق لکھا ہے لیکن ان سب کے باوجود ترمذی نے اور دیگر اصحاب سنن نے ان سے روایت کی ہے۔ ابوحاتم نے ان کی حدیثوں کو حسن کہا ہے۔ ابوزرعہ نے کہا ہے کہ صدوق ہیں اگرچہ خیالات غالبانہ تھے امام احمد نے کہا ہے کہ ان کی حدیثیں درج کرنے کے قابل ہیں۔ ابن معین نے ثقہ کہا۔ فلاس نے کہا یہ جھوٹ بولنے والوں میں نہیں۔ ان کی حدیثیں صحیح ترمذی میں موجود ہیں۔ ابن قتیبہ نے معارف میں انہیں مشابیر شیعہ میں شمار کیا ہے۔

اسماعیل ابن زکریا خلقتانی کوفی

ذہبی نے میزان الاعتدال میں ان کے متعلق لکھا ہے کہ صدوق ہیں اور شیعہ ہیں اور ان لوگوں میں سے ہیں جن سے صحاح ستہ میں حدیثیں لی گئی ہیں۔ ان کی حدیث بخاری اور مسلم میں موجود ہے۔ سنہ ۱۷۳ھ میں بغداد میں انتقال کیا۔

اسماعیل بن عباد بن عباس طالقانی

صاحب بن عباد کے نام مشہور ہیں ابو داؤد و ترمذی نے ان سے روایتیں لی ہیں۔ جیسا کہ امام ذہبی نے میزان میں صراحت کی ہے نیز یہ بھی لکھا ہے کہ بڑے با کمال ادیب اور شیعہ تھے۔ ان کی شیعیت میں کسی کو شبہ نہیں ہوسکتا اور شیعیت ہی کی وجہ سے سلطنت بویہہ کی وزارت عظمیٰ پر فائز ہوئے۔ یہ پہلے وہ شخص ہیں جو صاحب کے لقب سے ملقب ہوئے اس لیے کہ یہ موید الدولہ بن بویہ کے جوانی کے زمانہ سے مصاحب رہے اور

موید الدولہ ہی نے ان کا نام صاحب رکھا اور برابر سی نام سے پکارے جاتے تھے۔ یہاں تک کہ اسی نام سے مشہور ہو گئے اور ان کے بعد جو شخص وزارت کے درجہ پر آیا وہ بھی صاحب ہی کے نام سے پکارا گیا۔ یہ پہلے موید الدولہ کے وزیر رہے اس کے مرنے پر اس کے بھائی فخر الدولہ نے بھی انہیں وزارت عظمیٰ پر برقرار رکھا۔ جب ان کا انتقال ہوا (۲۳ صفر سنہ ۳۸۵ھ میں ۹۵ برس کی عمر میں) تو شہر رے کے دروازے بند ہو گئے اور تمام لوگ ان کے مکان پر آکر جنازہ کا انتظار کرنے لگے خود بادشاہ فخر الدولہ اور وزراء، و سروران فوج جنازہ میں ساتھ ساتھ تھے۔ یہ بڑے جلیل القدر عالم اور گرانقدر کتب و رسائل کے مصنف شخص تھے۔

اسماعیل بن عبدالرحمن بن ابی کریمہ مشہور مفسر

جو سدی کے نام سے شہرت رکھتے ہیں

علامہ ذہبی نے ان کے حالات میں لکھا ہے کہ متہم بالتشیع ہیں اور حسین بن واقد مروزی سے اس کی بھی روایت کی ہے کہ انہوں نے ابوبکر و عمر کو سب و شتم کرتے سنا تھا مگر ان سب کے باوجود ثوری ابوبکر بن عباس و غیرہ نے ان سے حدیثیں لیں اور امام مسلم و ترمذی و ابوداؤد، ابن ماجہ، نسائی صاحبان صحاح نے ان کی حدیثیں اپنے مسلک کی تائید میں درج کی ہیں۔ امام احمد نے انہیں ثقہ، ابن عدی نے صدوق کہا ہے۔ یحییٰ بن سعید کا قول ہے کہ میں نے ہر ایک کو دیکھا کہ وہ سدی کو اچھا ہی کہتا ہے اور سبھی نے اس سے حدیثیں لی ہیں سنہ ۱۲۷ھ میں انتقال کیا ہے۔

اسماعیل بن موسیٰ فزاری کوفی

علامہ ذہبی نے میزان الاعتدال میں ان کے حالات میں لکھا ہے کہ ابن عدی ان کے متعلق کہتے تھے کہ شیعیت میں بہت زیادہ غلو رکھنے کی وجہ سے لوگ انہیں ناپسند کرتے تھے اور عبدان بیان کرتے تھے کہ ہناد اور ابن شیبہ ہمارا اسماعیل کے پاس جانا پسند نہیں کرتے تھے اور کیا کرتے تم لوگ اس فاسق کے پاس جا کر کیا کرتے ہو جو بزرگوں کو سب و شتم کیا کرتا ہے۔ ان سب کے باوجود ابن خزیمہ، ابو عروہ اور بہت سے لوگوں نے ان سے حدیث کا استفادہ کیا اور یہ اس طبقہ کے شیخ تھے جیسے ابوداؤد و ترمذی وغیرہ۔ ان سب حضرات نے ان سے حدیث لی اور اپنے اپنے صحیح میں درج کی۔ ابوحاتم نے انہیں صدوق کہا ہے۔ نسائی نے کہا ہے کہ کوئی مضائقہ نہیں ان سے حدیث لینے میں۔ سنہ ۲۳۵ھ میں انتقال کیا۔ بعض لوگ انہیں سدی کا نواسہ بتاتے ہیں۔

ت :

تلید بن سلیمان کوفی

ابن معین نے ان کے متعلق لکھا ہے کہ یہ عثمان کو سب و شتم کیا کرتے تھے۔ بعض عثمانیوں نے سن لیا۔ انہوں نے اسے تیر مارا جس سے ان کا پیر ٹوٹ گیا۔ ابوداؤد نے ان کے متعلق کہا کہ یہ رافضی ہیں۔ ابوبکر و عمر کو سب و شتم کیا کرتے تھے مگر ان سب کے باوجود احمد و ابن نمیر نے ان سے

تحصیل حدیث کی۔ امام احمد نے ان کے متعلق کہا کہ تلید شیعہ ہیں مگر ان سے حدیث لینے میں کوئی مضائقہ نہیں۔ صحیح ترمذی میں ان کی حدیثیں موجود ہیں۔

ث :

ثابت بن دینار

جو ابو حمزہ ثمالی کے نام سے مشہور ہیں ان کی شیعیت اظہر من الشمس ہے۔ ترمذی میں ان کی حدیثیں موجود ہیں۔

ثوبر بن ابی فاختر

ام ہانی بنت ابی طالب کے آزاد کردہ غلام تھے۔ ذہبی نے ان کے رافضی ہونے کی صراحت کی ہے۔ امام محمد باقر (ع) کے عقیدت مندوں میں تھے ترمذی میں ان کی حدیثیں موجود ہیں۔

ج :

جابر بن یزید جعفی کوفی

علامہ ذہبی نے ان کے حالات میں لکھا ہے کہ یہ علماء شیعہ میں سے تھے۔ نیز سفیان سے ان کا قول نقل کیا ہے کہ انہوں نے جابر کو کہتے سنا۔ علم پیغمبر (ص) سے علی (ع) کی طرف منتقل ہوا اور علی (ع) سے حسن (ع) کی طرف۔ ایک امام سے دوسرے امام تک منتقل ہو کر امام جعفر صادق (ع) تک پہنچا

یہ امام جعفر صادق (ع) کے زمانہ میں تھے اور آپ نے بکثرت حدیثیں حاصل کیں چنانچہ خود جابر کہا کرتے تھے کہ میرے پاس ستر ہزار حدیثیں امام محمد باقر (ع) کی روایت کردہ ہیں۔ جابر جب امام محمد باقر (ع) سے کوئی حدیث روایت کر کے بیان کرتے تھے تو کہتے مجھ سے وصی الانبیاء نے بیان کیا۔ علامہ ذہبی نے میزان میں زائدہ کا یہ قول نقل کیا ہے کہ جابر رافضی ہیں۔ سب و شتم کیا کرتے ہیں، ان سے امام ابو داؤد و ترمذی، نسائی نے حدیثیں روایت کی ہیں۔ سفیان ثوری نے انہیں حدیث میں بہت محتاط کہا ہے۔ شیعہ نے صدوق قرار دیا ہے۔ وکیع نے ثقہ کہا ہے سنہ ۱۲۷ھ میں انتقال کیا۔

جریر بن عبدالحمید جنبی کوفی

علامہ ابن قتیبہ نے اپنی کتاب معارف میں انہیں مشاہیر شیعہ میں شمار کیا ہے۔ علامہ ذہبی نے میزان الاعتدال کا تذکرہ کرتے ہوئے بڑی حمد و ثنا کی ہے۔ چنانچہ لکھتے ہیں کہ جریر اہل رے کے عالم اور صدوق ہیں اور ان کے اقوال سے کتابوں میں استدلال کیا جاتا ہے اور ان کے ثقہ ہونے پر جملہ محدثین کا اجماع و اتفاق ہے۔ ان کی حدیثیں صحیح بخاری و مسلم دونوں میں موجود ہیں سنہ ۱۷۸ھ میں انتقال کیا۔

جعفر بن زیاد احمر کوفی

امام ابو داؤد نے ان کا تذکرہ کرتے ہوئے لکھا ہے کہ یہ صدوق ہیں اور شیعہ ہیں۔ ابن عدی نے انہیں صالح اور شیعہ لکھا ہے۔ ابن معین نے ثقہ، امام احمد نے صالح الحدیث فرمایا ہے۔ صحیح ترمذی و سنن نسائی میں ان کی حدیثیں موجود ہیں۔

سنہ ۱۶۷ھ میں انتقال کیا۔

جعفر بن سلیمان ضبعی بصری

علامہ ابن قتیبہ نے معارف صفحہ ۲۰۶ میں انہیں مشاہیر شیعہ میں لکھا ہے ابن سعد نے ان کی شیعیت اور ثقہ ہونے کی تصریح کی ہے۔ ابن عدی ان کے متعلق کہتے ہیں کہ یہ شیعہ ہیں۔ میں توقع کرتا ہوں کہ ان کوئی حرج نہیں اور ان کے حدیثیں قابل انکار نہیں اور میرے نزدیک اس قابل ہیں کہ ان کی حدیثیں قبول کی جائیں۔ علامہ ذہبی نے میزان الاعتدال میں انہیں راہد علمائے شیعہ میں سے لکھا ہے ان کی حدیثیں صحیح مسلم و نسائی میں موجود ہیں سنہ ۱۷۹ھ میں انتقال کیا۔

جمیع بن عمیرہ بن ثعلبہ کوفی تیمی

میزان الاعتدال میں ہے کہ ان کے متعلق ابو حاتم کا یہ فقرہ ہے کہ صالح الحدیث اور شرفا الشیعہ سے ہیں۔ جامع ترمذی میں ان کی حدیثیں موجود ہیں۔

ح :

حارث بن حصیرہ کوفی

ابوحاتم رازی، ابو احمد زبیری، ابن عدی، یحییٰ بن معین، امام نسائی وغیرہ نے ان کی شیعیت کی تصریح بھی کی ہے اور ان کے ثقہ ہونے کا بھی اقرار کیا ہے۔ علامہ ذہبی نے انہیں صدوق لکھا ہے۔ امام نسائی نے ان سے حدیثیں لی ہیں۔

حارث بن عبداللہ ہمدانی

صحابی و حواری امیر المومنین (ع) ، ابن قتیبہ نے مشاہیر شیعہ میں پہلے ان کا ہی نام لکھا ہے۔ ذہبی نے لکھا ہے کہ یہ کبار علماء تابعین سے تھے اور ابن حبان انہیں بہت عالی شیعہ کہا کرتے تھے۔ جمہور اہلسنت انہیں اسی شیعیت کی وجہ سے بہت دشمن رکھتے تھے مگر باوجود اس کے ان کے علم و فضل اور ثقہ ہونے سے کسی کو انکار نہیں۔ سنن ترمذی ، نسائی، ابن ماجہ و ابو داؤد میں ان کی حدیثیں موجود ہیں۔ سنہ ۶۵ھ میں انتقال کیا۔

حبیب بن ابی ثابت اسدی

کوفہ کو رہنے والے اور تابعی ہیں۔ ابن قتیبہ نے معارف میں شہرستانی نے ملل و نحل میں انہیں مشاہیر شیعہ میں شمار کیا ہے۔ ان سے جملہ ارباب صحاح ستہ نے بلا تردد روایتیں لی ہیں۔ سنہ ۱۱۹ھ میں انتقال کیا۔

حسن بن حی

علامہ ذہبی میزان الاعتدال میں ان کے متعلق لکھتے ہیں یہ اجلہ علماء میں سے ہیں اور ان میں شیعیت کی بدعت موجود تھی۔ نماز جمعہ میں شریک نہیں ہوتے تھے۔ ظالم حکام پر خروج جائر جانتے تھے۔ عثمان پر ترس نہیں کھاتے تھے۔ ابن سعد نے طبقات جلد ۶ میں ان کے بارے میں لکھا ہے کہ ثقہ ہیں۔ ان کی حدیثیں صحیح ہیں اور یہ شیعہ تھے۔ ابن قتیبہ نے بھی ان کی شیعیت کی تصریح کی ہے۔ صحیح مسلم اور دیگر سنن میں ان کی حدیثیں موجود ہیں۔ سنہ ۱۰۰ھ میں پیدا اور سنہ ۱۹۹ھ

میں انتقال کیا۔

حکم بن عتیہ کوفی

ابن قتیہ نے معارف میں انہیں مشابیر شیعہ میں شمار کیا ہے۔ صحیح بخاری و مسلم میں ان کی حدیثیں موجود ہیں۔ سنہ ۱۱۵ھ میں انتقال کیا۔

حماد بن عیسیٰ

صاحب منہی المقال و غیرہ نے انہیں علماء شیعہ میں سے لکھا ہے اور ہر ایک نے انہیں ثقہ و معتمد سمجھا ہے۔ و امام موسیٰ کاظم (ع) کے اصحاب میں سے ہیں۔ متعدد کتابوں کے مصنف ہیں۔ ترمذی اور دیگر سنن میں ان کی حدیثیں موجود ہیں۔

حمران بن اعین

مشہور ترین صحابی امام محمد باقر (ع) و امام جعفر صادق (ع)۔ سنن ابی داؤد و غیرہ میں ان کی حدیثیں موجود ہیں۔

خ :

خالد بن مخلد قطوانی کوفی

امام بخاری کے شیخ الحدیث ہیں۔ علامہ ابن سعد نے طبقات جلد ۶ صفحہ ۲۸۳ میں اور امام ابو داؤد نے انہیں شیعہ اور صدوق لکھا ہے۔ امام بخاری و مسلم دونوں

نے ان کی حدیثیں اپنی صحیح میں درج کی ہیں اور بھی دیگر اصحاب سنن نے ان کی شیعیت سے واقف ہوتے ہوئے ان کی حدیثوں سے کام لیا ہے۔

ز :

زبید بن حارث بن عبدالکریم کوفی

علامہ ذہبی میزان الاعتدال میں ان کے حالات میں لکھتے ہیں کہ یہ ثقات تابعین میں سے ہیں اور ان میں تشیع تھا۔ اس کے بعد ذہبی نے بہت سے علماء و محدثین کے اقوال ان کے ثقہ ہونے کے متعلق نقل کیے ہیں۔ ان کی حدیثیں صحیح بخاری و مسلم وغیرہ میں موجود ہیں۔ سنہ ۱۲۲ھ میں انتقال کیا۔

زید بن الحباب کوفی تمیمی

ابن قتیبہ نے معارف میں انہیں مشاہیر شیعہ میں ذکر کیا ہے اور علامہ ذہبی نے انہیں عابد ، ثقہ اور صدوق لکھا ہے اور ان کے ثقہ و صدوق ہونے کے متعلق دیگر بہت سے علماء کے اقوال نقل کیے ہیں۔ ان کی حدیثیں صحیح مسلم میں موجود ہیں۔

س :

سالم بن ابی الجعد اشجعی کوفی

ابن سعد نے طبقات جلد ۶ صفحہ ۲۰۳ میں ابن قتیبہ نے معارف صفحہ ۱۵۶

علامہ شہرستانی نے ملل و نحل جلد ۲ صفحہ ۲۷ میں انہیں مشاہیر شیعہ میں شمار کیا ہے علامہ ذہبی نے انہیں ثقات تابعین میں لکھا ہے۔ صحیح بخاری و مسلم دونوں میں ان کی حدیثیں موجود ہیں۔

سالم بن ابی حفصہ عجلئ کوفی

علامہ شہرستانی نے ملل و نحل میں انہیں مشاہیر شیعہ میں شمار کیا ہے۔ علامہ ذہبی نے میزان الاعتدال میں اور علامہ ابن سعد نے طبقات جلد ۶ صفحہ ۲۳۳ میں ان کی شدت تشیع کی کیفیت ذکر کی ہے۔ ان کی حدیثیں جامع ترمذی میں موجود ہیں۔ سنہ ۱۳۷ھ میں انتقال کیا۔

سعد بن طریف الاسکاف حنظلی کوفی

علامہ ذہبی نے علماء محدثین کے اقوال ان کے تشیع کے متعلق درج کیے ہیں۔ ان کی حدیثیں صحیح ترمذی میں موجود ہیں۔

سعید بن اشوع

علامہ ذہبی نے میزان الاعتدال میں ان کے متعلق لکھتے ہیں کہ کوفہ کے قاضی تھے اور مشہور صدوق ہیں۔ امام نسائی نے ان کے بارے میں کہا ہے کہ ان میں کوئی خرابی نہ تھی۔ جو زجانی نے کہا ہے کہ یہ بڑے غالی اور شیعیت میں حد سے بڑے ہوئے تھے۔ صحیح بخاری و مسلم دونوں میں ان کی حدیثیں موجود ہیں۔

سعید بن خثیم

یحیٰ بن معین سے ان کے متعلق پوچھا گیا کہ سعید بن خثیم شیعہ ہیں آپ ان کے متعلق کیا فرماتے ہیں۔ انہوں نے کہا شیعہ ہوں گے مگر ہیں ثقہ جامع ترمذی و سنن نسائی میں ان کی حدیثیں موجود ہیں۔

سلمہ بن الفضل الابرش

رے کے قاضی تھے۔ ان کی شیعیت کی علماء نے صراحت کی ہے مگر ارباب صحاح نے ان سے حدیثیں لی ہیں۔ چنانچہ جامع ترمذی اور سنن ابی داؤد میں ان کی حدیثیں موجود ہیں۔

سلمہ بن کمیل بن حصین حضرمی

علامہ قتیبہ نے معارف صفحہ ۲۰۶ میں، علامہ شہرستانی نے ملل و نحل جلد ۲ صفحہ ۲۴ میں ان کو مشاہیر شیعہ میں لکھا ہے۔ جملہ ارباب صحاح ستہ نے ان کی حدیثوں سے کام لیا ہے۔ صحیح بخاری و مسلم میں ان کی حدیثیں موجود ہیں سنہ ۱۲۱ھ میں انتقال کیا۔

سلیمان بن سرد خزاعی کوفی

شیعیان عراق کے بزرگ ترین فرد اور مرجع مومنین بزرگ تھے۔ انتقام خون حسین (ع) لینے والوں کے راس و رئیس اور قائد بھی تھے۔ جملہ ارباب سیر و تاریخ نے ان کے علم و فضل زہد و ورع عبادت کا فراخ دلی سے تذکرہ کیا ہے

جنگِ صفین میں امیر المومنین (ع) کے ہمراہ تھے۔ دشمنانِ اہل بیت (ع) کو گمراہ سمجھتے تھے ان کی حدیثیں صحیح مسلم و صحیح بخاری دونوں میں موجود ہیں۔

سلیمان بن طرخان تیمی بصری

ابن قتیبہ نے اپنی کتاب معارف میں انہیں مشاہیر شیعہ میں ذکر کیا ہے ان کی حدیثوں سے اربابِ صحاح نے بھی کام چلایا ہے اور دیگر محدثین نے بھی صحیح بخاری و مسلم دونوں میں ان کی حدیثیں موجود ہیں۔ سنہ ۱۴۳ھ میں انتقال کیا۔

سلیمان بن قرم بن معاذ صبی کوفی

علامہ ذہبی نے میزان الاعتدال میں ان کے متعلق ابن حبان کا یہ قول ذکر کیا ہے کہ بڑے غالی رافضی تھے اور ابن عدی نے ان کے متعلق یہ کہا ہے کہ ان کی حدیثیں عمدہ ہیں۔ صحیح مسلم، سنن ابی داؤد، جامع ترمذی میں ان کی حدیثیں موجود ہیں۔

سلیمان بن مہران کابلی کوفی مشہور بہ اعمش

یہ بزرگانِ شیعہ سے ایک جلیل القدر فرد اور کبار محدثین میں نامور بزرگ ہیں بہت سے محققین علماء اہل سنت مثلاً ابن قتیبہ نے اپنی معارف میں اور علامہ شہرستانی نے اپنی ملل و نحل میں اور دیگر حضرات نے ان کی شیعہ ہونے کی صراحت کی ہے۔ علامہ ذہبی نے میزان الاعتدال میں جوزجانی کا یہ فقرہ نقل کیا ہے کہ باشندگانِ کوفہ میں سے ایک جماعت ایسی تھی کہ لوگ ان کے عقائد و مذہب کو ناپسند سمجھتے تھے۔ مگر وہی حضرات محدثین کوفہ کے راس و رئیس تھے

مثلاً ابو اسحاق منصور زبید یامی اور اعمش اور انہیں جیسے دیگر حضرات کو ان کے سچے ہونے کی وجہ سے ان کی حدیثوں کو لوگوں نے سر آنکھوں پر رکھا جو زجانی کا یہ فقرہ جس قدر رکیک اور ان کے تعصب کا مظہر ہے پوشیدہ نہیں۔ ناصبی لوگوں نے ان بزرگوں کے مذہب و عقائد کو جو پسند نہیں کیا تو محض اس جرم کی وجہ سے کہ یہ حضرات اہل بیت (ع) کی محبت دل میں رکھ کر ان کے دامن سے متمسک ہو کر اجر رسالت پیغمبر (ص) ادا کرتے تھے۔ ناصبی افراد نے ان کی حدیثوں کو سر آنکھوں پر جو رکھا تو محض اس وجہ سے نہیں کہ یہ حضرات سچے تھے بلکہ اس لیے کہ بغیر ان کی طرف رجوع کیے ہوئے کوئی چارہ کار نہ تھا۔ اگر ایسے حضرات کی حدیثیں یہ ناصبی لوگ ٹھکرا دیتے تو پیغمبر (ص) کی ساری حدیثیں ہوا ہوجاتیں۔ سنن و آثار پیغمبر (ص) کا پتہ بھی نہیں چلتا۔ جیسا کہ خود علامہ ذہبی نے ابان بن تغلب کے تذکرہ کے سلسلہ میں اعتراف کیا ہے۔

اعمش کے چند عجیب و غریب نوادر ہیں جو ان کی جلالت و قدر کا ظاہر کرتے ہیں چنانچہ علامہ ابن خلکان ان کے حالات میں یہ واقعہ لکھتے ہیں کہ خلیفہ ہشام بن عبدالملک نے ان کے پاس اپنا قاصد بھیجا کہ عثمان کے فضائل اور علی (ع) کی برائیاں مجھے لکھ بھیجو۔ اعمش نے ہشام کا خط لے کر بکری کے منہ میں دے دیا اور وہ اس خط کو چبا گئی اور قاصد سے کہا جا کر ہشام سے کہہ دینا کہ تمہارے خط کا یہی جواب ہے۔ قاصد نے کہا کہ ہشام نے قسم کھائی تھی کہ اگر میں تمہارا جواب لے کر نہ گیا تو مجھے قتل کر ڈالے گا۔ قاصد نے اعمش کے اعزہ و احباب سے بھی سفارش کرائی۔ جب سب نے اصرار کیا تو انہوں نے جواب میں لکھا۔

“اگر دنیا بھر کے لوگوں کے فضائل عثمان کو حاصل ہوجائیں اور

دنیا بھر کے لوگوں کی برائیاں علی (ع) میں اکٹھا ہو جائیں تو تمہیں کیا؟ تم اپنے آپ کو دیکھا کرو۔” علامہ بن عبدالبر نے ان کا ایک واقعہ یہ نقل کیا ہے کہ فضل بن موسیٰ بیان کرتے تھے کہ امام ابو حنیفہ کے ہمراہ اعمش کی عیادت کو گیا ابو حنیفہ نے کہا اے ابو محمد (اعمش) اگر تمہارے بارِ خاطر نہ ہوتا تو میں جتنی بار تمہاری عیادت کو آتا ہوں اس سے زیادہ آتا۔ اعمش نے کہا کہ خدا کی قسم جب تم اپنے گھر میں ہوتے ہو تو بھی میرے لیے بارگراں ہوتے ہو جب میرے پاس ہو گے تو میرا کیا حال ہوگا؟ ایک اور ان کا واقعہ شریک بن عبداللہ قاضی کی زبانی ہے۔ شریک کہتے ہیں کہ میں اعمش کے مرض الموت میں ان کے پاس حاضر تھا کہ اتنے میں ابن شبرمہ اور ابن ابی لیلیٰ اور امام ابوحنیفہ ان کی عیادت کو آئے۔ لوگوں نے ان کی مزاج پرسی کی، انہوں نے انتہائی کمزوری و نقابت کا ذکر کیا۔ اپنی خطاؤں پر اپنی ہراسانی ظاہر کی اور کچھ آب دیدہ سے ہو گئے۔ امام ابو حنیفہ مڑے اور انہوں نے فرمایا : اے ابو محمد! خدا سے ڈریے اور اپنے اوپر ترس کھائیے۔ آپ حضرت علی (ع) کے متعلق ایسی حدیثیں بیان کرتے تھے اگر آپ ان سے توبہ کر لیتے تو آپ کے لیے اچھا ہوتا۔ اعمش نے کہا۔ تم میرے ایسے شخص کے لیے ایسی بات کہتے ہو اور خوب سخت و سست سنایا۔ مختصر یہ کہ اعمش بڑے ثقہ و معتمد عالم و فاضل بزرگ تھے۔ ان کے صدق و عدالت تقویٰ و پرہیزگاری پر سب کا اتفاق ہے۔ جملہ ارباب صحاح و غیرہ نے ان کی روایت کردہ حدیثوں سے کام لیا ہے۔

صحیح بخاری ، صحیح مسلم سب ہی میں ان کی حدیثیں موجود ہیں۔ سنہ ۶۱ ھ میں پیدا ہوئے۔ سنہ ۱۳۸ ھ میں انتقال کیا۔

ش :

قاضی شریک بن عبداللہ بن سنان بن انس نخعی کوفی

ابن قتیبہ نے معارف میں انہیں مشاہیر شیعہ میں ذکر کیا ہے۔ میزان الاعتدال علامہ ذہبی میں بہ ذیل حالات شریک مذکور ہے۔ عبداللہ بن ادريس خدا کی قسم کہا کرتے ہیں کہ شریک شیعہ ہیں۔ اسی میزان میں یہ بھی ہے کہ ابو داؤد درباوی روایت کرتے ہیں کہ ہم نے شریک کو کہتے سنا کہ :

“ علی خیر البشر فمّن ابی فقد کفر ”

“ علی (ع) تمام خلائق میں سب سے بہتر ہیں جس نے اس کا انکار کیا وہ کافر

ہو گیا۔ ”

مطلب یہ ہے کہ حضرت علی (ع) بعد رسول اللہ (ص) سب سے بہتر ہیں۔ شریک منجملہ ان حضرات کے ہیں جنہوں نے امیر المومنین (ع) کے نص خلافت کی حدیثیں روایت کی ہیں چنانچہ میزان الاعتدال میں ایک مرفوع حدیث ابوہریرہ سے ہے :-

“ لکل نبی وصی و وارث وان علیا وصی و وارثی ”

“ ارشاد فرمایا پیغمبر (ص) نے کہ ہر نبی کا وصی و وارث ہوا کرتا ہے اور علی (ع) میرے وصی و وارث ہیں۔ ”

یہ شریک امیر المومنین (ع) کے فضائل و مناقب کی نشر و اشاعت میں بڑے مستعد و سرگرم اور آپ کے فضائل و مناقب بیان کر کے بنو امیہ کو خوب زچ کیا کرتے تھے۔

مورخ ابن خلکان نے اپنی کتاب و فیات الاعیان میں بسلسلہ حالاتِ شریک کتاب درة الغواص سے یہ واقعہ نقل کیا ہے کہ:

“ ایک اموی شخص شریک کی صحبت میں اٹھا بیٹھا کرتا تھا۔ ایک مرتبہ شریک نے حضرت علی(ع) کے فضائل بیان کیے۔ اس پر اموی نے کہا : “ نعم الرجل علی ” اچھے شخص تھے علی(ع)۔ ” اس پر شریک کو غصہ آگیا اور بگڑ کر کہنے لگے کہ کیا علی(ع) کے لیے بس یہی کہہ دینا کافی ہے؟ نعم الرجل ” اچھے شخص تھے۔ ” اس سے زیادہ کچھ اور نہیں کہنے کو؟۔ ”

شریک کے حالات کا جائزہ لینے کے بعد کسی کو بھی س میں ذرہ برابر شک و شبہ نہیں رہے گا کہ یہ دوستانہ ان اہلبیت(ع) میں سے تھے اور علماء اہلبیت(ع) سے بکثرت حدیثیں انہوں نے روایت کی ہیں۔ عبداللہ بن مبارک ان کے متعلق کہا کرتے تھے کہ یہ سفیان سے زیادہ حدیث کے عالم ہیں اور دشمنانِ علی(ع) کے سخت ترین دشمن تھے اور انہیں بہت برا کہا کرتے۔ ایک مرتبہ عبدالسلام بن حزب نے شریک سے پوچھا کہ اپنے ایک بھائی کی عیادت کو چلتے ہو؟

پوچھا کون؟ عبدالسلام نے کہا مالک بن مغول۔ شریک نے کہا جو شخص علی(ع) و عمار کو عیب لگائے وہ میرا بھائی نہیں۔

ایک مرتبہ شریک کے سامنے معاویہ کا تذکرہ ہوا۔ لوگوں نے کہا معاویہ بڑے حلیم تھے۔ شریک نے کہا۔ جو شخص حق سے اعراض کرے اور علی(ع) سے جنگ کرے وہ حلیم ہرگز نہیں۔ انہیں شریک نے ہی یہ حدیث پیغمبر(ص) روایت کی ہے:

“ اذا رايت معاوية علي منبر فاقتلوه ”

”جب تم میرے پر معاویہ کو دیکھنا قتل کر ڈالنا“

مختصر یہ کہ ان کا شیعہ ہونا اظہر من الشمس ہے مگر باوجود اس کے علامہ ذہبی نے انہیں حافظ و صدوق اور یکے از ائمہ کہا ہے اور ابن معین کا ان کے متعلق کے خاتمہ پر لکھا ہے کہ یہ منجملہ خزینہ داران علم تھے۔ ان سے اسحاق ارزق نے نو ہزار حدیثیں حاصل کیں۔ امام مسلم اور دیگر ارباب صحاح نے بھی ان کی حدیثوں سے اپنے مسلک پر استدلال کیا ہے اور اپنے صحاح نے بھی ان کی روایتیں لی ہیں۔ خراسان یا بخارا میں سنہ ۹۵ھ میں پیدا ہوئے اور سنہ ۱۷۷ھ میں انتقال کیا۔

شعبہ بن حجاج عتکی

محققین اہل سنت مثلاً ابن قتیبہ نے معارف میں، شہرستانی نے ملل و نحل میں انہیں مشاہیر شیعہ میں شمار کیا ہے ان کی حدیثیں صحیح بخاری و صحیح مسلم و دیگر صحاح میں موجود ہیں۔ سنہ ۸۳ھ میں پیدا ہوئے سنہ ۱۶۰ھ میں انتقال ہوا۔

ص :

صعصعہ بن صوحان بن حجر بن حارث عبدی

ابن قتیبہ نے (معارف صفحہ ۲۰۶) میں انہیں مشاہیر شیعہ میں شمار کیا ہے۔ علامہ ابن سعد طبقات جلد ۶ صفحہ ۱۵۳ میں ان کے متعلق لکھتے ہیں:

”یہ کوفہ کے اصحاب خط سے مقرر تھے اور حضرت علی (ع) کے

صحابی تھے۔ یہ صعصعہ اور ان کے بھائی زید اور سیحان جنگِ جمل میں حضرت علی (ع) کے ساتھ تھے۔ سیحان کے ہاتھ پہلے لشکر کا علم تھا، وہ قتل ہو گئے تو صعصعہ نے علم ہاتھوں میں لے لیا۔ صعصعہ نے حضرت علی (ع) اور عبداللہ ابن عباس سے حدیثیں روایت کی ہیں۔ یہ بڑے معتمد و موثق شخص تھے۔ مگر ان کی حدیثیں کم ہیں۔”

علامہ ابن عبدالبر استیعاب “ میں ان کا ذکر کرتے ہوئے لکھتے ہیں کہ عہدِ پیغمبر میں اسلام لائے مگر فصیح و بلیغ مقرر، زیرک و دانا، دیانت دار، عالم و فاضل انسان تھے۔ حضرت علی (ع) کے صحابیوں میں شمار کیے جاتے ہیں۔

یحیٰ ابن معین ان کے متعلق لکھتے ہیں کہ صعصعہ، زید اور سیحان فرزندانِ صوحان سب کے سب خطیب تھے۔ زید و سیحان جنگِ جمل میں شہید ہوئے عہدِ خلافت حضرت عمر میں ایک مشکل قضیہ درپیش ہوا، حضرت عمر نے لوگوں سے دریافت کیا۔ صعصعہ جو کم سن نوجوان تھے اٹھ کھڑے ہوئے اور ایک پر مغز و مدلل تقریر کی جس میں تمام شک و شبہ دور کر دیا اور جو صحیح جواب تھا اسے بیان کیا۔ سب نے ان کے قول کو تسلیم کیا اور انہیں کی رائے اختیار کی غرض کہ بنی صوحان سردارانِ عرب اور مرکزِ فضل و حسب تھے۔

علامہ ابن قتیبہ نے بھی اپنی کتاب معارف صفحہ ۱۳۸ میں شہرہ آفاق معززین و شرفا اور مصاحبین سلطان کے سلسلہ میں ان کا ذکر کیا ہے۔ زید بن صوحان کے فضائل میں پیغمبر (ص) کی ایک حدیث بھی درج کی ہے۔

علامہ عسقلانی اصابہ قسم ثالث میں صعصعہ بن صوحان کا ذکر کرتے

ہوئے لکھتے ہیں جبکہ انہوں نے حضرت عثمان اور حضرت علی (ع) سے روایتیں کیں۔ حضرت علی (ع) کی معیت میں جنگ صفین میں شریک ہوئے۔ بڑے فصیح و بلیغ خطیب تھے معاویہ کے ساتھ ان کے بڑے معرکے ہوئے ہیں۔ شعبی ان کے متعلق کہا کرتے کہ میں نے ان سے خطب کی تعلیم حاصل کی۔

علائی نے حالات زیاد میں ذکر کیا ہے کہ مغیرہ نے بحکم معاویہ انہیں کوفہ سے جلا وطن کر کے جزیرہ یا بحرین کی طرف بھیج دیا۔ بعض کہتے ہیں جزیرہ ابن کافان میں بھیجے گئے اور وہیں انتقال کیا۔ جس طرح جناب ابوذر نے زبہ میں جلا وطن ہو کر انتقال کیا۔

علامہ ذہبی نے میزان الاعتدال میں انہیں ثقہ، معروف، مشہور و معروف موثق لکھا ہے نیز ان کے ثقہ ہونے کے متعلق علامہ ابن سعد اور نسائی کے اقوال ذکر کیے ہیں۔ ان کی حدیثیں سنن نسائی میں موجود ہیں۔

ظ :

ظالم بن عمرو بن سفیان ابو الاسود دؤلی

ان کا شیعہ و مخلص اہل بیت (ع) ہونا دنیا جانتی ہے ملاحظہ ہو اصابہ جلد ۲ صفحہ ۲۳۲۔ جملہ ارباب صحاح ستہ نے ان کی حدیثیں سر آنکھوں پر لی ہیں۔ صحیح بخاری و صحیح مسلم سبھی میں موجود ہیں۔ پچانوے (۹۵) برس کی عمر میں سنہ ۹۹ھ میں شہر بصرہ میں انتقال کیا۔ یہ وہی ابو الاسود دؤلی ہیں جنہوں نے امیر المومنین (ع) سے تعلیم حاصل کر کے علم نحو کی بنیاد رکھی اور دنیائے عربیت میں موجد علم نحو کے نام سے یاد کیے جاتے ہیں۔

ع :

ابو الطفیل عامر بن وائلہ بن عبداللہ بن عمرو اللیثی

غزوہ احد کے سال پیدا ہوئے۔ علامہ ابن قتیبہ نے معارف میں انہیں اول درجہ کے غالی شیعوں میں شمار کیا ہے نیز ذکر کیا ہے کہ مختار کے علمدار لشکر اور مختار کے آخری وقت تک رفیق تھے۔ علامہ ابن عبدالبر ، استیعاب میں ان کے متعلق لکھتے ہیں کہ یہ کوفہ میں وارد ہوئے اور حضرت علی (ع) کے ساتھ ہر معرکہ میں شریک رہے۔ جب حضرت علی (ع) شہید ہو گئے تو یہ مکہ چلے گئے۔ بڑے عالم و فاضل زیرک و دانا فصیح و بلیغ حاضر جواب تھے۔ حضرت علی (ع) کے پیرو خاص تھے۔ بعد موت امیر المومنین (ع) یہ ابو طفیل ایک مرتبہ معاویہ کے پاس پہنچے ، معاویہ نے پوچھا تم اپنے دوست ابو الحسن (علی (ع)) کی وفات پر کتنے رنجیدہ ہو؟ انہوں نے کہا (اتنا ہی جتنا مادر موسی (ع) ، موسی (ع) کے انتقال پر رنجیدہ تھیں خداوند امیری اس کوتاہی کو معاف کرنا (یعنی امیر المومنین (ع) سزاوار تھے کہ ان کا غم اس سے بھی زیادہ کیا جائے)

معاویہ نے ان سے پوچھا۔ عثمان کا محاصرہ کرنے والوں میں تم بھی تھے؟ انہوں نے کہا۔ محاصرہ کرنے والوں میں نہیں تھا البتہ میں ان کے قریب ضرور موجود تھا۔ معاویہ نے پوچھا۔ تم نے ان کی مدد کیوں نہ کی؟ ابو طفیل نے پوچھا اور تم؟ تم نے کیوں مدد سے جان چرائی؟ تم تو شام میں تھے اور شام والے سب کے سب تمہارے تابع تھے۔

معاویہ نے کہا : میرا خونِ عثمان کا انتقام لینا کیا ان کی مدد نہ تھی؟ ابو طفیل نے کہا: تمہاری مثال تو ایسی ہے جیسا کہ شاعر نے کہا ہے :
”میری موت کے بعد مجھ پر ٹسوے بہاتے ہو اور میری زندگی میں تم نے ذرہ برابر میری مدد نہ کی۔“
صحیح مسلم میں ان کی حدیثیں موجود ہیں۔

عباد بن یعقوب الاسدی

دار قطنی نے شیعہ اور صدوق لکھا ہے۔ ابن حبان نے کہا ہے کہ یہ رفض کے مبلغ تھے۔ ابن خزیمہ ان کے متعلق کہا کرتے کہ ہم سے حدیث بیان کی عباد بن یعقوب نے جو روایت میں ثقہ اور مذہب میں متہم (یعنی شیعہ) تھے۔

انہیں عباد نے روایت کی ہے کہ ابن مسعود مشہور صحابی پیغمبر (ص) آیت ”و کفی اللہ المومنین القتال“ کو یوں پڑھا کرتے تھے ”و کفی اللہ المومنین القتال بعلی“ نیز یہ حدیث بھی کہ ”اذا رائتہم معاویہ علی منبری فاقتلوه“ جب معاویہ کو میرے منبر پر دیکھنا تو قتل کر ڈالنا۔“

یہ عباد کہا کرتے تھے کہ جو شخص نماز میں دشمنان آل محمد (ص) پر تبرا نہ بھیجا کرے گا وہ انہیں کے ساتھ محشور ہوگا۔ یہ بھی انہیں کا قول ہے کہ خداوند عالم اس سے کہیں زیادہ انصاف کرنے والا ہے کہ وہ طلحہ و زبیر کو جنت میں داخل کرے جنہوں نے علی (ع) کی بیعت کرنے کے بعد پھر ان سے جنگ کی۔

صالح جزرة کا بیان ہے کہ عباد ، عثمان کو سب و شتم کیا کرتے تھے ان سب باتوں کے باوجود بخاری، ترمذی ، ابن ماجہ وغیرہ میں ان کی حدیثیں موجود ہیں۔ سنہ ۲۵۰ھ میں انتقال کیا۔

ابو عبدالرحمن بن داؤد ہمدانی کوفی

علامہ ابن قتیبہ نے انہیں مشاہیر شیعہ میں لکھا ہے ۔ صحیح بخاری میں ان کی حدیثیں موجود ہیں۔

عبداللہ بن شداد

ابن سعد اپنی طبقات جلد ۶ صفحہ ۸۶ پر ان کے متعلق لکھتے ہیں ۔ بڑے ثقہ، فقیہ، کثیر الحدیث اور شیعہ تھے۔ ان کی حدیثیں کل صحاح ستہ میں موجود ہیں۔

عبداللہ بن عمر مشہور بہ مشکدانہ

امام مسلم و ابوداؤد بغوی وغیرہ کے استاد ہیں۔ ابن حاتم نے انہیں صدوق اور شیعہ لکھا ہے۔ صالح بن محمد بن جزرہ نے ان کے متعلق کہا کہ بڑے غالی شیعہ تھے۔ ان کی حدیثیں صحیح مسلم، سنن ابی داؤد میں موجود ہیں۔

عبداللہ بن لہیعہ قاضی و عالم مصر

ابن قتیبہ نے انہیں شیعہ لکھا ہے۔ ابن عدی نے ان کے متعلق لکھا ہے کہ تشیع میں حد سے بڑھے ہوئے تھے۔ ابو یعلیٰ نے عبداللہ بن لہیعہ سے روایت

کی بے اور انہوں نے بسلسلہ اسناد عبداللہ بن عمر سے کہ رسالت ماب(ص) نے مرض موت میں فرمایا : میرے بھائی کو بلا دو۔ لوگوں نے ابوبکر کو بلا دیا۔ آنحضرت(ص) نے منہ پھیر لیا۔ پھر فرمایا کہ میرے بھائی کو بلاؤ۔ لوگوں نے اب کی عثمان کو بلا دیا اس مرتبہ بھی آپ(ص) نے منہ پھیر لیا۔ پھر علی(ع) بلائے گئے۔ آپ نے انہیں اپنی چادر میں لے لیا اور ان پر جھک گئے۔ جب علی(ع) چادر سے باہر آئے تو لوگوں نے پوچھا۔ رسول(ص) سے کیا باتیں کیں۔ علی(ع) نے بتایا کہ آنحضرت(ص) نے مجھے ایک ہزار باب علم کے تعلیم کیے کہ ہر باب سے ایک ہزار باب منکشف ہوتے ہیں۔ ان کی حدیثیں جامع ترمذی ، سنن ابی داؤد وغیرہ میں موجود ہیں۔ سنہ ۱۷۴ھ میں انتقال کیا۔

عبداللہ بن میمون قداح صحابی امام جعفر صادق(ع)

ترمذی نے ان کی حدیثوں سے اپنے مسلک پر استدلال کیا ہے۔ جامع ترمذی میں ان کی حدیثیں موجود ہیں۔

ابو محمد عبدالرحمن بن صالح ازدی

ابن عدی نے ان کے متعلق لکھا ہے کہ “احترق بالتشیع” شیعیت میں بہن گئے تھے۔ صالح جزرہ نے کہا کہ یہ عثمان کو برا کہتے تھے۔ امام ابو داؤد نے ذکر کیا ہے کہ عبدالرحمن نے صحابہ کی مذمت میں ایک کتاب لکھی تھی۔ بڑے بڑے آدمی تھے۔ ان سب کے باوجود عباس دوری امام بغوی و نسائی نے ان سے حدیثیں روایت کیں ، سنن نسائی میں ان کی

حدیثیں موجود ہیں۔ علامہ ذہبی نے ابن معین کے متعلق لکھا ہے کہ وہ انہیں ثقہ کہا کرتے تھے۔

عبدالرزاق بن ہمام بن نافع حمیری

یہ اکابر و عمائد شیعہ اور سلف صالحین سے تھے۔ اپنی قتیبہ نے معارف میں انہیں مشاہیر شیعہ میں لکھا ہے مورخ ابن اثیر نے تاریخ کامل جلد ۶ صفحہ ۱۳۰ میں سنہ ۲۱۱ھ کے حوادث کے سلسلہ میں ان کی وفات کا ذکر کیا ہے۔ چنانچہ لکھتے ہیں:

“اسی سنہ ۲۱۱ھ کے آخر میں عبدالرزاق بن ہمام نے وفات پائی یہ امام احمد کے ساتذہ میں سے تھے اور شیعہ تھے۔”

ملا متقی صاحب کنز العمال نے حدیث ۵۹۹۲ کے سلسلہ میں ان کا ذکر کیا اور ان کی شیعیت کی صراحت کی ہے۔ (کنز العمال جلد ۶ صفحہ ۳۹۱)

علامہ ذہبی میزان میں ان کے متعلق لکھتے ہیں:

“عبدالرزاق بن نافع یکے از علمائے اعلام و ثقات تھے بہت سی کتابیں لکھیں۔ جامع کبیر تصنیف کی۔ یہ خزانہ علوم تھے۔ علم کی تحصیل کے لیے لوگ دور دراز سے سفر کر کے ان کے پاس آتے مثلاً امام احمد و اسحاق، یحییٰ، ذہلی، رمادی وغیرہ جملہ حفاظ حدیث و ائمہ علم نے ان کی حدیثوں سے اپنے مسلک پر استدلال کیا ہے۔ طیالسی سے منقول ہے۔ وہ کہتے ہیں کہ ابن معین بیان کرتے تھے کہ میں نے عبدالرزاق کی زبان سے ایسی باتیں سنی جن سے مجھے ان کے شیعہ ہونے کا

یقین ہو گیا۔ میں نے عبدالرزاق سے پوچھا کہ تمہارے اساتذہ جن سے تم نے پڑھا ہے وہ تو سب کے سب سنی تھے معمر، مالک، ابن جریح، سفیان، اوزاعی وغیرہ، پھر تم شیعہ کیسے ہو گئے؟ انہوں نے جواب دیا کہ جعفر بن سلیمان ہمارے یہاں آئے تھے ہم نے انہیں عالم و فاضل اور بڑا نیک سیرت پایا، انہیں سے متاثر ہو کر میں نے یہ مذہب اختیار کیا۔”

عبدالرزاق کی اس گفتگو سے نکلتا ہے کہ وہ جعفر ضبعی کی وجہ سے شیعہ ہوئے مگر لطف یہ ہے کہ محمد بن ابی بکر مقدمی کا خیال یہ ہے کہ خود جعفر ضبعی عبدالرزاق کی وجہ سے شیعہ ہوئے۔ محمد بن ابی بکر، عبدالرزاق پر بد دعا کرتے تھے کہ جعفر ضبعی ایسے لوگوں کو اس نے شیعہ کر دیا۔ ابن معین جن کا قول ہم نے اوپر ذکر کیا باوجودیکہ عبدالرزاق کی شیعیت سے بخوبی آگاہ تھے لیکن انہوں نے بہت زیادہ ان کی حدیثوں سے استفادہ کیا۔

احمد بن خثیمہ بیان کرتے تھے کہ ابن معین سے کسی نے کہا کہ امام احمد تو کہتے ہیں کہ عبیداللہ بن موسیٰ عبدالرزاق کی حدیثوں کو ان کی شیعیت کی وجہ سے مردود سمجھتے تھے تو ابن معین نے کہا، خدا کی قسم عبدالرزاق، عبیداللہ بن موسیٰ سے سور درجہ اونچے ہیں اور میں نے عبیداللہ بن موسیٰ کی حدیثوں سے کئی گنا زیادہ حدیثیں عبدالرزاق سے سنی ہیں۔ (میزان الاعتدال)

ابو صالح محمد بن اسماعیل ضراری کا بیان ہے کہ ہم لوگ شہر صنعا میں عبدالرزاق کے پاس تحصیل علم حدیث میں منہمک تھے ہمیں خبر ملی کہ امام احمد اور ابن معین نے عبدالرزاق کی حدیثوں کو شیعہ ہونے کی وجہ سے متروک قرار دے دیا ہے ہمیں اس خبر سے بڑا صدمہ ہوا کہ ساری محنت اکارت گئی

پھر ہم حاجیوں کے ہمراہ مکہ آئے وہاں ابن معین سے ملاقات ہوئی ہم نے ان سے دریافت کیا۔ انہوں نے کہا اگر عبدالرزاق مرتد بھی ہو جائیں تو (وہ اتنے ثقہ ہیں کہ) ہم ان کی حدیثوں کو متروک نہیں قرار دے سکتے۔ (میزان الاعتدال تذکرہ عبدالرزاق)

ابن عدی، عبدالرزاق کے متعلق لکھتے ہیں کہ انہوں نے فضائل (اہلبیت(ع)) میں ایسی حدیثیں بیان کی ہیں جس کی تائید کسی دوسرے^(۱) نے نہیں کی۔ اور

۱۔ ابن عدی کا یہ کہنا سوا ان کے تعصب کے اور کیا سمجھا جائے عبدالرزاق نے فضائل اہلبیت(ع) کی جو حدیثیں روایت کی ہیں انصاف پسند علماء اہل سنت نے اس کی تائید بھی کی ہے اور اسے صحیح حدیثوں میں شمار کیا ہے۔ ہاں خارجی و ناصبی دشمنان اہلبیت(ع) نے البتہ مخالفت کی ہے۔ منجملہ ان حدیثوں کے ایک وہ حدیث ہے جو احمد بن ازہر جو باتفاق حجت ہیں نے روایت کی ہے کہ مجھ سے عبدالرزاق نے بیان کیا ان سے معمر نے ان سے زہری نے ان سے عبیداللہ نے ان سے ابن عباس نے کہ پیغمبر(ص) نے حضرت علی(ع) کی طرف نگاہ اٹھا کر کہا تم دنیا میں بھی سردار ہو اور آخرت میں بھی جس نے تمہیں دوست رکھا اس نے مجھے دوست رکھا اور جس نے تم سے دشمنی کی اس نے مجھ دشمنی کی۔ تمہیں دوست رکھنے والا خدا کو دوست رکھنے والا اور تمہیں دشمن رکھنے والا دشمن رکھنے والا اور عذاب جہنم ہے تمہارے دشمن کے لیے۔ امام حاکم مستدرک جلد ۳ صفحہ ۱۲۸ پر اس کی درج کر کے لکھتے ہیں کہ یہ حدیث بخاری و مسلم کے معیار پر بھی صحیح ہے مگر ان دونوں نے اپنی صحیحین میں درج نہیں کیا دوسری حدیث ہے جو عبدالرزاق نے بسلسلہ اسناد ابن عباس سے روایت کی ہے کہ جناب سیدہ نے رسالت ماب(ص) سے عرض کی بابا جان آپ(ص) نے مجھے غریب و نادار شخص سے بیابا آنحضرت(ص) نے فرمایا کیا تم اس سے خوش نہیں ہو کہ خداوند کریم نے باشندگان زمین کی طرف نظر کی ان میں سے صرف دو شخصوں کو منتخب کیا ایک کو تمہارا باپ بنایا دوسرے کو تمہارا شوہر۔ اس حدیث کو امام حاکم نے بسلسلہ اسناد ابوہریرہ سے بھی روایت کیا ہے۔ (ملاحظہ ہو مستدرک جلد ۳ صفحہ ۱۲۹۔)

اہل بیت (ع) کے دشمنوں کے معائب (۱) میں منکر حدیثیں بیان کی ہیں۔ لوگوں نے انہیں شیعہ لکھا ہے۔ مختصر یہ کہ باوجود عبدالرزاق کے کہلم کھلا شیعہ ہونے کے علماء اہل سنت نے انتہائی جلیل القدر عالم محدث اور بے حد ثقہ و معتبر سمجھا ہے، امام احمد سے کسی نے پوچھا عبدالرزاق سے بڑھ کر بھی آپ کو بہتر حدیث والا ملا؟ انہوں نے جواب دیا۔ نہیں ان سے بہتر کوئی نہیں۔ علامہ قیسرانی اپنی کتاب جمع بین رجال الصحیحین میں بسلسلہ حالات عبدالرزاق امام احمد کا قول نقل کرتے ہیں کہ جب لوگ پیغمبر (ص) کی کسی حدیث میں اختلاف کریں تو عبدالرزاق جو کہیں وہ صحیح ہے۔ ان کی جلالت قدر کا اسی سے اندازہ ہوسکتا ہے کہ علامہ ابن خلکان عبدالرزاق کے پاس (ملاحظہ ہو وفيات الاعیان) ان سے اپنے زمانہ کے ائمہ اسلام نے حدیثیں روایت کیں جیسے سفیان بن عینیہ، احمد بن حنبل، یحییٰ بن معین وغیرہ ان کی حدیثیں جملہ صحاح ستہ میں موجود ہیں سنہ ۱۲۶ ے میں پیدا ہوئے اور سنہ ۲۱۱ھ میں انتقال کیا۔ امام جعفر صادق (ع) سے امام محمد تقی (ع) تک کا زمانہ پایا۔

۱۔ دشمنان اہل بیت (ع) کے متعلق عبدالرزاق کی بیان کردہ حدیثیں معاویہ اور ان کے پیروؤں ہی نزدیک منکر ہوسکتی ہیں مثلاً یہ حدیث جو عبدالرزاق نے بسلسلہ اسناد مرفوعاً روایت کی کہ ”اذا رائیتم معاویہ علی منبری فاقتلوه“ جب معاویہ کو میرے منبر پر دیکھنا قتل کردینا۔

عبدالملک بن اعین

یہ زرارہ ، جمران و بکیر و عبدالرحمن و غیرہ کے بھائی ہیں۔ یہ سب کے سب بزرگان شیعہ سے ہیں اور انہوں نے خدمت شریعت کر کے بڑے درجے حاصل کیے۔ ان بھائیوں نے اولاد بھی بڑی صالح و مبارک پائی۔ باپ کی طرح بیٹوں نے بھی مذہب حقہ کی ترویج و اشاعت میں بڑا حصہ لیا عبدالملک کے متعلق علامہ ذہبی میزان الاعتدال میں لکھتے ہیں۔ ابو وائل وغیرہ کا بیان ہے کہ ابو حاتم نے انہیں صالح الحدیث کہا ہے دوسروں نے صدوق او رافضی کہا۔

ابن قیسرانی، کتاب جمع بین الرجال الصحیحین میں ان کا ذکر کرتے ہوئے لکھتے ہیں کہ عبدالملک بن اعین جمران کوفی کے بھائی ہیں اور شیعہ تھے۔ بخاری و مسلم میں ان کی حدیثیں موجود ہیں۔

عصر امام جعفر صادق (ع) میں انتقال کیا۔ امام نے ان کے لیے دعا کی اور یہ بھی روایت میں ملتا ہے کہ امام نے اپنے اصحاب کے ساتھ ان کی قبر کی زیارت کی۔

عبداللہ بن عیسیٰ کوفی

امام بخاری کے شیوخ میں سے ہیں۔ ابن قتیبہ نے اپنی کتاب معارف صفحہ ۱۷۷ میں اصحاب حدیث میں ان کا ذکر اور ان کی شیعیت کی تصریح کی ہے پھر مشاہیر شیعہ کے ضمن میں بھی ان کا ذکر کیا ہے۔ (ملاحظہ ہو معارف صفحہ ۲۷۹)

علامہ ابن سعد نے طبقات جلد ۶ صفحہ ۱۳۹ پر ان کے حالات لکھے ہیں

اور ان کے شیعہ ہونے کی صراحت کی ہے۔ ابن اثیر نے تاریخ کامل میں بسلسلہ واقعات سنہ ۲۱۳ھ ان کی وفات کا ذکر کرتے ہوئے لکھا ہے کہ عبیداللہ بن موسیٰ عبسی فقیہ۔ یہ شیعہ تھے اور امام بخاری کے شیخ ہیں۔ ان کی صحیح میں علامہ ذہبی نے میزان الاعتدال میں ان کے متعلق لکھا ہے۔ عبیداللہ بن موسیٰ بخاری کے شیخ ہیں اور فی نفسہ ثقہ ہیں لیکن یہ شیعہ اور مذہب اہلسنت سے منحرف تھے۔ ابوحاتم و ابن معین نے انہیں ثقہ قرار دیا ہے۔ احمد بن عبداللہ عجللی ان کے متعلق کہتے ہیں کہ عبیداللہ بن موسیٰ بڑے عالم قرآن و صاحب معرفت تھے میں نے انہیں کبھی سر بلند کیے ہوئے یا ہنستے ہوئے نہیں دیکھا۔ انہیں علامہ ذہبی نے مطر بن میمون کے حالات کے ضمن میں بھی عبیداللہ کا ذکر کرتے ہوئے لکھا ہے کہ یہ ثقہ اور شیعہ تھے۔ ابن معین عبیداللہ بن موسیٰ اور عبدالرزاق سے حدیث کا استفادہ کرتے، یہ جانتے ہوئے کہ یہ دونوں شیعہ مسلک کے ہیں ان کی حدیثیں بخاری و مسلم اور سبھی صحاح میں موجود ہیں۔

ابوالیقطان عثمان بن عمیر ثقفی کوفی بجلي

سنن ابی داؤد اور جامع ترمذی میں ان کی حدیثیں موجود ہیں۔

عدی بن ثابت کوفی

ابن معین نے انہیں غالی شیعہ لکھا ہے۔ دار قطنی ان کے متعلق لکھتے ہیں کہ غالی رافضی ہیں اور ثقہ ہیں۔ علامہ ذہبی ان کے حالات میں لکھتے ہیں کہ یہ شیعوں کے عالم صادق ان کے قاضی اور ان کی مسجد کے امام ہیں۔ اگر انہیں جیسے دوسرے شیعہ بھی ہوا کریں

تو شیعوں کی برائیاں بہت کم ہوجائیں۔ دار قطنی، احمد بن حنبل، احمد عجلی، احمد نسائی، سبھی انہیں ثقہ جانتے تھے۔ ان کی حمد حدیثیں صحیح مسلم و بخاری میں موجود ہیں۔

عطیہ بن سعد بن جنادہ عوفی

بڑی مشہور شخصیت کے بزرگ ہیں۔ علامہ ذہبی سالم مرادی سے نقل کرتے ہوئے لکھتے ہیں کہ عطیہ شیعہ تھے۔

ابن قتیبہ نے عطیہ سعد کے پوتے حسین بن حسن ابن عطیہ کے حالات کے ضمن میں لکھا ہے کہ یہ عطیہ حجاج کے زمانہ میں فقیہ تھے اور شیعہ تھے۔ پھر بسلسلہ تذکرہ مشاہیر شیعہ بھی ان کا تذکرہ کیا ہے۔

علامہ ابن سعد نے ان کے جو حالات لکھے ہیں اسی سے اندازہ ہوتا ہے کہ یہ شیعیت میں کتنے راسخ و ثابت قدم بزرگ تھے۔ ان کے باپ سعد بن جنادہ امیر المومنین (ع) کے اصحاب میں سے تھے۔ امیر المومنین (ع) کوفہ میں تھے۔ سعد حضرت کی خدمت میں آئے۔ عرض کیا : امیر المومنین (ع) ! میرے یہاں فرزند پیدا ہوا ہے اس کا نام رکھ دیجیے۔

آپ نے فرمایا: یہ عطیہ خداوندی ہے۔ چنانچہ عطیہ نام رکھ دیا گیا۔ ابن سعد یہ بھی لکھتے ہیں کہ :
“ عطیہ نے ابن اشعث کی ہمراہی میں حجاج پر خروج کیا جب ابن اشعث کو شکست ہوئی تو عطیہ فارس بھاگ گئے۔ حجاج نے فارس کے حاکم محمد بن قاسم ثقفی کو لکھا کہ عطیہ کو بلا کر کہو کہ علی (ع) پر تبرا کریں ورنہ تم انہیں چار سو کوڑے مارو۔ سر اور ڈاڑھی مونڈ ڈالو۔ محمد بن قاسم نے بلا کر حجاج کا یہ خط سنایا

انہوں نے انکار کیا تو اس نے انہیں چار سو کوڑے مارے اور سر اور ڈاڑھی مونڈ ڈالی۔ جب قتیبہ والی خراسان ہوا تو عطیہ اس کے پاس پہنچے اور برابر خراسان ہی میں رہے۔ پھر جب عمر بن بیبرہ عراق کا گورنر ہوا تو انہوں نے عمر کو خط لکھا اور عراق آنے کی اجازت مانگی۔ اس کی اجازت پر یہ کوفہ آئے اور برابر کوفہ میں رہے۔ یہاں تک کہ سنہ ۱۱۱ھ میں وہیں انتقال کیا۔ یہ بڑے ثقہ بزرگ ہیں اور ان کی حدیثیں بڑی پاکیزہ ہیں۔ (طبقات ابن سعد جلد ۶ صفحہ ۲۱۲) ”

عطیہ نے بڑی پاکیزہ نسل پائی۔ ان کی اولاد سب کے سب شیعہ تھے اور بڑے عالم و فاضل صاحب عزو شرف اور ممتاز شخصیتوں کے مالک جیسے حسین بن حسن بن عطیہ و محمد بن سعد بن محمد بن حسن بن عطیہ وغیرہ۔ عطیہ کی حدیثیں سنن ابی داؤد و ترمذی میں موجود ہیں۔

علاء بن صالح تیمی کوفی

میزان الاعتدال میں بسلسلہ حالات علماء ابو حاتم کو یہ قول مذکور ہے کہ یہ خالص شیعوں میں سے تھے۔ امام ابوداؤد و ترمذی نے ان کی حدیثوں سے اپنے مسلک پر استدلال کیا ہے۔ ابن معین نے ثقہ کہا ہے ابو حاتم و ابو زر عہ نے ان میں کوئی خرابی نہیں سمجھی۔

ان کی حدیثیں سنن ابی داؤد و جامع ترمذی میں موجود ہیں۔ یہ شاعر بھی تھے۔ امیر المومنین (ع) کی مدح میں بڑے معرکہ کے قصیدے اور حضرت سید الشہداء کے مرثیے لکھے ہیں۔

علقمہ بن قیس بن عبداللہ نخعی

یہ مخصوص محبان اہل بیت (ع) سے تھے۔ علامہ شہرستانی نے ملل و نحل میں انہیں مشاہیر شیعہ کے زمرہ میں لکھا ہے۔ یہ علقمہ کبار محدثین میں سے تھے۔ یہ اور ان کے بھائی ابی امیر المومنین (ع) کے صحابی ہیں۔ جنگ صفین میں حضرت کے ہمرکاب تھے۔ ابی جنہیں کثرت عبادت کی وجہ سے “ابی الصلاة” نماز والے ابی کہا جاتا تھا۔ جنگ صفین میں شہید ہوئے۔ علقمہ نے بھی بڑے کار ہائے نمایاں انجام دیے۔ دشمنوں کو خوب تہ تیغ کیا۔ ان کی ٹانگ زخمی ہو گئی۔ یہ مدت العمر معاویہ کے سرگرم مخالف رہے۔

علقمہ کی عدالت و جلالت قدر حضرات اہل سنت کے نزدیک باوجود ان کی شیعیت کے مسلم الثبوت حیثیت رکھتی ہے۔ ارباب صحاح ستہ نے ان کی حدیثوں سے احتجاج کیا ہے۔ صحیح بخاری جو صحیح مسلم میں ان کی حدیثیں موجود ہیں۔ سنہ ۶۲ھ میں کوفہ میں انتقال کیا۔

علی بن بدیمہ

علامہ ذہبی میزان الاعتدال میں ان کے متعلق لکھا ہے۔ احمد بن حنبل انہیں صالح الحدیث اور جلیل القدر شیعہ بیان کرتے تھے۔ ابن معین نے انہیں ثقہ قرار دیا ہے۔ اصحاب سنن نے ان سے روایت کی ہے۔

ابو الحسن علی بن جوہری بغدادی

امام بخاری کے شیوخ میں سے ہیں۔ ابی قتیبہ نے معارف میں انہیں

مشابیر شیعہ میں لکھا ہے۔ میزان الاعتدال میں ان کے حالات میں ہے کہ ساٹھ برس تک ان کا وطیرہ یہ رہا ہے کہ ایک دن روزہ سے رہتے دوسرے دن بحالتِ افطار۔ قیسرانی نے کتاب جمع بین رجال الصحیحین میں ان کا ذکر کیا ہے بخاری نے اپنی صحیح میں ان سے بارہ حدیثیں روایت کی ہیں۔ ۹۶ برس کی عمر میں سنہ ۲۳۰ھ میں انتقال کیا۔

علی بن زید بن عبداللہ تیمی بصری

احمد عجلی نے انہیں شیعہ اور رافضی لکھا ہے مگر باوجود ان کے شیعہ رافضی ہونے کے علماء تابعین نے ان سے استفادہ کیا۔ یہ بصرہ کے فقہا میں سے تھے اور ایسے جلیل القدر و علم و فضل میں ممتاز کہ جب حسن بصری کا انتقال ہوا تو بصرہ والوں نے ان سے کہا کہ آپ حسن بصری کی جگہ پر تشریف فرما ہوں۔ اس زمانہ میں بصرہ کے اندر کوئی کوئی شیعہ ہوا کرتا۔ قیسرانی نے اپنی کتاب جمع بین رجال الصحیحین میں ان کا ذکر کیا ہے۔ سنہ ۱۳۱ھ میں انتقال کیا۔

علی بن صالح

حسن بن صالح کے بھائی ہیں۔ حسن کے حالات میں ہم قدرے ان کا ذکر کر چکے ہیں۔ صحیح مسلم میں ان کی حدیثیں موجود ہیں۔ سنہ ۵۱ھ میں انتقال کیا۔

ابویحیٰ علی بن غراب فزاری کوفی

ابن حبان نے انہیں شیعہ لکھا ہے۔ ابن معین و دارقطنی نے انہیں ثقہ

قرار دیا ہے - ابو حاتم نے ان کی حدیثوں میں کوئی مضائقہ نہیں سمجھا - ابو زر عہ نے کہا ہے کہ میرے نزدیک صدوق ہیں۔
امام احمد کا ارشاد ہے کہ میں تو انہیں صدیق ہی سمجھتا ہوں۔ اصحاب سنن نے ان کی حدیثیں درج کی ہیں۔ ہارون رشید کے زمانہ میں سنہ ۱۸۳ھ میں انتقال کیا۔

ابوالحسن علی بن قادم خزاعی کوفی

یہ بہت سے محدثین کے شیخ ہیں۔ ابن سعد نے طبقات جلد ۶ صفحہ ۲۴۳ پر ان کا تذکرہ کیا اور لکھا ہے کہ بڑے شیعہ تھے۔ سنن ابی داؤد و جامع ترمذی میں ان کی حدیثیں موجود ہیں۔

علی بن منذر طرائفی

ترمذی و نسائی اور دیگر محدثین کے شیخ ہیں۔ علامہ ذہبی نے عالم نسائی کا قول نقل کیا ہے کہ علی ابن منذر خالص شیعہ اور ثقہ ہیں۔ ابن حاتم نے انہیں صدوق و ثقہ لکھا ہے۔ امام نسائی گواہی دیتے ہیں کہ علی بن منذر خالص شیعہ تھے۔ پھر ان کی حدیثوں کی روایت قابل اعتنا نہیں اور شیعہ راویوں سے محدثین اہل سنت نے روایت لی ہے کس حد تک لائق ماتم ذہبیت ہے۔ سنہ ۲۵۶ھ میں انتقال کیا۔

ابوالحسن علی بن ہاشم بن برید کوفی

امام احمد کے اساتذہ میں ہے ہیں۔ امام ابو داؤد نے انہیں ٹھوس

شیعہ لکھا ہے۔ ابن حبان کا قول ہے کہ علی بن ہاشم غالی شیعہ تھے۔ جعفر ابن ابان کہتے ہیں کہ میں نے ابن نمیر کو کہتے سنا۔ علی بن ہاشم شیعیت میں حد سے بڑھے ہوئے تھے۔ بخاری فرماتے ہیں کہ علی بن ہاشم اور ان کے باپ دونوں اپنے مذہب میں بڑے غالی تھے۔ اسی وجہ سے بخاری نے ان کی حدیثیں صحیح میں درج نہیں کیں لیکن باقی پانچ ارباب صحاح نے ان کی حدیثیں اپنی صحاح میں درج کی ہیں اور ان کی حدیثوں سے اپنے مسلک پر احتجاج کیا ہے۔ ابن معین وغیرہ نے انہیں ثقہ قرار دیا ہے۔ ابو داؤد نے اثبات میں شمار کیا۔ ابورزاعہ نے صدوق کہا۔ امام نسائی نے ان میں کوئی مضائقہ نہیں سمجھا۔ سنہ ۱۸۱ھ میں انتقال کیا۔

عمار بن زریق کوفی

سلیمان نے انہیں رافضی شمار کیا ہے اور باوجود ان کے رافضی ہونے کے صحیح مسلم و سنن ابی داؤد و سنن نسائی میں ان کی حدیثیں موجود ہیں۔

عمار بن معاویہ

ان کی کنیت ابو معاویہ تھی۔ یہ جلیل القدر شیعہ تھے۔ محبت اہلبیت (ع) کے جرم میں انہیں بڑی اذیتیں دی گئیں۔ بشیر بن مروان نے شیعیت کے جرم میں ان کے دونوں پیر کاٹ ڈالے۔ بہت سے محدثین کے استاد ہیں جنہوں نے ان سے حدیث کا استفادہ کیا اور ان کی حدیثوں سے اپنے مسلک پر استدلال کیا۔ امام احمد، ابن معین، ابو حاتم، اور بہت سے لوگوں نے انہیں ثقہ قرار دیا ہے

بخاری کو چھوڑ کر باقی سبھی ارباب صحاح نے ان کی حدیثیں اپنے صحاح میں درج کی ہیں۔ علامہ ذہبی نے میزان الاعتدال میں ان کے متعلق تمام مذکورہ باتیں نقل کی ہیں اور ان کے شیعہ اور ثقہ ہونے کی صراحت کی ہے نیز یہ کہ ان کے متعلق کسی نے بھی لب کشائی نہیں کی اور نہ ان کے ثقہ ہونے میں کلام کیا سوا عقیلی کے۔ سنہ ۱۳۳ھ میں انتقال کیا۔

ابواسحق عمرو بن عبداللہ ہمدانی کوفی

ابن قتیبہ نے معارف میں، علامہ شہرستانی نے ملل و نحل میں، ان کی شخصیت کے تصریح کی ہے۔ یہ بزرگ کوفہ کے انہیں جلیل القدر محدثین میں سے ہیں جن کے مسلک کو دشمنان اہل بیت ناپسندیدگی کی نگاہ سے دیکھتے ہیں کیونکہ انہوں نے جمہور کی روش کو چھوڑ کر اہل بیت (ع) کی اتباع و پیروی کو بہتر سمجھا اور ہر دینی مسئلہ میں۔ اہل بیت (ع) کی طرف رجوع کرنے میں انہوں نے نجات سمجھی۔ اسی وجہ سے تو جوزجانی کا یہ فقرہ ہے:

”کوفہ کے کچھ ایسے افراد تھے کہ باوجودیکہ لوگ ان کے عقائد و خیالات کو پسند نہیں کرتے تھے مگر فن حدیث میں وہ مرجع انام اور محدثین کوفہ کے راس و رئیس تھے۔ جیسے ابواسحق، منصور، زبید یامی، اعمش وغیرہ لوگوں نے ان افراد کی سچائی و دیانتداری کی وجہ سے ان کی بیان کردہ حدیثوں کو سر آنکھوں پر رکھا اور جو حدیثیں ان لوگوں نے مرسلا بیان کیں ان میں توقف کیا۔“

ابو اسحق کی مرسلا بیان کی ہوئی حدیثوں میں ناصبی ذہنیت والوں نے

توقف جو کیا انہیں میں سے ایک حدیث یہ ہے:
“ قال رسول الله صَلَّى الله عليه و آله: مثل عليّ كشجرة أنا أصلها، و عليّ فرعها، و الحسن و الحسين
ثمرها، و الشيعة ورقها”

“ علی(ع) کی مثال درخت جیسی ہے۔ میں اس درخت کی جڑ ہوں ، علی (ع) اس کی شاخ ہیں
حسن(ع) و حسین(ع) اس کے پھل ہیں اور شیعہ اس درخت کے پتے ہیں۔”
ان کی حدیثوں سے جملہ ارباب صحاح نے احتجاج کیا ہے۔ بخاری و مسلم اور دیگر کتب صحاح
سبھی میں ان کی حدیثیں موجود ہیں۔

ابو سہل عوف ابن ابی جمیلہ البصری

ابن قتیبہ نے معارف میں انہیں مشابیر شیعہ میں شمار کیا ہے۔ علامہ ذہبی میزان الاعتدال میں ان کے
متعلق لکھتے ہیں کہ : کان يقال له عوف الصدق ” انہیں لوگ سچائی والے عوف کہتے ہیں۔ جعفر بن
سليمان انہیں شیعہ اور بندار انہیں رافضی بیان کرتے ہیں۔ ان کی حدیثیں صحیح بخاری و صحیح مسلم
میں بھی ہیں اور دیگر کتب صحاح میں بھی۔

ف :

فضل بن دکین

کنیت آپ کی ابو نعیم تھی یہ بخاری کے شیوخ میں سے ہیں۔ محققین

اہلسنت مثلاً ابن قتیبہ وغیرہ نے انہیں شیعہ لکھا ہے۔ علامہ ذہبی میزان الاعتدال میں لکھتے ہیں :
“الفضل بن دکین ابونعیم حافظ حجة الا انه يتشيع”

“فضل بن دکین جن کی کنیت ابونعیم تھی یہ حدیث کے حافظ اور حجت ہیں، مگر یہ کہ شیعہ تھے۔”

ان کی شیعیت میں کسی کو تامل کی گنجائش نہیں۔ ان سے جملہ ارباب صحاح احتجاج کرتے ہیں۔ ان کی حدیثیں صحیح بخاری ، صحیح مسلم اور دیگر صحاح سبھی میں موجود ہیں۔ سنہ ۲۱۰ھ زمانہ حکومتِ معتصم میں انتقال کیا۔

علامہ ابن سعد طبقات جلد ۶ صفحہ ۲۴۹ پر ان کے متعلق لکھتے ہیں:

“وكان ثقة مأمونا كثير الحديث ، حجة”

“یہ بھروسہ کے لائق ہر طرح قابل اطمینان ، بہت زیادہ حدیثوں کے راوی اور حجت

ہیں۔”

ابو عبدالرحمن فضیل بن مرزوق

علامہ ذہبی ان کے متعلق میزان الاعتدال میں لکھتے ہیں کہ یہ مشہور و معروف شیعہ ہیں۔ سفیان بن عینیہ ، ابن معین، ابن عدی وغیرہ جملہ ائمہ حدیث نے انہیں ثقہ قرار دیا ہے۔ ہیثم بن جمیل نے ان کے متعلق کہا ہے کہ فضیل بن مرزوق ، بلحاظ زہد و فضل یکے از ائمہ ہدایت تھے۔ صحیح مسلم میں ان کی حدیثیں موجود ہیں۔

فطر بن خلیفہ حناط کوفی

عبداللہ بن احمد نے اپنے والد امام احمد حنبل سے فطر کے متعلق پوچھا تو انہوں نے فرمایا :

”ثقة صالح الحدیث ، حدیثہ حدیث رجل کیس الا انه یتشیع۔“

”فطر ثقہ ہیں، صالح الحدیث ہیں۔ ان کی حدیثیں زیرک و دانا لوگوں جیسی ہیں لیکن یہ کہ

وہ شیعہ تھے۔“

ابن معین کا قول ہے کہ فطر بن خلیفہ ، ثقہ اور شیعہ ہیں۔ صحیح بخاری و سنن اربعہ میں ان کی حدیثیں موجود ہیں۔ سنہ ۲۵۳ھ میں انتقال کیا۔

م :

ابو غسان مالک بن اسماعیل بن زیاد بن درہم کوفی

امام بخاری کے شیخ ہیں۔ ابن سعد طبقات جلد ۶ صفحہ ۲۷۲ پر ان کے حالات کا ذکر کرتے ہوئے آخر میں لکھتے ہیں کہ

”ابو غسان ثقہ اور صدوق اور بڑے شدید قسم کے شیعہ تھے“

علامہ ذہبی نے بھی ان کی عدالت و جلالت قدر پر روشنی ڈالی ہے اور وضاحت کی ہے کہ انہوں نے مذہب تشیع اپنے استاد حسن صالح سے حاصل کیا۔ اور ابن معین کہا کرتے کہ کوفہ میں ابو غسان جیسا ٹھوس آدمی نہیں۔ ابو حاتم بھی ان کے متعلق یہی رائے رکھتے تھے۔ امام بخاری نے

بلاواسطہ ان سے متعدد حدیثیں روایت کی ہیں۔ بخاری و مسلم میں ان کی حدیثیں موجود ہیں۔ سنہ ۲۱۹ھ میں انتقال کیا۔

محمد بن خازم

جو ابو معاویہ ضریر تمیمی کے نام سے زیادہ مشہور ہیں۔ علامہ ذہبی میزان الاعتدال میں ان کا ذکر کرتے ہوئے لکھتے ہیں کہ: ”یہ بڑے ثقہ، ٹھوس اور یکے از ائمہ اعلام تھے۔ میری دانست میں کسی نے بھی ان کے متعلق کوئی ایسی بات نہیں کہی جو ان کی شان کے منافی ہو۔“

امام حاکم فرماتے ہیں کہ ان کی حدیثوں سے بخاری و مسلم دونوں نے اپنے مسلک پر استدلال کیا ہے۔ ان کے متعلق مشہور ہے کہ بڑے غالی شیعہ تھے۔ ان کی حدیثوں سے جملہ ارباب صحاح ستہ نے احتجاج کیا ہے اور سبھی صحاح میں ان کی حدیثیں موجود ہیں۔ سنہ ۱۱۲ھ میں پیدا ہوئے اور سنہ ۱۹۵ھ میں انتقال کیا۔

محمد بن عبداللہ نیشاپوری مشہور بہ امام حاکم

یہ بزرگ حفاظ و محدثین کے امام اور سینکڑوں کتابوں کے مصنف ہیں تحصیل علم کی خاطر ملک ملک کے سفر کیے اور دو ہزار شیوخ حدیث سے احادیث کا استفادہ کیا۔ ان کے زمانہ کے مرجع انام علمائے اعلام جیسے صلحو کی امام ابن فورک اور دیگر جمیع ائمہ اعلام انہیں اپنے سے مقدم و بہتر سمجھتے تھے اور آپ کے علم و فضل کا لحاظ رکھتے تھے۔ معزز و محترم ہونے کے معترف اور بے شک و شبہ امام سمجھتے تھے۔ ان کے بعد کے جتنے محدثین ہوئے وہ سب آپ کے

خوآن علم كے زلہ خوآر ہيں۔ بزرگ اكابر شيعه اور شريعت مصطفوى كے حافظوں ميں سے تھے۔ جيسا كہ علامہ ذہبي كى تذكرة الحفاظ ميں صراحت موجود ہے نيز ميزان الاعتدال ميں بهى بسلسلہ حالات امام موصوف تصريح ہے ۔ سنہ ۳۲۱ھ ميں پيدا ہوئے اور سنہ ۴۰۵ھ ميں انتقال كيا۔

محمد بن عبيدالله بن ابى رافع مدنى

ان كا پورا خاندان شيعه تھا۔ ان كے خاندان والوں كى تصانيف ديكهنے سے اندازہ ہوتا ہے كہ يہ حضرات شيعيت ميں كتنے راسخ اور ثابت قدم تھے۔ محمد بن عبيدالله كو ابن عدى نے كوفہ كے سربرآوردہ شيعوں ميں شمار كيا ہے۔ ملاحظہ ہو ميزان الاعتدال علامہ ذہبى۔ ترمذى و ديگر اصحاب سنن نے ان كى حديثيں اپنے صحاح ميں درج كى ہيں۔ طبرانى نے اپنى معجم كبير ميں بسلسلہ اسناد محمد بن عبيدالله سے اور انہوں نے اپنے باپ دادا كى وساطت سے حضرت پيغمبر خدا(ص) كى يہ حديث روايت كى ہے كہ آنحضرت(ص) سے حضرت على(ع) سے ارشاد فرمايا :
”كہ سب سے پہلے ہم اور تم اور حسن(ع) و حسين(ع) جنت ميں جائين گے ہمارے پيچھے ہم لوگوں كى اولاد رہے گى اور ہم لوگوں كے شيعه ہمارے دائيں اور بائيں رہيں گے۔“

ابو عبدالرحمن محمد بن فضيل بن غزوان كوفى

ابن قتیبہ نے اپنى معارف ميں انہيں مشابير شيعه ميں شمار كيا ہے۔ علامہ ابن سعد نے اپنى طبقات جلد ۶ صفحہ ۲۶۱ پر ان كا تذكرہ كرتے ہوئے لكھا ہے:

“کہ یہ ثقہ ، صدوق اور اکثر الحدیث ہیں۔ یہ شیعہ تھے۔ بعض علماء ان کی حدیثوں سے احتجاج نہیں کرتے۔”

علامہ ذہبی نے انہیں میزان میں کئی جگہوں پر صدوق اور شیعہ لکھا ہے۔ امام احمد نے ان کے متعلق فرمایا کہ ان کی حدیثیں پاکیزہ ہیں اور یہ شیعہ ہیں۔

امام ابو داؤد نے ان کے متعلق لکھا ہے کہ بڑے سخت و شدید شیعہ تھے۔ حدیث و معرفت والے ہیں اور حمزہ سے انہوں نے علم قرآن حاصل کیا۔ ابن معین نے انہیں ثقہ قرار دیا ہے۔ امام احمد و نسائی نے ان کی حدیثوں میں کوئی مضائقہ نہیں دیکھا۔ ان کی حدیثوں صحیح بخاری و مسلم اور دیگر صحاح میں موجود ہیں۔

محمد بن مسلم بن طائفی

یہ امام جعفر صادق (ع) کے سربراہ آودہ اصحاب میں سے تھے۔ شیخ الطائفہ ابو جعفر طوسی نے اپنی کتاب رجال الشیعہ میں ان کا تذکرہ کیا ہے۔ حسن بن حسین بن داؤد نے ثقہ لوگوں کے سلسلہ میں ان کا ذکر کیا ہے۔

علامہ ذہبی نے میزان الاعتدال میں بکثرت جلیل القدر محدثین اہلسنت کے اقوال ان کے ثقہ ہونے کے متعلق نقل کیے ہیں۔ ان کی حدیثیں صحیح مسلم میں موجود ہیں۔

محمد بن موسیٰ بن عبداللہ الفطری المدنی

ابو حاتم نے ان کے شیعہ اور ترمذی نے ان کے ثقہ ہونے کی صراحت کی صراحت کی ہے (میزان الاعتدال علامہ ذہبی) ان کی حدیثیں صحیح مسلم و دیگر سنن

میں موجود ہیں۔

معاویہ بن عمار دہنی بجلي كوفى

یہ بزرگ علمائے امامیہ کے نزدیک بھی بڑے معزز و محترم اور علمائے اہلسنت کے نزدیک بھی بڑے ثقہ، عظیم المرتبت اور جلیل القدر میں انے کے والد عمار حق پروری، حق کوشی کا بہترین نمونہ تھے۔ شیعیت کے جرم میں دشمنانِ آل محمد (ص) نے ان کے پیر قطع کر دیے تھے۔ بیٹا وہی، قدم بہ قدم ہو جو باپ کے۔ معاویہ بھی اپنے باپ کی مکمل شبیہ تھے۔ امام جعفر صادق (ع) و موسیٰ کاظم (ع) کی صحبت میں رہے اور آپ کے علوم کے حامل ہوئے۔ آپ کی حدیثیں صحیح مسلم میں موجود ہیں۔

معروف بن خربوذ كرخى

ذہبی نے میزان الاعتدال میں انہیں صدوق و شیعہ لکھا ہے۔ نیز یہ کہ بخاری و مسلم اور ابو داؤد نے ان کی حدیثیں اپنے صحاح میں درج کی ہیں۔ ابن خلسکان نے وفسیات الاعیان میں امام علی رضا (ع) کے موالی میں انہیں ذکر کیا ہے صحیح مسلم میں ان کی حدیثیں موجود ہیں۔ سنہ ۲۰۰ھ میں بغداد میں انتقال فرمایا۔ ان کی قبر زیارت گاہ عوام خواص ہے۔ سری سقطی مشہور مشہور صونی ان کے تلامذہ میں سے تھے۔

منصور بن المعتمر بن عبد الله بن ربیعہ كوفى

امام محمد باقر (ع) و امام جعفر صادق (ع) کے اصحاب سے تھے۔ جیسا کہ صاحب

منتہی المقال نے وضاحت کی ہے۔ ابن قتیبہ نے معارف میں انہیں مشاہیر شیعہ میں شمار کیا ہے۔ یہ وہی منصور ہیں جن کے متعلق جوزجانی کا یہ فقرہ ہے کہ
 “کوفہ کچھ ایسے افراد تھے کہ لوگ ان کے عقائد کو ناپسند سمجھتے تھے مگر ان کی بیان کردہ حدیثوں کو ان کی غیر معمولی صداقت و دیانت کی وجہ سے آنکھوں پر رکھا جیسے ابو اسحاق، منصور، زبیدی اور اعمش وغیرہ۔۔۔”
 جملہ ارباب صحاح و سنن نے ان کی حدیثوں سے اپنے مسلک پر استدلال کیا ہے صحیح بخاری و مسلم سب ہی میں ان کی حدیثوں موجود ہیں۔

مہنال بن عمرو تابعی

کوفہ کے مشہور شیعوں میں سے تھے۔ ان کی حدیثیں صحیح مسلم و بخاری میں موجود ہیں۔

موسیٰ بن قیس حضرمی

ان کی کنیت ابو محمد تھی۔ عقلی نے انہیں غالی رافضیوں میں شمار کیا ہے ان سے سفیان نے حضرت علی (ع) اور ابوبکر کے متعلق دریافت کیا تو جواب دیا کہ علی (ع) مجھ کو بہت زیادہ محبوب ہیں۔

موسیٰ نے بسلسلہ اسناد جناب ام سلمہ زوجہ پیغمبر (ص) سے روایت کی ہے کہ جناب ام سلمہ (رض) فرمایا کرتیں کہ علی (ع) حق چیر ہے جو علی (ع) کی پیروی کرے گا وہی حق پر ہوگا۔ اور جس نے علی (ع) کو چھوڑا اس نے حق کو چھوڑا۔

موسیٰ نے فضائل ابیبت (ع) میں بہت سی صحیح حدیثیں روایت کی ہیں جو عقلی

پر شاق گزریں اور انہیں غالی رافضیوں میں قرار دیا۔
ابن معین نے انہیں ثقہ قرار دیا ہے۔ امام ابی داؤد اور دیگر اصحاب سنن نے ان کی حدیثوں سے اپنے
مسلک پر استدلال کیا ہے۔ ان کی حدیثیں سنن میں موجود ہیں۔

ن :

ابو داؤد نفع بن حارث نخعی کوفی

عقبلی ان کے متعلق کہتے ہیں کہ رفض میں بہت غلو سے کام لیتے تھے بخاری فرماتے ہیں کہ لوگ
ان کے متعلق لب کشائی کرتے ہیں۔ (ان کی شیعیت کی وجہ سے) ان سب کے باوجود محدثین علماء نے
ان سے استفادہ کیا اور ان کی حدیثوں سے کام لیا۔ ان کی حدیثیں جامع ترمذی میں موجود ہیں۔

نوح بن قیس بن رباح الحدانی

علامہ ذہبی میزان الاعتدال میں ان کے متعلق لکھتے ہیں کہ یہ صالح الحدیث ہیں۔
امام احمد و ابن معین نے انہیں ثقہ قرار دیا ہے۔ ابو داؤد فرماتے ہیں کہ یہ شیعیت کی طرف مائل تھے۔
نسائی نے فرمایا کہ ان میں کوئی مضائقہ نہیں۔
مسلم و دیگر اصحاب سنن نے ان کی حدیثیں اپنے صحاح میں درج کی ہیں۔

ھ :

بارون بن سعد عجلي كوفى

ذبيى ان كے متعلق فرماتے ہيں كہ يہ فى نفسہ صدوق ہيں ليكن سخت قسم كے رافضى ہيں۔ ابن معين ان كے متعلق فرماتے ہيں كہ يہ بڑے غالى شيعہ تھے۔ صحيح مسلم ميں ان كى حديثيں موجود ہيں۔

ابو على ہاشم بن بريد كوفى

ابن معين نے انھيں ثقہ قرار ديا ہے اس اقرار كے ساتھ كہ وہ رافضى تھے امام احمد نے ان كى حديثوں ميں كوئى مضائقہ نہيں سمجھا۔ ان كى حديثيں سنن ابى داؤد ، سنن نسائى ميں موجود ہيں۔ يہ ہاشم مشہور شيعہ گھرانے كے فرد تھے جيسا كہ على بن ہاشم، كے حالات ميں ہم اوپر لكھ آئے ہيں۔

بيبرہ بن بريم حميرى

امير المومنين (ع) كے صحابى ہيں۔ امام احمد ان كى حديثوں ميں كوئى مضائقہ نہيں تصور فرماتے۔ شہرستانى نے ملل و نحل ميں انھيں مشابير شيعہ ميں شمار كيا ہے ان كا شيعہ ہونا مسلمات سے ہے۔ سنن اربعہ ميں ان كى حديثيں موجود ہيں۔

ابوالمقدام ہشام بن زياد بصرى

شہرستانى نے ملل و نحل ميں انھيں مشابير شيعہ ميں شمار كيا ہے۔ ان كى

حدیثیں صحیح ترمذی و غیرہ میں موجود ہیں۔

ابوالوید ہشام بن عمار بن نصیر بن میسرہ

انہیں ظفری دمشقی بھی کہتے ہیں۔ امام بخاری کے شیخ ہیں۔ ابن قتیبہ نے معارف میں انہیں مشاہیر شیعہ کے سلسلہ میں ذکر کیا ہے۔ ذہبی نے انہیں امام ، خطیب ، محدث ، عالم ، صدوق ، بہت زیادہ حدیثوں کا راوی لکھا ہے بخاری نے صحیح میں بہت سی حدیثیں ان سے بلاواسطہ روایت کی ہیں۔ سنہ ۱۵۳ھ میں پیدا ہوئے۔ سنہ ۲۳۵ھ میں انتقال کیا۔

بیشم بن بشیر بن قاسم بن دینار سلمی واسطی

ابن قتیبہ نے معارف میں انہیں مشاہیر شیعہ میں شمار کیا ہے۔ امام احمد اور ان کے ہمعصر علما کے استاد ہیں۔ ذہبی نے انہیں حفاظ اور یکے از علمائے اعلام لکھا ہے۔ ان کی حدیثیں صحیح بخاری و مسلم اور باقی سبھی صحاح میں موجود ہیں۔

و :

وکیع بن جراح بن ملیح بن عدی

ان کی کنیت ابوسفیان تھی۔ ابن قتیبہ نے معارف میں انہیں مشاہیر شیعہ میں قرار دیا ہے۔ ابن مدینی نے بھی تہذیب میں ان کی شیعیت کی صراحت کی ہے مروان بن معاویہ ان کے شیعہ ہونے میں کوئی شبہ نہیں کرتے۔ ان کی حدیثوں سے

جملہ ارباب صحاح ستہ نے احتجاج کیا ہے۔ صحیح مسلم و غیرہ سبھی میں ان کی حدیثیں موجود ہیں۔

ی :

یحیٰ بن جزار عرفی کوفی

یہ امیر المومنین (ع) کے صحابی ہیں۔ علامہ ابن سعد نے طبقات جلد ۶ صفحہ ۲۰۶ میں انہیں شیعہ لکھا ہے۔ نیز یہ کہ یہ شیعیت میں غلو کیا کرتے تھے اور محدثین نے انہیں ثقہ قرار دیا ہے اور انہوں نے بہت سی حدیثیں روایت کی ہیں۔
ذہبی نے انہیں صدوق اور ثقہ لکھا ہے۔ ان کی حدیثیں صحیح مسلم و دیگر سنن میں موجود ہیں۔

یحیٰ بن سعید قطان

ان کی کنیت ابوسعید تھی اپنے زمانہ کے محدث ہیں۔ ابن قتیبہ نے معارف میں انہیں مشاہیر شیعہ میں شمار کیا ہے۔ جملہ ارباب صحاح ستہ نے ان کی حدیثوں سے احتجاج کیا ہے۔ صحیح بخاری و صحیح مسلم اور سبھی صحاح میں ان کی حدیثیں موجود ہیں۔

یزید بن ابی زیاد کوفی

ابن فضیل ان کے متعلق بیان کرتے ہیں کہ یہ کبار علماء شیعہ سے ہیں

ذہبی نے بھی لکھا ہے کہ یہ کوفہ کے مشہور علماء میں سے ہیں۔ مگر لوگوں نے ان سے تعصب برتا جس کی وجہ یہ ہے کہ انہوں نے بسلسلہ اسناد ابوہریرہ یا ابو بردہ سے روایت کی ہے کہ :
 “ہم لوگ پیغمبر (ص) کے ساتھ تھے کہ پیغمبر (ص) نے گانے کی آواز سنی پتہ چلا کہ معاویہ اور عمرو بن العاص گارہے ہیں۔ اس پر پیغمبر (ص) نے بد دعا فرمائی کہ خداوند! دونوں کو فتنہ میں اچھی طرح مبتلا کر اور آتش جہنم کی طرف بلا۔”
 صحیح مسلم و سنن اربعہ میں ان کی حدیثیں موجود ہیں۔ نوے (۹۰) برس کی عمر میں سنہ ۱۳۶ھ میں انتقال کیا۔

ابو عبداللہ جدلی

ذہبی نے انہیں شدید سخت شیعہ لکھا ہے۔ جوزجانی نے ان کے متعلق بیان کیا ہے کہ یہ مختار کے علمدار لشکر تھے۔ امام احمد انہیں ثقہ قرار دیتے ہیں۔ شہرستانی نے بھی ملل و نحل میں شیعہ لکھا ہے۔ ابن قتیبہ نے معارف میں غالی، رافضی ذکر کیا ہے۔ ان کی حدیثیں جامع ترمذی اور سنن ابی داؤد اور دیگر سنن و مسانید میں موجود ہیں۔ علامہ ابن سعد نے طبقات جلد ۶ صفحہ ۱۵۹ پر انہیں شدید التشیع شیعہ لکھا ہے نیز کہ لوگ کہتے ہیں کہ یہ مختار کے سپاہیوں کے افسر تھے۔ مختار نے انہیں عبداللہ بن زبیر کی طرف اٹھ سو سپاہیوں کے ساتھ روانہ کیا تاکہ ابن زبیر سے جنگ کر کے محمد ابن حنفیہ کو ان کی قید سے نکال لیں۔ ابن زبیر نے محمد ابن حنفیہ اور بنی ہاشم کو محصور کر رکھا تھا اور لکڑیاں اکٹھی کی تھیں کہ

انہیں جلا ڈالیں کیونکہ ان لوگوں نے ابن زبیر کی بیعت سے انکار کیا تھا۔ ابو عبداللہ جدلی نے پہنچ کر ان حضرت کو رہا کیا۔

یہ سنی کڑوں میں سے چند نام نے درج کیے ہیں۔ یہ لوگ علوم اسلام کے خزینہ دار ہیں۔ ان سے آثار نبوی (ص) محفوظ ہوئے اور ان پر صحاح و سنن و مسانید کا مدار رہا ہے۔

ہم نے آپ کو خواہش کے مطابق ان کے متعلق علمائے اہلسنت کی توثیق اور ان سے احتجاج کو بھی ذکر کیا۔ اس سے آپ رائے میں ضرور تبدیلی ہوگی کہ اہل سنت رجال شیعہ سے احتجاج نہیں کرتے۔ اگر شیعوں کی حدیثیں صرف ان کے تشیع کے تشیع کے جرم میں رد کر دی جائیں تو جیسا کہ ذہبی نے میزان میں ابان بن تغلب کے ذکر میں کہا ہے۔ کل آثار نبوی ضائع و برباد ہو جائیں۔

ان کے علاوہ ہزاروں کی تعداد میں ایسے شیعہ ہیں جن سے اہل سنت نے احتجاج کیا ہے اور وہ ان سے بھی سند کے اعتبار سے اور کثرت حدیث سے زیادہ کشادہ دامن اور علم کے اعتبار سے زیادہ وسیع النظر تھے اور زمانے کے لحاظ سے ان سے بھی مقدم تھے اور ان سے بھی زیادہ ان کے قدم تشیع میں راسخ تھے اصحاب رسول (ص) میں بڑی تعداد رجال شیعہ کی ہے جنہیں ہم نے فصول مہمہ کے آخر میں بیان کیا ہے تابعین میں ایسے حافظ و صدوق و ثقہ شیعہ ہیں جو محبت اہلبیت (ع) کی قربانی پر بھینٹ چڑھتے رہے۔ جنہیں جلا وطن کیا گیا۔ سزائیں دی گئیں۔ قتل کیا گیا۔ سولیاں دی گئیں۔ اور جو علوم و فنون کے موسس و موجد ہوئے۔ یہ صدوق و دیانت ورع و تقوی زہد و عبادت و اخلاص کے روشن سنارے تھے۔ اور ان سے دین الہی کو لامتناہی فائدے پہنچے۔ اور ان کی خدمات کی برکتوں سے اسلام کا بحر بے کنار آج بھی موجزن ہے۔

مکتوب نمبر ۹

تسلیم !

میں نے آپ ایسا تازہ دم سریع الخاطر و زود فکر نہیں دیکھا اور نہ میرے کانوں نے آپ سے زیادہ صاحب بصیرتِ شخص کا ذکر سنا۔ آپ کی نرم گفتاری، شیریں بیانی قابل داد ہے۔ آپ کے کل مکاتیب میں آپ کو شیوا بیانی دامن دل کو کھینچتی ہے۔ آپ دل و دماغ، ہوش و حواس پر چھا جاتے ہیں۔ آپ کی مدلل و سنجیدہ تحریر نے گردنیں جھکادیں اور ضلالت کو حق کے سامنے سرنگوں کر دیا۔

حقیقت یہ ہے کہ سنی کے لیے کوئی مانع نہیں ہے کہ اپنے شیعہ بھائی سے احتجاج کرے جبکہ شیعہ معتبر ہو۔ لاریب اس موضوع میں آپ کی رائے حق و صداقت پر مبنی ہے منکر کی رائے عناد و تنگ ولی ہے۔

ہم کل آیات الہی پر ایمان لائے اور ان اکثر آیات الہی پر بھی ایمان لائے جن میں سے اکثر کو آپ نے ذکر کیا ہے جو امیر المومنین (ع) اور ائمہ اہل بیت (ع) کے فضل و شرف پر دلالت کرتی ہیں۔ اللہ ہی جانے کہ اہل قبلہ نے ائمہ اہل بیت (ع) سے کیوں بے اعتنائی کی؟ اور اصول و فروع میں ان کے مسلک سے دور بے اور اختلافی مسائل میں ان کے پیرو نہ ہوئے۔ علمائے امت نے اہل بیت (ع) کا افکار و خیالات سے بحث نہ کی بلکہ بجائے ان کی تقلید کے ان سے معارضہ کرتے رہے اور ان کی مخالفت کی پروانہ کی اور سلف سے لے کر خلف تک عوام امت، غیر اہلبیت (ع) کے آستانوں پر نظر آئے۔ لہذا کلام مجید کی آیتیں اور صحیح اور مسلم الثبوت حدیثیں اگر ائمہ اہلبیت (ع) اطاعت و پیروی کے واجب و فرض ہونے کے متعلق نص صریح ہوتیں تو جمہور اہل سنت کو پیروی اہلبیت (ع) کے سوا چارہ کار ہی نہ ہوتا۔ اور ائمہ اہلبیت (ع) کو چھوڑ کر وہ کسی کو اپنا مقتدا پیشوا بنانا پسندی ہی نہیں کرتے لیکن وہ آیات الہی اور احادیث پیغمبر (ع) کو سمجھتے نہیں۔ وہ ان آیات اور ان احادیث کو جن میں اہل بیت (ع) کے شرف و کمال کو بیان کیا گیا ہے، صرف مدح و ثنا سمجھے اور یہ کہ ان سے محبت رکھنا اور ان کی عزت و تعظیم کرنا واجب ہے ان کے نزدیک ان آیات و احادیث کا ماحصل یہ ہے کہ اہل بیت (ع) سے مودت و محبت و اخلاص واجب ہے اور ان کا احترام کرنا ضروری ہے۔ اگر آیات قرآن مجید و احادیث پیغمبر (ص) میں تصریح ہوتی کہ بس ائمہ اہلبیت (ع) ہی کی پیروی فرض ہے تو اہل قبلہ علمائے اہلبیت سے انحراف نہ کرتے۔ اور نہ بجائے ان کے کسی دوسرے کی طرف رجوع کرتے۔ اور یہ ظاہر ہے کہ اگلے بزرگ زیادہ صحیح سمجھنے والے تھے اور کتاب الہی و احادیث پیغمبر (ص) کا مطلب آج کل کے لوگوں سے بہتر سمجھتے تھے۔

جواب مکتوب

اس ناچیز سے آپ کے حسنِ ظن کا شکریہ۔ آپ کے لطف و عنایات کے سامنے میرا دل جھکا جاتا ہے اور آپ کی مہربانی و حق جوئی کی بیبت مجھ پر مسلط ہے لیکن میں آپ سے یہ گزارش کرنے کی اجازت چاہتا ہوں کہ آپ اپنے مکتوب پر نظر ثانی کریں جس میں آپ لکھا ہے کہ اہل قبلہ نے اہل بیت (ع) سے عدول کیا۔ یہ لفظ زیادہ وسیع استعمال ہو گیا۔ اہل قبلہ تو شیعہ بھی ہیں انہوں نے ابتدا سے آج تک اصول و فروع کسی چیز میں اہل بیت کے مسلک سے انحراف نہیں کیا۔ شیعہ تو مسلک اہل بیت (ع) پر عمل واجب سمجھتے ہیں۔ اہل بیت (ع) سے عدول رؤسا ملت نے کیا جب کہ نص کے ہوتے ہوئے صاف صاف تصریح خلافت و امامت کے متعلق ہوتے ہوئے امیر المومنین (ع) کو حق خلافت سے محروم کیا گیا اور اصول و فروع میں اہل بیت (ع) کو چھوڑ کر دوسرے مرکز بنائے گئے اور کتاب و سنت کی مصالح کے لحاظ سے تاولیں کی گئیں۔ امامت ائمہ سے عدول کرنا ہی سبب ہوا کہ فروع میں بھی ان سے علیحدگی اختیار کی جائے۔

قطع نظر کیجیے ان نصوص و ادلہ سے جن سے اہل بیت (ع) سے تمسک کرنا واجب ثابت ہوتا ہے صرف اہل بیت (ع) کے علم و عمل اور تقویٰ کو دیکھیے۔ امام اشعری اور ائمہ اربعہ کے مقابلہ میں ان کی کیا کمی پائی گئی کہ اطاعت و اتباع کے معاملہ میں اہل بیت (ع) پیچھے کر دیے گئے۔ اور یہ افراد قابل ترجیح سمجھے گئے۔ کون سا محکمہ انصاف ہے جو یہ فیصلہ کرے کہ اہل بیت (ع) سے تمسک کرنے والے ان کی ہدایات پر چلنے والے گمراہ ہیں۔ اہل سنت کے لیے ایسا فیصلہ ناممکن معلوم ہوتا ہے۔

مکتوب نمبر ۱۰

واقعہ یہ ہے کہ پیروان اہلبیت (ع) کو از روئے عدل و انصاف گمراہی کہا ہی نہیں جاسکتا اور نہ ائمہ اہلبیت (ع) دیگر ائمہ سے لائق پیروی و اقتدا ہونے میں کسی طرح کم تھے۔ جس طرح اربعہ میں سے کسی امام کی تقلید کر کے انسان بری الذمہ ہوسکتا ہے اسی طرح ائمہ اہلبیت (ع) کی پیروی کر کے بھی۔ بلکہ یہاں تک کہا جاسکتا ہے کہ ائمہ اہلبیت (ع) بہ نسبت ائمہ اربعہ وغیرہ کے اتباع و پیروی کے زیادہ سزاوار ہیں۔ اس لیے ائمہ اثنا عشر کا مسلک و مذہب اصول و فروع سب میں ایک ہے ان میں باہم کوئی اختلاف نہیں۔ سب کی نگاہ ایک ہی مرکز پر مرکوز ہوئی اور اسی پر سب کے سب متفق رہے۔ برخلاف ائمہ اربعہ وغیرہ کے کہ ان کا باہمی اختلاف دنیا جانتی ہے اور یہ ظاہر ہے کہ بارہ شخص غور و فکر کر کے ایک نتیجہ پر پہنچیں ایک رائے قائم کریں اور اکیلا شخص دوسری

رائے قائم کرے تو بارہ (۱۲) کے متفقہ فتویٰ کے مقابلہ میں سے اس ایک اور اکیلے کا فتویٰ کوئی وزن نہ رکھے گا۔

اس میں کسی منصف مزاج کو عذر ہونا چاہیے۔
ہاں ایک بات ہے ناصبی خیال کے آگ آپ لوگوں کے مذہب کو مذہب اہلبیت (ع) ماننے میں تامل کرتے ہیں۔ میں آپ سے درخواست کروں گا کہ آپ آگے چل کر اس پر روشنی ڈالیں کہ مذہب تشیع مذہب اہلبیت (ع) ہی ہے انہیں حضرات سے ماخوذ ہے۔ فی الحال میری گزارش ہے کہ آپ لوگ حضرت علی (ع) کی امامت و خلافت پر جن نصوص کے مدعی ہیں وہ نصوص صاف صاف ذکر فرمائیں۔

س

باب دوم امامت عامہ یعنی خلافتِ پیغمبر (ص)

جوابِ مکتوب

اگر سرورِ کائنات (ص) کے حالاتِ زندگی کا گہری نظر سے مطالعہ کیا جائے۔ دولتِ اسلامیہ کی بنیاد قائم کرنے۔ احکام مقرر کرنے، اصول و قواعد بنانے۔ دستور مرتب کرنے، سلطنت کے انتظام انصرام غرض جملہ حالات میں ہر پہلو سے آپ کی سیرت کا جائزہ لیا جائے تو حضرت امیر المومنین (ع) رسالت ماب (ص) کے ہر معاملہ میں بوجھ بٹانے والے، دشمنوں کے مقابلہ میں پشت پناہ آپ کے علوم کا گنجینہ، آپ کے علم و حکمت کے وارث، آپ کی زندگی میں آپ کے ولی عہد اور آپ کے بعد آپ کے جانشین، اور آپ کے تمام امور کے ممالک و مختار نظر آئیں گے۔

اول یوم بعثت سے پیغمبر (ص) کی رحلت کے وقت تک سفر میں، حضر میں

اٹھتے بیٹھے ، آپ کے افعال ، آپ کے اقوال کی چہان بین کی جائے۔ تو حضرت علی(ع) کی خلافت کے متعلق بکثرت صاف و تصریح حد تواتر تک پہنچے ہوئے واضح نصوص ملیں گے۔ آنحضرت(ص) نے ہر محل پر اپنی رفتار و گفتار ، کردار اور ہر ممکن ذریعہ سے اپنی جانشینی کے مسئلہ کی وضاحت کردی تاکہ کسی کے لیے تامل کی گنجائش نہ رہ جائے۔

دعوتِ عشیرہ کے موقع پر پیغمبر(ص) کا خلافتِ امیرالمومنین(ع) پر نص فرمایا

پہلا واقعہ دعوتِ ذوالعشیرہ ہی کا لے لیجیے جو اسلام کے ظاہر ہونے کے قبل مکہ میں پیش آیا جب

آیہ

” وَ أَنْذِرْ عَشِيرَتَكَ الْأَقْرَبِينَ ” (شعراء، ۲۱۴)

نازل ہوا اور رسول(ص) مامور ہوئے کہ خاص خاص رشتہ داروں کو بلا کر دعوتِ اسلام دیں۔ تو حضرت سرور کائنات نے تمام بنی ہاشم کو جو کم بیش چالیس نفر تھے جس میں آپ کے چچا ابو طالب ، حمزہ ، عباس اور ابو لہب بھی تھے اپنے چچا ابو طالب کے گھر میں دعوت دی۔ دعوت کے بعد آپ نے جو خطبہ ارشاد فرمایا وہ تمام کتبِ احادیث و سیر و تواریخ میں موجود ہے۔ اسی خطبہ میں آپ نے فرمایا :

” فَقَالَ: يَا بَنِي عَبْدِ الْمُطَّلِبِ، إِنِّي وَاللَّهِ مَا أَعْلَمُ شَيْئاً فِي الْعَرَبِ جَاءَ قَوْمَهُ بِأَفْضَلِ مِمَّا جِئْتُكُمْ بِهِ، إِنِّي قَدْ جِئْتُكُمْ بِخَيْرِ الدُّنْيَا وَالْآخِرَةِ، وَقَدْ أَمَرَنِي اللَّهُ (عَزَّ وَ جَلَّ) أَنْ أَدْعُوَكُمْ إِلَيْهِ، فَأَيُّكُمْ يُؤْمِنُ بِي وَ يُؤَازِرُنِي عَلَى أَمْرِي، فَيَكُونَ أَحِي وَ وَصِيِّي وَ وَزِيرِي وَ خَلِيفَتِي فِي أَهْلِي مِنْ بَعْدِي قَالَ: فَأَمْسَكَ الْقَوْمُ، وَ أَحْجَمُوا عَنْهَا جَمِيعاً.

قَالَ: فَقُمْتُ وَ إِنِّي لَأُحَدِّثُهُمْ سِنًّا، وَ أَرْمِصُهُمْ عَيْنًا، وَ أَعْمَهُمْ بَطْنًا، وَ أَحْمَشُهُمْ سَاقًا. فَقُلْتُ: أَنَا يَا نَبِيَّ
 اللَّهُ أَكُونُ وَ زِيرِكَ عَلَى مَا بَعَثَكَ اللَّهُ بِهِ. قَالَ: فَأَخَذَ بِيَدِي ثُمَّ قَالَ: إِنَّ هَذَا أَخِي وَ وَصِيِّي وَ زِيرِي وَ خَلِيفَتِي
 فِيكُمْ، فَاسْمَعُوا لَهُ وَ أَطِيعُوا. قَالَ: فَقَامَ الْقَوْمُ يَضْحَكُونَ، وَ يَقُولُونَ لِأَبِي طَالِبٍ: قَدْ أَمَرَكَ أَنْ تَسْمَعَ لِابْنِكَ وَ
 تُطِيعَ.”

“ فرزندانِ عبدالمطلب ! جتنی بہتر شے (یعنی اسلام) میں تمہارے پاس لے کر آیا ہوں میں تو نہیں
 جانتا کہ عرب کا کوئی نوجوان اس سے بہتر چیز اپنی قوم کے پاس لایا ہو۔ میں دنیا و آخرت دونوں کی
 بھلائی لے کر آیا ہوں اور خداوند عالم نے مجھے حکم دیا ہے کہ تمہیں اس کی طرف دعوت دوں۔ اب
 بناؤ تم میں کون ایسا ہے جو اس کام میں میرا بوجھ بٹائے تاکہ تمہارے درمیان میرا بھائی وصی اور
 خلیفہ ہو؟ تو علی (ع) کے سوا سب خاموش رہے۔ حضرت علی (ع) جو اس وقت بہت ہی کم سن ننھے اٹھ
 کھڑے ہوئے اور کہا : یا رسول اللہ (ص) ! میں آپ کا بوجھ بٹاؤں گا۔ رسول اللہ (ص) نے آپ کی گردن پر
 ہاتھ رکھا اور پورے مجمع کو دکھا کر ارشاد فرمایا: کہ یہ میرا بھائی بنے میرا وصی ہے اور تم میں میرا
 جانشین ہے۔ اس کی بات سننا اور اس کی اطاعت کرنا۔ یہ سن کر لوگ ہنستے ہوئے اٹھ کھڑے ہوئے اور
 ابوطالب سے کہنے لگے کہ یہ محمد (ص) آپ کو حکم دے

رہے ہیں کہ آپ اپنے بیٹے کی بات سنیں اور ان کی اطاعت کریں۔”

پیغمبر (ص) کی اس نص کا تذکرہ کن کن کتابوں میں موجود ہے

پیغمبر (ص) کے اس خطبہ کو بعینہ انہی الفاظ میں اکثر علمائے کبار و اجلہ محدثین نے اپنی کتابوں میں درج کیا ہے۔ جیسے ان اسحاق ، ابن جریر ، ابن ابی حاتم ، ابن مردویہ ، ابونعیم اور امام بیہقی نے اپنے سنن اور دلائل دونوں میں ثعلبی اور طبری نے اپنی اپنی عظیم الشان تفسیروں میں سورہ شعراء کی تفسیر کے ذیل میں نیز علامہ طبری نے اپنی تاریخ طبری کی دوسری جلد صفحہ ۲۱۷ میں بھی مختلف طریقوں سے اس کو لکھا ہے اور علامہ ابن اثیر جزری نے تاریخ کامل کی دوسری جلد صفحہ ۲۲ میں بطور مسلمات ذکر کیا ہے۔

مورخ ابو الفداء نے اپنی تاریخ کی پہلی جلد صفحہ ۱۱۶ میں سب سے پہلے اسلام لانے والے کے ذکر میں درج کیا ہے۔ امام ابو جعفر اسکافی معتزلی نے اپنی کتاب نقض عثمانیہ میں اس حدیث کی صحت کی صراحت کرتے ہوئے لکھا ہے (شرح نہج البلاغہ جلد ۳ صفحہ ۲۶۳) علامہ حلبی نے آنحضرت (ص) اور اصحاب کے دار ارقم میں روپوش ہونے کے واقعہ کے ضمن میں بیان کیا ہے^(۱) (سیرت حلبیہ ج، صفحہ ۳۸۱) ان کے علاوہ تھوڑے بہت لفظی تغیر کے ساتھ مگر مفہوم و معنی

۱۔ ملاحظہ فرمائیے صفحہ ۳۸۱ جلد اول سیرت حلبیہ۔ ابن تیمیہ نے اس حدیث کو جھٹلانے اور غلط ثابت کرنے کی جو کوششیں کی ہیں۔ اپنی مشہور عصیبت کی وجہ سے وہ در خور اعتنا نہیں اس حدیث کو مصر کے سوشلسٹ ادیب محمد حسین ہیکل نے بھی لکھا ہے ملاحظہ فرمائیے ان کے رسالہ سیاست شماره نمبر ۲۴۵۱ صفحہ ۵ چپر عمود ثانی جو ۱۲ ذیقعد سنہ ۱۳۵۰ھ میں شائع ہوا۔ انہوں نے کافی تفصیل سے اس حدیث کو نقل کیا ہے اور شماره نمبر ۲۶۸۵ صفحہ ۶ پر عمود رابع میں انہوں نے اس حدیث کو صحیح مسلم، مسند امام احمد اور عبداللہ بن احمد کی زیارات مسند اور ابن حجر ہیثمی کی جمع الفوائد، ابن قتیبہ کی عیون الاخبار، احمد بن عبد ربہ قرطبی کی عقد الفرید، علامہ جاحظ کے رسالہ بنی ہاشم، امام ثعلبی کی تفسیر ، مذکورہ بالا تمام کتب سے نقل کیا ہے۔ مزید برآں جرجس انگریزی سے اپنی کتاب مقالہ فی الاسلام میں بھی اس حدیث کو درج کیا ہے جس کا بروستانت کے ملحد نے عربی میں ترجمہ کیا ہے جس نے اپنا نام ہاشم عربی رکھا ہے۔ اس حدیث کی ہمہ گیر شہرت کی وجہ سے متعدد مورخین فرنگ نے فرانسیسی ، جرمنی، انگریزی تاریخوں میں اس کو ذکر کیا ہے اور ٹامنس کارلائل نے اپنی کتاب ابطال میں مختصر کر کے لکھا ہے۔

کے لحاظ سے بالکل ایک ہی مضمون - بہتیرے اعیان اہل سنت اور ائمہ احادیث نے اپنی اپنی کتابوں میں اس واقعہ کو تحریر کیا ہے جیسے علامہ طحاوی اور ضیاء مقدسی نے مختارہ، سعید بن منصور نے سنن میں تحریر کیا ہے۔

سب سے قطع نظر امام احمد نے اپنی مسند جلد اول صفحہ ۱۵۹ پر حضرت علی (ع) سے روایت کی ہے۔ پھر اسی جلد کے صفحہ ۳۳۱ پر ابن عباس سے بڑی عظیم الشان حدیث اس مضمون کی روایت کی ہے، جس میں حضرت علی (ع) کی دس ایسی خصوصیتیں مذکور ہیں جن کی وجہ سے حضرت علی (ع) اپنے تمام ماسوا سے ممتاز نظر آتے ہیں۔ اسی جلیل الشان حدیث کو امام نسائی نے بھی اپنی کتاب خصائص صفحہ ۶۰ پر ابن عباس سے روایت کر کے لکھا ہے اور امام حاکم نے صحیح مستدرک

جلد ۳ صفحہ ۱۳۲ پر اور علامہ ذہبی نے تلخیص مستدرک میں اس حدیث کی صحت کا اعتراف کرتے ہوئے نقل کیا ہے۔

کنز العمال جلد ۶ ملاحظہ فرمائیے^(۱)۔ اس میں بھی یہ واقعہ بہت تفصیل سے موجود ہے۔ منتخب کنز العمال کو دیکھیے جو مسند احمد بن حنبل کے حاشیہ پر طبع ہوا ہے۔ حاشیہ مسند جلد ۵ صفحہ ۴۱ تا صفحہ ۴۲ پر اس واقعہ کا ذکر موجود ہے اور پوری تفصیل کے ساتھ۔

میرے خیال میں یہی ایک واقعہ جسے تمام علماء محدثین و مورخین بالاتفاق اپنی کتابوں میں لکھتے آئے ہیں حضرت علی (ع) کی امامت و خلافت کا بین ثبوت اور صریحی دلیل ہے۔ کسی دوسری دلیل کی ضرورت ہی نہیں۔

ش

۱۔ ملاحظہ فرمائیے کنز العمال صفحہ ۳۹۲ حدیث نمبر ۶۰۰۸ جو ابن جریر سے منقول ہے صفحہ ۳۹۶ پر حدیث ۶۰۳۵ جو امام احمد کی مسند نیز ضیاء مقدسی کی مختارہ ، طحاوی و ابن جریر کی صحیح سے منقول ہے صفحہ ۳۹۴ پر حدیث ۶۰۵۶ جو ابن اسحق ، ابن جریر ، ابن ابی حاتم، ابن مردویہ، اور ابو نعیم نیز بیہقی کی شعب الایمان اور دلائل سے منقول ہے صفحہ ۳۰۱ پر حدیث ۶۱۰۲ جو ابن مردویہ سے منقول ہے صفحہ ۳۰۸ پر حدیث ۶۱۵۵ جو امام احمد کی مسند اور ابن جریر اور ضیاء مقدسی کی مختارہ سے منقول ہے۔ کنز العمال میں یہ حدیث اور بھی مقامات پر مذکور ہے۔ شرح نہج البلاغہ جلد ۳ صفحہ ۲۵۵ پر یہ طولانی حدیث بہت تفصیل سے مذکور ہے۔

مکتوب نمبر ۱۱

حدیث مذکورہ بالا کی سند میں تردد

تسلیم زاکیات!

آپ کا مخالف اس حدیث کی سند کو معتبر نہیں سمجھتا نہ کسی طرح اس حدیث کو صحیح سمجھنے پر تیار ہے کیونکہ شیخین یعنی بخاری و مسلم نے اس حدیث کو نہیں لکھا۔ نیز شیخین کے علاوہ دیگر اصحاب صحاح نے بھی نہیں لکھا۔ میرا تو یہ خیال ہے کہ یہ حدیث معتبر و معتمد راویاں اہلسنت سے مروی ہی نہیں ہوئی اور غالباً آپ بھی بطریق اہل سنت اسے صحیح نہ سمجھتے ہوں گے۔

س

جواب مکتوب

نص کا ثبوت

اگر میرے نزدیک اس حدیث کی صحت خود بطریق اہلسنت ثابت نہ ہوتی تو میں اس محل پر اس کا ذکر ہی نہیں کرتا۔ مزید برآں اس حدیث کی صحت تو ایسی اظہر من الشمس ہے کہ ابن جریر اور امام ابو جعفر اسکافی نے اس حدیث کو بطور مسلمات ذکر کیا ہے^(۱)۔ اور کبار محققین اہل سنت نے اس حدیث کو صحیح قرار دیا ہے۔ اس حدیث کی صحت کا مختصراً آپ اسی سے اندازہ کر لیجیے کہ اصحاب صحاح جن ثقہ اور معتبر راویوں کی روایتوں سے استدلال کرتے ہیں اور آنکھ بند کر کے بڑی خوشی سے جن کی روایتوں کو لے لیتے ہیں انہیں معتبر و ثقہ راویوں کے طریقوں سے اس حدیث کی صحت ثابت ہے۔ اس حدیث کی روایت انہیں معتبر و موثق اشخاص نے کی ہے جن کی روایت کردہ حدیثیں صحاح میں موجود ہیں۔

۱ - ملاحظہ فرمائیے کنز العمال جلد ۶ صفحہ ۳۹۶ پر حدیث ۶۰۳۵ جہاں آپ کو معلوم ہوگا کہ ابن جریر نے اس حدیث کو صحیح قرار دیا ہے۔ حاشیہ مسند احمد حنبل جلد ۵ صفحہ ۴۳ پر منتخب کنز العمال میں بھی آپ کو معلوم ہوگا کہ ابن جریر نے اس حدیث کو صحیح قرار دیا ہے۔ امام ابو جعفر اسکافی نے تو اس حدیث کو بڑی پختگی کے ساتھ صحیح قرار دیا ہے۔ ملاحظہ فرمائیے ان کی کتاب نقض عثمانیہ شرح نہج البلاغہ جلد ۳، صفحہ ۳۶۳

مسند احمد بن حنبل جلد اول صفحہ ۱۱۱ ملاحظہ کیجیے۔ انہوں نے اس حدیث کو^(۱) اسود بن عامر سے انہوں نے شریک^(۲) سے انہوں نے اعمش^(۳) سے انہوں نے منہال^(۴) سے انہوں نے عباد^(۵) بن عبداللہ اسدی سے انہوں نے حضرت علی^(ع) سے مرفوعاً روایت کر کے لکھا ہے۔ اس سلسلہ اسناد کے کل کے کل راوی مخالف

۱۔ امام بخاری و مسلم دونوں نے اس کی حدیث سے احتجاج کیا ہے۔ شعبہ نے امام بخاری و امام مسلم دونوں کی صحت میں اسود سے روایت کر کے حدیث بیان کرتے ہوئے سنا اور عبدالعزیز بن ابی سلمہ نے امام بخاری کو ان سے روایت کرتے ہوئے اور زبیر بن معاویہ اور حماد بن سلمہ نے امام مسلم کو ان سے روایت کرتے ہوئے سنا۔ صحیح بخاری میں محمد بن حاتم بزیر کی ان سے روایت کی ہوئی حدیث موجود ہے اور صحیح مسلم میں ہارون بن عبداللہ اور ناقد اور ابن ابی شیبہ اور ابو زبیر کی ان سے روایت کردہ حدیثیں موجود ہیں۔

۲۔ امام مسلم نے ان حدیثوں سے اپنے صحیح مسلم میں احتجاج کیا ہے جیسا کہ ہم نے صفحہ ۱۳۳ پر ان کا تذکرہ کے ضمن میں وضاحت کی ہے۔

۳۔ ان سے امام بخاری و مسلم دونوں نے اپنے اپنے صحیح میں احتجاج کیا ہے جیسا کہ ہم نے صفحہ ۱۳۳ پر وضاحت کی ہے۔

۴۔ امام بخاری نے ان سے احتجاج کیا ہے ملاحظہ ہو صفحہ ۱۶۶۔

۵۔ ان کا سلسلہ نسب یہ ہے عباد بن عبداللہ بن زبیر بن عوام قرشی اسدی۔ ان سے بخاری و مسلم دونوں نے اپنے اپنے صحیح میں احتجاج کیا ہے۔ انہوں نے ابوبکر کی دونوں صاحبزادیوں عائشہ اور اسماء سے حدیثیں سنیں۔ صحیح بخاری و مسلم میں ان سے ابی ملیکہ اور محمد بن جعفر بن زبیر اور ہشام و عروہ کی روایت کردہ حدیثیں موجود ہیں۔

کے نزدیک حجہ ہیں اور یہ تمام کے تمام رجال صحابہ ہیں۔ چنانچہ علامہ قیسرانی نے اپنی کتاب الجمع بین رجال الصحیحین میں ان کا ذکر کیا ہے۔ لہذا اس حدیث کو صحیح ماننے کے سوا کوئی چارہ کار ہی نہیں۔ اس کے علاوہ یہ حدیث صرف اسی طریقہ و سلسلہ اسناد سے نہیں بلکہ اور بھی ب شمار طریقوں سے مروی ہے اور ہر طریقہ دوسرے طریقہ کا موید ہے۔

نص سے کیوں اعراض کیا؟

اور شیخین یعنی بخاری و مسلم نے اس لیے اس روایت کو اپنی کتاب میں جگہ نہیں دی کہ یہ روایت مسئلہ خلافت میں ان کی ہمنوائی نہیں کرتی تھی ان ک منشاء کے خلاف تھی اسی وجہ سے انہوں نے اس حدیث نیز دیگر بہتیری ایسی حدیثوں سے جو امیر المومنین (ع) کی خلافت پر صریحی نص تھیں گریز کیا اور اپنی کتاب میں درج نہ کیا۔ وہ ڈرتے تھے کہ یہ شیعوں کے لیے اسلحہ کا کام دیں گی لہذا انہوں نے جان بوجھ کر اس کو پوشیدہ رکھا۔

بخاری و مسلم ہی نہیں بلکہ بہتیرے شیوخ اہل سنت کا وتیرہ یہی تھا۔ اس قسم کی ہر چیز کو وہ چھپانا ہی بہتر سمجھتے تھے۔ ان کا یہ کتمان کوئی اچنبھے کی بات نہیں بلکہ ان کی یہ پرانی اور مشہور عادت ہے چنانچہ حافظ ابن حجر نے فتح الباری میں علماء سے نقل بھی کیا ہے، امام بخاری نے بھی اس مطلب میں ایک خاص باب قرار دیا ہے۔ چنانچہ صحیح بخاری^(۱) حصہ اول کے کتاب العلم میں انہوں نے یہ عنوان قائم کیا ہے :

”باب من خص بالعلم قوما دون قوم۔“

”باب بیان میں اس کے جو ایک قوم کو مخصوص کر کے علم تعلیم کرے اور دوسرے کو نہیں۔“

امیرالمومنین (ع) کے متعلق امام بخاری کو روش اور آپ کے ساتھ نیز جملہ اہل بیت (ع) کے ساتھ ان کے سلوک سے جو واقف ہے اور یہ جانتا ہے کہ ان کا قلم امیرالمومنین (ع) و اہل بیت (ع) کی شان میں ارشادات و نصوص پیغمبر (ص) کے بیان سے گریزاں رہتا ہے اور ان کے خصائص و فضائل بیان کرتے وقت ان کے دوات کی روشنائی خشک ہو جاتی ہے۔ اس لیے امام بخاری کی اس حدیث یا اس جیسی دیگر حدیثوں کے ذکر نہ کرنے پر تعجب نہ ہونا چاہیے۔

ش

مکتوب نمبر ۱۲

حدیث کی صحت کا اقرار

چونکہ دعوتِ عشیرہ والی حدیث حدِ تواتر کو نہیں پہنچتی اس لیے اس سے استدلال صحیح نہیں، زیادہ سے زیادہ یہ کہا جاسکتا ہے کہ مخصوص قسم کی خلافت ثابت ہوتی ہے۔

آپ کے ارشاد کے بموجب میں نے مسند احمد بن حنبل جلد اول کے صفحہ ۱۱۱ پر اس حدیث کو دیکھا جن رجال سے یہ حدیث مروی ہے ان کی چہان بین کی۔ آپ کے کہنے کے مطابق وہ سب کے سب ثقات اہل سنت نکلے۔ پھر میں نے اس حدیث کے دوسرے تمام طریق کو بغائر نظر مطالعہ کیا۔ بے شمار و بے اندازہ طریقے نظر آئے۔ ہر طریقہ دوسرے طریقہ کا مؤید ہے۔ مجھے ماننا پڑا کہ یقیناً یہ

حدیث پایہ ثبوت کو پہنچی ہوئی ہے۔ اس کے ثابت و مسلم ہونے سے انکار نہیں کیا جاسکتا۔ البتہ ایک بات ہے آپ لوگ اثبات امامت میں اس حدیث صحیح سے استدلال کرتے ہیں جو متواتر بھی ہو کیونکہ امامت آپ کے نزدیک اصول دین سے ہے اور یہ حدیث جو آپ نے پیش فرمائی ہے اس کے متعلق یہ کہنا غیر ممکن ہے کہ یہ تواتر تک پہنچی ہوئی اور جب حد تواتر تک پہنچی ہوئی نہیں ہے۔ تو اس سے آپ لوگ استدلال بھی نہیں کر سکتے۔

یہ حدیث منسوخ ہوگئی تھی

یہ بھی کہا جاسکتا ہے کہ یہ حدیث صرف یہ بتاتی ہے کہ حضرت علی (ع) رسول (ص) کے جانشین تو تھے مگر خاص کر اہلبیت (ع) پیغمبر (ص) میں جانشین تھے۔ لہذا تمام مسلمانوں کا خلیفہ ہونا کہاں ثابت ہوتا ہے؟ اس حدیث سے خلافت عامہ کہاں ثابت ہوتی ہے۔

یہ بھی کہا جاتا ہے کہ یہ حدیث منسوخ ہوگئی تھی اس لیے کہ آنحضرت (ص) نے اس حدیث کے مفاد کی طرف کبھی توجہ نہ کی اسی وجہ سے صحابہ کو خلفاء ثلاثہ کی بیعت میں کوئی مانع نہ نظر آیا۔

س

جواب مکتوب

اس حدیث سے استدلال کرنے کی وجہ

حضرات اہلسنت امامت کے اثبات میں ہر حدیث صحیح سے استدلال

کرتے ہیں خواہ کرتے ہیں خواہ وہ متواتر ہو یا غیر متواتر - لہذا خود حضرات اہلسنت جس چیز کو حجہ سمجھتے ہیں ہم اسی چیز کو ان پر بطور حجت پیش کرتے ہیں۔ جس چیز کو وہ خود مانتے ہیں ہم اسی سے انہیں قائل کرتے ہیں۔
رہ گیا یہ کہ ہم جو اس حدیث سے امامت پر استدلال کرتے ہیں تو اسکی وجہ ظاہر ہے کیونکہ یہ حدیث ہم لوگوں کے طریق سے صرف صحیح ہی نہیں بلکہ حد تواتر تک پہنچی ہوئی ہے۔

مخصوص خلافت کو کوئی بھی قائل نہیں

یہ دعویٰ کرنا کہ یہ حدیث دلالت کرتی ہے کہ حضرت علی(ع) خاص کر اہلبیت(ع) میں جانشین پیغمبر(ص) تھے مہمل ہے کیونکہ جو شخص اہل بیت(ع) رسول(ص) میں حضرت علی(ع) کو جانشین رسول(ص) سمجھتا ہے وہ عامہ مسلمین میں بھی جانشین سمجھتا ہے اور جو عامہ مسلمین میں جانشین رسول(ص) نہیں مانتا وہ اہل بیت(ع) میں بھی نہیں مانتا۔ آج تک بس یہ دو ہی قسم کے لوگ نظر آئے۔ آپ نے یہ فرق کہاں سے پیدا کیا جس کا آج تک کوئی قائل نہیں۔ یہ تو عجیب قسم کا فیصلہ ہے جو اجماع مسلمین کے خلاف ہے۔

حدیث کا منسوخ ہونا ناممکن ہے

یہ کہنا کہ یہ حدیث منسوخ ہو چکی تھی یہ بھی غلط ہے کیونکہ اس کا منسوخ ہونا عقلا و شرعا دونوں جہتوں سے محال ہے کیونکہ وقت آنے کے پہلے ہی کسی حکم کا منسوخ ہونا۔ بداہتا باطل ہے۔ اس کے علاوہ اس حدیث کو منسوخ کرنے والی آپ کے خیال کی بنا پر زیادہ سے زیادہ ایک چیز نکلتی ہے اور

وہ یہ کہ رسول اللہ (ص) نے مفادِ حدیث کی طرف پھر توجہ نہ کی، پھر اعادہ نہ کیا۔ مگر یہ بھی صحیح نہیں۔ کیونکہ رسول (ص) نے مفادِ حدیث سے کبھی بے توجہی نہیں کی۔ بلکہ اس حدیث کے ارشاد فرمانے کے بعد بھی وضاحت کرتے رہے۔ کھلے لفظوں میں، بھرے مجمع میں، سفر میں، حضر میں، ہر موقع ہر محل ہر صراحتہ اعلان فرماتے رہے۔

اگر یہ مان بھی لیا جائے کہ آپ صرف دعوتِ عشیرہ ہی کے موقع پر حضرت علی (ع) کو اپنا جانشین فرما کے رہ گئے پھر کبھی اس کی وضاحت نہیں کی تب بھی یہ کیسے معلوم کہ رسول (ص) نے بعد میں مفادِ حدیث ؟؟؟؟؟ کیا آگے چل کر آپ کا خیال بدل گیا اپنے قول سے پلٹ گیا۔

“إِنْ يَتَّبِعُونَ إِلَّا الظَّنَّ وَ مَا تَهْوَى الْأَنْفُسُ وَ لَقَدْ جَاءَهُمْ مِنَ الرَّهْمِ الْهُدَى” (نجم، ۲۳)

“وہ صرف گمان اور خواہشِ نفس کی پیروی کرتے ہیں حالانکہ ان کے پروردگار کا جانب سے ہدایت آچکی ہے۔”

ش

مکتوب نمبر ۱۳

میں نے ان نصوص کے آستانے پر اپنی پیشانی جھکا دی۔ کچھ اور مزید ثبوت۔ خدا آپ کا بھلا کرے۔
س

جوابِ مکتوب

حضرت علی (ع) کی دس (۱۰) ایسی فضیلتیں جس میں کی کوئی ایک بھی کسی دوسرے کو حاصل نہیں اور جس سے آپ (ع) کی خلافت کی صراحت ہو رہی ہے۔
دعوت نوالعشیرہ والی حدیث کے علاوہ یہ دوسری حدیث ملاحظہ ملاحظہ کیجیے جسے امام احمد بن حنبل نے اپنی مسند کی پہلی جلد صفحہ ۳۳۰ پر ، امام نسائی نے

اپنی کتاب خصائص علویہ کے صفحہ ۶ پر ، امام حاکم نے اپنے صحیح مستدرک کی تیسری جلد کے صفحہ ۱۲۳ پر ، علامہ ذہبی نے اپنی تلخیص مستدرک میں اس حدیث کی صحت کا اعتراف کرتے ہوئے نیز دیگر ارباب حدیث نے ایسے طریقوں سے جن کی صحت پر اہل سنت کا اجماع و اتفاق ہے نقل کیا ہے۔

عمروہ بن میمون سے روایت ہے ، وہ کہتے ہیں کہ میں ابن عباس کے پاس بیٹھا ہوا تھا اتنے میں ان کے پاس ۹ سرداران قابل آئے۔ انہوں نے ابن عباس سے کہا کہ یا تو آپ ہمارے ساتھ اٹھ چلیے یا اپنے پاس کے بیٹھے ہوئے لوگوں کو ہٹا کر ہم سے تخلیہ میں گفتگو کیجیے۔
ابن عباس نے کہا ۔ میں آپ لوگوں کے ساتھ خود ہی چلا چلتا ہوں۔ ابن عباس کی بینائی چشم اس وقت باقی تھی۔ ابن عباس نے ان سے کہا:
”کہیے کیا کہنا ہے؟“

گفتگو ہونے لگی ۔ میں یہ نہیں کہہ سکتا کہ کیا گفتگو ہوئی۔ ابن عباس وہاں سے دامن جھٹکتے ہوئے آئے ۔ کہنے لگے:

”وائے ہو۔ یہ لوگ ایسے شخص کے متعلق بدکلامی کرتے ہیں جس کی دس سے زیادہ ایسی فضیلتیں ہیں جو کسی دوسرے کو نصیب نہیں۔ یہ لوگ بدکلامی کرتے ہیں ایسے شخص کے متعلق جس کے بارے میں رسول(ص) نے فرمایا :

”لأبعثن رجلا لا یخزیه اللہ أبدا، یحبّ اللہ و رسولہ، و یحبّہ اللہ و رسولہ“، فاستشرف لھا من استشرف فقال:
«أین علی؟»، فجاء و هو أرمد لا یکاد أن یبصر، فنفت فی عینیہ،

ثم هزّ الراية ثلاثة، فأعطاهما إياه، فجاء عليّ بصفية بنت حبيي. قال ابن عباس: ثمّ بعث رسول الله (صلى الله عليه وآله) عليّ و سلم) فلانا بسورة التوبة، فبعث عليّا خلفه، فأخذها منه، و قال: «لا يذهب بها إلا رجل مني و أنا منه»، قال ابن عباس: و قال النبيّ لبني عمّه: «أيّكم يواليني في الدنيا و الآخرة»، قال: - و عليّ جالس معه- فأبوا، فقال عليّ: أنا أوألتك في الدنيا و الآخرة، فقال لعليّ: «أنت وليّ في الدنيا و الآخرة». قال ابن عباس: و كان عليّ أوّل من آمن من الناس بعد خديجة. قال: و أخذ رسول الله (صلى الله عليه وآله) ثوبه فوضعه على عليّ و فاطمة و حسن و حسين، و قال: **إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَ يُطَهِّرَكُمُ تَطْهِيرًا.** قال: و شرى عليّ نفسه فلبس ثوب النبيّ، ثمّ نام مكانه، و كان المشركون يرمونه .. [إلى أن قال:] و خرج رسول الله في غزوة تبوك، و خرج الناس معه،

فقال له عليّ: أخرج معك؟ فقال (صلى الله عليه و آله و سلم): «لا»، فبكى عليّ، فقال له رسول الله (صلى الله عليه و آله و سلم): «أما ترضى أن تكون مني بمنزلة هارون من موسى إلا أنه لا نبي بعدي، إنّه لا ينبغي أن أذهب إلا و أنت خليفتي». و قال له رسول الله: «أنت وليّ كلّ مؤمن بعدي و مؤمنة». قال ابن عباس: و سدّ رسول الله أبواب المسجد غير باب عليّ، فكان يدخل المسجد جنبا و هو طريقه ليس له طريق غيره، و قال رسول الله (صلى الله عليه و آله و سلم): «من كنت مولاه فإنّ مولاه عليّ». الحديث.

“میں ایسے شخص کو بھیجوں گا جسے خدا کبھی ناکام نہ کرے گا۔ وہ شخص خدا و رسول(ص) کو دوست رکھتا ہے اور خدا و رسول(ص) اسے دوست رکھتے ہیں۔ کس کس کے دل میں اس فضیلت کی تمنا پیدا نہ ہوئی مگر رسول(ص) نے ایک کی تمنا خاک میں ملا دی اور صبح ہوئی تو دریافت فرمایا کہ علی(ع) کہاں ہیں؟ حضرت علی(ع) تشریف لائے حالانکہ وہ آشوب چشم میں مبتلا تھے۔ دیکھ نہیں پاتے تھے۔ رسول(ص) نے ان کی آنکھیں پھونکیں، پھر تین مرتبہ علم کو حرکت دی اور حضرت علی(ع) کے ہاتھوں میں تھما دیا۔ حضرت علی(ع) جنگ فتح کر کے مرحب کو مار کر اور اس کی بہن صفیہ کو لے کر خدمت رسول(ص) میں پہنچے۔ پھر

رسول اللہ (ص) نے ایک بزرگ کو سورہ توبہ دے کر روانہ کیا۔ ان کے بعد پیچھے فوراً ہی حضرت علی (ع) کو روانہ کیا اور حضرت علی (ع) نے راستہ ہی میں ان سے سورہ لے لیا کیونکہ رسول (ص) کا حکم تھا کہ یہ سورہ بس وہی شخص پہنچا سکتا ہے جو مجھ سے ہے اور میں اس سے ہوں۔ اور رسول (ص) نے اپنے رشتہ داروں، قرابت مندوں سے کہا کہ تم میں کون ایسا ہے جو دنیا و آخرت میں میرا ساتھ دے۔ میرے کام آئے۔ حضرت علی (ع) نے کہا میں اس خدمت کو انجام دوں گا۔ میں دین و دنیا میں آپ کی خدمت کروں گا۔ آپ (ص) نے فرمایا۔ اے علی (ع) ! دین و دنیا دونوں میں تم ہی میرے ولی ہو۔

ابن عباس کہتے ہیں کہ رسول اللہ (ص) نے حضرت علی (ع) کو بٹھا کے پھر لوگوں سے اپنی بات دہرائی اور پوچھا کہ تم میں کون شخص ہے جو میرا مددگار ہو دنیا میں اور آخرت میں۔ سب نے انکار کیا صرف ایک حضرت علی (ع) ہی تھے جنہوں نے کہا کہ میں آپ کی مدد و نصرت کروں گا دین و دنیا دونوں میں یا رسول اللہ (ص) رسول اللہ (ص) نے فرمایا کہ علی (ع) تم ہی میرے ولی ہو دنیا میں بھی اور آخرت میں بھی۔

ابن عباس کہتے ہیں کہ علی (ع) پہلے وہ شخص ہیں جو جناب خدیجہ کے بعد رسول (ص) پر ایمان لائے۔ ابن عباس کہتے ہیں کہ رسول اللہ (ص) نے اپنی ردا لی اور اسے علی (ع) و فاطمہ (س) و حسن (ع) و حسین (ع) کو اوڑھایا اور اس آیت کی تلاوت کی :

“إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيراً.”

“اے اہل بیت (ع) ! خدا بس یہی چاہتا ہے کہ تم سے ہر برائی اور گندگی کو اس طرح دور رکھے جیسا کہ دور رکھنا چاہیئے۔”

ابن عباس کہتے ہیں : اور علی (ع) ہی نے اپنی جان راہ خدا میں فروخت کی اور رسول اللہ (ص) کی چادر اوڑھ کر رسول (ص) کی جگہ پر سو رہے۔ در آنحالیکہ مشرکین پتھر برسارہے تھے۔ اسی سلسلہ کلام میں ابن عباس کہتے ہیں: کہ پیغمبر جنگ تبوک کے ارادے سے نکلے۔ لوگ بھی آپ کے ہمراہ تھے۔ حضرت علی (ع) نے پوچھا: یا رسول اللہ (ص) ! میں بمرکاب رہوں گا؟ آپ نے فرمایا : نہیں ، تم نہیں رہو گے۔ اس پر حضرت علی (ع) آبدیدہ ہو گئے تو آپ نے فرمایا : کہ یا علی (ع) ! تم اسے پسند نہیں کرتے کہ تم میرے لیے وسیعے ہی یو جیسے موسیٰ (ع) کے لیے ہارون تھے۔ البتہ میرے بعد نبوت کا سلسلہ بند ہے۔ جنگ میں میرا جانا بس اسی صورت میں ممکن ہے کہ میں تمہیں اپنا قائم مقام چھوڑ کے جاؤں۔

نیز حضرت سرور کائنات (ص) نے حضرت علی (ع) سے فرمایا: کہ اے علی (ع) ! میرے بعد تم ہر مومن و مومنہ کے ولی ہو۔ ابن عباس کہتے ہیں: کہ رسول اللہ (ص) نے مسجد کی طرف سب کے دروازے بند کرادیے بس صرف علی (ع) کا دروازہ کھلا رکھا اور حضرت علی (ع) جنب کی حالت میں بھی مسجد

سے گزر جاتے تھے۔ وہی ایک راستہ تھا دوسرا کوئی راستہ ہی نہ تھا۔ ابن عباس کہتے ہیں کہ رسول اللہ (ص) نے یہ بھی ارشاد فرمایا کہ: میں جس کا مولا ہوں علی (ع) اس کے مولا ہیں۔”

اس حدیث میں من کنت مولاه کو امام حاکم نقل کرنے کے بعد تحریر فرماتے ہیں کہ یہ حدیث صحیح الاسناد ہے اگرچہ شیخین بخاری و مسلم نے اس نہج سے ذکر نہیں کیا۔ علامہ ذہبی نے بھی تلخیص مستدرک میں اس حدیث کو نقل کیا ہے اور نقل کرنے کے بعد لکھا ہے کہ یہ حدیث صحیح ہے۔

اس حدیث سے ثبوت خلافت امیر المومنین (ع)

اس عظیم الشان حدیث میں امیر المومنین (ع) کے ولی عہد رسول (ص) اور بعد رحلت سرور کائنات خلیفہ و جانشین ہونے کے بعد جو قطعی دلائل اور روشن براہین ہیں وہ آپ کی نگاہوں سے مخفی نہ ہوں گے۔ ملاحظہ فرماتے ہیں آپ اندازہ پیغمبر (ص) کا کہ حضرت علی (ع) کو دینا و آخرت میں اپنا ولی قرار دیتے ہیں۔ اپنے تمام رشتے داروں، قرابت داروں میں بس علی (ع) ہی کو اس اہم منصب کے لیے منتخب فرماتے ہیں۔ دوسرے موقع پر حضرت علی (ع) کو وہ منزلت و خصوصیت عطا فرماتے ہیں جو جناب ہارون کو جناب موسیٰ (ع) سے تھی۔ جتنے مراتب و خصوصیات جناب ہارون کو جناب موسیٰ (ع) سے حاصل تھے۔ وہ سب کے سب حضرت علی (ع) کو مرحمت فرمائے جاتے ہیں سوائے درجہ نبوت کے۔ نبوت کو مستثنیٰ کرنا دلیل ہے کہ نبوت کو چھوڑ کر جتنے خصوصیات

جناب ہارون کو حاصل تھے وہ ایک ایک کر کے حضرت علی(ع) کی ذات میں مجتمع تھے۔ آپ اس سے بھی بے خبر نہ ہوں گے کہ جناب ہارون کو منجملہ دیگر خصوصیات کے سب سے بڑی خصوصیت جو جناب موسیٰ(ع) سے تھی وہ یہ کہ جناب ہارون جناب موسیٰ(ع) کے وزیر تھے۔ آپ کے قوت بازو تھے۔ آپ کے شریک معاملہ تھے اور آپ کی غیبت میں آپ کے قائم مقام، جانشین و خلیفہ ہوا کرتے اور جس طرح جناب موسیٰ(ع) کی اطاعت تمام امت پر فرض تھی اسی طرح جناب ہارون کی اطاعت بھی تمام امت پر واجب و لازم تھی اس کے ثبوت میں یہ آیات ملاحظہ فرمائیے:

خداوند عالم نے جناب موسیٰ(ع) کی دعا کلام مجید میں نقل فرمائی۔ جناب موسیٰ نے دعا

کی تھی۔

”وَ اجْعَلْ لِي وَزِيرًا مِّنْ اَهْلِي هَارُونَ اَخِي اَشْدُدْ بِهِ اَزْرِي وَ اَشْرِكُهُ فِي اَمْرِي“

”معبود میرے گھر والوں میں سے ہارون کو میرا وزیر بنا ان سے میری کمر مضبوط کر اور انہیں میرے کارِ نبوت میں شریک بنا۔“

دوسرے موقع پر جناب موسیٰ(ع) کا قول خداوند عالم نے قرآن میں نقل کیا ہے:

”اخْلُفْنِي فِي قَوْمِي وَ اصْلِحْ وَ لَا تَتَّبِعْ سَبِيلَ الْمُفْسِدِينَ“ (اعراف، ۱۴۲)

”اے ہارون تم میری امت میں میرے جانشین رہو،

بھلائی ہی پیش نظر رہے اور فساد کرنے والوں کی پیروی نہ کرنا۔”
تیسری جگہ ارشادِ خداوند عالم ہے:

“ قَالَ قَدْ أُوتِيتَ سُؤْلَكَ يَا مُوسَى ” (طہ، ۳۶)

“ اے موسیٰ (ع) ! تمہاری التجائیں منظور کی گئیں۔”

لہذا جس طرح جناب ہارون جناب موسیٰ (ع) کے وزیر تھے، قوتِ بازو تھے، شریکِ کارِ رسالت تھے، خلیفہ و جانشین تھے اسی طرح امیر المومنین (ع) بھی ارشاد پیغمبر (ص) کی بنا پر پیغمبر (ص) کے وزیر تھے، امت میں پیغمبر (ص) کے جانشین تھے، کارِ رسالت میں شریک تھے (زیادہ سے زیادہ یہ کہ سب باتیں بر سبیل نبوت نہ تھیں بلکہ بلحاظِ خلافت حاصل تھیں) اور تمام امت سے افضل تھے اور آنحضرت (ص) کی حیات و موت دونوں حالتوں میں بہ نسبت تمام امت کے آپ سے زیادہ خصوصیت رکھنے والے تھے اور جس طرح جناب موسیٰ (ع) کی امت پر جناب ہارون کی اطاعت فرض تھی اسی طرح تمام امت اسلامیہ پر حضرت علی (ع) کی اطاعت بھی لازم تھی۔

ہر سنے والا حدیثِ منزلت کو سن کر یہی سمجھتا ہے اور سنے کے بعد اس کے ذہن میں یہی باتیں آتی ہیں اور انہیں باتوں کے مقصود ہونے میں کسی قسم کا شک نہیں ہوتا۔ خود رسول اللہ (ص) نے بھی اچھی طرح وضاحت فرمادی اور سکی شک و شبہ کی گنجائش باقی نہ رکھی۔ آپ کا یہ فرمانا کہ :

“ انہ لا ینبغی ان اذہب الا و انت خلیفتی ”

“ میرا قدم باہر نکالنا مناسب نہیں جب تک تمہیں اپنی جگہ پر قائم مقام نہ چھوڑ جاؤں ”

صریح نص ہے کہ حضرت علی(ع) ہی خلیفہ رسول تھے۔ بلکہ اس سے بھی کچھ بڑھ کر روشن وضاحت ہے اس امر کی کہ اگر آنحضرت علی(ع) کو اپنا خلیفہ بنائے بغیر چلے جاتے تو نا مناسب فعل کے مرتکب ہوتے۔

رسول (ص) کا یہ ارشاد کہ میرے لیے یہ مناسب ہی نہیں کہ بغیر تمہیں اپنا خلیفہ بنائے ہوئے چلا جاؤں یہ بتاتا ہے کہ رسول اللہ(ص) مامور تھے۔ آپ کو حکم دیا تھا خداوند عالم نے کہ علی(ع) کو اپنا خلیفہ بنا جانا جیسا کہ آیہ بلغ کی تفسیر دیکھنے سے ثابت ہوتا ہے:

” يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ ” (مائدہ ، ۶۷)

” اے رسول(ص) ! پہنچا دو تم اس حکم کو جو تم پر نازل کیا گیا۔ اگر تم نے نہیں پہنچایا تو گویا تم نے کارِ رسالت انجام ہی نہیں دیا۔“

آیت کے ٹکڑوں کو خوب اچھی طرح دیکھیے یا أَيُّهَا الرَّسُولُ بَلِّغْ کے بعد یہ دوسرا ٹکڑا وَ إِنْ لَمْ تَفْعَلْ قِيَامَتِ كَا تُكْذِرَا ہے۔ آیت کے اس ٹکڑے کو حدیث رسول(ص) کے اس جملہ کے ساتھ انہ لا ینبغی ان اذہب الا و انت خلیفتی سے ملائیے تو معلوم ہوگا کہ یہ دونوں فقرے ایک ہی مطلب کی ترجمانی کرتے ہیں۔ آیت بھی یہی کہتی ہے کہ اگر علی(ع) کو خلیفہ نہیں بنایا تو گویا کارِ رسالت ہی انجام نہیں دیا اور رسول(ص) بھی اقرار کرتے ہیں کہ میرا بغیر تمہیں خلیفہ بنائے ہوئے جانا مناسب ہی نہیں۔ ابن عباس کی اس حدیث میں رسول(ص) کا یہ فقرہ بھی بھولیے گا نہیں کہ : اے علی(ع) تم میرے بعد ہر مومن کے ولی ہو۔ یہ نص صریحی

ہے۔ کہ رسول (ص) کے بعد امت کے مالک و مختار آپ ہی تھے۔ آپ ہی رسول (ص) کے مقرر کردہ حاکم و امیر تھے۔ اور امتِ اسلام میں رسول (ص) کے قائم مقام تھے جیسا کہ کمیت (رح) نے کہا ہے :

و نعم ولی الامر بعد ولیہ

و منتج التقوی و نعم المودب

“رسول (ص) کے بعد آپ بہترین مالک و مختار امور تھے اور تقوی اور بہترین ادب سکھانے والے تھے۔”

ش

مکتوب نمبر ۱۴

حدیث منزلت صحیح بھی ہے اور مشہور بھی لیکن مدقق آمدی کو (جو اصول میں استاد الاساتذ تھے) اس حدیث کے اسناد میں شک ہے اور وہ اس کے طرق میں شک و شبہ کرتے ہیں۔ آپ کے مخالفین آمدی کی رائے کو درست سمجھیں تو آپ انہیں کیونکر قائل کریں گے؟
س

جواب مکتوب

حدیث منزلت صحیح ترین حدیث ہے

آمدی یہ شک کر کے خود اپنے نفس پر ظلم کے مرتکب ہوئے کیونکہ حدیث منزلت تمام احادیث سے صحیح تر اور تمام روایات سے زیادہ پایہ ثبوت کو پہنچی ہوئی ہے۔

اس کی صحت پر دلائل بھی موجود ہیں

سوائے آمدی کے آج تک اس کے اسناد میں کسی کو شک نہ ہوا۔ نہ اس کے ثابت و مسلم الثبوت ہونے میں کسی کو لب کشائی کی جرائت ہوئی۔ علامہ ذہبی جیسے متعصب تک نے تلخیص مستدرک میں اس کے صحت کی صراحت کی ہے۔^(۱) اور ابن حجر ایسے دشمن تشیع شخص نے صواعق محرقہ کے صفحہ ۲۹ پر اس حدیث کو ذکر کیا ہے اور اس کی صحت کے متعلق ان ائمہ حدیث کے اقوال درج کیے ہیں جو فن حدیث میں حضرات اہل سنت کے ملجا و ماویٰ سمجھے جاتے ہیں^(۲)۔ اور یہ حدیث ایسی ہی ثابت و ناقابل انکار نہ ہوتی تو امام بخاری ایسا شخص کبھی اپنی صحیح بخاری میں ذکر نہ کرتا۔

وہ علمائے اہل سنت جنہوں نے اس حدیث کی روایت کی ہے

امام بخاری کی تو یہ حالت ہے کہ امیر المومنین (ع) یا اہلبیت (ع) کے فضائل و خصائص کسی حدیث میں دیکھ لیتے ہیں تو اس کو یوں اڑا جاتے ہیں جیسے رسول (ص) نے فرمایا ہی نہ ہو۔ تو جب امام بخاری تک مجبور ہو گئے اور صحیح بخاری میں درج کر کے رہے تو اب اس کے متعلق شک و شبہ کرنا زبردستی ہے۔

۱:- آپ اس سے پہلے صفحہ ۱۹۳ پر ملاحظہ فرماچکے ہیں کہ علامہ ذہبی نے خود اس حدیث کی صحت کی تصریح کی ہے۔
۲:- صواعق محرقہ، صفحہ ۲۹۔

معاویہ جو دشمنان امیر المومنین (ع) اور آپ سے بغاوت کرنے والوں کے سرغنہ تھے۔ جنہوں نے امیر المومنین (ع) سے جنگ کی۔ بالائے منبر آپ کو گالیاں دیں۔ لوگوں کو سب و شتم کرنے پر مجبور کیا لیکن باوجود اتنی بدترین عداوت کے وہ بھی اس حدیث منزلت سے انکار نہ کرسکے اور نہ سعد بن ابی وقاص کو جھٹلانے کی انہیں ہمت ہوئی۔

چنانچہ صحیح مسلم میں یہ روایت موجود ہے کہ:

“جب سعد بن ابی وقاص معاویہ کے پاس^(۱) آئے اور معاویہ نے ان سے فرمائش کی کہ منبر پر جا کر امیر المومنین (ع) پر لعنت کریں۔۔۔۔۔ اور انہوں نے انکار کیا تو معاویہ نے پوچھا کہ آخر وجہ انکار کیا ہے؟ انہوں نے جواب دیا کہ رسول (ص) نے علی (ع) کے متعلق تین باتیں ایسی کہی ہیں کہ جب تک وہ باتیں یاد رہیں گی میں ہرگز انہیں سب و شتم نہیں کرسکتا۔ اگر ان تین باتوں سے ایک بات بھی مجھے نصیب ہوتی تو وہ سرخ اونٹوں کی قطار سے زیادہ میرے لیے محبوب ہوتی۔ میں نے خود رسول اللہ (ص) کو علی (ع) سے کہتے سنا ہے جب کہ آپ کسی غزوہ میں تشریف لے جارہے تھے اور حضرت علی (ع) کو اپنی جگہ چھوڑے جارہے تھے تو آپ نے فرمایا کہ کیا تم اس پر راضی نہیں ہو کہ تمہیں مجھ سے وہی منزلت ہے جو موسیٰ (ع) سے ہارون کو تھی۔ سوائے اس کے کہ باب نبوت

۱۔ صحیح مسلم، جلد ۲، صفحہ ۳۲۳ باب فضائل علی (ع)

میرے بعد بند ہے (۱)۔”

معاویہ کے لی بہت آسان تھا کہ جھٹلا دیتے سعد کو ، کہہ دیتے ک نہیں ، رسول (ص) نے ایسا فرمایا ہی نہیں ہے۔ لیکن یہ حدیث ان کے نزدیک بھی اس قدر ثابت و مسلم تھی کہ اس کے متعلق چوں چرا کی گنجائش ہی نہیں پائی۔ انہوں نے بہتری اسی میں دیکھی کہ خاموش ہو جائیں۔ سعد کو مجبور نہ کریں۔ اس سے بڑھ کر مزے کی بات سناؤں آپ کو۔ معاویہ نے خود اس حدیث منزلت کی روایت کی ہے۔ ابن حجر صواعق محرقة میں تحریر فرماتے ہیں:

“امام احمد حنبل نے روایت کی ہے کہ کسی شخص نے معاویہ سے ایک مسئلہ دریافت کیا۔ معاویہ نے کہا کہ اسے علی (ع) سے پوچھو۔ اس شخص نے کہا (۲) آپ کا جواب مجھے علی (ع) کے جواب سے زیادہ پسندیدہ ہے۔ معاویہ نے جھڑک کر کہا کہ یہ بدترین بات تمہارے منہ سے سن رہا ہوں۔ تم اس شخص سے کراہت ظاہر کر رہے ہو جسے رسول اللہ (ص) نے علم یوں بھرایا ہے جس طرح طائر اپنے بچے کو دانہ بھراتا ہے۔ اور جس کے متعلق

۱۔ امام حاکم نے بھی اس حدیث کو مستدرک جلد ۲، صفحہ ۱۰۹ پر درج کیا ہے۔ اور کہا ہے کہ یہ حدیث بخاری و مسلم کے شرائط کے معیار پر بھی صحیح اور علامہ ذہبی نے بھی تلخیص مستدرک میں اس حدیث کو درج کیا ہے اور اعتراف کیا ہے کہ یہ حدیث امام مسلم کے معیار پر صحیح ہے۔

۲۔ صواعق محرقة باب ۱۱ صفحہ ۱۰۴

یہ ارشاد و فرمایا کہ تمہیں مجھ سے وہی نسبت حاصل ہے جو موسیٰ (ع) سے ہارون کو تھی سوائے اس کے کہ میرے بعد نبوت کا سلسلہ ختم ہے۔ اور حضرت عمر کو جب کسی معاملہ میں پیچیدگی درپیش آتی تھی تو انہیں کی طرف رجوع کرتے (۱)۔۔۔ الخ ”

مختصر یہ کہ حدیث منزلت اتنی ثابت و مسلم ہے جس کے ثبوت میں کسی شک و شبہ کی گنجائش ہی نہیں۔ تمام مسلمان خواہ وہ کسی فرقہ یا جماعت سے تعلق رکھتے ہوں اس حدیث کی صحت پر اجماع و اتفاق کیے بیٹھے ہیں۔

اس حدیث منزلت کو صاحب الجمع الصحاح السنہ نے باب مناقب علی میں اور صاحب الجمع بین الصحیحین نے باب فضائل اور غزوہ تبوک کے تذکرہ میں ذکر کیا ہے۔

صحیح بخاری میں غزوہ تبوک (۲) کے سلسلہ میں موجود ہے۔

صحیح مسلم میں فضائل علی (ع) کے ضمن (۳) میں مذکور ہے۔

سنن ابن ماجہ (۴) میں اصحاب نبی (ص) کے فضائل کے ضمن میں موجود ہے۔

۱۔ علامہ ابن حجر فرماتے ہیں کہ بعض لوگوں نے یہ بھی لکھا ہے کہ معاویہ نے اس شخص سے یہ بھی کہا کہ کہاں سے چلے جاؤ۔ خدا تمہارے پیروں کو استوار نہ کرے اور اس شخص کا نام دفتر سے کاٹ دیا اور بھی بہت سی باتیں علامہ ابن حجر نے صواعق محرقہ صفحہ ۱۰۴ پر نقل کی ہیں جس سے پتہ چلتا ہے کہ علامہ احمد بن حنبل کے علاوہ محدثین کی ایک اچھی خاصی جماعت نے بسلسلہ اسناد معاویہ سے اس حدیث کی روایت کی ہے۔ امام احمد ہی تنہا معاویہ سے روایت کرنے والے نہیں۔

۲۔ جلد ۳ ص ۵۸

۳۔ جلد ۲ ص ۳۲۳

۴۔ جلد اول ص ۲۸، جلد ۳ ص ۱۰۹ اس کے علاوہ اور بھی مقامات پر امام مذکور نے اس حدیث کو ذکر کیا ہے جیسا کہ چہان بین کرنے سے معلوم ہوتا ہے۔

مستدرک امام حاکم میں^(۱) باب فضائل کے تحت موجود ہے۔ اور امام احمد^(۲) نے اپنی مسند میں سعد کی روایت سے بکثرت طریق سے روایت کی ہے نیز اسی مسند میں امام موصوف نے مندرجہ ذیل حضرات میں سے ہر بزرگ کی حدیث میں ذکر کیا ہے۔ ابن عباس^(۳)، اسماء بن عمیس^(۴)، ابوسعید خدری^(۵)، معاویہ بن ابی سفیان^(۶) اور دیگر صحابہ کی ایک جماعت سے روایت کیا ہے۔ طبرانی نے اسماء بنت عمیس، ام سلہ، جیش بن جنادہ، ابن عمر، ابن عباس، جابر بن سمرہ، زید بن ارقم، براء بن عازب اور علی بن ابی طالب^(ع)^(۷) وغیرہ ہم سے ہر ہر شخص کی حدیث میں روایت کی ہے۔ بزار^(۸) نے اپنی مستدرک میں روایت کی ہے۔

- ۱۔ مسند احمد جلد اول ص ۱۷۳، ص ۱۷۵، ۱۷۷، ۱۷۹، ۱۸۲، ۱۸۵۔
- ۲۔ مسند ج ۱، ص ۲۳۱۔
- ۳۔ مسند ج ۶، ص ۳۶۹، ص ۳۳۸۔
- ۴۔ مسند ج ۳، ص ۳۲۔
- ۵۔ جیسا کہ ہم نے اس کتاب کے شروع میں صواعق محرقہ باب ۱۱ ص ۱۰۸ سے نقل کیا ہے۔
- ۶۔ صواعق محرقہ باب ۹ سیوطی نے تاریخ الخلفاء میں بسلسلہ حالات امیر المومنین^(ع) نقل کیا ہے کہ طبرانی نے اس حدیث کو ان تمام اشخاص سے نقل کیا ہے سیوطی نے ایک نام اسماء بنت عمیس اور زیادہ کرے کے لکھا ہے۔
- ۷۔ تاریخ الخلفاء ص ۶۵ حالات امیر المومنین^(ع)۔
- ۸۔ کنز العمال جلد ۶ ص ۱۵۲، کی حدیث ۲۵۰۳۔

ترمذی نے اپنی صحیح میں ابو سعید خدری کی حدیث میں لکھا ہے۔
ابن عبدالبر نے استیعاب میں بسلسلہ حالات امیر المومنین (ع) اس حدیث کو ذکر کیا ہے اور ذکر کرنے
کے بعد لکھتے ہیں۔ خود ان کے الفاظ ہیں :

”وہو من اثبت الآثار و اصحھا ، رواہ عن النبی سعد بن ابی وقاص“

”یہ حدیث تمام احادیث پیغمبر (ص) میں سب سے زیادہ ثابت و مسلم اور ہر ایک سے صحیح تر ہے،
اس حدیث کو سعد بن ابی وقاص نے پیغمبر (ص) سے روایت کیا ہے۔“
پھر فرماتے ہیں کہ:

”سعد کی حدیث بکثرت طریقوں سے مروی ہے جسے ابن ابی خنیثمہ و غیرہ نے لکھا ہے۔“

آگے جل کر تحریر فرماتے ہیں :

”اس حدیث کی روایت ابن عباس نے کی ہے، ابو سعید خدری نے کی ہے، ام سلمہ (رض) نے کی
ہے، اسماء بنت عمیس نے کی ہے۔ جابر بن عبداللہ نے کی۔ ان کے علاوہ ایک پوری جماعت اصحاب ہے
جس نے اس حدیث کی روایت کی ہے۔ جن کے ذکر میں طول ہوگا۔“

علماء محدثین اور اہل سیر و اخبار نے جس جس نے غزوہ تبوک کا ذکر کیا ہے انہوں نے اس حدیث
کو بھی ضرور لکھا ہے اور جس جس نے حضرت علی (ع) کے حالات و سوانح مرتب کیے ہیں خواہ وہ
کسی فرقہ و جماعت کے ہوں متقدمین و متاخرین سب نے اس حدیث کا ذکر کیا ہے۔

اور مناقب اہل بیت (ع) و فضائل صحابہ میں جتنی کتابیں لکھی گئی ہیں سبھی میں یہ حدیث موجود ہے۔ مختصر یہ کہ حدیثِ منزلت وہ حدیث ہے کہ خلف و سلف سب کے نزدیک ثابت و محقق ہے کسی نے اس کی صحت میں شک نہیں کیا۔

آمدی کے شک کرنے کی وجہ

لہذا جب اس کی اہمیت کی حالت یہ ہے تو آمدی کو اس کے اسناد میں شک ہوتا ہوا کرے ان کے شک سے کیا ہوتا ہے۔ علم حدیث میں انہیں دخل ہی کیا حاصل تھا؟ طرق و اسناد کے متعلق ان کا حکم لگانا تو بالکل ایسا ہی ہے جیسے عوام کا حکم لگانا۔ جنہیں کسی بات کے سمجھنے کی صلاحیت ہی نہیں ہوتی۔ بات یہ ہے کہ جیسا آپ نے کہا کہ اصول میں انہیں تبحر حاصل تھا تو اسی تبحر نے انہیں اس دلدل میں پھنسا دیا۔ انہوں نے دیکھا کہ بمقتضائے اصول یہ حدیث نص صریح ہے۔ امیر المومنین (ع) کی خلافت پر اصول کے بموجب حضرت علی (ع) خلیفہ ماننے کے سوا کوئی چارہ کار باقی نہیں رہتا۔ مفر کی صورت نہیں لہذا راہ فراریوں نکالی جائے کہ اس حدیث کے اسناد ہی مشکوک قرار دے دیے جائیں کہ اس طرح شاید اس حدیث کے نہ ماننے اور حضرت علی (ع) کو خلیفہ رسول (ص) نہ تسلیم کرنے کی سبیل پیدا ہو۔

ش

مکتوب نمبر ۱۵

سندِ حدیث کی صحت کا اقرار

اس حدیثِ منزلت کے ثبوت میں جو کچھ آپ نے فرمایا بالکل صحیح ذکر کیا ہے اس کے مسلم الثبوت ہونے میں مطلقاً شک و شبہ کی گنجائش نہیں آمدی نے اس حدیث میں ایسی ٹھوکر کھائی جس سے ان بھرم کھل گیا معلوم ہو گیا کہ انہیں علم حدیث سے دور کا بھی لگاؤ نہیں تھا۔ میں نے ان کے قول کو ذکر کر کے ناحق آپ کو ان کے رد کی زحمت دی۔ معافی کا خواہاں ہوں۔

عموم حدیثِ منزلت میں شک

مجھے خیال ہوتا ہے کہ آمدی کے علاوہ آپ کے دیگر مخالفین اس حدیث

کے متعلق یہ کہتے ہیں کہ س حدیث منزلت میں عموم نہیں بلکہ یہ اپنے مورد کے ساتھ مخصوص ہے۔ یعنی رسول (ص) کا حضرت علی (ع) کو اپنا جانشین اور اپنی وفات کے بعد تمام مسلمانوں میں اپنا خلیفہ بنانا مقصود نہیں تھا بلکہ صرف غزوہ تبوک کے موقع پر مدینہ سے جتنے دن آپ (ص) غائب رہے اتنے دن ہی آپ کو جانشین بنانا مقصود تھا۔ جیسا کہ سیاق حدیث سے پتہ چلتا ہے۔ اس لیے کہ یہ حدیث آپ نے اس موقع پر فرمائی ہے۔ جب آپ عازم سفر ہوئے اور حضرت علی (ع) کو مدینہ میں اپنا قائم مقام بنا کر جانے لگے اور اس پر حضرت علی (ع) نے عرض کیا :

”یا رسول اللہ (ص) آپ مجھے بچوں اور عورتوں میں چھوڑے جاتے ہیں؟“
تو رسول (ص) نے کہا:

”کیا تمہیں یہ پسند نہیں کہ تمہیں مجھ سے وہی نسبت ہے جو موسیٰ (ع) سے ہارون کو تھی؟ سوائے اس کے کہ میرے بعد کوئی نبی نہیں۔“

اس حدیث کے حجت ہونے میں شک

و یا رسول (ص) یہ کہنا چاہتے تھے کہ جس طرح کوہ طور پر جانے کے وقت جناب ہارون جناب موسیٰ (ع) کے جانشین تھے اسی طرح غزوہ تبوک پر جانے کے وقت تم میرے جانشین ہو۔ لہذا مقصود پیغمبر (ص) کا یہ نکلا کہ میں جتنے دن غزوہ تبوک میں مشغول رہوں تم مسلمانوں میں میرے جانشین ہو جس طرح جناب موسیٰ کی غیبت اور مناجات کے دنوں میں جناب ہارون جانشین موسیٰ (ع) تھے۔ بعض لوگ یہ کہتے ہیں کہ اس حدیث کو اگر عام مان بھی

لیا جائے تب بھی یہ حدیث حجت نہیں کیونکہ یہ حدیث مخصوص ہے اور وہ عام جس کی تخصیص کردی جائے وہ باقی میں حجت نہیں ہوسکتا۔

س

جواب مکتوب

عرب کے اہل زبان عموم حدیث کے قائل ہیں

مخالفین کا یہ کہنا کہ حدیث منزلت میں عموم نہیں پایا جاتا۔ اسے ہم اہل زبان اور عرب والوں کے عرف کے فیصلہ پر چھوڑتے ہیں۔ وہ جو کہیں وہی ہم بھی کہتے ہیں۔ آپ خود حجت عرب میں اپنا جواب نہیں رکھتے۔ آپ کی بات نہ رد کی جاسکتی ہے نہ آپ کے فیصلہ میں چون و چرا کی گنجائش ہے۔ آپ خود فرمائیں آپ کیا کہتے ہیں؟

آپ اپنی قوم (عرب) کے متعلق فرمائیے کیا انہیں بھی اس کے عموم میں شک ہوا؟ نہیں اور ہرگز نہیں۔ ناممکن ہے کہ آپ جیسا ماہر زبان اسم جنس مضاف کے عموم اور اپنے تمام مصادیق کو شامل ہونے میں شک کرے۔

اگر آپ مجھ سے فرمائیں کہ منحتکم انصافی۔ میں نے تمہیں انصاف بخشا۔ تو کیا آپ کا یہ انصاف بعض امور سے متعلق ہوگا اور بعض امور سے نہیں۔ ایک معاملہ میں میرے ساتھ انصاف کیجیے گا اور دوسرے معاملہ میں نا انصافی فرمائیے گا؟ یا انصاف عام اور اپنے تمام مصادیق کو شامل ہوگا۔ خدا نہ کرے کہ آپ اسے عام ہونے کے علاوہ اور کچھ سمجھیں اور سوائے استغراق کے کچھ سمجھ میں آئے۔ فرض کیجیے کہ

خليفة المسلمين اگر اپنے حاکم و افسر سے کہیں کہ میں نے لوگوں پر اپنی جگہ تمہیں بادشاہ بنایا مجھے جو منزلت حاصل ہوئی ہے وہ تمہاری منزلت قرار دی یا رعایا میں جو منصب میرا ہے وہ تمہارا منصب مقرر کیا ، یا میں نے اپنا ملک تمہارے حوالہ کیا تو کیا یہ سنکر عموم کے علاوہ اور کوئی چیز سمجھ میں آئے گی اور اگر دعویٰ کرنے والا تخصیص کا دعویٰ کرے یہ کہے کہ صرف بعض حالات میں معاملات میں اقتدار و اختیار دیا گیا ہے بعض میں نہیں تو کیا وہ شخص مخالف اور نافرمان نہ سمجھا جائے گا۔ اور اگر وہ اپنے کسی وزیر سے فرمائیں کہ میرے زمانہ سلطنت میں تمہاری وہی منزلت رہے گی جو عمر کی منزلت تھی ابوبکر کے زمانہ میں بجز اس کے کہ تم صحابی نہیں ہو تو یہ فقرہ بلحاظ عرف منازل و مراتب کے ساتھ مخصوص ہوگا یا عام سمجھا جائے گا۔ میرا تو یہی خیال ہے کہ آپ عام ہی سمجھیں گے اور مجھے تو یقین ہے کہ آپ بھی اس حدیث میں عموم ہی کے قائل ہوں گے۔ جس طرح مذکورہ بالا مثالوں میں عرف و لغت کے قاعدہ پر سوائے عموم ماننے کے کوئی دوسری صورت نہیں۔

خصوصاً استثنا نبوت کے بعد تو اور بھی عموم اچھی طرح واضح ہوجاتا ہے کیونکہ جب رسول نے صرف نبوت کو مستثنیٰ کیا تو ثابت ہوا کہ سوائے درجہ نبوت کے اور جتنے منازل تھے جناب ہارون کے وہ سب حضرت علی (ع) کو حاصل ہوئے کوئی ایک نہیں چھوٹا۔ ورنہ رسول (ص) صرف نبوت ہی کو مستثنیٰ نہ فرماتے بلکہ جہاں نبوت کو مستثنیٰ کیا وہاں دوسری باتوں کا بھی استثنا فرماتے۔ آپ خود عرف ہیں۔ عربوں میں رہتے ہیں آپ خود سوچیے عربوں سے پوچھیے کہ انکا کیا فیصلہ ہے اس کے متعلق؟

اس کا ثبوت کہ حدیث کسی مورد کے ساتھ مخصوص نہیں
مخالفت کا یہ کہنا کہ یہ حدیث مورد کے ساتھ مخصوص ہے دو وجہوں سے

غلط ہے پہلی وجہ یہ ہے کہ حدیث فی نفسہ عام ہے جیسا اوپر میں بیان کر چکا ہوں لہذا اس کا مورد اگر اسے ہم خاص تسلیم بھی کر لیں اس کو عام ہونے سے مانع نہیں ہو سکتا کیونکہ مورد وارد کا مخصوص نہیں ہوا کرتا جیسا کہ طے شدہ مسئلہ ہے۔

دیکھیے اگر آپ کسی جنب شخص کو آیت الکرسی چھوتے ہوئے دیکھیں۔ اور آپ اس سے کہیں کہ محدث (جس میں جنب غیر جنب سب شامل ہیں) کو آیات قرآن چھونا جائز نہیں تو آپ کا یہ اشارہ مورد کے ساتھ مخصوص ہوگا یا آپ کا یہ کہنا عام ہوگا اور تمام آیات قرآن اور ہر محدث کو شامل ہوگا۔ خواہ وہ محدث جنب ہو یا غیر جنب۔ آیت الکرسی کو چھوئے یا دیگر آیات کو۔ میں تو خیال نہیں کرتا کہ کوئی شخص بھی یہ کہے گا کہ یہ حکم صرف جنب کے ساتھ مختص ہے ہر محدث کو شامل نہیں اور صرف آیت الکرسی ہی چھونے کی ممانعت ہے دیگر آیات کی نہیں۔ اگر معالج مریض کو کھجور کھاتے ہوئے دیکھے اور اسے میٹھا کھانے کو منع کرے تو کیا طبیب کی میٹھے سے ممانعت عرف عام میں مورد کے ساتھ مخصوص سمجھی جائے گی۔ صرف کھجور سے ممانعت سمجھی جائے گی یا یہ ممانعت عام ہوگی۔ اور ہر میٹھے کو شامل ہوگی؟

میرا تو خیال یہ ہے کہ کوئی بھی اس کا قائل نہ ملے گا جو یہ کہے کہ یہ ممانعت مخصوص ہے مورد کے ساتھ، صرف کھجور سے مریض کو روکا گیا ہے یہ تو وہ ہی کہے گا جسے اصول سے کوئی لگاؤ نہ ہو۔ زبان کے قواعد سے بالکل بے بہرہ ہو۔ فہم عربی سے دور ہو اور ہم لوگوں کی دنیا سے اجنبی ہو۔ لہذا جس طرح ان مثالوں میں مورد کے خاص ہونے کی وجہ سے حکم خاص نہیں اسی طرح

حدیثِ منزلت کا مورد اگر چہ خاص ہے یعنی آپ نے غزوہ تبوک میں جاتے وقت فرمایا ، لیکن حکم عام ہی ہے ۔ حدیثِ منزلت اور ان مثالوں میں کوئی فرق نہیں۔

اس قول کی تردید کہ یہ حدیث حجت نہیں

دوسری وجہ بطلان یہ ہے کہ یہ کہنا ہی غلط ہے کہ حدیث کا مورد خاص ہے کیونکہ رسول (ص) نے صرف غزوہ تبوک ہی کے موقع پر حضرت علی (ع) کو مدینہ میں اپنا جانشین بناتے ہوئے نہیں فرمایا کہ تمہیں مجھ سے وہی منزلت حاصل ہے جو موسیٰ (ع) سے ہارون کو تھی تاکہ مخالف کا یہ کہنا صحیح ہو کہ صرف غزوہ تبوک ہی کے موقع پر حضرت علی (ع) کو منزلت ہارونی حاصل ہوئی اور آپ رسول (ص) کے جانشین ہوئے بلکہ آپ نے اس حدیث کو بارہا مختلف مواقع پر ارشاد فرمایا ہے چنانچہ ہمارے یہاں ائمہ طاہرین (ع) سے بکثرت صحیح اور متواتر احادیث مروی ہیں جن سے ثابت ہوتا ہے کہ رسول (ص) نے اور دوسرے مواقع پر بھی اس حدیث کو فرمایا ہے۔ تحقیق کے جوہر ہماری کتابوں میں دیکھ سکتے ہیں۔ حضرات اہلسنت کے سنن بھی اس کے مؤید و شاہد ہیں جیسا کہ ان کی تلاش و جستجو سے معلوم ہوسکتا ہے لہذا معترض کا یہ کہنا کہ سیاق حدیث دلیل ہے صرف اس کے غزوہ تبوک کے ساتھ مختص ہونے کی۔ بالکل ہی غلط اور ناقابل اعتنا ہے۔

رہ گیا یہ کہنا کہ وہ عام جن کی تخصیص کردی جائے وہ باقی میں حجت نہیں۔ بالکل مہمل لغو اور صریحی طور پر باطل ہے۔ اور خاص کر اس حدیث کے متعلق جو ہماری آپ کی موضوع بحث ہے ایسا خیال تو محض زبردستی ہے۔

مکتوب نمبر ۱۶

حدیث منزلت و مقامات

آپ نے یہ تو فرمایا کہ رسول اللہ (ص) نے صرف غزوہ تبوک ہی نہیں بلکہ اور بھی متعدد مواقع پر یہ حدیث ارشاد فرمائی لیکن آپ نے ان متعدد مواقع کی تصریح نہیں کی۔
بڑی عنایت ہوگی ان موارد کی بھی تفصیل فرمائیے۔ غزوہ تبوک کے علاوہ اور کب آنحضرت (ص) نے ایسا ارشاد فرمایا۔

س

جوابِ مکتوب

من جملہ مقاماتِ حدیثِ منزلتِ ملاقاتِ ام سلیم ہے

ان مواقع میں سے ایک وہ موقع ہے جب آنحضرت صلی اللہ علیہ و آلہ وسلم نے ام سلیم^(۱) سے فرمایا تھا - ام سلیم سب سے پہلے اسلام لانے والوں

۱ - یہ ملحان بن خالد انصاری کی بیٹی اور حرام بن ملحان کی بہن تھیں۔ ان کے باپ اور بھائی دونوں رسول اللہ(ص) کی حمایت میں لڑتے ہوئے شہید ہوئے۔ یہ بڑی صاحبِ فضیلت اور زیرک و دانا خاتون تھیں۔ رسول اللہ(ص) سے بہت سی حدیثیں روایت کی ہیں اور ان سے انس ابن عباس، زید بن ثابت، ابو سلمہ بن عبدالرحمن اور دوسرے لوگوں نے حدیثیں روایت کی ہیں اور سابقین میں ان کا شمار ہے۔ اسلام کی طرف دعوت دینے والو میں سے ایک یہ بھی تھیں۔ زمانہ جاہلیت میں مالک بن نضر کی زوجیت میں تھیں۔ مالک سے انس بن مالک پیدا ہوئے۔ جب اسلام آیا تو انہوں نے سبقت کی۔ اسلام قبول کیا اور اپنے شوہر سے بھی کہا لیکن اس نے اسلام لانے سے انکار کیا تو انہوں نے قطع تعلق کر لیا۔ شوہر غضبناک ہو کر شام کی طرف چلا گیا اور وہیں بحالت کفر مر گیا انہوں نے اپنے بیٹے انس کو جب کہ وہ صرف دس سال کے تھے رسول اللہ(ص) کی خدمت گزاری پر مائل کیا رسول (ص) نے بھی ان کے خیال سے قبول کیا۔ اسی وجہ سے انس کہا کرتے تھے کہ خدا جزائے خیر دے میری والدہ کو انہوں نے میری اچھی سرپرستی کی، انہیں کے ہاتھوں ابو طلحہ انصاری اسلام لائے ابو طلحہ نے جب کہ اسلام نہ لائے تھے ان سے شادی کی خواہش کی انہوں نے مسلمان ہونے کی شرط لگائی۔ ابو طلحہ نے اسلام قبول کیا اور ان کا اسلام لانا ہی مہر ہوا۔ یہ ام سلیم آنحضرت(ص) کے ساتھ جنگ میں شریک ہوئی تھیں جنگ احد میں ان کے ہاتھ میں خنجر تھا کہ جو کہ مشرک ان کے پاس آئے اس سے ہلاک کر دیں۔ تاریخ اسلام میں تمام عورتوں سے زیادہ اسلام کی خدمت گزار حامی محافظ مشکلات میں ثابت قدم یہی خاتون تھیں انہیں کو بس یہ شرف حاصل تھا کہ رسول(ص) ان سے ملنے ان کے گھر جاتے - یہ معظمہ اہل بیت کی معرفت رکھنے والی اور ان کے حقوق کو پہچاننے والی خاتون تھیں۔

میں سے تھیں۔ اور بڑی زیرک و دانا خاتون تھیں۔ سابقیت اسلام ، خلوص و خیر خواہی اور شہادت میں ثابت قدمی کی وجہ سے ان کی رسول(ص) کے نزدیک بڑی منزلت تھی۔ آنحضرت(ص) ان کی ملاقات کو جاتے ، ان کے گھر میں بیٹھ کر ان سے گفتگو کرتے۔ آپ نے ایک دن ان سے ارشاد فرمایا :
” اے ام سلیم! علی (ع) کا گوشت میرے گوشت سے ہے ، ان کا خون میرے خون سے ہے اور انہیں وہی منزلت حاصل ہے جو موسیٰ سے ہارون کو تھی۔“^(۱)
یہ بالکل ظاہر ہے کہ رسول اللہ (ص) نے یہ حدیث کسی خاص جذبہ کے ماتحت نہیں فرمائی بلکہ برجستہ طور پر سلسلہ کلام میں یہ جملے زبانِ مبارک سے ادا ہوئے جس سے مقصود صرف یہ تھا کہ میرے ولی عہد اور میرے جانشین

۱ - ام سلیم کی یہ حدیث کنز العمال جلد ۶ صفحہ ۱۵۲ میں موجود ہے بلکہ منتخب کنز العمال میں بھی مذکور ہے۔ چنانچہ مسند احمد بن حنبل جلد ۵ صفحہ ۳۱ کے حاشیہ کی آخری سطر ملاحظہ ہو۔ بعینہ انہیں الفاظ میں یہ حدیث موجود ہے۔

کی منزلت سے لوگ آگاہ ہو جائیں۔ اتمام حجت ہو جائے۔ احکام الہی کے پہنچانے میں تاخیر نہ ہو۔ لہذا اس حدیث کو صرف غزوہ تبوک کے موقع سے مخصوص کر دینا، حضرت علی (ع) کو صرف غزوہ تبوک کے موقع پر جانشین رسول (ص) تسلیم کرنا صریحی ظلم ہے۔

اسی جیسی حدیث دختر حمزہ کے قضیہ میں بھی آنحضرت (ص) نے ارشاد فرمائی۔ جبکہ حضرت امیر المومنین (ع) جناب جعفر اور زید میں اختلاف پیدا ہوا۔ تو آنحضرت (ص) نے ارشاد فرمایا:

”اے علی (ع) تم کو مجھ سے وہی منزلت حاصل ہے جو موسیٰ (ع) سے ہارون کو تھی۔“^(۱)

اسی طرح یہ حدیث اس دن آنحضرت (ص) نے ارشاد فرمائی جبکہ ابوبکر و عمر اور ابو عبیدہ بن الجراح رسول (ص) کی خدمت میں بیٹھے تھے اور رسول (ص) حضرت علی (ع) پر تکیہ کیے تھے۔ آنحضرت (ص) نے اپنا ہاتھ حضرت علی (ع) کے کاندھے پر رکھا اور ارشاد فرمایا:

”اے علی (ع)! تم مومنین میں سب سے پہلے ایمان لانے والے ہو اور سب سے پہلے اسلام قبول کرنے والے ہو اور تم کو مجھ سے وہی نسبت حاصل ہے جو موسیٰ (ع) سے ہارون کو تھی۔“^(۲)

پہلی مواخات جو ہجرت کے قبل مکہ میں صرف مہاجرین کے درمیان رسول (ص) نے قائم کی تھی۔ اس دن بھی رسول (ص) نے یہ حدیث ارشاد فرمائی۔

۱۔ خصائص علویہ امام نسائی صفحہ ۱۹۔

۲۔ حسن بن بدر حاکم نے باب کنیت میں اور شیرازی نے باب الالقباب میں لکھا ہے۔ ابن نجار نے بھی ذکر کیا ہے اور کنز العمال جلد ۶ کے ایک ہی صفحہ ۳۹۵ پر دو جگہ موجود ہے۔ حدیث ۶۰۲۹، ۶۰۳۲۔

نیز دوسری مواخات جو مدینہ میں ہجرت کے پانچ مہینہ بعد رسول (ص) نے انصار و مہاجرین کے درمیان قائم کی دونوں موقعوں پر آپ نے حضرت علی (ع) کو اپنے لیے منتخب کیا اور اپنا بھائی بنا کر سب پر فوقیت بخشی اور ارشاد فرمایا کہ :

“ وَأَنْتَ مِنِّي بِمَنْزِلَةِ هَارُونَ مِنْ مُوسَى إِلَّا أَنَّهُ لَا نَبِيَّ بَعْدِي ”

“تم میرے لیے ایسے ہو جیسے ہارون کے لیے موسیٰ (ع) تھے سوائے اس کے کہ میرے بعد کوئی نبی نہ ہوگا(۱)۔”

واقعہ مواخات کے متعلق بطریق ائمہ طاہرین (ع) ایک دو نہیں متواتر حدیثیں ہیں۔ ائمہ طاہرین (ع) کے علاوہ غیروں کی روایتوں کو دیکھنا ہو تو پہلی مواخات کے متعلق صرف ایک زید بن ابی اوفیٰ ہی کی حدیث کے لیے لیجیے جسے امام احمد بن

۱ - علامہ بن عبدالبر نے استیعاب میں بسلسلہ حالات امیر المومنین (ع) لکھا ہے کہ رسول (ص) نے مہاجرین میں مواخات قرار دی پھر دوبارہ مہاجرین و انصار میں مواخات فرمائی اور دونوں موقعوں پر امیر المومنین (ع) سے فرمایا کہ تم دنیا و آخرت میں میرے بھائی ہو۔ ابن عبدالبر کہتے کہ رسول (ص) نے اپنے اور علی (ع) کے درمیان مواخات فرمائی۔ پوری تفصیل کتب سرو اخبار میں موجود ہے۔ سیرہ حلبیہ جلد دوم ص ۲۶ پر مواخات اول کی تفصیل ملاحظہ فرمائیے اور مواخات ثانیہ کی تفصیل بھی اسی سیرہ حلبیہ ج ۲ کے ص ۱۲۰ پر موجود ہے۔ آپ کو نظر یہ آئے گا کہ سول اللہ (ص) نے دونوں موقعوں پر علی (ع) کو اپنا بھائی بنا کر سب پر فضیلت عطا کی۔ سیرہ و حلائبہ میں بھی مواخات اولیٰ و ثانیہ کی تفصیل وہی ہے جو سیرہ حلبیہ میں ہے۔ انہوں نے تصریح کی ہے کہ دوسری مواخات ہجرت کے پانچ ماہ بعد ہوئی۔

حنبل نے کتاب مناقب علی (ع) میں، ابن عساکر نے اپنی تاریخ میں بغوی^(۱) و طبرانی نے اپنی معجم میں، بارودی نے اپنی کتاب معرفہ میں اور ابن عدی^(۲) و غیرہ نے اپنی اپنی کتابوں میں درج کیا ہے۔ حدیث بہت طولانی ہے اور پوری کیفیت مواخات پر مشتمل ہے آخر کی عبارت یہ ہے کہ :

“فَقَالَ قَالَ عَلِيٌّ لَقَدْ ذَهَبَ رُوحِي وَ انْقَطَعَ ظَهْرِي حِينَ رَأَيْتُكَ فَعَلْتَ بِأَصْحَابِكَ مَا فَعَلْتَ غَيْرِي فَإِنْ كَانَ هَذَا مِنْ سَخَطِ عَلِيٍّ فَلَكَ الْعُتْبَىٰ وَ الْكَرَامَةُ فَقَالَ رَسُولُ اللَّهِ ص وَ الَّذِي بَعَنِي بِالْحَقِّ مَا اخْتَرْتُكَ إِلَّا لِنَفْسِي فَأَنْتَ مِنِّي بِمَنْزِلَةِ هَارُونَ مِنْ مُوسَىٰ إِلَّا أَنَّهُ لَا نَبِيَّ بَعْدِي وَ أَنْتَ أَخِي وَ وَزِيرِي وَ وَارِثِي قَالَ قَالَ وَ مَا أَرِثُ مِنْكَ يَا رَسُولَ اللَّهِ قَالَ مَا وَرَثَ الْأَنْبِيَاءُ قَبْلَكَ كِتَابَ اللَّهِ وَ سُنَّةَ نَبِيِّهِمْ وَ أَنْتَ مَعِي فِي فَصْرِي فِي الْجَنَّةِ مَعَ ابْنَتِي فَاطِمَةَ وَ أَنْتَ أَخِي

۱ - امام احمد و ابن عساکر سے بکثرت معتبر و موثق علماء نے نقل کیا ہے من جملہ ان کے علامہ متقی ہندی بھی ہیں۔ انہوں نے کنز العمال میں دو جگہ یہ حدیث درج کی ہے ایک کنز العمال جلد ۵ ص ۳۰ پر پھر جلد ۶ ص ۳۹۰ پر باب مناقب علی (ع) میں امام احمد سے نقل کر کے لکھا ہے۔

۲ - ان تمام ائمہ اہل سنت سے ایک جماعت ثقات نے یہ حدیث نقل کی ہے ۔ منجملہ ان کے ایک علامہ متقی ہندی ملاحظہ ہو کنز العمال جلد ۵ صفحہ ۳۱ حدیث ۹۱۹۔

وَ رَفِيقِي ثُمَّ تَلَا رَسُولُ اللَّهِ ص إِخْوَانًا عَلَى سُرُرٍ مُتَقَابِلِينَ الْمُتَحَابُّونَ فِي اللَّهِ يَنْظُرُ بَعْضُهُمْ إِلَى بَعْضٍ.

“امیر المومنین (ع) نے رسول اللہ (ص) سے کہا: یا رسول اللہ (ص) میری تو جان نکل گئی، کمر شکستہ ہو گئی۔ یہ دیکھ کر کہ آپ نے اصحاب میں تو مواخات قائم کی، ایک کو دوسرے کا بھائی بنایا مگر مجھے چھوڑ دیا۔ مجھے کسی کا بھائی نہ بنایا۔ اگر یہ کسی ناراضگی و خفگی کی وجہ سے ہے تو آپ مالک و مختار ہیں۔ آپ ہی عفو فرمائیں گے او آپ ہی عزت بخشیں گے۔ رسول (ص) نے فرمایا: قسم ہے اس معبود کی جس نے مجھے حق کے ساتھ مبعوث فرمایا میں نے تمہیں خاص اپنے لیے اٹھا رکھا ہے۔ تم میرے لیے ایسے ہی ہو جیسے موسیٰ (ع) کے لیے ہارون تھے سوائے اس کے کہ میرے بعد کوئی نبی نہ ہوگا۔ تم میرے بھائی ہو، میرے وارث ہو۔ امیر المومنین (ع) فرماتے ہیں کہ میں نے پوچھا کہ میں آپ کا کس چیز کا وارث ہوں گا؟ آپ نے فرمایا: کہ اسی چیز کے جس کے انبیاء وارث ہوئے یعنی کتاب خدا، سنت نبی (ص)۔ اور تم میرے ساتھ جنت میرے قصر میں رہو گے۔ میری پارہ جگر فاطمہ (س) کے ساتھ۔ تم میرے بھائی ہو، میرے رفیق کار ہو۔ پھر آپ نے یہ آیت تلاوت فرمائی: **إِخْوَانًا عَلَى سُرُرٍ**

مُتَقَابِلِينَ”

اور دوسرے مواخات کے سلسلہ میں صرف اسی ایک حدیث کو لے لیجیے جو طبرانی نے اپنی معجم کبیر میں ابن عباس سے روایت کی ہے:

“رسول اللہ (ص) نے امیر المومنین (ع) سے فرمایا کہ کیا تم ناراض ہو گئے کہ

میں نے مہاجرین و انصار کے درمیان تو مواخات کی اور تم کو ان میں سے کسی کا بھائی نہ بنایا۔ کیا تم یہ پسند نہیں کرتے کہ تم کو مجھ وہی نسبت حاصل ہے جو موسیٰ (ع) سے ہارون کو تھی۔”^(۱)

۱ - ملاحظہ ہو کنز العمال بر حاشیہ مسند احمد بن حنبل جلد ۵ ص ۳۱ پیغمبر (ص) کے اس فقرہ میں کہ “ کیا تم مجھ سے ناراض ہو گئے؟ ” جو پیار و محبت ، دلدہی اور پدرانہ شفقت و ناز برداری مترشح ہے وہ مخفی نہیں۔ اگر آپ فرمائیں کہ جب پہلی مرتبہ رسول (ص) علی (ع) کو اپنے لیے مخصوص کرچکے تھے تو دوسری مواخات کے موقع پر تمام اصحاب میں مواخات کرنے اور علی (ع) کو کسی کا بھائی نہ جانے سے علی (ع) کو تردد اور شک و شبہ نہ کرنا چاہیے تھا۔ اس مرتبہ ان کو مطمئن رہنا چاہیے تھا کہ جس طرح رسول (ص) نے پہلی مرتبہ تجھے اپنے لیے مخصوص کر رکھا اس مرتبہ بھی رسول (ص) کا ایسا ہی ارادہ ہے۔ آخر حضرت علی (ع) کو شبہ کیوں ہوا؟ اور آپ نے دوسری مواخات کو بھی پہلی مواخات پر قیاس کیوں نہ کیا۔ تو میں عرض کروں گا۔ دوسری مواخات کو پہلی مواخات پر قیاس کیا ہی نہ جاسکتا تھا اس لیے کہ پہلی مواخات خاص کر مہاجرین کے درمیان ہوئی تھی ہر خلاف دوسری مواخات کے کہ وہ مہاجرین و انصار کے درمیان ہوئی تھی۔ دوسری مواخات میں مہاجر کا بھائی انصاری کو بنایا گیا تھا اور انصاری کا بھائی مہاجر کو۔ اس مرتبہ چونکہ پیغمبر (ص) اور علی (ع) دونوں کے دونوں مہاجر تھے لہذا قیاس یہ کہتا ہے کہ اب کی مرتبہ دونوں بھائی بھائی نہ ہوں گے۔ لہذا حضرت علی (ع) نے دوسرے لوگوں کے دیکھتے ہوئے قیاس کیا کہ اب کی مرتبہ میرا بھائی کوئی انصاری ہی ہوگا جس طرح ہر مہاجر کا بھائی انصاری مقرر کیا گیا ہے۔ اور جب رسول (ص) نے کسی انصاری کو کو علی (ع) کا بھائی نہ بنایا تو علی (ع) کو اضطراب ہوا مگر خدا و رسول (ص) دونوں اس مرتبہ حضرت علی (ع) کو ہر ایک پر فضیلت ہی دینا چاہتے تھے اور قیاس کے برخلاف اس مرتبہ بھی رسول (ص) نے اپنا بھائی علی (ع) ہی کو بنایا۔

مکتوب نمبر ۱۷

ہم آپ کے اس جملہ کا کہ رسول اللہ (ص) علی (ع) و ہارون (ع) کو فرقہ دین (دوستارے ہیں جو ایک ساتھ رہتے ہیں) سے تشبیہ دیتے تھے مطلب نہیں سمجھے۔

س

جواب مکتوب

رسول اللہ (ص) کی سیرت کا مطالعہ فرمائیے تو آپ کو نظر آئے گا کہ پیغمبر (ص) جناب ہارون (ع) اور امیر المومنین (ع) کو آسمان کے فرقہ دین اور دونوں آنکھوں سے مثال دیا کرتے تھے۔ دونوں اپنی اپنی امت میں ایک جیسے تھے۔ کسی کو کسی پر

امتیاز نہیں حاصل تھا۔

یوم شبر و شبیر و مبشر

ملاحظہ فرمائیے کہ رسول اللہ (ص) نے علی (ع) کے جگر گوشوں کے نام ہارون کے فرزندوں کے نام جیسے رکھے۔ حسن (ع) و حسین (ع) و محسن (ع) اور ارشاد فرمایا کہ :
”میں نے یہ نام فرزندان ہارون شبر و شبیر و مبشر کے نام پر رکھے۔“
رسول اللہ (ص) کا مقصد یہ تھا کہ دونوں ہارونوں میں مشابہت گہری ہو جائے اور وجہ مشابہت تمام حالات و منازل میں عام ہو کے رہے۔

یوم مواخات

محض اس وجہ سے رسول (ص) نے علی (ع) کو اپنا بھائی بنایا اور دوسروں پر ترجیح دی۔ غرض یہ تھی کہ دونوں کو اپنے بھائی کے نزدیک جو منزلت حاصل ہے وہ بالکل ایک رہے دونوں کی منزلوں میں مشابہت پوری پوری ہو جائے اور یہ تمنا بھی تھی کہ دونوں کے درمیان کوئی بھی وجہ فرق نہ رہے۔ رسول (ص) نے اپنے اصحاب میں دو مرتبہ بھائی چارہ قائم کیا پہلی مرتبہ ابوبکر و عمر بھائی بھائی ہوئے۔ عثمان و عبدالرحمن بن عوف بھائی بھائی مقرر کیے گئے دوسری مرتبہ ابوبکر و خارجہ بن زید میں بھائی چارہ ہوا۔ عمرو عتبان بن مالک میں بھائی چارہ ہوا۔ لیکن امیر المومنین (ع) دونوں مرتبہ رسول (ص) کے بھائی بنے۔

اس مسئلہ میں تو اتنے محکم نصوص صحیح طریقوں سے ابن عباس ، ابن عمر ، زید بن ارقم ، زید بن ابی اوفیٰ ، انس بن مالک ، حذیفہ بن یمان ، مخدوج بن

یزید، عمر بن خطاب، براء بن عازب، علی بن ابی طالب (ع) سے وارد ہیں۔
کہ سب کو لکھنا مشکل ہے۔

پیغمبر (ص) نے امیرالمومنین (ع) سے فرمایا :
” «أَنْتَ أَخِي فِي الدُّنْيَا وَالْآخِرَةِ»۔“

” تم دنیا و آخرت میں میرے بھائی ہو۔“^(۱)

ابھی اوپر آپ یہ حدیث ملاحظہ فرماچکے ہیں:

” فَأَخَذَ بَرَقِبْتَ عَلِيَّ وَ قَالَ: إِنَّ هَذَا أَخِي وَ وَصِيِّي وَ خَلِيفَتِي فَيَكُمُ فَاسْمَعُوا لَهُ وَ أَطِيعُوا“

” پیغمبر (ص) نے علی (ع) کے سر پر ہاتھ رکھ فرمایا : یہ میرا بھائی ہے، میرا وصی ہے۔ تم میں
میرا جانشین ہے۔ اس کی بات سننا، اس کی اطاعت کرنا۔“

ایک دن پیغمبر (ص) اصحاب کے پاس تشریف لائے۔ آنحضرت کے چہرے کا رنگ کھلا ہوا تھا۔
عبدالرحمن بن عوف نے اس خوشی کی وجہ پوچھی آپ نے فرمایا :

” بِشَارَةِ أَتْتَنِي مِنْ رَبِّي فِي أَخِي وَ ابْنِ عَمِّي وَ ابْنَتِي

۱۔ امام حاکم نے مستدرک ج ۳ س ۱۴ پر دو صحیح طریقوں سے جو شیخین بخاری و مسلم کے معیار پر صحیح ہے درج کیا ہے۔
علامہ زہبی نے تلخیص مستدرک میں اس کی صحت کو تسلیم کرتے ہوئے لکھا ہے۔ علامہ ابن حجر مکی نے صواعق محرقہ
صفحہ ۷۳ پر ترمذی سے نقل کیا ہے۔ اہل سیر و اخبار میں سے جس نے واقعہ مواخات کا ذکر کیا ہے؟؟؟ نے بطور مسلمات ذکر
کیا ہے۔

بِأَنَّ اللَّهَ زَوْجٌ عَلِيًّا بِفَاطِمَةَ”

“میرے پروردگار کی جانب سے میرے بھائی میرے چچا کے بیٹے اور میری جگر پارہ فاطمہ (س) کے متعلق خوشخبری آئی ہے کہ خود خداوند عالم نے علی (ع) کا عقد فاطمہ (س) سے کر دیا۔”^(۱)
جب جناب سیدہ امیر المومنین (ع) کے گھر آئیں تو آنحضرت (ص) سے ام ایمن سے کہا کہ میرے بھائی کو بلاؤ

ام ایمن نے کہا کہ : علی (ع) آپ کے بھائی بھی ہیں اور آپ ان سے اپنی بیٹی بھی بیابتے ہیں۔
آپ نے فرمایا: “ہاں اے ام ایمن ایسا ہی ہے۔”
ام ایمن ، امیر المومنین (ع) کو بلا لائیں۔”^(۲)

نہ جانے کتنی مرتبہ آنحضرت (ص) نے امیر المومنین (ع) کے بھائی ہونے کی طرف اشارہ فرمایا۔
چنانچہ ارشاد فرمایا کہ:

“یہ علی (ع) میرے بھائی ہیں۔ میرے چچا کے بیٹے ہیں، میرے داماد ہیں، میرے بچوں کے باپ ہیں۔”^(۳)

۱ - ابوبکر خوارزمی نے اس کی روایت کی ہے۔ ملاحظہ ہو صواعق محرقہ ص ۱۰۳۔

۲ - مستدرک ج ۳ ، ص ۱۵۹ علامہ ذہبی نے بھی تلخیص مستدرک میں اس حدیث کی صحت کو تسلیم کرتے ہوئے لکھا ہے۔ علامہ ابن حجر نے صواعق باب ۱۱ میں نقل کیا ہے۔ ان کے علاوہ جس جس نے جناب سیدہ کی شادی کا تذکرہ کیا ہے ہر ایک نے اس حدیث کو بھی ضرور ذکر کیا ہے۔

۳ - شیرازی نے کتاب الالقاب میں اس کی روایت کی ہے۔ ابن نجار نے ابن عمر سے اس کی روایت کی ہے اور علامہ متقی ہندی نے کنز العمال نیز منتخب کنز العمال بر حاشیہ مسند احمد جلد ۵ ص ۳۴ پر نقل کیا ہے۔

ایک مرتبہ امیر المومنین علیہ السلام سے دوران گفتگو فرمایا :
” أَنْتَ أَخِي وَ صَاحِبِي ”

” تم میرے بھائی ہو میرے ساتھی ہو۔“^(۱)
دوسری مرتبہ دوران گفتگو فرمایا :

” أَنْتَ أَخِي وَ صَاحِبِي وَ رَفِيقِي فِي الْجَنَّةِ. ”

” تم میرے بھائی ہو میرے ساتھی ہو اور جنت میں میرے رفیق ہو۔“^(۲)
ایک معاملہ میں جناب جعفر و زید اور امیر المومنین (ع) کے درمیان اختلاف پیدا ہوا تو آپ نے
امیر المومنین (ع) سے خطاب کر کے فرمایا :

” و اما انت يا على فاحي و ابو ولدي و مني الى- ”

” لیکن تم اے علی (ع) میرے بھائی ہو، میرے بچوں کے باپ ہو ، مجھ سے ہو اور مجھ تک ہو۔“^(۳)
ایک دن آپ نے امیر المومنین (ع) سے فرمایا کہ :
” تم میرے بھائی ہو، میرے وزیر ہو، تم ہی میرے

۱ - ابن عبدالبر نے استیعاب میں بسلسلہ حالات امیر المومنین (ع) بسلسلہ اسناد ابن عباس اس حدیث کی روایت کی ہے۔
۲ - خطیب نے اس حدیث کی روایت کی ہے کنز العمال جلد ۶ ص ۳۰۲ پر نمبر ۶۱۰۵ یہی حدیث ہے۔
۳ - امام حاکم نے مستدرک جلد ۳ ص ۲۱۲ پر یہ حدیث نقل کی جو امام مسلم کی شرائط صحت پر صحیح ہے۔

دین ادا کرو گے۔ میرے کیے ہوئے وعدوں کو پورا کرو گے، مجھے فارغ الذمہ کرو گے^(۱)۔
جب آنحضرت(ص) کی وفات کا وقت قریب آیا تو آپ نے لوگوں سے کہا کہ میرے بھائی کو بلاؤ۔^(۲)
لوگوں نے امیر المومنین(ع) کو بلایا۔ آپ نے امیر المومنین(ع) سے فرمایا :
”میرے قریب آؤ۔“

امیر المومنین(ع) قریب ہوئے۔ رسول(ص) کا سر زانو پر رکھے رہے اور رسول(ص) آپ سے گفتگو کرتے رہے یہاں تک کہ آنحضرت(ص) کی روح نے جسم سے مفارقت کی اور آنحضرت(ص) نے فرمایا کہ جنت کے دروازے پر لکھا ہوا ہے:

” لا إله إلا الله، محمد رسول الله، عليّ أخو رسول الله ”

” کوئی معبود نہیں سوا اللہ کے محمد(ص) خدا کے رسول ہیں اور علی(ع) رسول کے بھائی ہیں۔^(۳) ”

۱ - طبرانی نے معجم کبیر میں ابن عمر سے اس حدیث کی روایت کی ہے اور علامہ متقی ہندی نے کنز العمال نیز منتخب کنز العمال میں اسے نقل کیا ہے۔ ملاحظہ ہو حاشیہ مسند احمد حنبل جلد ۵ ص ۳۳۔

۲ - طبقات بن سعد جلد ۲ قسم ثانی اور کنز العمال جلد ۳ ص ۵۵۔

۳ - طبرانی نے اس حدیث کو اوسط میں خطیب نے کتاب المتفق والمفترق میں لکھا ہے اور علامہ متقی ہندی نے کنز العمال و منتخب کنز العمال میں نقل کیا ہے۔ ملاحظہ ہو حاشیہ مسند احمد حنبل جلد ۵ ص ۳۵۔

شب ہجرت جب امیر المومنین (ع) بستر رسول (ص) پر آرام فرما رہے تھے خداوندِ عالم نے جبریل و میکائیل پر وحی نازل فرمائی کہ میں نے تمہیں بھائی بھائی بنایا ہے اور تم میں سے ایک کی عمر دوسرے سے زیادہ طولانی کی ہے۔ تم میں سے کون اپنی زندگی دوسرے کو دینے پر آمادہ ہے۔ دونوں نے عذر کیا زندگی دینا گوارا نہ کیا۔ تو خداوندِ عالم نے وحی فرمائی کہ تم دونوں علی جیسے کیوں نہیں ہو جاتے۔ دیکھو میں نے علی (ع) و محمد (ص) کو ایک دوسرے کا بھائی بنایا اور علی (ع) بستر رسول (ص) پر سو کر اپنی جان فدا کر رہے ہیں اور اپنی زندگی ہلاکت میں ڈال کر رسول (ص) کی زندگی کی حفاظت کر رہے ہیں۔ تم دونوں زمین پر جاؤ اور علی (ع) کو ان کے دشمنوں سے بچاؤ۔

دونوں ملک اترے جبریل سرہانے، م میکائیل پائینی کھرے ہوئے جبریل کہتے جاتے کہ :

“مبارک ہو، مبارک ہو، کون آپ کا مثل ہوسکے گا۔ اے علی ابن ابی طالب (ع)۔ اللہ کے سبب ملائکہ پر فخر و مباہات کر رہا ہے۔”

اور اسی موقع پر خداوندِ عالم نے ی آیت نازل فرمائی کہ :

“لوگوں میں کچھ ایسے بھی بندے ہیں جو اپنے نفس کو راہِ خدا میں بیچ ڈالتے ہیں^(۱)۔”

۱ - اصحابِ سنن نے اپنے اپنے مسانید میں اس حدیث کو درج کیا ہے نیز امام فخرالدین رازی نے اس آیت کی تفسیر کے ذیل میں ذکر کیا ہے ملاحظہ ہو تفسیر کبیر ج ۲ صفحہ ۱۷۹ تفسیر سورہ بقرہ نیز ملاحظہ ہو اسد الغابہ جلد ۲ ص ۲۵۔

امیر المومنین (ع) فرمایا کرتے :

“میں خدا کا بندہ ہوں، میں رسول (ص) کا بھائی ہوں۔ میں صدیق اکبر ہوں۔ میرے علاوہ ایسا کہنے والا جھوٹا ہے (۱)۔”

امیر المومنین (ع) نے فرمایا :

“قسم بخدا میں رسول (ص) کا بھائی ہوں، ان کا ولی عہد ہوں، فرزند عم ہوں، ان کے علوم کا وارث ہوں، مجھ سے زیادہ کون حقدار ہے اس کا (۲)۔”

شوریٰ والے دن آپ نے عثمان و عبدالرحمن بن عوف، سعد اور زبیر سے خطاب کر کے فرمایا تھا کہ

“میں تمہیں خدا کی قسم دے کر پوچھتا ہوں کیا تم میں میرے علاوہ کوئی ایسا ہے جسے رسول (ص) نے اپنا بھائی بنایا ہو۔ اس دن جس دن مسلمانوں میں بھائی چارہ کیا تھا۔”

لوگوں نے کہا : نہیں، آپ کے علاوہ کوئی نہیں (۳)۔

۱۔ امام نسائی نے خصائص علویہ میں امام حاکم نے مستدرک جلد ۳ ص ۱۱۲ کے شروع میں ابن ابی شیبہ و ابن عاصم نے السنہ میں درج کیا ہے اور علامہ متقی ہندی نے کنز العمال و منتخب کنز العمال میں نقل کیا ہے۔ ملاحظہ ہو منتخب کنز العمال بر حاشیہ مسند احمد بن حنبل جلد ۵ ص ۳۰۔

۲۔ ملاحظہ فرمائیے مستدرک جلد ۳ ص ۱۲۶ علامہ ذہبی نے بھی تلخیص مستدرک میں اس حدیث کی صحت کا اعتراف کرتے ہوئے لکھا ہے۔

۳۔ علامہ ابن عبدالبر نے بسلسلہ حالات امیر المومنین (ع) استیعاب میں اس حدیث کی روایت کی ہے اور بھی اکثر علمائے اعلام نے لکھا ہے۔

جنگ بدر میں جب امیر المومنین (ع) ولید کے مقابلے کو نکلے تو اس نے پوچھا : کون ہو تم ؟
امیر المومنین (ع) نے فرمایا :

”میں خدا کا بندہ ہوں، اس کے رسول (ص) کا بھائی ہوں (۱)۔“

امیر المومنین (ع) نے ایک دن عمر بن خطاب سے ان کے زمانہ خلافت میں پوچھا کہ :
”یہ فرمائیے (۲) اگر بنی اسرائیل کی کوئی قوم آپ کے پاس آئے اور ان میں کوئی شخص آپ سے
کہے کہ میں موسیٰ (ع) کے چچا کا فرزند ہوں، تو کیا آپ اسے اس کے ساتھیوں پر کچھ ترجیح دیں
گے؟“

انہوں نے کہا : ”ہاں“ امیر المومنین (ع) نے فرمایا :

”تو سنیے میں خدا کی قسم ! رسول (ص) کا بھائی ہوں۔ ان کے چچا کا بیٹا ہوں۔“

حضرت عمر نے ردا کاندھے سے اتار کر بچھائی اور بولے :

”خدا کی قسم ! آپ اس جگہ کے علاوہ اور کہیں نہیں بیٹھ سکتے جب تک ہم لوگ جدا نہ ہوں۔“

امیر المومنین (ع) اس ردا پر تشریف فرما ہوئے اور اس وقت تک کہ لوگ متفرق ہوئے عمر سامنے
بیٹھے رہے۔ یہ رسول اللہ (ص) کے بھائی اور فرزند عم ہونے

۱۔ ابن سعد نے اپنی کتاب طبقات جلد ۲ قسم اول ص ۱۵ بسلسلہ تذکرہ غزوہ بدر ذکر کیا ہے۔

۲۔ دار قطنی نے اس کی روایت کی ہے ملاحظہ ہو صواعق محرقة باب ۱۱ ص ۱۰۴۔

کی تعظیم تھی - سر جھکانا تھا۔

سد ابواب

میرا قلم کہاں سے کہاں بہک گیا - ذکر اس کا تھا کہ رسول (ص) نے تمام صحابہ کے دروازے بند کرادیے اور حضرت علی (ع) کو دروازہ مسجد کی طرف کھلا چھوڑ دیا۔ صحابہ کے دروازے اس لیے بند کرادیے کہ مسجد کے اندر بحالت جنب جانا جائز نہیں لیکن جس طرح ہارون کے لیے بحالت جنب ہوتے ہوئے بھی مسجد سے ہو کر گزرنا جائز تھا اسی طرح حضرت علی (ع) کے لیے بھی رسول (ص) نے جائز و مباح قرار دیا۔ لہذا یہ بھی ثبوت ہے کہ دونوں حضرات باکل ایک جیسے تھے اور ہر حیثیت اور ہر جہت سے ایک دوسرے کے نظیر تھے پوری پوری مشابہت تھی دونوں بزرگواریوں میں۔ ابن عباس فرماتے ہیں :

“ رسول اللہ (ص) نے مسجد کی طرف کھلتے ہوئے سب کے دروازے بند کرادیے صرف حضرت علی (ع) کا دروازہ کھلا رکھا۔ حضرت علی (ع) حالت جنب میں بھی مسجد سے ہو کر گزرتے۔ کیونکہ وہی ایک راہ تھی کوئی دوسرا راستہ تھا ہی نہیں (۱)۔ ”

عمر بن خطاب سے ایک حدیث صحیح مروی ہے جو مسلم و بخاری کے معیار پر بھی صحیح ہے۔ وہ فرماتے ہیں:

“ رسول (ص) نے علی (ع) کو تین چیزیں ایسی مرحمت فرمائیں کہ اگر ان

۱۔ یہ بہت طولانی حدیث ہے جس میں امیر المومنین (ع) کی دس (۱۰) خصوصیات مذکور ہیں پوری حدیث بر صفحہ ۱۹۳ تا صفحہ ۱۹۹ بیان کی جاچکی ہے۔

میں سے ایک بھی مجھے ملی ہوتی تو سرخ اونٹوں کی قطار سے بڑھ کر ہوتی۔ ایک یہ کہ علی(ع) کی زوجہ فاطمہ(س) ایسی دختر رسول(ص) ہوئیں دوسرے مسجد میں رسول(ص) کے ساتھ ان کی سکونت اور رسول(ص) کے لیے جو امور مسجد میں جائز تھے ان کے لیے بھی مباح ہونا۔ تیسرے جنگ خیبر میں علم ملن(۱)۔”

ایک دن سعد بن مالک نے ایک حدیث صحیح بیان کی جس میں امیر المومنین(ع) کی بعض خصوصیات کا ذکر تھا اسی میں فرماتے ہیں کہ :

“رسول اللہ(ص) نے اپنی مسجد سے جہاں اور سب کو ہٹایا وہاں اپنے چچا عباس کو بھی۔ اس پر عباس نے کہا : کہ ہمیں تو آپ ہٹا رہے ہیں اور علی(ع) کو رہنے دیتے ہیں؟ رسول(ص) نے فرمایا : کہ میں نے اپنی طرف سے نہ سب کو ہٹایا نہ علی(ع) کو رکھا۔ بلکہ خدا نے ایسا کیا ہے(۲)۔”

زید بن ارقم کہتے ہیں :

“چند اصحاب کے دروازے مسجد کی طرف کھلتے تھے۔ رسول(ص)

۱۔ مستدرک جلد ۳ ص ۱۲۵ نیز ابو یعلیٰ نے بھی اس حدیث کی روایت کی ہے ملاحظہ ہو صواعق محرقہ فصل ۲ باب ۹ ص ۷۶ تقریباً انہیں الفاظ و معنی میں امام احمد بن حنبل نے عبد اللہ بن عمر کی حدیث میں ذکر کیا ہے۔ ملاحظہ ہو مسند ج ۲ ص ۲۹ حضرت عمر اور عبد اللہ بن عمر دونوں میں سے ہر ایک سے کئی اشخاص نے مختلف اسناد سے اس حدیث کی روایت کی ہے۔
۲۔ مستدرک ج ۲، ص ۱۱۴ یہ حدیث صحاح سنن سے ہے اور متعدد و ثقات و اعلام اہلسنت نے اس حدیث کی روایت کی ہے۔

نے حکم دیا کہ تم سب اپنے اپنے دروازے بند کر دو۔ صرف علی (ع) کا دروازہ کھلا رہے۔ لوگوں نے اس پر چہ میگوئیاں شروع کیں تو رسول (ص) نے خطبہ ارشاد فرمایا :
 بعد حمد و ثنائے الہی کے ارشاد ہوا کہ یہ دروازے بند کرا دوں اور علی (ع) کا دروازہ کھلا رہنے دوں۔ اس پر کچھ لوگوں کو اعتراض ہے حالانکہ قسم بخدا میں نے اپنی طرف سے لوگوں کے دروازے بند نہیں کیے اور نہ اپنی خواہش سے علی (ع) کا دروازہ کھلا رکھا۔ مجھے حکم دیا گیا میں نے حکم کی پابندی کی^(۱)۔”

طبرانی نے معجم کبیر میں ابن عباس سے روایت کی ہے، وہ کہتے ہیں کہ :
 “رسول اللہ (ص) اس دن کھڑے ہوئے اور ارشاد فرمایا کہ میں نے اپنی طرف سے تم لوگوں کو مسجد سے نہیں ہٹایا۔ نہ اپنے جی سے علی (ع) کو باقی رکھا۔ بلکہ خود خداوند عالم سے ایسا کیا ہے۔ میں تو بندہ وہوں اور حکم کا تابع، جو مجھے حکم دیا گیا وہ میں نے کیا۔ میں تو وحی ہی کی پابندی کرتا ہوں^(۲)۔”

رسول اللہ (ص) نے ارشاد فرمایا کہ “اے علی (ع) ! سوا میرے اور تمہارے کسی اور کے لیے جائز نہیں کہ حالت جنابت میں مسجد میں رہے^(۳)۔”

۱ - مسند احمد بن حنبل جلد ۳ صفحہ ۳۶۹ و کنز العمال بر حاشیہ مسند جلد ۵ ، صفحہ ۲۹۔

۲ - منتخب کنز العمال بر حاشیہ مسند جلد ۵ صفحہ ۲۹۔

۳ - ترمذی نے اس حدیث کو اپنے صحیح میں روایت کیا اور ان سے متقی ہندی نے کنز العمال ، منتخب کنز العمال بر حاشیہ مسند جلد ۵ صفحہ ۲۹ پر نقل کیا ہے۔ بزاز نے اس حدیث کو سعد سے روایت کیا ہے۔ ملاحظہ ہو صواعق محرقہ باب ۹ فصل ۲ صفحہ ۴۳۔

سعد بن ابی وقاص ، براء بن عازب ، ابن عباس ، ابن عمر ، حذیفہ بن اسید غفاری ان میں سے ہر ایک سے مروی ہے کہ :

“رسول اللہ(ص) مسجد میں آئے اور ارشاد فرمایا : کہ خدا نے مجھ پر وحی نازل فرمائی ہے کہ میں طاہر مسجد بناؤں جس میں صرف میں اور میرے بھائی علی(ع) رہیں^(۱)۔”

اس مکتوب میں گنجائش ہی نہیں کہ ہم بکثرت ان صریحی و ثابت نصوص کو درج کریں جو اس باب میں ابن عباس ، ابو سعید خدری، زید بن ارقم، قبیلہ خثعم سے ایک صحابی پیغمبر(ص)، اسماء بنت عمیس ، ام سلمہ ، حذیفہ بن اسید، سعد بن ابی وقاص ، براء بن عازب، علی بن ابی طالب(ع)، عمر، عبداللہ بن عمر، ابوذر، ابوالطفیل، بریدہ اسلمی ابی رافع غلام رسول اللہ(ص)، اور جابر بن عبداللہ ایسے کبار صحابہ میں سے ہر ہر بزرگ سے مروی ہیں۔

رسول اللہ (ص) کی مشہور دعاؤں میں یہ ہے آپ نے دعا فرمائی تھی :
“میرے معبود! میرے بھائی موسیٰ(ع) نے تجھ سے سوال کیا تھا

۱ - ان سب سے روایت کر کے محمد خطیب ، فقیہ شافعی معروف بہ ابن مغزلی نے اپنی کتاب مناقب میں مختلف واسطوں سے لکھا ہے اور علامہ بلخی نے ینابیع المودۃ باب ۱۷ میں نقل کیا ہے۔

میرے سینہ کو کشادہ کر دے اور میرے معاملہ کو سہل بنادے زبان کی گرہ کھول دیے کہ لوگ میری بات سمجھ سکیں اور میرے اہل سے ہارون میرے بھائی کو میرا وزیر بنا۔ ان کے ذریعہ میری کمر کو مضبوط کر اور انہیں میرا شریک کار بنا، تو تونے اے معبود! ان پر وحی نازل فرمائی کہ عنقریب میں تمہارے بھائی ہارون کے ذریعہ تمہارے بازوؤں کو قوی کر دوں گا اور تم دونوں کے لیے غلبہ قرار دوں گا اے معبود! میں تیرا بندہ اور تیرا رسول محمد (ص) ہوں، میرے سینہ کو کشادہ کر میرے معاملہ کو آسان بنا اور میرے اہل سے علی (ع) میرے بھائی کو میرا وزیر قرار دے^(۱)۔”

اسی جیسی ایک حدیث بزار نے روایت کی ہے۔

“رسول اللہ (ص) نے علی (ع) کا ہاتھ اپنے ہاتھ میں لے کر ارشاد فرمایا کہ : موسیٰ (ع) نے خدا سے سوال کیا تھا کہ ہارون کی مدد و معیت میں مسجد کو پاک بنائیں اور میں نے اپنے پروردگار سے سوال کیا ہے کہ تمہاری مدد اور تمہاری معیت میں مسجد کو پاکیزہ کروں۔ پھر آپ نے ابوبکر کو کہلا بھیجا کہ اپنا دروازہ بند کرو۔ اس پر انہوں نے ”انا لله و انا اليه

۱ - امام ابو اسحاق ثعلبی نے بسلسلہ تفسیر آیہ انما ولیکم جناب ابودر غفاری سے اپنی تفسیر کبیر میں روایت کی ہے اور صاحب ینابیع المودۃ نے مسند احمد سے نقل کیا ہے۔

راجعون ” پڑھا اور کہا سمعا و طاعتا۔ پھر عمر کو حکم دیا۔ پھر عباس کو ایسا ہی حکم فرمایا۔ پھر ارشاد فرمایا : کہ میں نے اپنے جی سے تم لوگوں کے دروازے بند نہیں کرائے اور علی کا دروازہ کھلا نہیں چھوڑا بلکہ خدا نے ایسا کیا ہے (۱)۔“

حضرت علی (ع) کے جناب ہارون سے تمام حالات اور جمیع منازل میں پورے پورے مشابہ ہونے کے لیے غالباً اتنی حدیثیں جو ذکر کی گئی کافی ہوں گی۔

ش

۱۔ کنز العمال جلد ۶ صفحہ ۳۰۸ حدیث ۶۱۵۶۔

مکتوب نمبر ۱۸

خدا آپ کا بھلا کرے آپ کی دلیلیں کتنی واضح اور روشن ہیں بڑا کرم ہوگا بقیہ نصوص بھی تحریر فرمائیں۔

س

جوابِ مکتوب

ابو داؤد طیالسی کی روایت کو لیجیے (جیسا کہ استیعاب میں بسلسلہ حالاتِ امیرالمومنین (ع) مذکور ہے) ابن عباس سے روایت ہے وہ فرماتے ہیں کہ :
“رسول (ص) نے امیرالمومنین (ع) سے فرمایا : کہ تم میرے بعد ہر مومن کے ولی ہو۔”^(۱)

۱ - ابو داؤد و دیگر اہل سنت نے اس حدیث کو ابو عوانہ وضاح بن عبداللہ یغکری سے انہوں نے ابو بلج یحیٰ بن سلیم فراری سے انہوں نے عمر بن میمون اودی سے انہوں نے ابن عباس سے مرفوعاً روایت کیا ہے اس سلسلہ اسناد کے کل رجال حجت ہیں مسلم اور بخاری دونوں نے اپنے صحیح میں ان رجال میں سے ہر ایک کو حجت سمجھا ہے اور ان سے مروی حدیثیں درج کی ہیں سوا یحیٰ بن سلیم کے کہ ان کی روایت ان دونوں نے نہیں لکھی لیکن جرح و تعدیل کے مجتہدین نے یحیٰ بن سلیم کی وثاقت کی تصریح کردی ہے۔ یہ خدا کا بہت زیادہ ذکر کرنے والے بزرگ تھے۔ علامہ ذہبی نے ان کے حالات لکھتے ہوئے میزان الاعتدال میں ابن معین نسائی دار قطنی محمد بن سعد ابی حاتم و غیرہ کا یحیٰ بن سلیم کو ثقہ سمجھنا نقل کیا ہے۔

اسی جیسی ایک صحیح حدیث عمران بن حصین سے مروی ہے وہ کہتے ہیں کہ :
“رسول اللہ (ص) نے ایک لشکر روانہ کیا اور امیر المومنین (ع) کو افسر مقرر کیا۔ مال خمس جو ہاتھ آیا اس سے ایک کنیز امیر المومنین (ع) نے اپنے لیے علیحدہ کر لی۔ لوگوں کو یہ بات کھلی اور چار شخصوں نے باہم طے کیا کہ رسول اللہ (ص) کی خدمت میں شکایت کی جائے۔ جب رسول اللہ (ص) کی خدمت میں وہ پہنچے تو ایک شخص کھڑا ہوا اور کہا : یا رسول اللہ (ص) ! آپ علی (ع) کو نہیں دیکھتے ؟ انہوں نے ایسا ایسا کیا رسول (ص) نے اس سے منہ پھیر لیا۔ تب دوسرا کھڑا ہوا اس نے بھی ایسے ہی کلمات کہے۔ اس سے بھی رسول (ص) نے منہ پھیر لیا تب تیسرا کھڑا ہوا اس نے بھی اپنے دو ساتھیوں کی طرح شکایت کی۔ اس سے بھی رسول (ص) نے منہ پھیر لیا تب چوتھا کھڑا ہوا اور

اگلے ساتھیوں کی طرح اس نے بھی شکایت کی تو اس وقت رسول اللہ (ص) ان سب کی طرف متوجہ ہوئے اور چہرے سے آثار غضب نمایاں تھے۔ آنحضرت (ص) نے فرمایا: تم علی (ع) کے متعلق چاہتے کیا ہو؟ علی (ع) مجھ سے ہے اور میں علی (ع) سے ہوں اور وہ میرے بعد ہر مومن کے ولی ہیں^(۱)۔

ایسی ہی ایک روایت ابوہریرہ سے مروی ہے جس کی اصل عبارت مسند احمد بن حنبل ج ۵ صفحہ ۳۵۶ پر موجود ہے۔

“بریدہ کہتے ہیں کہ رسول (ص) نے دو رسالے یمن کی جانب روانہ کیے ایک پر حضرت علی (ع) کو افسر بنایا دوسرے پر خالد بن ولید کو اور ارشاد فرمایا کہ جب تم دونوں مل جاؤ تو دونوں کے افسر علی (ع) ہی ہوں گے۔ اور جب تک الگ رہو تو ہر ایک اپنے

۱۔ بہت سے اصحاب سنن نے اس روایت کو درج کیا ہے۔ امام نسائی نے خصائص علویہ میں احمد بن حنبل نے بسلسلہ حدیث عمران صفحہ ۳۳۸ جلد رابع مسند میں امام حاکم نے مستدرک ج ۳ صفحہ ۱۱ پر علامہ ذہبی نے تلخیص مستدرک میں بشرائط مسلم اس کی صحت کو تسلیم کرتے ہوئے لکھا ہے ابن ابی شیبہ نے اس کی روایت کی ہے۔ ابن جریر نے اس کی روایت کی ہے اور اسے صحیح قرار دیا ہے۔ جیسا کہ علامہ متقی ہندی نے ان دونوں سے نقل کر کے کنز العمال جلد ۶ شروع صفحہ ۳۰۰ پر لکھا ہے نیز ترمذی نے بھی اس حدیث کی قوی اسناد سے روایت کی ہے جیسا کہ علامہ عسقلانی نے اصابہ میں بسلسلہ حالات امیر المومنین (ع) ذکر کیا ہے اور ان سے علامہ معتزلہ ابن ابی الحدید معتزلی نے شرح نہج البلاغہ جلد ۲ صفحہ ۲۵۰ پر نقل کیا ہے نیز لکھا ہے کہ اس حدیث کو امام احمد نے مسند میں ایک جگہ نہیں متعدد و مقامات پر تحریر کیا ہے۔

اپنے دستہ کا افسر رہے گا۔^(۱) بریدہ کہتے ہیں کہ : اہل یمن کے بنی زبیدہ سے ہماری مڈبیہڑ ہوئی اور گھمسان کا رن پڑا۔ آخر مسلمانوں کو فتح ہوئی۔ ہم نے جنگ آزماؤں کو موت کے گھاٹ اتارا اور ان کی عورتوں بچوں کو قید کر لیا۔ حضرت علی(ع) انہیں قیدیوں میں سے ایک عورت کو اپنے لیے الگ کر لیا۔ بریدہ کہتے ہیں : کہ خالد نے ایک نامہ میرے ہاتھوں رسول(ص) کی خدمت میں بھیجا۔ جس میں واقعہ کی رسول(ص) کو خبر دی تھی۔ میں نے خدمت میں پہنچ کر وہ نامہ پیش کیا۔ خط جب پڑھا گیا تو غیظ و غضب کے آثار رسول(ص) کے چہرے پر نمایاں ہوئے میں نے عرض کی : میں معافی کا خواستگار ہوں آپ نے مجھے ایک شخص کے ہمراہ بھیجا اور مجھے اس کی اطاعت کا حکم دیا

۱ - رسول اللہ(ص) نے حضرت علی(ع) پر کبھی کسی کو افسر نہیں مقرر کیا بلکہ حضرت علی(ع) ہی ہمیشہ افسر ہوا کیے۔ اور ہر معرکہ میں علم لشکر آپ ہی کے ہاتھوں میں رہا بر خلاف غیروں کے۔ ابوبکر و عمر اسامہ کی ماتحتی میں رکھے گئے۔ اس پر تمام مورخین متفق ہیں۔ نیز یہ دونوں بزرگوار غزوہ ذات السلاسل میں عمرو عاص کے ماتحت بنائے گئے ان دونوں حضرات کا اس غزوہ میں اپنے افسر عمرو عاص کے ساتھ ایک مشہور قضیہ بھی ہے جسے امام حاکم نے مستدرک ج ۳ صفحہ ۳۳ پر لکھا ہے اور علامہ ذہبی نے اس کی صحت کا اعتراف کرتے ہوئے تلخیص مستدرک میں درج کیا ہے لیکن حضرت علی(ع) نہ تو کسی کی ماتحتی میں رہے نہ محکوم بنے۔ بجز سرور کائنات کے۔ رسول کی بعثت سے وفات تک۔

میں نے اس کی فرمانبرداری کی۔ رسول (ص) نے فرمایا : خبردار علی (ع) کے متعلق کچھ کہنا سننا نہیں۔ علی (ع) مجھ سے ہیں اور میں علی (ع) سے ہوں اور علی (ع) میرے بعد تم لوگوں کے ولی ہیں (۱)۔ ”

۱۔ یہ تو وہ روایت ہے جسے امام احمد نے مسند جلد ۵ کے صفحہ ۳۵۶ پر بطریق عبداللہ بن بریدہ لکھا ہے۔ دوسری جگہ مسند ج ۵ صفحہ ۳۳۴ پر سعید بن جبیر سے روایت کی ہے انہوں نے ابن عباس سے انہوں نے ابن بریدہ سے بریدہ کہتے ہیں کہ میں حضرت علی (ع) کے ساتھ جنگ یمن میں شریک تھا۔ حضرت علی (ع) درشتی سے پیش آتے تھے میں جب واپس پلٹا تو رسول (ص) کی خدمت میں اس کا ذکر کیا اور حضرت کی تنقصت کی۔ میں نے دیکھا کہ رسول (ص) کا چہرہ متغیر ہو گیا۔ رسول (ص) نے پوچھا : اے بریدہ کیا میں تمام مومنین کی جانوں کا مالک نہیں؟ بریدہ نے کہا: بے شک یا رسول اللہ (ص)۔ آپ نے فرمایا کہ جس کا میں مولا ہوں علی (ع) بھی اس کے مولا ہیں۔ امام حاکم نے مستدرک ج ۳ صفحہ ۱۰ پر اس حدیث کو لکھا ہے۔ ان کے علاوہ اور بھی بہت سے محدثین نے اس حدیث کی روایت کی ہے۔ یہ حدیثیں جو درج کی گئیں ہمارے مقصود پر بین دلیل ہیں کیونکہ رسول (ص) کا جملہ الست اولیٰ بالمومنین من انفسہم کو مقدم فرمانا قرینہ غالب ہے کہ اس حدیث میں مولیٰ سے مراد اولیٰ ہے جیسا کہ بظاہر عبارت سے معلوم ہوتا ہے۔ اسی جیسی ایک حدیث اور ہے جسے بہت سے محدثین نے بیان کیا ہے۔ من جملہ ان کے امام احمد نے مسند ج ۳ صفحہ ۲۸۳ پر عمرو بن شاس اسلمی سے اس حدیث کی روایت کی ہے یہ حدیبیہ میں شریک ہونے والوں میں سے تھے۔ عمرو بن شاس کہتے ہیں کہ میں حضرت علی (ع) کے ساتھ یمن گیا۔ سفر میں حضرت علی (ع) درشتی سے پیش آئے میں دل میں بہت برہم ہوا جب رسول کی خدمت میں واپس آیا تو میں نے مسجد میں ان کی شکایت کی۔ رسول (ص) کو بھی اس کی خبر ہوئی دوسرے دن صبح کو جب میں مسجد میں آیا تو رسول اللہ (ص) حلقہ اصحاب میں تشریف فرما تھے میں سامنے آیا تو مجھے کڑی نگاہ سے دیکھنے لگے جب میں بیٹھ گیا تو فرمایا : اے عمرو تم نے مجھے بڑی تکلیف پہنچائی۔ میں نے عرض کی کہ میں خدا کی پناہ مانگتا ہوں کہ آپ کی تکلیف کا باعث ہوں۔ آپ نے فرمایا : کہ ہاں تم میری ایذا رسانی کے باعث ہوئے۔ یاد رکھو جس نے علی (ع) کو اذیت پہنچائی اس نے مجھے اذیت دی۔

اور امام نسائی نے خصائص علویہ میں یہ عبارت لکھی ہے: “اے بریدہ! مجھے علی(ع) کا دشمن بنانے کی کوشش نہ کرو کیونکہ علی(ع) مجھ سے ہیں اور میں علی(ع) سے ہوں اور وہ میرے بعد تم لوگوں کے ولی ہیں۔”

اور ابن حریر کی عبارت یہ ہے:

“بریدہ کہتے ہیں کہ دفعتاً رسول(ص) کا چہرہ سرخ ہو گیا۔ آنحضرت(ص) نے فرمایا: کہ میں جس کا ولی ہوں علی(ع) اس کے ولی ہیں۔ یہ سن کر میرے دل میں جو کچھ برے خیالات امیرالمومنین(ع) کی طرف سے قائم ہو گئے تھے دور ہو گئے اور میں نے طے کر لیا کہ آج سے پھر برائی کے ساتھ یاد نہ کروں گا(۱)۔”

طبرانی نے اس حدیث کو ذرا تفصیل سے درج کیا ہے ان کی روایت میں ہے کہ: “بریدہ جب یمن سے واپس آئے اور مسجد میں پہنچے تو رسول(ص) کے حجرے کے دروازے پر ایک جماعت لوگوں کی موجود تھی لوگ

۱ - جیسا کہ علامہ متقی ہندی نے کنز العمال ج ۶ صفحہ ۳۹۸ پر نقل کیا ہے نیز منتخب کنز العمال میں بھی نقل کیا۔

انہیں دیکھ کر ان کی طرف بڑھے۔ سلام و مزاج پرسی کرنے اور یمن کے حالات دریافت کرنے لگے کہ کیا خبر لے کے آئے بریدہ نے کہا : اچھی ہی خبر ہے۔ خدا نے مسلمانوں کو فتح بخشی، لوگوں نے پوچھا کہ آنا کیسے ہوا، میں نے کہا کہ مال خمس سے علی (ع) نے ایک کنیز لے لی ہے۔ میں اسی کی رسول (ص) کو خبر کرنے آیا ہوں لوگوں نے کہا سناؤ سناؤ رسول (ص) کو تاکہ علی (ع) رسول (ص) کی نظروں سے گریں۔ آنحضرت (ص) دروازے کے عقب سے لوگوں کی یہ گفتگو سن رہے تھے۔ آپ غیظ و غضب کی حالت میں برآمد ہوئے اور ارشاد فرمایا : کہ لوگوں کو کیا ہو گیا ہے کہ علی (ع) کی برائی کرتے ہیں۔ جس نے علی (ع) کو غضب ناک کیا اس نے مجھے غضبناک کیا جو علی (ع) سے جدا ہوا وہ مجھ سے جدا ہوا۔ علی (ع) مجھ سے ہیں اور میں علی (ع) سے ہوں۔ میری طینت سے علی (ع) کی خلقت ہوئی اور میں جناب ابراہیم (ع) کی طینت سے خلق ہوا اور میں جناب ابراہیم (ع) سے بہتر ہوں^(۱)۔”

۱۔ چونکہ حضرت سرور کائنات (ص) نے فرمایا تھا کہ علی (ع) میری طینت سے مخلوق ہوئے اور آنحضرت (ص) بدیہی طور پر علی (ع) سے افضل ہیں تو اب آنحضرت (ص) کے اس جملہ سے کہ میں ابراہیم (ع) کی طینت سے خلق ہوا یہ وہم پیدا ہوتا تھا کہ ابراہیم (ع) حضرت سرور کائنات (ص) سے افضل ہیں اور یہ قطعی طور پر مخالف واقع ہے۔ آنحضرت (ص) تو تمام انبیاء و مرسلین (ع) کے خاتم اور سب سے افضل و اشرف ہیں اس لیے آپ نے اس وہم کو دور کرنے کے لیے یہ فرمایا کہ میں ابراہیم (ع) سے افضل ہوں۔

“اے بریدہ کیا تمہیں معلوم نہیں کہ علی(ع) کا حصہ اس کنیز سے بہت زیادہ ہے جو انہوں نے لی ہے اور میرے بعد وہی تم لوگوں کے ولی ہیں(۱)۔”

یہ حدیث ایسی عظیم الشان حدیث ہے جس کے متعلق شک کیا ہی نہیں جاسکتا۔ بریدہ سے بکثرت طرق سے مروی ہے اور جمیع طرق معتبر و مستند ہیں۔

اسی جیسی ایک اور عظیم الشان حدیث حاکم نے ابن عباس سے روایت کی ہے۔ جس میں امیر المومنین(ع) کے دس مختص فضائل ذکر کیے ہیں :

“ابن عباس کہتے ہیں کہ رسول(ص) نے علی(ع) سے فرمایا : تم میرے بعد ہر مومن کے ولی ہو(۲)۔”

۱ - بن حجر نے اس حدیث کو طبرانی سے صواعق محرقة باب ۱۱ میں نقل کیا ہے لیکن جب اس جملے پر پہنچے اما علمت ان لعلی اکثر من جاریہ ”کیا تم نہیں جانتے کہ علی(ع) کا حصہ اس کنیز سے زیادہ ہے ان کا قلم رک گیا اور ان کے نفس نے گوارا نہ کیا کہ جملہ پورا لکھیں انہوں نے الی آخر الحدیث لکھ کر عبارت ختم کر دی ہے۔ ابن حجر جیسے متعصب اشخاص سے اس قسم کی باتیں تعجب خیز نہیں۔ خدا کا شکر ہے کہ اس نے ہم لوگوں کو عصبیت سے محفوظ رکھا۔

۲ - امام حاکم نے مستدرک ج ۳ صفحہ ۱۳۳ کے شروع میں اس حدیث کو لکھا ہے۔ نیز علامہ ذہبی نے بھی تلخیص مستدرک میں اس حدیث کی صحت کا اعتراف کرتے ہوئے درج کیا ہے۔ امام نسائی نے خصائص علویہ ص ۶ پر لکھا ہے اور امام احمد نے مسند ج ۱ ص ۳۳۱ پر تحریر کیا ہے ہم پوری حدیث ص ۱۹۳ تا ص ۱۹۹ پر درج کر چکے ہیں۔

اسی طرح ایک اور حدیث ہے جس میں رسول اللہ (ص) کا یہ قول مذکور ہے کہ :
“ اے علی (ع) میں نے تمہارے بارے میں خداوند عالم سے پانچ چیزوں کا سوال کیا۔ چار تو خدا نے
مرحمت فرمائیں اور ایک نہیں عطا فرمائی۔ جو باتیں خدا نے مرحمت فرمائیں ان سے ایک یہ کہ تم
میرے بعد مومنین کے ولی ہو^(۱)۔”

اسی طرح وہ حدیث ہے جو ابن سکن سے وہب بن حمزہ نے روایت کی ہے (ملاحظہ ہو اصابہ تذکرہ
وہب) وہب کہتے ہیں:

“ میں نے ایک مرتبہ حضرت علی (ع) کے ساتھ سفر کیا۔ سفر کے ایام میں حضرت علی (ع) کی
طرف سے درشتی و سختی دیکھی تو میں نے دل میں تہیہ کیا کہ جب مدینہ پلٹوں گا تو رسول (ص) سے
اس کی شکایت کروں گا۔ جب واپس ہوا تو میں نے رسول (ص) سے علی (ع) کی شکایت کی۔ رسول (ص)
نے فرمایا : ایسی باتیں علی (ع) کے متعلق کبھی نہ کہنا کیونکہ وہی میرے بعد تم لوگوں کے ولی ہیں۔”
طبرانی نے بھی معجم کبیر میں وہب سے یہ روایت نقل کی ہے مگر اس میں یہ عبارت ہے کہ :
“ یہ بات علی (ع) کے لیے نہ کہو وہ میرے بعد تمام لوگوں سے زیادہ تم پر اختیار رکھتے ہیں^(۲)۔”

۱۔ یہ حدیث کنز العمال جلد ۶ صفحہ ۳۹۶ پر موجود ہے نمبر حدیث ۱۰۴۸۔

۲۔ کنز العمال ج ۶ صفحہ ۱۵۵ حدیث ۲۵۸۹۔

ابن ابی عاصم نے امیر المومنین (ع) سے مرفوعاً روایت کی ہے :
“رسول (ص) نے ارشاد فرمایا کہ کیا میں لوگوں پر ان سے زیادہ اختیار و اقتدار نہیں رکھتا؟ لوگوں نے کہا بے شک آنحضرت (ص) نے ارشاد فرمایا کہ : میں جس جس کا ولی ہوں، علی (ع) اس کے ولی ہی^(۱)۔”

امیر المومنین (ع) کی ولایت کے متعلق ائمہ طاہرین (ع) سے متواتر صحیح حدیثیں منقول ہیں۔ اتنا جو لکھا گیا ہے یہی امید ہے کافی ہو سب سے بڑی بات یہ ہے کہ آیت **انما ولیکم اللہ** بھی ہمارے قول کی تائید کرتی ہے۔

ش

۱ - متقی ہندی نے ابن ابی عاصم سے اس حدیث کو نقل کیا ہے ملاحظہ ہو ص ۳۹۴ جلد ۶ کنز العمال۔

مکتوب نمبر ۱۹

لفظ ولی، مددگار، دوست، محب، داماد، پیرو، حلیف، ہمسایہ اور ہر اس شخص پر بولا جاتا ہے جو کسی کے معاملات کا نگران و مختار کل ہو۔ یہ اتنے معنوں میں مشترک ہے۔ لہذا آپ نے جتنی حدیثیں ذکر فرمائی ہیں غالباً ان تمام حدیثوں میں مراد ی ہے کہ علی (ع) میرے بعد تمہارے مددگار ہیں یا دوست ہیں یا محب ہیں۔

لہذا ان احادیث سے اور اس لفظ ولی سے آپ (ع) کی خلافت کہاں ثابت ہوتی ہے؟
س

جواب مکتوب

آپ نے لفظ ولی کے جتنے معانی درج کیے ہیں ان میں ایک یہ بھی

آپ نے تحریر فرمایا کہ جو کسی کے معاملات کا نگران و مختار کل ہو اسے بھی ولی کہتے ہیں تو ان تمام احادیث میں لفظ ولی سے یہی معنی مراد ہیں اور لفظ ولی کے سننے سے یہی معنی متبادر الی الذہن بھی ہوتے ہیں۔ جیسا ہم لوگوں کے اس قول میں “ ولی القاصر ابوہ وجدہ لابیہ ، ثم وصی احد ہما ثم الحاکم الشرعی ”

“ شخص قاصر کا ولی اس کا باپ ہے پھر اس کا دادا اور ان دونوں کے نہ ہونے پر ان کا وصی اور سب کی غیر موجودگی میں حاکم شرعی۔ ”

تو یہاں لفظ ولی سے مراد یہی ہے کہ شخص قاصر کے یہی لوگ نگران و مختار ہیں اس کے معاملات میں انہی کو تصرف کا اختیار ہے۔

مذکورہ بالا احادیث میں ایسے واضح قرائن بھی موجود ہیں جن سے معلوم ہوتا ہے کہ پیغمبر (ص) نے لفظ ولی بول کر نگران و مختار ہی مراد لیا ہے جیسا کہ صاحبان عقل و ادراک سے مخفی نہیں کیونکہ رسول (ص) کا فرمانا کہ :

“ یہ علی (ع) میرے بعد تم لوگوں کے ولی ہیں۔ ”

بین ثبوت ہے کہ یہاں لفظ ولی سے مقصود بس یہی معنی ہیں کوئی دوسرا نہیں کیونکہ وہو ولیکم بعدی - یہی علی (ع) میرے بعد تمہارے ولی ہیں، اس کا مطلب تو یہی ہوا کہ میرے بعد علی (ع) کے سوا تمہارا اور کوئی ولی نہیں۔ لہذا قطعی طور پر ان احادیث میں ولی سے یہی معنی سمجھنے پڑیں گے کسی اور معنی کی گنجائش ہی نہیں نکل سکتی۔ اس لیے کہ نصرت، محبت، دوستی وغیرہ یہ کسی فرد خاص میں تو منحصر نہیں۔ تمام مومنین و مومنات ایک دوسرے کے دوست اور محب ہیں۔ ہم جو معنی

مراد لیتے ہیں یعنی نگران و مختار کل اگر یہ مقصود نہ ہو اور آپ کے کہنے کی بنا پر دوست یا محب مقصود ہے تو پھر آخر رسول (ص) اس شد و مد سے حضرت علی (ع) کو ولی بنا کر ان کو کون سا امتیازی درجہ دینا چاہتے تھے یا کون سی فضیلت علی (ع) کو مل جاتی ہے اگر لفظ ولی سے مراد مددگار، دوست اور محب ہی کے مقصود ہیں تو ان احادیث کے ذریعہ حضرت علی (ع) کی ولایت کا اعلان کر کے کسی ڈھکی چھپی ہوئی بات کو رسول (ص) نمایاں کرنا چاہتے تھے؟

رسول (ص) کی شان کہیں اجل و ارفع ہے اس سے کہ باکل بدیہی اور ظاہری چیز کے واضح کرنے کے لیے اتنا اہتمام فرمائیں۔ آنحضرت (ص) کی حکمت بالغہ، اندازِ عصمت، شانِ خاتمیت ان مہل خیالات و اوہام سے کہیں بزرگ برتر ہے علاوہ اس کے کہ ان احادیث میں تصریح ہے کہ علی بعد رسول (ص) لوگوں کے ولی ہیں، بعد رسول (ص) کی قید کو دیکھتے ہوئے کوئی چارہ کار ہی نہیں سوا اس کے کہ ولی کے معنی وہی لیے جائیں جو ہم لیتے ہیں یعنی نگران و مختار کل۔ ورنہ رسول (ص) کا یہ قید لگانا مہمل ہو جاتا ہے۔

کیا حضرت علی (ع) رسول (ص) کی زندگی میں مسلمانوں کے محب و مددگار نہ تھے؟ کیا آپ کو کسی لمحہ بھی مسلمانوں کی نصرت سے منہ موڑتے ہوئے دیکھا گیا۔ حضرت علی (ع) تو جب سے آغوش رسالت میں پل کر اور کنارِ تربیت پیغمبر (ص) میں پرورش پا کر نکلے اس وقت سے رسول (ص) کی رحلت کے وقت تک مسلمانوں کے ناصر رہے۔ مسلمانوں کے دوست و محب رہے لہذا یہ کہنا کیونکہ صحیح ہوسکتا ہے کہ رسول (ص) کے دنیا سے اٹھ جانے کے بعد علی (ع) مسلمانوں کے ناصر و مددگار ہیں۔ دوست اور محب ہیں۔

ہم جو لفظ ولی سے معنی سمجھتے ہیں اسی کے واقعا مقصود مراد ہونے

پر من جملہ اور قرائن کے ایک وہی حدیث کافی ہے جو امام احد بن حنبل نے مسند جلد ۵ صفحہ ۳۳۷ پر بطریق صحیح روایت کی ہے۔ بریدہ سے روایت ہے۔ وہ کہتے ہیں کہ :

“میں حضرت علی (ع) کے ساتھ یمن کی جنگ میں شریک تھا حضرت علی (ع) کچھ سختی سے پیش آتے تھے۔ میں جب رسول (ص) کی خدمت میں پہنچا تو اس کا ذکر کیا اور حضرت علی (ع) کی کچھ تنقید کی میں نے دیکھا کہ رسول (ص) کا چہرہ متغیر ہو گیا۔ آنحضرت (ص) نے فرمایا کہ اے بریدہ الست اولیٰ بالمومنین من انفسہم کیا میں مومنین سے بڑھ کر ان پر اختیار نہیں رکھتا۔ میں نے کہا بے شک یا رسول اللہ (ص)۔ آپ نے ارشاد فرمایا کہ یاد رکھو : جس جس کا میں مولی ہوں علی (ع) اس کے مولی ہیں۔”

اس حدیث کو امام حاکم نے مستدرک ج ۲ صفحہ ۱۲۰ پر درج کیا ہے اور امام مسلم کے نزدیک جو شرائط صحت ہیں ان کے لحاظ سے صحیح قرار دیا ہے۔ نیز علامہ ذہبی نے بھی تلخیص میں اسے درج کیا ہے اور بشرائط مسلم اس کی صحت کا اعتراف کیا ہے۔

رسول (ص) کا جملہ الست اولیٰ بالمومنین من انفسہم کو مقدم کرنا پہلے یہ اقرار لے لینا کہ کیا میں تم سے زیادہ اولی نہیں ہوں بین دلیل ہے کہ لفظ ولی سے مقصود وہی معنی ہیں جو ہم سمہتے ہیں کوئی دوسرا نہیں۔

ان احادیث پر اگر گہری نظر ڈالی جائے تو خود بخود مطلب واضح ہو جائے گا اور ہمارے قول میں کوئی شک و شبہ باقی نہ رہے گا۔

مکتوب نمبر ۲۰

واقعی آپ بڑی قوتِ استدلال کے مالک ہیں۔ کوئی نبرد آزما آپ کے مقابلہ میں میدانِ بحث میں جم نہیں سکتا۔ مجھے یقین ہے کہ تمام احادیث اسی مطلب پر دلالت کرتی ہیں جو آپ نے بیان کیا اگر صحابہ (کے مسلک) کو صحیح سمجھنے کی مجبوری نہ ہوتی تو میں آپ کے فیصلہ پر سرتسلیم خم کر دیتا لیکن مجبوری یہ ہے کہ ہم صحابہ کے مسلک سے انحراف نہیں کر سکتے اور نہ ان کے سمجھے ہوئے معنی و مطلب کے علاوہ کوئی دوسرا معنی سمجھ سکتے ہیں لہذا خواہ مخواہ حدیث کو س کی ظاہری معنی سے پھیرنا ہی پڑے گا۔ ظاہری معنی چھوڑ کر کوئی معنی مراد لینا ہی ہوگا تاکہ سلف صالحین کا دامن ہاتھ سے جانے نہ پائے اور ان کے جادہ سے اپنے قدم نہ ہٹیں۔ آپ نے سابق مکتوب میں جس آیت محکمہ کی طرف اشارہ فرمایا ہے۔ کہ یہ بھی ہمارے قول کی موئد ہے آپ نے اس کی تصریح نہیں فرمائی براہ کرم لکھیے کہ وہ کون سی آیت ہے۔

جوابِ مکتوب

وہ آیہ محکمہ کلامِ مجید کی سورہ مائدہ کی یہ آیت ہے :

“ إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا الَّذِينَ يُقِيمُونَ الصَّلَاةَ وَ يُؤْتُونَ الزَّكَاةَ وَ هُمْ رَاكِعُونَ وَ مَنْ يَتَوَلَّ اللَّهَ وَرَسُولَهُ وَ الَّذِينَ آمَنُوا فَإِنَّ حِزْبَ اللَّهِ هُمُ الْغَالِبُونَ ” (مائدہ ، ۵۵-۵۶)

“ بے شک تمہارا ولی خدا ہے اس کا رسول(ص) ہے اور وہ لوگ جو ایمان لائے اور نماز قائم کرتے ہیں اور زکوٰۃ دیتے ہیں در آنحالیکہ وہ رکوع میں ہوتے ہیں۔ جو شخص خدا اور اس کے رسول(ص) اور ان لوگوں کو جو ایمان لائے اپنا ولی سمجھے گا تو یہ سمجھ رکھو کہ خدا کی جمعیت ہی غالب رہنے والی ہے۔ ”

اس آیت کے امیر المومنین(ع) کی شان میں نازل ہونے کے متعلق ائمہ طاہرین(ع) سے متواتر صحیح احادیث موجود ہیں۔ ائمہ طاہرین(ع) سے قطع نظر دیگر طریقوں سے جتنی روایتیں اس آیت کے سلسلہ میں پائی جاتی ہیں اور جو شان نزول آیت کے متعلق نص صریح ہیں ان میں ایک ابن اسلام ہی کی حدیث کو لے لیجیے جو رسول(ص) سے مرفوعاً مری ہے ملاحظہ ہو صحیح نسائی یا کتاب الجمع بین الصحاح ستہ بسلسلہ تفسیر سورہ مائدہ اسی جیسی ایک حدیث ابن عباس سے مروی ہے اور ایک حدیث امیر المومنین(ع) سے۔ ابن عباس کی حدیث امام واحدی کی کتاب اسباب النزول میں بسلسلہ تفسیر آیت انما موجود ہے

جسے کتاب متفق میں علامہ خطیب نے بھی درج کیا ہے۔ امیر المومنین (ع) کی حدیث بسند ابن مردویہ اور مسند ابو الشیخ میں موجود ہے کنز العمال جلد ۵ صفحہ ۳۰۵ پر بھی آپ ملاحظہ فرما سکتے ہیں۔ علاوہ اس کے اس آیت کا امیر المومنین (ع) کی شان میں نازل ہونا ایسا مسلم ہے جس سے انکار ہی نہیں کیا جاسکتا۔ تمام مفسرین اجماع کیے بیٹھے ہیں اور مفسرین کے اس اجماع کو سینکڑوں علمائے اعلام اہلسنت نے اپنی کتابوں میں ذکر کیا ہے منجملہ ان کے علامہ قوشجی نے شرح تجرید کے مبحث امامت میں اس اجماع کا ذکر کیا ہے۔

غایۃ المراد باب ۱۸ میں ۲۲ حدیثیں بطریق جمہور مذکور ہیں جو شان نزول کے متعلق ہماری موئد ہیں۔ ایک تو اختصار ملحوظ ہے ، دوسرے یہ مسئلہ آفتاب سے بھ زیادہ واضح ہے ورنہ ہم وہ تمام صحیح احادیث اکٹھا کر دیتے جو اس آیت کے حضرت علی (ع) کی شان میں نازل ہونے کے متعلق مروی ہیں لیکن یہ تو وہ ناقابل انکار حقیقت ہے جس میں کسی شک و شبہ کی گنجائش ہی نہیں۔

پھر بھی ہم اس مکتوب کو جمہور کی حدیث سے خالی نہیں رکھنا چاہتے صرف ایک امام ابواسحق احمد بن محمد بن ابراہیم نیشاپوری ثلعبی کی تفسیر کا حوالہ دے دیتے ہیں۔ امام مذکور اپنی تفسیر میں اس آیت پر پہنچ کر بسلسلہ اسناد جناب ابوذر کی ایک حدیث درج فرماتے ہیں۔ جناب ابوذر فرماتے ہیں کہ :

“میں نے خود اپنے کانوں سے رسول اللہ (ص) کو کہتے سنا (اگر میں غلط کہتا ہوں تو میرے دونوں کان بہرے ہو جائیں) اور میں نے اپنی ان آنکھوں سے رسول (ص) کو دیکھا (ورنہ میری دونوں آنکھیں

کور ہو جائیں) رسول(ص) فرماتے تھے کہ علی(ع) نیکو کاروں کے قائد کافروں کے قاتل ہیں۔ جو علی(ع) کی مدد کرے گا وہ نصرت یافتہ ہوگا اور جو علی(ع) کا ساتھ نہ دے گا اس کی مدد نہ کی جائے گی۔ میں نے ایک دن رسول(ص) کے ساتھ نماز پڑھی ایک سائل نے مسجد میں آکر سوال کیا کسی نے کچھ نہ دیا۔ حضرت علی(ع) حالت رکوع میں تھے۔ آپ نے اپنی انگلی کی طرف اشارہ کیا جس میں انگوٹھی پہنے ہوئے تھے۔ سائل بڑھا اور اس نے انگوٹھی اتار لی۔ اس پر رسول اللہ(ص) نے خدا کی بارگاہ میں گڑ گڑا کر دعا مانگی۔ عرض کیا میرے معبود! میرے بھائی موسیٰ نے تجھ سے سوال کیا تھا (کہا تھا کہ اے میرے معبود! میرے سینہ کو کشادہ فرما میرے معاملہ کو سہل بنا، میری زبان کی گرہ کھول دے تاکہ لوگ میری بات سمجھ سکیں اور میرے اہل میرے بھائی ہارون کو میرا وزیر بنا۔ ان کے ذریعہ میری کمر مضبوط کر اسے میرا شریک کار قرار دے تاکہ ہم دونوں زیادہ تیری تسبیح کریں اور بہت زیادہ ذکر کریں تو ہماری حالت کو بخوبی دیکھنے والا ہے تو خداوندا تو نے ان پر وحی نازل فرمائی کہ تمہاری تمنائیں پوری کی گئیں) اے میرے معبود! میں تیرا نبی(ص) ہوں میرے سینہ کو بھی کشادہ فرما میرے معاملہ کو سہل کر اور میرے اہل سے علی(ع) کو میرا وزیر بنا اس کے ذریعہ میری کمر کو مضبوط کر۔۔۔ جناب ابوذر فرماتے ہیں کہ خدا کی قسم رسول(ص) کا کلام پورا بھی نہ ہونے پایا تھا کہ جبرئیل امین اس آیت انما کو لے کر نازل ہوئے ”جز این نیست کہ تمہارا

حاکم و مختار خدا ہے اور اس کا رسول (ص) اور وہ لوگ جو ایمان لائے جو نماز قائم کرتے ہیں اور حالت رکوع میں زکوٰۃ دیتے ہیں جو شخص خدا اور رسول (ص) اور ایمان لانے والوں سے وابستہ ہوگا تو کوئی شبہ نہیں کہ خدا کی جمعیت ہی غلبہ پانے والی ہے۔”

آپ سے مخفی نہیں کہ اس جگہ ولی سے مراد ولی بالتصرف ہی ہے جیسے ہم لوگوں کے اس قول میں کہ فلاں ولی القاصر ہے، ولی سے مقصود اولیٰ بالتصرف ہے۔ اہل فقہ نے تصریح کر دی ہے کہ ہر وہ شخص جو کسی کے معاملات میں متصرف و مختار ہو وہ اس کا ولی ہے لہذا اس آیت کے معنی یہ ہیں کہ جو تمہارے امور کے مالک و مختار ہیں اور تم سے زیادہ تمہارے امور میں تصرف کا حق رکھتے ہیں وہ خداوند عالم ہے اور اس کا رسول (ص) اور علی (ع) کیونکہ حضرت علی (ع) ہی کی ذات بس ایک ایسی ذات ہے جس میں آیت کے مذکورہ بالا صفات مجتمع تھے۔ ایمان، نماز کو قائم کرنا اور بحالت رکوع زکوٰۃ دینا اور آپ ہی کے متعلق یہ آیت نازل ہوئی۔

خداوند عالم نے اس آیت میں اپنے لیے، اپنے رسول (ص) کے لیے اپنے ولی کے لیے ایک ہی ساتھ ولایت ثابت کی ہے، ایک ہی ذیل میں جس طرح خود ولی ہے اسی طرح بغیر کسی فرق کے اپنے رسول (ص) اور اپنے ولی کو بھی لوگوں کا ولی فرمایا۔ یہ ظاہر ہے کہ خداوند عالم کی ولایت عام ہے لہذا نبی (ص) اور ولی کی ولایت جیسی عام ہونا چاہیے، وہ جن معنوں میں ولی ہے اور جس حیثیت کی ولایت اسے حاصل ہے ٹھیک انہیں معنوں میں اور اسی حیثیت سے امیر المومنین (ع) کو بھی ولایت حاصل ہونی چاہیے۔

اور یہاں تو یہ ہو ہی نہیں سکتا ہے کہ ولی نصیر یا محب وغیرہ مراد

لیا جائے ورنہ حصر کی کوئی وجہ باقی نہ رہے گی۔ جب ولی کے معنی مددگار یا دوست ہی کے لیے جائیں تو پھر اس کا انحصار صرف تین فردوں میں کیونکر صحیح ہوگا۔ کیا بس خدا اور رسول (ص) اور علی (ع) ہی مومنین کے دوست ہیں اور مددگار ہیں۔ دوسرا کوئی نہیں؟ حالانکہ خود خداوند عالم نے فرمایا ہے کہ : مومنین ایک دوسرے کے اولیاء ہیں، دوست ہیں، مددگار ہیں میں تو یہی سمجھتا ہوں کہ دنیا میں جتنی بدیہی چیزیں ہیں انہیں میں سے ایک یہ بھی ہے یعنی آیہ مبارکہ میں ولی سے مراد اولیٰ بالتصرف ہونا نہ کہ محب ، دوست، نصیر وغیرہ ۔

ش

مکتوب نمبر ۲۱

آپ کے جواب میں کہا جاسکتا ہے کہ لفظ ”الذین آمنوا“ جمع ہے اور امیرالمومنین (ع) شخص واحد ہیں لہذا جمع کا اطلاق مفرد پر کیونکر صحیح ہے؟

س

جواب مکتوب

اہل عرب عموماً جمع بول کر مفرد مراد لیا کرتے ہیں اس سے ایک خاص نکتہ ملحوظ ہوتا ہے جس کی وجہ سے وہ ایسا کرتے ہیں۔

اس کے ثبوت میں سورہ آل عمران کی یہ آیت پڑھیے :

”الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا

لَكُمْ فَأَخَشَوْهُمْ فزادهم إيماناً وقالوا حسبنا الله و نعم الوكيل” (آل عمران، ۱۷۳)

“وہ لوگ جن سے لوگوں نے کہا کہ لوگوں نے تمہارے خلاف ایکا کر لیا ہے، تم ڈرو ان سے مگر ان کے ایمان میں اور اضافہ ہی ہوا، انہوں نے کہا کہ خدا ہمارے لیے کافی ہے اور وہی بہترین وکیل ہے۔”

آیت میں ہے کہ لوگوں نے کہا - ناس کا لفظ استعمال کیا گیا ہے حالانکہ تمام مفسرین و محدثین و اہل اخبار کا اجماع ہے کہ کہنے والا فقط ایک تھا نعیم بن مسعود اشجعی - خداوند عالم نے صرف ایک نعیم بن مسعود پر جو مفرد ہے لفظ ناس کا اطلاق کیا ہے جو جماعت کے لیے بولا جاتا ہے - ایسا کیوں کیا گیا۔ ان لوگوں کی عظمت و جلالت ظاہر کرنے کے لیے جنہوں نے نعیم بن مسعود کی باتوں پر توجہ نہ کی اور اس کے ڈرانے سے ڈرے نہیں۔ واقعہ یہ تھا کہ ابوسفیان نے نعیم بن مسعود کو دس اونٹ اس شرط پر دیے کہ مسلمانوں کو خوفزدہ کرے اور مشرکین سے خوف دلائے اور اس نے ایسا ہی کیا تو نعیم نے اس دن جو باتیں کہی تھیں انہیں میں سے یہ جملہ بھی تھا۔ لوگوں نے تمہارے خلاف ایکا کر لیا ہے - تم ڈرو ان سے، اس کے ڈرانے کا نتیجہ یہ ہوا کہ اکثر مسلمان جنب میں جانے سے گھبرا گئے لیکن پیغمبر (ص) ۷۰ سواروں کو لے کر نکل کھڑے ہوئے۔ اور صحیح و سالم واپس آئے۔ اس موقع پر یہ آیت ان ستر مسلمانوں کی مدح میں نازل ہوئی جو رسول (ص) کے ہمراہ گئے اور ڈرانے والے کے کہنے سے ڈرے نہیں خداوند عالم نے یہاں مفرد (یعنی نعیم بن مسعود) پر ناس کا لفظ جو بولا

تو عجیب پاکیزہ نکتہ ہے اس میں۔ کیونکہ اس ستر کی تعریف جو رسول (ص) کے ہمراہ گئے یہ کہہ کر کرنا کہ وہ لوگوں کے کہنے اور ڈرانے سے نہیں ڈرے کہیں بلیغ تر ہے بہ نسبت اس کے کہ اگر یہ کہا جاتا کہ وہ ایک شخص کے ڈرانے سے نہیں ڈرے (کیونکہ ایک شخص کا خوف دلانا اتنا خوف کا باعث نہیں ہوتا جتنا ایک جماعت کا ڈرانا خوف کا باعث ہوتا ہے۔) اس جیسی بہت سی مثالیں آپ کو کلام مجید، احادیث پیغمبر (ص) اور کلام عرب میں ملیں گی۔ کلام مجید ہی میں ایک جگہ ارشاد ہوتا ہے :

” يَا أَيُّهَا الَّذِينَ آمَنُوا اذْكُرُوا نِعْمَتَ اللَّهِ عَلَيْكُمْ إِذْ هُمْ قَوْمٌ أَنْ يَسْطُوا إِلَيْكُمْ أَيْدِيَهُمْ فَكَفَّ أَيْدِيَهُمْ عَنْكُمْ ” (مائدہ ، ۱۱)

” اے لوگو! جو ایمان لائے خدا کے اس نعمت و احسان کو یاد کرو جب ایک قوم نے ارادہ کیا کہ تمہاری طرف برائی کا ہاتھ بڑھائے تو خداوند عالم نے اس کے ہاتھ کو تم سے روک دیا۔“ اس آیت میں قوم کا لفظ وارد ہوا ہے۔ قوم نے برائی کا ہاتھ بڑھایا حالانکہ ہاتھ بڑھانے والا صرف ایک شخص تھا۔ قبیلہ محارب سے جس کا نام غورث تھا۔ اور بعض علماء کہتے ہیں کہ وہ بنی نضیر کا ایک شخص عمرو بن جحاش تھا جس نے کسی قضیہ میں جس کا مفسرین و محدثین اہل اخبار نے بھی ذکر کیا ہے تلوار کھیچ لی تھی اور چاہتا تھا کہ رسول (ص) کو قتل کر ڈالے ، مگر خدا نے آپ کی حفاظت کی۔ ابن ہشام نے اپنی سیرۃ کی جلد ۳ میں اسے غزوہ ذات الرقاع کے موقع پر لکھا ہے۔ تو خداوند عالم نے اس

ایک اکیلے شخص کے لیے جو مفرد ہے لفظ قوم استعمال کیا جو جماعت کے لیے استعمال کیا جاتا ہے۔ اس مقصود رسول (ص) کی سلامتی میں جو نعمت الہی تھی اس کی عظمت و جلالت جتانا تھا۔ اس طرح یہ آیہ مباہلہ میں خداوند عالم نے لفظ ابناء، نساء اور انفس کے الفاظ جو حقیقتاً عموم کے لیے ہیں حسنین (ع) و فاطمہ (س) و حضرت علی علیہم السلام کے لیے خاص کر استعمال کیے ہیں۔ تمام مسلمانوں کا اجماع ہے کہ یہ الفاظ صرف انہی حضرات کے لیے استعمال ہوئے اس کی وجہ بھی یہی ہے کہ ان کی عظمت شان و جلالت قدر کا اظہار مقصود تھا اور بھی بہت سے نظائر ہیں بے شمار و بے حساب۔ یہ چند مثالیں بطور دلیل نقل کر دی گئیں کہ جمع کا لفظ مفرد پر بھی بول سکتے ہیں، جبکہ کوئی خاص غرض کوئی مخصوص نکتہ پیش نظر ہو۔

علامہ زمخشری کا نکتہ

علامہ طبری تفسیر مجمع البیان میں اس آیت کی تفسیر لکھتے ہوئے تحریر فرماتے ہیں کہ اس آیت میں امیر المومنین (ع) کے لیے جمع کا لفظ استعمال کرنے میں قدرت کو نکتہ یہ ملحوظ تھا کہ آپ کی بزرگی ظاہر کرے۔ عظمت و جلالت بیان کرے۔ اہل لغت بطور تعظیم جمع بول کر واحد مراد لیا کرتے ہیں اور یہ ان کی بہت مشہور عادت ہے۔ اس پر کسی دلیل کے پیش کرنے کی ضرورت نہیں۔ علامہ زمخشری نے تفسیر کشاف میں ایک دوسرا نکتہ ذکر کیا ہے وہ لکھتے ہیں :

“اگر تم یہ کہو اس آیت کا حضرت علی(ع) کی شان میں نازل ہونا کیسے صحیح ہے حالانکہ لفظ جمع استعمال ہوا ہے تو میں کہوں گا کہ گو یہ آیت شخص واحد ہی کے متعلق ہے مگر لفظ جمع اس لیے لایا گیا ہے تاکہ دوسروں کو بھی ان کے جیسا کرنے کی رغبت پیدا ہو۔ وہ بھی ایسی جزا پائیں جیسی علی(ع) کو ملی۔

ایک تو وجہ یہ تھی ، دوسری وجہ یہ تھی کہ خداوند عالم متنبہ کرنا چاہتا تھا کہ دیکھو مومنین کی خصلت ایسی ہونی چاہیے نیکی و احسان کرنے اور نادار و صاحبان احتیاج کی تلاش و جستجو میں اس درجہ آرزو مند ہونا چاہیے کہ اگر وہ نماز کی حالت میں بھی ہوں تو اسے نماز سے فراغت پر نہ اٹھا سکیں۔ بلکہ نماز ہی کی حالت میں بجالائیں۔”

ایک اور لطیف نکتہ

میرے ذہن میں ایک بہت ہی لطیف و باریک نکتہ آیا وہ یہ کہ خداوند عالم نے مفرد لفظ چھوڑ کر جمع کا لفظ جو استعمال فرمایا تو اکثر لوگوں پر اس کا بڑا فضل و کرم ہوا بڑی عنایت ہوئی خداوند عالم کی کیونکہ دشمنان علی(ع) اور اعداء بنی ہاشم اور تمام منافقین اور حسد و کینہ رکھنے والے اس آیت کو بصیغہ مفرد سننا برداشت کیسے کرتے وہ تو اس طمع میں حلقہ بگوش اسلام ہوئے تھے کہ ممکن ہے کہ کسی دن نصیباً یاوری کرے اور رسول کی آنکھ بند ہونے کے بعد ہم حاکم بن جائیں۔ جب ان کو یہ پتہ چل جاتا کہ خداوند عالم نے حکومت بس تین ہی ذاتوں میں منحصر کر دی، خدا و رسول(ص) اور علی(ع) ہی بس

حاکم ہیں۔ تو وہ مایوس ہو کر نہ معلوم کیا کیا آفتیں برپا کرتے اور اسلام کو کن کن خطرات کا سامنا کرنا پڑتا۔ ان کے فتنہ و فساد ہی کے خوف سے آیت میں باوجود علی(ع) کے شخص واحد ہونے کے جمع کا لفظ استعمال کیا گیا۔ پھر بعد میں رفتہ رفتہ مختلف پیرایہ میں متعدد مقامات پر تصریح ہوتی رہی اور ولایت امیر المومنین(ع) بہت سے دلوں پر شاق تھی اس لیے فوراً ہی کھلم کھلا اعلان نہیں کر دیا گیا۔

اگر اس آیت میں مخصوص عبارت لا کر مفرد کا استعمال کر کے آپ کی ولایت کا اعلان کر دیا جاتا تو لوگ کا نوں میں انگلیاں دے لیتے اور سرکشی پر اڑ جاتے۔ یہی انداز حکیمانہ قرآن مجید کی ان تمام آیات میں جاری و ساری ہے جو اہل بیت(ع) کی شان میں نازل ہوئیں۔ ہم نے اپنی کتاب سبیل المومنین میں اس کی باقاعدہ توضیح کی ہے۔ محکم ادلہ و براہین ذکر کیے ہیں۔

ش

مکتوب نمبر ۲۲

یہاں آیت دلالت کرتی ہے کہ ولی سے دوست یا اسی جیسے معنی مراد ہیں

خدا آپ کا بھلا کرے۔ آپ نے میرے شکوک دور کر دیے۔ شبہات کے بادل چھٹ گئے۔ حقیقت نکھر گئی۔ البتہ ایک کھٹک رہی جاتی ہے۔ بعض لوگوں کا خیال ہے کہ یہ آیت اس موقع کی ہے جہاں خداوند عالم نے کافرین کو دوست بنانے سے منع کیا ہے۔ جیسا کہ قبل و بعد کی آیات سے پتہ چلتا ہے۔ لہذا سلسلہ آیت قرینہ ہے کہ اس جگہ ولی سے مراد دوست یا محب یا مددگار کے ہیں۔ اس کا آپ کیا جواب دیں گے؟

س

جوابِ مکتوب

سیاق آیت سے اس قسم کی معنی نہیں نکلتے

اس کا جواب یہ ہے کہ مطالعہ سے آسانی سے پتہ چل جاتا ہے کہ یہ آیت اپنے ماقبل کی ان آیتوں سے جن میں کفار کو دوست بنانے سے نہی کی گئی ہے کوئی تعلق نہیں رکھتی اس سلسلہ سے اسے کوئی واسطہ نہیں بلکہ یہ امیرالمومنین (ع) کی مدح و ثنا میں نازل ہوئی ہے کیونکہ اس میں مرتدین کو آپ کی شجاعت سے خوف دلایا گیا ہے۔ آپ کے سطوت و غلبہ کی دھمکی دی گئی ہے اور من جملہ ان آیات کے ہے جن میں امیرالمومنین (ع) کے سزاوارِ امامت و خلافت ہونے کی طرف اشارہ کیا گیا ہے اس لیے کہ اس آیت کے پہلے بالکل ہی متصل جو آیت ہے یعنی :

“ يَا أَيُّهَا الَّذِينَ آمَنُوا مَنْ يَرْتَدَّ مِنْكُمْ عَنْ دِينِهِ فَسَوْفَ يَأْتِي اللَّهَ بِقَوْمٍ يُحِبُّهُمْ وَيُحِبُّونَهُ أَذِلَّةٍ عَلَى الْمُؤْمِنِينَ أَعِزَّةٍ عَلَى الْكَافِرِينَ يُجَاهِدُونَ فِي سَبِيلِ اللَّهِ وَ لَا يَخَافُونَ لَوْمَةَ لَائِمٍ ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ وَاسِعٌ عَلِيمٌ ”

(مائدہ، ۵۴)

“ اے ایمان والو جو شخص تم میں سے اپنے دین سے پھرا (وہ یاد رکھے) کی جلد ہی خدا ایک ایسی قوم کو لائے گا جسے خدا بھی محبوب رکھتا ہے اور وہ لوگ بھی خدا کو محبوب رکھتے ہیں

مومنین کے آگے منکسر مزاج و خکسار ہیں۔ کافروں کے مقابلہ میں قوت و طاقت والے ہیں۔ خدا کی راہ میں جہاد کرتے ہیں اور کسی ملامت کرنے والے کی پرواہ نہیں کرتے یہ خدا کا فضل و کرم ہے وہ جسے چاہتا ہے اپنے فضل سے توازن ہے اور خدا بہت و وسیع علم رکھنے والا ہے۔”

یہ آیت خاص کر امیرالمومنین (ع) کی شان میں نازل ہوئی جس میں آپ اور آپ کے اصحاب کی ہیبت و شجاعت سے خوف دلایا گیا ہے جیسا کہ خود امیرالمومنین (ع) نے جنگ جمل میں اس کی صراحت کی ہے نیز امام محمد باقر (ع) و جعفر صادق (ع) نے بھی تصریح فرمائی ہے۔ ثعلبی نے بھی اپنی تفسیر میں ذکر کیا ہے اور صاحب مجمع البیان نے جناب عمار، حذیفہ، ابن عباس ان تمام بزرگوں سے مروی روایات ذکر کی ہیں۔

مختصر یہ کہ ہم شیعوں کے یہاں اس آیت کا امیرالمومنین (ع) کی شان میں نازل ہونا اجماعی مسئلہ ہے اور ائمہ طاہرین (ع) سے بکثرت صحیح اور حدیثواتر تک پہنچی ہوئی روایات بھی مروی ہیں لہذا اس بنا پر یہ حقیقت آشکار ہو جاتی ہے کہ پہلی آیت سے خداوند عالم نے پہلے ولایت امیرالمومنین (ع) کا اشارہ ذکر فرمایا۔ آپ کی امامت کا مجمل لفظوں میں ذکر کیا اور اس کے بعد آیت انما نازل فرما کر سابقہ اجمال کی تفصیل فرمادی۔ اس اشارہ کو واضح کر دیا۔ لہذا یہ کہنا کیونکر صحیح ہے کہ یہ آیت انما ان آیتوں کے سلسلہ کی ایک کڑی ہے جن میں کفار کو دوست بنانے کی نہی کی گئی ہے۔

سیاق آیت ادلہ کے قابلہ میں کوئی اہمیت نہیں رکھتا

علاوہ اس کے سروکائنات (ص) نے اپنے اہل بیت (ع) کو بمنزلہ قرآن قرار دیا ہے اور یہ فرمایا ہے کہ

” دونوں کبھی جدا نہ ہوں گے ”

لہذا اہل بیت (ع) ہم پہ کتاب الہی ہیں اور انہیں سے حقیقت و واقعیت کا پتہ چل سکتا ہے۔ کلام مجید اور اس کی آیتوں کے متعلق ان کے اقوال جتنے معتبر ہوں گے کسی اور کے نہیں۔ حضرات اہل بیت (ع) نے برابر اسی آیت سے اپنی حقیقت پر استدلال کیا۔ اسی کو بطور حجت پیش کیا۔ انہوں نے ولی کو وہی تفسیر فرمائی ہے جو ہم نے بیان کیا لہذا ان حضرات کے اقوال کے سامنے سیاق کو کوئی وزن نہیں دیا جاسکتا۔ اور اگر سیاق کلام کو ہم تسلیم بھی کر لیں کہ وہ ان کی نصوص و تصریحات کے معارض ہے تو ایک تو نص کے مقابلہ میں ظاہر کا وزن ہی کیا دوسرے یہ کہ تمام مسلمانوں کا اتفاق ہے کہ سیاق کے مقابلہ میں ادلہ کو ترجیح حاصل ہے۔ دلیلوں کے مقابلے میں سیاق کو کوئی حقیقت نہیں اسی وجہ سے اگر کسی موقع پر سیاق اور دلیل کے درمیان تعارض پیدا ہو جاتا ہے تو سیاق کے مدلول پر عمل نہیں کیا جاتا بلکہ اسے چھوڑ کر دلیل کے حکم کی پابندی کی جاتی ہے اور اس کا راز یہ ہے کہ جس موقع پر سیاق آیت اور دلیل میں تعارض پیدا ہوتا ہے تو اس آیت کی اسی سیاق اور اسی سلسلہ کلام میں نازل ہونے کا وثوق نہیں ہوتا۔ یقینی طور پر یہ نہیں کہا جاسکتا کہ یہ آیت اسی سلسلہ کی ایک کڑی ہے۔ کیونکہ اس سے کسی کو بھی انکار

نہیں ہے کہ کلام مجید جمع کرتے وقت آیتوں کی وہی ترتیب نہیں رکھی گئی جس ترتیب سے وہ نازل ہوئیں۔ کلام مجید کا مطالعہ کیجیے۔ آپ کو بہت سی آیتیں ملیں گی جو نظم آیات سے کوئی رابطہ نہیں رکھتیں۔ ان آیات میں سے کچھ بیان کیا گیا ہے اور اس کی ماقبل کی آیات کا سلسلہ بیان کچھ اور ہے جیسے آیہ تطہیر ہی کو لیجیے جس کا پنجتن پاک کی شان میں نازل ہونا ثابت و مسلم ہے ، مخصوص ہے بس انہیں خمسہ نجباء سے لیکن ذیل میں واقع ہوئی ہے تذکرہ ازواج پیغمبر (ص) کے۔ خلاصہ کلام یہ کہ اس آیہ انما سے ایسے معنی کا مراد و مقصود ہونا جو مفہوم سیاق کے مغائر ہے اس سے نہ تو کلام مجید کی شان اعجاز پر کوئی حرف آتا ہے اور نہ اس کی بلاغت میں کوئی کمی پیدا ہوتی ہے چونکہ قطعی دلیلیں موجود ہیں جو بتاتی ہیں کہ یہ انما ولیکم اللہ سے مراد اولیٰ بالتصرف ہی ہے نہ کہ غیر۔ لہذا کوئی چارہ کار ہی نہیں سوائے اس کے کہ اس آیت کو سیاق کے مخالف مفہوم پر حمل کیا جائے اور ولی سے مراد اولیٰ بالتصرف لیا جائے نہ کہ دوست یا محب۔

ش

مکتوب نمبر ۲۳

مراد آیت میں تاویل ضروری ہے تاکہ سلف پر آج نہ آئے

اگر درمیان میں خلفائے راشدین کی خلافت نہ ہوتی جس کے صحیح ہونے پر ہم لوگ ایمان لائے بیٹھے ہیں تو ہماری بھی وہی رائے ہوتی جو آپ کی رائے ہے اور آیت کے معنی وہی سمجھتے جو آپ سمجھتے ہیں۔ لیکن ان بزرگوں کی خلافت میں شک و شبہ کرنے کی گنجائش ہی نہیں لہذا بچنے کی صرف یہی صورت ہے کہ اس آیت کی ہم تاویل کر دیں۔ تاکہ ہم ان خلفاء کو بھی صحیح و درست سمجھیں اور ان لوگوں کو بھی جنہوں نے بیعت کر کے ان کو خلیفہ تسلیم کیا۔

س

جوابِ مکتوب

سلف کا احترام مستلزم نہیں کہ آیت کے معنی میں تاویل کی جائے۔ تاویل ہو بھی کیا جاسکتی ہے

خلافت خلفائے راشدین ہی کے متعلق تو بحث ہے۔ اسی پر تو گفتگو ہو رہی ہے۔ لہذا ادلہ کے مقابلہ میں ان کی خلافت کو لانا کتنی مضحکہ خیز بات ہے۔

دوسرے یہ کہ ان خلفاء کو اور ان کی بیعت کرنے والوں کو صحت و درستی پر سمجھنے کے لیے یہ کب ضروری ہے کہ آپ ادلہ میں تاویل کرنے لگیں آپ ان کو معذور سمجھ سکتے ہیں۔ اگر ضرورت ہوئی تو ہم آئندہ اس پر روشنی ڈالیں گے۔

ہم نے جن نصوص کا ذکر کیا ہے یا دیگر نصوص جن کے ذکر کی کوئی نوبت نہیں آئی ہے جیسے نص غدیر یا نصوص وصیت۔ آپ ان کی تاویل کر بھی کیا سکتے ہیں؟ خصوصاً ان نصوص کو جب بے شمار ایسی احادیث بھی مؤند ہوں جو بجائے خود نصوص صریحہ سے کم وزن نہیں رکھتیں۔

نصوص صریحہ کو الگ رکھیے صرف انہیں احادیث پر اگر انصاف سے کام لیتے ہوئے غور کیجیے تو صرف انہیں احادیث ہی کو آپ قطعی دلیلیں اور بین ثبوت پائیں گے۔ جنہیں سوا تسلیم کرنے کے کوئی چارہ کار نظر نہ آئے گا آپ کو۔

مکتوب نمبر ۲۳

آپ نے جن احادیث کی طرف اشارہ فرمایا ہے کہ وہ بھی نصوص کی مؤید ہیں آپ ان کی تفصیل نہیں فرمائی۔ براہ کرم اس کی بھی تشریح فرمائیں۔

س

جوابِ مکتوب

ان نصوص کی مؤند صرف چالیس حدیثیں ہم اس مقام پر ذکر کرتے ہیں امید ہے کہ یہی آپ کے لیے کافی ہوں گی۔

۱۔ سروکائنات (ص) نے حضرت علی (ع) کی گردن پر ہاتھ رکھ کر ارشاد فرمایا :

“ هذا إمامُ البررةِ وَ قَاتِلُ الفجرةِ ”

مَنْصُورٌ مَنْ نَصَرَهُ مَخْذُولٌ مَنْ خَدَلَهُ”

“یہ علی (ع) نیکو کاروں کے امام اور فاجروں کو قتل کرنے والے ہیں جس نے ان کی مدد کی وہ کامیاب ہوا اور جس نے ان کی مدد سے منہ موڑا اس کی بھی مدد نہ کی جائے گی۔”

یہ کہتے کہتے آپ کی آواز بلند ہوگئی۔”
امام حاکم اس حدیث کو مستدرک^(۱) ج ۲ صفحہ ۱۲۹ پر جناب جابر سے مروی احادیث کے ذیل میں درج کرنے کے بعد لکھتے ہیں :

“یہ حدیث صحیح الاسناد ہے لیکن نخاری و مسلم نے درج نہیں کیا۔”

۲۔ آنحضرت (ص) نے فرمایا :

“أَوْحِيَ إِلَيَّ فِي عَلِيٍّ ثَلَاثُ سَيِّدَاتِ الْمُسْلِمِينَ وَ إِمَامُ الْمُتَّقِينَ وَ قَائِدُ الْعُرَّةِ الْمُحَجَّلِينَ”

“علی (ع) کے متعلق مجھے تین باتیں بذریعہ وحی بتائی

۱۔ کنز العمال میں بھی یہ حدیث موجود ہے ملاحظہ ہو حدیث نمبر ۲۵۲۴ صفحہ ۱۵۳ جلد ۶۔ نیز ثعلبی نے اپنی تفسیر کبیر میں بسلسلہ تفسیر آیت ولایت جناب ابوذر کی حدیثوں کے سلسلہ میں اس حدیث کو لکھا ہے۔

گئی ہیں۔ علی (ع) مسلمانوں کے سردار ہیں، متقین کے امام ہیں اور روشن جبین نمازیوں کے قائد ہیں۔”

اس حدیث کو امام حاکم مستدرک ج ۳ صفحہ ۱۳۸ پر درج کرنے کے بعد لکھتے ہیں :
” یہ حدیث صحیح الاسناد ہے لیکن بخاری و مسلم نے ذکر نہیں کیا (۱)۔“
۳۔ علی (ع) کے متعلق مجھے بذریعہ وحی بتایا گیا کہ وہ مسلمانوں کے سردار ، متقین کے ولی اور روشن پیشانی والوں کے قائد ہیں۔“ (۲)

اس حدیث کو ابن نجار اور بہت سے ارباب سنن نے ذکر کیا ہے۔

۴۔ آنحضرت (ص) نے علی (ع) سے فرمایا :

” مَرْحَبًا بِسَيِّدِ الْمُسْلِمِينَ وَ إِمَامِ الْمُتَّقِينَ ”

اس حدیث کو حلیتہ الاولیاء میں ابن نعیم نے درج کیا ہے۔ (۳)

۱۔ بارودی ، ابن قانع ، ابونعیم نے اس حدیث کو درج کیا ہے۔ کنز العمال جلد ۶ صفحہ ۱۵۱ پر بھی موجود ہے۔ حدیث ۲۶۲۸ ملاحظہ ہو۔

۲۔ کنز العمال جلد ۶ صفحہ ۱۵۴ حدیث ۲۶۲۳۔

۳۔ ابن ابی الحدید نے شرح نہج البلاغہ ج ۲ صفحہ ۲۵۰ پر اس حدیث کو نقل کیا ہے۔ کنز العمال میں بھی یہ حدیث موجود ہے ملاحظہ ہو حدیث ۲۶۲۴ کنز العمال جلد ۶ صفحہ ۱۵۴۔

“ اول من يدخل من هذا الباب إمام المتقين، وسيد المسلمين، و يعسوب الدين و خاتم الوصيين وقائد العرّ المحجلين ”

“ پہلا وہ شخص جو اس دروازے سے داخل ہوگا وہ متقین کا امام - مسلمین کا سردار، اور دین کا امیر اور وصیوں کا خاتم اور رشن پیشانی والوں کا قائد ہے۔ ”

سب سے پہلے حضرت علی (ع) آئے رسول (ص) نے دیکھا - تو آپ کا چہرہ کھل گیا۔ دوڑ کر علی (ع) کو گلے سے لگا لیا اور آپ کی پیشانی کا پسینہ پونچھتے جاتے تھے اور فرماتے جاتے تھے :

“ تم میری طرف سے حقوق ادا کرو گے، تم میرا پیام لوگوں تک پہنچاؤ گے اور میرے بعد جب اختلافات پیدا ہوں گے تو تم ہی راہ حق واضح کرو گے۔ ”^(۱)

“ إن الله عهد إلى في علي أنه راية الهدى و إمام أوليائي و نور من أطاعني و هو الكلمة التي ألزمتها المتقين ”

۱- حلیتہ الاولیاء ابونعیم اصفہانی و شرح نہج البلاغہ ابن ابی الحدید جلد ۲ صفحہ ۳۵۰

“علی (ع) کے متعلق مجھے خداوند عالم نے بتادیا ہے کہ وہ علم ہدایت ہیں، میرے دوستوں کے امام ہیں اور میری اطاعت کرنے والوں کے لیے نور ہیں علی (ع) ہی وہ کلمہ ہیں جسے میں نے متقین کے لیے لازم کر دیا ہے۔”^(۱)

آپ دیکھتے ہیں کہ مذکورہ بالا حدیثوں حضرت علی (ع) کی امامت کے متعلق کتنی صاف اور صریحی نصوص ہیں آپ کی اطاعت و فرمانبرداری واجب و لازم ہونے کے روشن ثبوت ہیں۔

۷: “إِنَّ هَذَا أَوَّلُ مَنْ آمَنَ بِي وَ هَذَا أَوَّلُ مَنْ يُصَافِحُنِي يَوْمَ الْقِيَامَةِ وَ هَذَا الصَّدِّيقُ الْأَكْبَرُ، وَ هَذَا فَارُوقُ هَذِهِ

الْأُمَّةِ يُفَرِّقُ بَيْنَ الْحَقِّ وَ الْبَاطِلِ وَ هَذَا يَعْسُوبُ الْمُؤْمِنِينَ

“یہ علی (ع) پہلے وہ شخص ہیں جو مجھ پر ایمان لائے۔ قیامت کے دن سب سے پہلے یہی مجھ سے مصافحہ کریں گے۔ یہی صدیق اکبر ہیں، یہی اس امت کے فاروق ہیں جو حق کو باطل سے جدا کریں گے۔ یہی مومنین کے سردار ہیں۔”^(۲)

۱۔ حلیتہ الاولیاء ابونعیم اصفہانی و شرح نہج البلاغہ ابن ابی الحدید جلد ۲ صفحہ ۳۳۹۔
۲۔ معجم کبیر طبرانی سنن بیہقی کامل، ابن عدی و کنز العمال جلد ۶ صفحہ ۱۵۶ حدیث ۲۶۰۸۔

۸۔ ”يَا مَعْشَرَ الْأَنْصَارِ أَلَا أَدُلُّكُمْ عَلَىٰ مَا إِن تَمَسَّكُمْ بِهِ لَنْ تَضِلُّوا بَعْدَهُ أَبَدًا قَالُوا بَلَىٰ يَا رَسُولَ اللَّهِ فَقَالَ هَذَا عَلَيَّ فَأَجِبُوهُ بِحُجِّي وَ أَكْرَمُوهُ بِكَرَامَتِي فَإِنَّ جَبْرَيْلَ عَ أَمَرَنِي بِالَّذِي قُلْتُ لَكُمْ عَنِ اللَّهِ عَزَّ وَ عَلَا.“

”اے گروہ انصار میں تمہیں ایسی چیز نہ بتادوں کہ اگر تم اسے مضبوطی سے تھامے رہو تو کبھی گمراہ نہ ہو۔ دیکھو یہی علی(ع) وہ ہیں تم مجھے جس طرح محبوب رکھتے ہو انہیں بھی محبوب رکھنا، میری جیسی عزت کرتے ہو ان کی بھی عزت کرنا یہ بات میں اپنے دل سے نہیں کہہ رہا ہوں بلکہ امین وحی جبرئیل(ع) خدا کی طرف سے یہ حکم لے کر وئے ہیں۔“^(۱)

۱۔ معجم کبیر طبرانی ، کنز العمال جلد ۶ صفحہ ۱۵۷ حدیث ۲۶۲۵ علامہ ابن ابی الحدید نے شرح نہج البلاغہ جلد ۲ صفحہ ۳۵۰ پر درج کیا ہے ملاحظہ فرمائیے کہ پیغمبر(ص) نے ان کے گمراہ ہونے کو شرط کیا ہے علی(ع) کے تمسک سے ۔ جب تک علی (ع) کا دامن پکڑے رہیں گے تب تک گمراہ نہ ہوں گے۔ اس کا صریحی مطلب یہ ہوا کہ جس نے علی(ع) سے تمسک نہ کیا وہ ضرور گمراہ ہوگا۔ نیز یہ بھی ملاحظہ فرمائیے کہ پیغمبر(ص) حکم دیتے ہیں کہ علی(ع) کے ساتھ بعینہ ویسی محبت کرو جیسی خود میرے ساتھ کرتے ہو اور ویسی ہی عزت کرو جیسی میری عزت کرتے ہو۔ یہ بات اس شخص کے لیے ہوسکتی ہے جو آپ(ص) کا ولیعہد ہو اور آپ کے بعد مالک و مختار اور فرمانبروا ہو ۔ جب آپ آنحضرت(ص) کے اس جملہ پر کہ ”میں نے جو کچھ کہا ہے اس کا حکم جبرئیل خدا کے یہاں سے لے کر آئے تھے۔“ خود غور فرمائیں گے تو حقیقت اچھی طرح منکشف ہوجائے گی۔

۹۔ ” اَنَا مَدِينَةُ الْعِلْمِ وَ عَلِيٌّ بَابُهَا۔ فَمَنْ أَرَادَ الْعِلْمَ فَلْيَأْتِ الْبَابَ ”

”میں شہر علم ہوں، علی (ع) اس کا دروازہ ہیں، جو شخص علم حاصل کرنا چاہیے وہ دروازے سے آئے۔“ (۱)

۱۔ طبرانی نے کبیر میں ابن عباس سے اس حدیث کی روایت کی ہے، جیسا کہ سیوطی کی جامع صغیر صفحہ ۱۰۷ پر منکور ہے اور امام حاکم نے مستدرک ج ۳ صفحہ ۲۲۷ پر باب مناقب علی (ع) میں دو صحیح سندوں سے اس حدیث کی روایت کی ہے ایک عبد اللہ بن عباس سے جو دو صحیح طریقوں سے ہے دوسری جابر بن عبد اللہ انصاری سے۔ اس کے طریق کی صحت پر انہوں نے قطعی دلیلیں قائم کی ہیں۔ امام احمد بن صدیق مغربی وارد قاہر نے ایک مستقل عظیم الشان کتاب خاص کر اس حدیث کی صحت ثابت کرنے کے لیے تحریر فرمائی ہے۔ کتاب کا نام فتح الملک العلی بصحت حدیث ثابت مدینہ العلم علی ہے۔ یہ کتاب ۱۳۳۵ھ میں مطبع الاسلامیہ مصر میں طبع ہو چکی ہے۔ تشنگان علوم کو چاہیے کہ اس کتاب کو ضرور ملاحظہ فرمائیں کہ علوم کثیرہ پر مشتمل ہے ناصبی حضرات اس مشہور و معروف حدیث کو متعلق جوہر خاص و عام کے ورد زبان ہے، ہر شہری و دیہاتی اس کا جانتا ہے جو بکواس کرتے ہیں اس کا کوئی وزن نہیں ہے۔ ہم نے ان کے اعتراضات کے غائر نظر سے دیکھا سوا زبردستی اور کٹھ جتنی ہمیں اور کوئی بات نظر نہ آئی سوائے اس کے کہ انہوں نے رکیک اعتراضات کر کے تعصب کا مظاہرہ کیا ہے۔ ایک دلیل بھی تو ٹھکانے کی نہیں ذکر کی۔ جیسا کہ حافظ صلاح الدین علائی نے علامہ ذہبی وغیرہ کے قول در بطلان حدیث ان مدینہ العلم کو نقل کرنے کے بعد تصریح کی ہے اور کہا ہے کہ انہوں نے ایک بات بھی درست نہیں پیش کی جو قاذب ہو اس حدیث کی صحت میں سوا وضعیت کے دعویٰ کے۔

۱۰۔ ”أَنَا دَارُ الْحِكْمَةِ وَ عَلِيٌّ بَابُهَا.“

”میں حکمت کا گھر ہوں، علی (ع) اس کا دروازہ ہیں۔“^(۱)

۱۱۔ ”عَلِيٌّ بَابُ عِلْمِي وَ مُبَيِّنٌ لِأُمَّتِي مِنْ بَعْدِي مَا أُرْسَلْتُ بِهِ حُبُّهُ إِيمَانٌ وَ بُغْضُهُ نِفَاقٌ“

”علی (ع) میرے علم کا دروازہ ہیں اور میں جن چیزوں کو لے کر مبعوث ہوا، میرے بعد یہی ان چیزوں کو میری امت سے بیان کریں گے۔ ان کی محبت ایمان اور ان کا بغض نفاق ہے۔“^(۲)

۱۔ اس حدیث کو امام ترمذی نے اپنی جامع ترمذی میں درج کیا ہے نیز ابن جریر نے بھی لکھا ہے اور ترمذی و ابن جریر، بہتر علمائے اعلام نے نقل کیا ہے مثلاً علامہ متقی ہندی ملاحظہ ہو کنز العمال جلد ۶ صفحہ ۳۰۱ نیز علامہ متقی لکھتے ہیں کہ ابن جریر نے کہا ہے کہ اس حدیث کو اسناد ہمارے یہاں صحیح ہیں اور ترمذی سے جلال الدین سیوطی نے جامع الجوامع صغیر کے حرف ہمزہ میں نقل کیا ہے۔ ملاحظہ فرمائیے جامع صغیر صفحہ ۱۴۰ جلد اول۔

۲۔ دیلمی نے جناب ابوذر سے اس کی روایت کی ہے جیسا کہ کنز العمال جلد ۶ صفحہ ۱۵۶ پر ہے۔

۱۲۔ ”أَنْتَ تُبَيِّنُ لِأُمَّتِي مَا اخْتَلَفُوا فِيهِ بَعْدِي.“

”اے علی (ع) میرے بعد جب میری امت اختلاف میں مبتلا ہوگی تو تم ہی راہ حق واضح کرو گے۔“ اس حدیث کو امام حاکم نے مستدرک^(۱) ج ۳ صفحہ ۱۲۲ پر درج کرنے کے بعد لکھا ہے کہ : ”یہ حدیث مسلم و بخاری دونوں کے بنائے ہوئے معیار پر صحیح ہے لیکن ان دونوں نے ذکر نہیں کیا۔“

ان احادیث پر غور کرنے کے بعد یہ حقیقت باکل واضح ہو جاتی ہے کہ حضرت علی (ع) کی رسول (ص) کے نزدیک وہی منزلت جو خود رسول (ص) کی خدا کے نزدیک تھی۔ جو بات قدرت نے رسول (ص) کے متعلق فرمائی بعینہ ویسی بات رسول (ص) نے حضرت علی (ع) کے متعلق۔ قدرت کا ارشاد ہوا :

”وَمَا أَنْزَلْنَا عَلَيْكَ الْكِتَابَ إِلَّا لِتُبَيِّنَ لَهُمُ الَّذِي اخْتَلَفُوا فِيهِ وَهُدًى وَرَحْمَةً لِّقَوْمٍ يُؤْمِنُونَ“ (النحل، ۶۴)

”میں نے تم پر جو کتاب نازل کی وہ صرف اس لیے کہ لوگ جس مسئلہ میں اختلاف کریں تم راہ حق واضح کر دو گے اور یہ کلام مجید وجہ

۱۔ دیلمی میں انس سے روایت کی ہے جیسا کہ کنز العمال جلد ۶ صفحہ ۱۵۶ پر مذکور ہے۔

ہدایت اور رحمت ہے ایمان لانے والوں کے لیے۔”
 اور رسول (ص) نے حضرت علی (ع) کے متعلق فرمایا :
 “تم میری امت کے اختلاف میں مبتلا ہونے کے وقت راہِ حق واضح کرو گے۔”
 ۱۳۔ ابن سماک نے حضرت ابوبکر سے مرفوعاً روایت کی ہے :
 “علی منی بمنزلی من ربی”

“علی (ع) کو مجھ سے وہی منزلت حاصل ہے جو مجھے خدا کی بارگاہ میں حاصل ہے۔” (۱)
 ۱۴۔ دار قطنی نے افراد میں ابن عباس سے مرفوعاً روایت کی ہے :
 “علی بن ابی طالب بابِ حِطَّةٍ مَنْ دَخَلَ مِنْهُ كَانَ مُؤْمِنًا وَ مَنْ خَرَجَ مِنْهُ كَانَ كَافِرًا”

“علی (ع) بابِ حطہ ہیں، جو اس باب میں داخل ہوا وہ مومن ہے اور جو نکل گیا وہ کافر ہے۔” (۲)
 ۱۵۔ آنحضرت (ص) نے حجِ آخری میں مقامِ عرفات پر فرمایا :
 “عَلِيٌّ مِنِّي وَ أَنَا مِنْ عَلِيٍّ ، وَلَا يُؤَدِّي عَنِّي إِلَّا أَنَا أَوْ عَلِيٌّ.”
 “علی (ع) مجھ سے ہیں اور میں علی (ع) سے ہوں۔ اور

۱۔ صواعقِ محرقہ ، باب ۱۱ ، صفحہ ۱۰۶۔

۲۔ کنز العمال ج ۶ صفحہ ۱۵۳ حدیث ۲۵۲۸۔

کار رسالت کی ادائیگی یا تو میں کروں گا یا علی(ع)۔” (۱)

یہ قول معزز پیغامبر(ص) کا جو قوت والا ہے خدا کے نزدیک جسے منزلت حاصل ہے۔

۱۔ ابن ماجہ نے سنن ابن ماجہ صفحہ ۹۲ جلد اول باب فضائل الصحابہ میں اس کی روایت کی ہے۔ ترمذی اور نسائی نے اپنی صحیح میں نیز کنز العمال جلد ۶ صفحہ ۱۵۳ حدیث ۲۵۳۰۔ امام احمد نے مسند جلد ۲ صفحہ ۱۶۲ پر حبشی بن جنادہ کی حدیث سے متعدد طریقوں سے اس حدیث کی روایت کی ہے اور سب کے سب طریقے صحیح ہیں۔ مختصراً یہ سمجھ لیجیے کہ انہوں نے اس حدیث کو یحییٰ بن آدم سے انہوں نے اسرائیل بن یونس سے انہوں نے اپنے دادا ابو اسحق سبیعی سے انہوں نے نے حبشی سے روایت کیا ہے اور یہ کل کے کل بخاری و مسلم کے نزدیک حجت ہیں اور ان دونوں نے ان سب سے اپنے اپنے صحیح استدلال کیا ہے۔ مسند احمد میں اس حدیث کو دیکھنے سے معلوم ہوتا ہے کہ یہ حدیث آنحضرت(ص) سے حجة الوداع کے موقع پر ارشاد فرمائی جس کے بعد آپ اس دار فانی میں بہت تھوڑے دنوں زندہ رہے۔ اس کے قبل آپ نے ابوبکر کو سورہ برائت کی دس آیتیں دے کر بھیجا تھا کہ وہ اہل مکہ کو جاکر پڑھ کر سنا دیں۔ پھر آپ نے حضرت علی(ع) کو بلایا (جیسا کہ امام احمد نے مسند جلد اول صفحہ ۱۵۱ پر روایات کی ہے) اور فرمایا کہ جلد جاکر ابوبکر سے ملو جہاں بھی ان سے ملاقات ہو ان سے نوشتہ لے لو اور خود لے کر اہل مکہ کی طرف جاؤ اور پڑھ کر سناؤ۔ حضرت علی(ع) مقام جحفہ پر ان سے ملے اور ان سے وہ نوشتہ لے لیا اور حضرت ابوبکر رسول(ص) کی خدمت میں پلٹ آئے اور آکر کہا کہ یا رسول اللہ(ص) کیا میرے بارے میں کوئی آیت نازل ہوئی ہے۔ آنحضرت(ص) نے فرمایا کہ نہیں۔ لیکن جبرئیل آئے اور انہوں نے کہا کہ تم اپنی طرف سے اپنے امور کی انجام دہی یا تو خود کرو یا وہ جو تم سے ہو اور دوسری حدیث میں ہے (جسے امام احمد نے مسند ج اول صفحہ ۱۵۰ پر امیر المومنین(ع) سے روایت کیا ہے) کہ رسول اللہ(ص) نے جب حضرت علی(ع) کو سورہ برائت پہنچانے کے لیے روانہ کیا تو فرمایا کہ اے علی(ع) کوئی چارہ کاردل کو ہدایت بخشے گا

خدا را آپ ہی فرمائیں ان احادیث سے کون سی راہ فرار آپ نکال سکتے ہیں۔ ایسے صحیح احادیث اور صریحی نصوص کے مقابل میں آپ کیا فرما سکیں گے۔ اگر آپ اس وقت کا تصور فرمائیں اور حکیم اسلام کی اس گہری حکمت کو سوچیں کہ آپ ایسے موقع پر یعنی فریضہ حج بجالاتے ہوئے مقام عرفات پر لاکھوں مسلمانوں کے ہجوم میں یہ اعلان فرماتے ہیں تو آپ پر حقیقت اچھی طرح روشن ہو جائے۔ رسول (ص) کے الفاظ دیکھیے کتنے مختصر ہیں لیکن یہ مختصر الفاظ کتنے جلیل القدر معانی و مطالب کو اپنے دامن میں لیے ہوئے ہیں چند الفاظ میں آپ نے مطالب کے دفتر سمودیے : “وَلَا يُؤَدِّي عَنِّي إِلَّا أَنَا أَوْ عَلِيٌّ”

“ میرے فرائض رسالت کی ادائیگی کسی سے ممکن نہیں سوا میرے یا علی (ع) کے۔ ”

اس جملہ کے بعد اب کوئی گنجائش ہی نہیں رہتی۔ سوا علی (ع) کے کسی شخص کے لیے اس بات کی اہلیت اور صلاحیت ہی نہیں نکلتی کہ وہ کارِ رسالت سے کسی چیز کی ادائیگی کر سکے، فریضہ تبلیغ میں رسول (ص) کا ہاتھ بٹاسکے اور ہو بھی کیسے سکتا ہے۔ علی (ع) کے سوا کسی اور میں گنجائش نکل بھی کیسے سکتی ہے اس لیے کہ نبی کے امور یا تو خود نبی سے انجام پاتے ہیں یا پھر اس کے وصی کے ذریعہ انجام پائیں گے۔ نبی کا قائم نبی کا جانشین اور ولیعہد ہی ہو سکتا ہے۔

۱۶۔ “من أطاعني فقد أطاع الله عزّ و جلّ، و من عصاني فقد عصى الله، و من أطاع عليًا فقد أطاعني، و

من عصى عليًا فقد عصاني”

“جس نے میری اطاعت کی اس نے خدا کی اطاعت کی اور جس نے میری نافرمانی کی اس نے خدا کی نافرمانی کی۔ جس نے علی (ع) کی نافرمانی کی اس نے میری نافرمانی کی۔”

اس حدیث کو امام حاکم نے مستدرک ج ۳ صفحہ ۱۲۱ پر درج کیا ہے اور علامہ ذہبی نے تلخیص مستدرک میں ذکر کیا اور ان دونوں نے تصریح کی ہے کہ یہ حدیث بخاری و مسلم دونوں کے معیار پر صحیح ہے۔

۱۷۔ “یا علی من فارقني فقد فارق الله

وَمَنْ فَارَقَكَ فَقَدْ فَارَقَنِي”

“اے علی(ع)! جو مجھ سے برگشتہ ہوا وہ خدا سے برگشتہ ہوا اور جو تم سے برگشتہ ہوا وہ مجھ سے برگشتہ ہوا۔”

اس حدیث کو امام حاکم مستدرک ج ۳ صفحہ ۱۲۴ پر درج کر کے لکھتے ہیں کہ :

“یہ حدیث صحیح الاسناد ہے لیکن بخاری و مسلم نے اسے ذکر نہیں کیا ہے۔”

۱۸۔ ام سلمہ(رض) کی حدیث میں ہے:

“وَمَنْ سَبَّ عَلِيًّا ع فَقَدْ سَبَّنِي.”

“جس نے علی(ع) کو دشنام دی اس نے مجھے دشنام دی۔”

حاکم نے مستدرک ج ۳ صفحہ ۱۲۱ پر اسے درج کیا اور مسلم و بخاری دونوں کے معیار پر صحیح قرار دیا ہے۔ علامہ ذہبی نے تلخیص مستدرک میں اس کی صحت کی صراحت کرتے ہوئے درج کیا ہے۔

نیز امام احمد نے ام سلمہ سے یہ حدیث مسند ج ۶ صفحہ ۳۲۳ پر اور نسائی نے خصائص علویہ صفحہ ۱۷ پر نقل کیا ہے۔ نیز دیگر اجلہ علماء محدثین نے اس کی روایت کی ہے اسی جیسا رسول کاوہ

قول بھی ہے جو عمرو بن شاس^(۱) کی حدیث میں منقول ہے :

“مَنْ آذَى عَلِيًّا فَقَدْ آذَانِي”

۱۔ عمرو بن شاس کی حدیث صفحہ ۲۲۷ کے حاشیہ پر گزر چکی ہے۔

” جس علی(ع) کو اذیت دی اس نے مجھے اذیت دی۔“

۱۹۔ ”مَنْ أَحَبَّ عَلِيًّا فَقَدْ أَحَبَّنِي، وَ مَنْ أَبْغَضَ عَلِيًّا فَقَدْ أَبْغَضَنِي“

” جس نے علی(ع) کو محبوب رکھا اس نے مجھے محبوب رکھا اور جس نے علی(ع) سے بغض رکھا اس نے مجھ سے بغض رکھا۔“

امام حاکم نے اس حدیث کو مستدرک ج ۳ صفحہ ۱۳۰ پر درج کیا اور بشرائط شیخین اسے صحیح قرار دیا ہے۔ نیز علامہ ذہبی نے تلخیص مستدرک میں مذکورہ بالا معیار پر اس کی صحت کا اعتراف کرتے ہوئے درج کیا ہے۔ اسی جیسا خود حضرت علی(ع) کا قول^(۱) ہے۔ آپ فرماتے تھے :

” قسم ہے اس ذات کی جس نے زمین سے دانہ کو روئیدہ کیا اور ہو چلائی۔ رسول(ص) مجھ سے قول و قرار فرماچکے ہیں کہ مجھے وہی دوست رکھے گا جو

۱۔ صحیح مسلم کتاب ایمان صفحہ ۳۶ جلد اول ابن عبدالبر نے استعیاب میں بسلسلہ حالات امیرالمومنین(ع) اس حدیث کے مضمون کو صحابہ کی ایک جماعت سے روایت کیا ہے م ۱۸ پر بریدہ کی حدیث درج کی جاچکی ہے۔ ملاحظہ فرمائیے۔ آنحضرت کا یہ قول حد تواتر کو پہنچ چکا ہے ”اللهم وآل من والآه و عاد من عاداه“ جیسا کہ صاحب فتاویٰ حامدیہ نے انے رسالہ موسومہ بہ صلوة الفاخرہ فی الاحادیث المتواترہ میں اعتراف کیا ہے۔

مومن ہوگا، وہی دشمن رکھے گا جو منافق ہوگا۔”
 ۲۰. “ يَا عَلِيٌّ أَنْتَ سَيِّدٌ فِي الدُّنْيَا وَ سَيِّدٌ فِي الْآخِرَةِ حَبِيبُكَ حَبِيبِي وَ حَبِيبِي حَبِيبُ اللَّهِ وَ عَدُوُّكَ عَدُوِّي وَ
 عَدُوِّي عَدُوُّ اللَّهِ وَالْوَيْلُ لِمَنْ أَبْغَضَكَ مِنْ بَعْدِي.”

“تم دنیا میں بھی سید و سردار ہو اور آخرت میں بھی، تمہیں دوست رکھنے والا مجھے دوست رکھنے والا ہے اور مجھے دوست رکھنے والا خدا کو دوست رکھنے والا ہے، اور تمہارا دشمن میرا دشمن ہے اور میرا دشمن خدا کا دشمن ہے۔ ہلاکت و تباہی نصیب ہو اسے جو میرے بعد تم سے بغض رکھے۔”

اس حدیث کو امام حاکم نے مستدرک ج ۳ صفحہ ۱۲۸ پر درج کیا ہے اور بشرائط شیخین صحیح قرار دیا ہے۔^(۱)

۱۔ امام حاکم نے اس حدیث کو بطریق ازہر عبدالرزاق سے انہوں نے زہری سے انہوں نے عبیداللہ بن عبداللہ سے انہوں نے ابن عباس سے روایت کی ہے۔ سب کے سب اشخاص حجت ہیں۔ اسی وجہ سے امام حاکم نے اس حدیث کو امام حاکم فرماتے ہیں کہ میں نے ابو عبداللہ قرشی سے سنا وہ کہتے تھے کہ میں نے احمد بن یحییٰ حلوانی سے سنا وہ کہتے تھے کہ جب ابو الازہر صنعا سے آئے اور اہل بغداد سے اس حدیث کا ذکر کیا تو یحییٰ بن معین نے اس کا انکار کیا۔ جب ان کے نشست کا دن ہوا تو انہوں نے صحبت میں کہا کہ وہ کذاب نیشاپوری کہاں ہے جو عبدالرزاق سے اس حدیث کو بیان کرتا ہے۔ یہ سن کر ابو الازہر اٹھ کھڑے ہوئے اور کہا کہ وہ میں ہوں ان کے اٹھنے اور یہ کہنے پر یحییٰ بن معین بنس پڑے۔ پھر ان کو اپنے قریب بلایا اور اپنے سے نزدیک کیا۔ پھر ابو الازہر سے پوچھا کہ عبدالرزاق نے تم سے یہ حدیث کیونکر بیان کی حالانکہ تمہارے سوا کسی اور سے انہوں نے یہ حدیث نہیں بیان کی۔ ابو الازہر بولے سنیے میں صنعا میں پہنچا معلوم ہوا کہ عبدالرزاق موجود نہیں وہ ایک دور کے قریب میں فروکش ہیں۔ میں ان کے پاس پہنچا میں بیمار بھی تھا۔ جب میں ان کے پاس پہنچا تو انہوں نے مجھ سے خراسان کی بابت دریافت کیا میں نے حالات بیان کیے ان سے حدیثیں لکھیں۔ پھر ان کے ساتھ صنعا واپس ہوا جب میں رخصت ہونے لگا تو عبدالرزاق نے کہا کہ تمہارا حق مجھ پر واجب ہے۔ میں تم سے ایک ایسی حدیث بیان کرتا ہوں جس کو تمہارے سوا کسی اور نے مجھ سے نہیں سنا یہ کہہ کر انہوں نے قسم بخدا یہ حدیث بیان فرمائی۔ یہ سن کر یحییٰ ابن معین نے ان کی تصدیق کی اور پھر معافی چاہی، معذرت کی۔ علامہ ذہبی نے تلخیص میں اس حدیث کے رواۃ کے ثقہ ہونے کا اعتراف کیا ہے اور ابو الازہر کے ثقہ ہونے کی خاص کر صراحت کی ہے اور پھر باوجود ان سب باتوں کے انہوں نے اس حدیث کی صحت میں شک کیا مگر سوائے ہٹ دھرمی اور کٹھ جنتی کے کوئی ایسی بات نہیں پیش کی جو اس حدیث میں قاذح ہو۔ رہ گیا یہ کہ عبدالرزاق اس حدیث کو کیوں چھپاتے تھے اس کی وجہ ظاہر ہے انہوں نے ظالمین کے سطوت و قہر و غلبہ کے خوف سے ایسا کیا جیسا کہ سعید بن جبیر نے ان کی طرف دیکھا اور کہا کہ تم بڑے بے خوف و بے پروا معلوم ہوتے ہو..... درج نہیں کیا ہے

۲۱- ”یا علی طوبی لمن أحبک و صدق علیک، و ویل لمن أبغضک و کذب علیک.“

”اے علی (ع) بشارت جنت ہو اسے جو تمہیں دوست رکھے اور تمہارے معاملہ میں سچائی برتے اور ہلاکت ہو اسے جو تمہیں دشمن رکھے اور تمہارے متعلق جھوٹ بولے۔“

امام حاکم نے مستدرک ج ۳ صفحہ ۱۳۵ پر درج کیا ہے اور درج کرنے کے بعد لکھتے ہیں کہ :

“ یہ حدیث صحیح الاسناد ہے لیکن بخاری و مسلم نے درج نہیں کیا۔ ”

۲۲۔ “ مَنْ أَرَادَ أَنْ يَحْيَا حَيَاتِي وَ يَمُوتَ مَمَاتِي وَ يَسْكُنَ جَنَّةَ الْخُلْدِ الَّتِي

وَعَدَنِي رَبِّي فَلَيْتَوَلَّ عَلِيٌّ بَنَ أَبِي طَالِبٍ ع فَإِنَّهُ لَا يُخْرِجُكُمْ مِنْ هُدَىٰ وَ لَا يُدْخِلُكُمْ فِي ضَلَالَةٍ.”

“ جو شخص میری زندگی جینا اور میری موت مرنا اور سدابہار باغ جنت میں جس کا خدا نے مجھ سے وعدہ کیا ہے رہنا چاہتا ہو وہ علی (ع) کو دوست رکھے کیونکہ علی (ع) تم کو راہ ہدایت سے کبھی الگ نہ کریں گے اور نہ گمراہی میں کبھی ڈالیں گے۔”^(۱)

۲۳۔ “أوصي من آمن بي و صدقني بولاية عليّ ابن ابى طالب، فمن تولاه فقد تولاني، و من تولاني فقد تولّى الله، و من أحبّه فقد أحبّني، و من أحبّني فقد أحبّ الله، و من أبغضه فقد أبغضني و من أبغضني فقد أبغض الله عز وجل.”

“میں وصیت کرتا ہوں ہر اس شخص کو جو مجھ پر ایمان لایا اور میری تصدیق کی کہ علی (ع) کا تابع فرمان رہے جس نے علی (ع) کی اطاعت کی اس نے میری اطاعت کی جس نے میری اطاعت کی اس نے خدا کی اطاعت کی۔ اور جس نے علی (ع) کو

۱۔ دیکھیے یہی کتاب صفحہ ۷۲، ۷۵۔

دوست رکھا اس نے مجھے دوست رکھا اور جس نے مجھے دوست رکھا اس نے خدا کو دوست رکھا اور جس نے علی (ع) سے بغض رکھا اس نے مجھ سے بغض رکھا اور جس نے مجھ سے بغض رکھا اس نے خدا سے بغض رکھا۔^(۱)

۲۴۔ ”مَنْ سَرَّهُ أَنْ يَجِيَّ حَيَاتِي، وَ يَمُوتَ مَمَاتِي وَ يَسْكُنَ جَنَّةَ عَدْنٍ غَرَسَهَا رَبِّي فَلْيُؤَاغِبْ عَلِيًّا مِنْ بَعْدِي، وَ لِيُؤَاغِبْ وَلِيَّهُ، وَ لِيُقْتَدِ بِالْأئِمَّةِ مِنْ بَعْدِي، فَانْهَمِ عَتْرَتِي خُلُقُوا مِنْ طِينَتِي زُرُقُوا فَهَمًّا وَ عِلْمًا، وَ وَايْلًا لِلْمُكَذِّبِينَ بِفَضْلِهِمْ مِنْ أُمَّتِي الْقَاطِعِينَ فِيهِمْ صَلَاتِي لَا أَنَا هُمْ اللَّهُ شَفَاعَتِي.“

”جسے یہ خوشگوار معلوم ہو کہ میری زندگی جیے اور میری موت مرے اور باغ عدن میں رہے وہ میرے بعد علی (ع) کو اپنا امیر سمجھے اور علی (ع) کے بعد ان کے جانشین کی اطاعت کرے اور میرے بعد میرے اہل بیت (ع) کی پیروی اختیار کرے کیونکہ

میرے اہل بیت (ع) میری عترت ہیں، میری طینت سے پیدا ہوئے ہیں، انہیں میرا ہی فہم و علم بخشا گیا، پس ہلاکت ہو میری امت کے ان لوگوں کے لیے جو میری اہل بیت (ص) کے فضل و شرف کو جھٹلائیں اور میری قرابت کا خیال نہ کریں۔ خدا ان کو میری شفاعت سے محروم رکھے۔”

۲۵. “مَنْ أَحَبَّ أَنْ يَحْيَا حَيَاتِي وَ يَمُوتَ مِيتِي وَ يَدْخُلَ الْجَنَّةَ الَّتِي وَعَدَنِي رَبِّي، وَ هِيَ جَنَّةُ الْخُلْدِ فَضِيحاً غَرَسَهُ بِيَدِهِ، فَلْيَتَوَلَّ عَلِيَّ بْنَ أَبِي طَالِبٍ وَ ذُرِّيَّتَهُ مِنْ بَعْدِهِ فَإِنَّهُمْ لَنْ يُخْرِجُوهُمْ مِنْ بَابِ هُدَى وَ لَنْ يُدْخِلُوَهَا فِي بَابِ ضَلَالَةٍ.”

“جسے یہ پسندیدہ ہو کہ میری زندگی جیے اور میری موت مرے اور اس جنت میں داخل ہو جس کا میرے

پروردگار نے مجھ سے وعدہ فرمایا ہے اور جنت خلد ہے پس وہ علی (ع) اور علی (ع) کے بعد ان کی ذریت کی اطاعت و فرمانبرداری کرے کیونکہ وہ تمہیں راہ راست سے کبھی علیحدہ نہ کریں گے اور نہ گمراہی میں کبھی ڈالیں گے۔”^(۱)

۲۶۔ ”یا عَمَّارُ إِذَا رَأَيْتَ عَلِيًّا سَلَكَ وَاذِيًّا وَ سَلَكَ النَّاسُ وَاذِيًّا غَيْرُهُ فَاسْلُكْ مَعَ عَلِيٍّ وَ دَعِ النَّاسَ فَإِنَّهُ لَنْ يَدُلَّكَ عَلَى رَدَى وَ لَنْ يُخْرِجَكَ مِنْ هُدَى“

”اے عمار ! جب تم علی (ع) کو دیکھنا کہ وہ اور کسی راستہ پر جا رہے ہیں اور لوگ کسی اور راستہ پر چل رہے ہیں تو تم اسی راستہ کو اختیار کرنا جس پر علی (ع) ہیں۔ وہ تمہیں کبھی ہلاکت میں نہ ڈالیں گے نہ راہ راست سے جدا کریں گے۔“^(۱)

۲۷۔ ”كَفِّي وَ كَفِّ عَليِّ فِي الْعَدْلِ سَوَاءً.“

”میرا ہاتھ اور علی (ع) کا ہاتھ عدل میں برابر ہے۔“^(۲)

۲۸۔ ”یا فاطمہ أما ترضين أن الله اطلع إلى أهل الأرض فاختار رجلين، أحدهما أبوك، و الآخر بعلك.“

”اے میری پارہ جگر فاطمہ (س) کیا تم اس سے خوش

۱۔ دیلمی نے عمار و ابو ایوب سے اس کی روایت کی ہے۔ جیسا کہ کنز العمال جلد ۶ صفحہ ۱۵۶ پر مذکور ہے۔
۲۔ کنز العمال جلد ۶ صفحہ ۱۵۳ حدیث ۲۵۳۹۔

نہیں ہو کہ خداوند عالم نے روئے زمین کے باشندوں پر ایک نظر کی تو دو شخص منتخب کیے ایک تمہارا باپ دوسرا تمہارا شوہر۔”^(۱)

۲۹۔ “أَنَا الْمُنذِرُ وَ عَلِيُّ الْهَادِي يَا عَلِيُّ بِكَ يَهْتَدِي الْمُهْتَدُونَ مِنْ بَعْدِي.”

“میں منذر ڈرانے والا ہوں اور علی (ع) ہادی ہیں۔ اے علی (ع) تمہارے ہی ذریعہ میرے بعد ہدایت پانے والے ہدایت پائیں گے۔”^(۲)

۳۰۔ “يا علي لا يحلّ لاحد يجنب في هذا المسجد غیری و غيرك.”

“اے علی (ع)! میرے اور تمہارے سوا کسی اور تیسرے کے لیے جائز نہیں کہ وہ مسجد میں بحالت جنابت ہو۔”^(۳)

اسی جیسی طبرانی کی حدیث ام سلمہ (رض) سے اور بزار^(۴) سے منقول ہے۔ انہوں نے سعد سے روایت کی ہے۔ سعد

-
- ۱۔ مستدرک ج ۳ صفحہ ۱۲۹ اور بھی بکثرت اصحاب سنن نے اس حدیث کی روایت کی ہے اور اسے صحیح قرار دیا ہے۔
 - ۲۔ دیلمی نے ابن عباس کی حدیثوں میں اس کو لکھا ہے۔ کنز العمال جلد ۶ صفحہ ۱۵۰ پر بھی موجود ہے۔ ملاحظہ ہو حدیث ۲۶۳۱۔
 - ۳۔ دیکھیے م ۱۴ وہاں ہم نے اس حدیث پر جو حاشیہ لکھا ہے اسے ضرور ملاحظہ فرمائیں اور اس موقع پر جو حدیثیں ذکر کی ہیں ان پر بھی غائر نگاہ ڈالیں۔
 - ۴۔ ابن حجر نے صواعق محرقہ میں اس حدیث کو لکھا ہے ملاحظہ ہو صواعق محرقہ باب ۹۔

کہتے ہیں کہ آنحضرت (ص) نے فرمایا :
”لا یحل لأحد أن یجنب فی هذا المسجد إلا أنا و علیّ .“

”کسی شخص کے لیے بھی جائز نہیں کہ مسجد میں بحالتِ جنابت ہو سوا میرے اور علی (ع) کے۔
۳۱۔“ اَنَا وَ هَذَا یَعْنِ عَلِیَا حُجَّةُ اللَّهِ عَلَی أُمَّتِی یَوْمَ الْقِیَامَةِ .“

”میں اور یہ ، یعنی علی (ع) قیامت کے دن میری امت پر حجت ہوں گے۔“

خطیب نے انس کی حدیث^(۱) سے اس کو نقل کیا ہے۔ قابلِ غور یہ ہے کہ امیر المومنین (ع) نبی کی طرح کیونکر حجت تھے۔

آپ کا بعینہ نبی کی طرح حجت ہونا تو اسی وقت صحیح ہوسکتا ہے جبکہ آپ رسول (ص) کے ولی عہد ہوں اور آپ کے بعد امور کے مالک و مختار ہوں۔

۳۲۔“مکتوب علی باب الجنّة: لا إله إلا الله، محمد رسول الله، علیّ أخو رسول الله“

”جنت کے دروازے پر لکھا ہوا ہے۔ معبود حقیقی بس اللہ ہی ہے اور محمد مصطفیٰ (ص) خدا کے

۱۔ کنز العمال حدیث ۲۶۳۲ جلد ۶ صفحہ ۱۵۷۔

رسول(ص) ہیں اور علی(ع) رسول(ص) کے بھائی ہیں۔^(۱)
۳۳۔ ”مکتوب علی ساق العرش: لا إله إلا الله محمد رسول الله أيدته بعليّ و نصرته بعليّ.“

”ساق العرش پر لکھا ہوا ہے: معبود حقیقی بس اللہ ہی ہے اور محمد مصطفیٰ(ص) خدا کے رسول ہیں جن کو علی(ع) کے ذریعہ تقویت بخشی اور علی(ع) سے جن کی مدد کی۔“^(۲)

۲۲۔ ”من أراد أن ينظر إلى نوح في عزمه و إلى آدم في علمه و إلى إبراهيم في حلمه و إلى موسى في فطنته و

إلى عيسى في زهده فلينظر إلى علي بن أبي طالب“

”جو شخص یہ چاہے کہ نوح(ع) کو ان کے محکم ارادہ میں، آدم(ع) کو ان کے علم میں، ابراہیم(ع) کو ان کے حلم میں، موسیٰ(ع) کو ان کی تیزی ذہانت میں، عیسیٰ(ع)

۱۔ طبرانی نے واسطہ میں، خطیب نے المتفق میں درج کیا ہے جیسا کہ کنز العمال جلد ۶ صفحہ ۱۵۹ پر مذکور ہے ہم اسے صفحہ ۲۳۳ پر ذکر کرچکے اور ایک مفید حاشیہ بھی تحریر کیا ہے۔

۲۔ طبرانی نے کبیر میں اور ابن عساکر نے ابوالحرء سے مرفوعاً اس کی روایت کی ہے ملاحظہ ہو کنز العمال جلد ۶ صفحہ ۱۵۸۔

کو ان کے زہد میں دیکھے وہ علی(ع) کی طرف دیکھے۔”
 اس حدیث کو بیہقی نے اپنے صحیح میں اور امام احمد بن حنبل نے مسند میں درج کیا ہے۔^(۱)
 ۳۵۔ “يَا عَلِيُّ إِنَّ فِيكَ مِنْ عَيْسَى مَثَلًا أَبْعَضَتْهُ الْيَهُودُ حَتَّى بَكَّتُوا أُمَّهُ وَ أَحَبَّتَهُ النَّصَارَى حَتَّى أَنْزَلُوهُ بِالْمَنْزِلَةِ الَّتِي
 لَيْسَتْ لَهُ.”

“ اے علی(ع)! تم میں عیسی(ع) سے مشابہت ہے۔ یہودیوں نے عیسی(ع) کو دشمن رکھا اور دشمنی
 میں اتنے بڑھے کہ انہوں نے ان کی ماں پر بہتان باندھا اور نصاری نے انہیں دوست رکھا اور اتنا غلو
 کیا کہ اس منزل پر پہنچا دیا جس پر

 ۱۔ شرح نہج البلاغہ جلد ۲ صفحہ ۱۳۹ امام رازی نے بھی اپنی تفسیر کبیر صفحہ ۲۸۸ جلد ۲ میں اس حدیث کو بسلسلہ تفسیر آیہ
 مباہلہ درج کیا ہے اور موافق و مخالف دونوں کے نزدیک بطور مسلمات ہونا لکھا ہے۔ ابن بطہ نے ابن عباس کی حدیث سے اس کی
 روایت کی ہے جیسا کہ احمد بن محمد بن حسنی مغربی وارد قاہرہ کی کتاب فتح الملک بصحت حدیث باب مدینہ العلم علی(ع) کے
 صفحہ ۲۳ پر منکور ہے۔ منجملہ ان اشخاص کے جنہوں نے اعتراف و اقرار کیا ہے کہ علی(ع) تمام انبیاء(ع) کے اسرار کے جامع
 تھے محی الدین ابن عربی ہیں جیسا کہ عارف شعرانی نے کتاب البواقیت والجوابر صفحہ ۴۲ مبحث ۳۲ میں ابن عربی سے نقل کیا
 ہے۔

وہ فائز نہیں یعنی خدا کا بیٹا کہہ دیا۔^(۱)

۳۶۔ “السُّبْقُ ثَلَاثَةٌ فَالسَّابِقُ إِلَى مُوسَى يُوشَعُ بْنُ نُونٍ وَ السَّابِقُ إِلَى عِيسَى صَاحِبُ يَاسِينَ وَ السَّابِقُ إِلَى مُحَمَّدٍ عَلِيُّ بْنُ أَبِي طَالِبٍ ع.”

“سابقین تین ہیں : ایک تو وہ جس نے موسیٰ(ع) کی طرف سبقت کی، یعنی یوشع بن نون۔ جو سب سے پہلے موسیٰ(ع) پر ایمان لائے۔ دوسرے وہ جس نے عیسیٰ(ع) کی طرف سبقت کی یعنی صاحب یاسین، تیسرے میری طرف سبقت کرنے والا اور وہ علی ابن ابی طالب(ع) ہیں۔^(۲)”

۳۷۔ “الصَّدِيقُونَ ثَلَاثَةٌ حَبِيبُ النَّجَّارِ مُؤْمِنُ آلِ يَسَ الَّذِي قَالَ يَا قَوْمِ اتَّبِعُوا الْمُرْسَلِينَ وَ حَزَقِيلُ مُؤْمِنُ آلِ فِرْعَوْنَ الَّذِي قَالَ أَ تَقْتُلُونَ رَجُلًا أَنْ يَقُولَ رَبِّيَ اللَّهُ وَ عَلِيُّ بْنُ أَبِي طَالِبٍ [ع] الثَّلَاثُ وَ هُوَ أَفْضَلُهُمْ.”

“صديق تین ہیں: حبیب نجار، مومن آل یاسین،

۱۔ مستدرک ج ۳، صفحہ ۱۲۲۔

۲۔ طبرانی و ابن مردویہ نے ابن عباس سے اس حدیث کی روایت کی ہے کہ اور دیلمی نے جناب عائشہ سے۔ یہ حدیث بہت مشہور حدیثوں میں سے ہے۔

جنہوں نے کہا تھا کہ اے قوم والمرسلین کی اطاعت کرو، دوسرے حزقیل، مومن آل فرعون، جنہوں نے کہا تھا کہ کیا تم کسی شخص کو صرف یہ کہنے پر قتل کر ڈالو گے کہ میرا پروردگار اللہ ہے اور تیسرے علی ابن ابی طالب (ع) ، اور وہ تینوں میں افضل ہیں۔^(۱)

۳۸- “إن الامّة ستغدر بك بعدي، و أنت تعيش على ملّتي، و تقتل على سنّتي. من أحبّك أحبني و من أبغضك أبغضني، و أن هذه ستخضب من هذا- يعني لحيته من رأسه-.”

“میری امت میرے بعد تم سے بے وفائی کرے گی تم میرے ہی دین پر زندہ رہو گے اور میری ہی سنت پر رہتے ہوئے قتل کیے جاؤ گے۔ جس نے تمہیں محبوب رکھا اس نے مجھے محبوب رکھا اور جس نے تم سے بغض رکھا اس نے مجھ سے بغض رکھا اور (تمہاری یہ ڈاڑھی) تمہارے اس سر

۱- ابو نعیم و ابن عساکر نے ابو یعلیٰ سے مرفوعاً اس حدیث کی روایت کی ہے اور ابن نجار نے ابن عباس سے مرفوعاً اس کی روایت کی ہے ملاحظہ ہو حدیث نمبر ۳۰، ۳۱، باب ۹ فصل ۲ صواعق محرقة صفحہ ۴۲، ۴۵،

کے خون سے رنگین ہوگی۔”^(۱)

اور امیر المومنین (ع) سے مروی ہے آپ فرماتے ہیں کہ :

“رسول (ص) نے مجھے آگاہی دی تھی کہ امتِ اسلام رسول (ص) کے بعد مجھ سے بے وفائی کرے گی۔”^(۲)

ابن عباس سے مروی ہے وہ کہتے ہیں کہ :

“رسول (ص) نے امیر المومنین (ع) سے ارشاد فرمایا : کہ میرے بعد تمہیں بہت مشقتوں کا سامنا کرنا پڑے گا۔ حضرت علی (ع) نے پوچھا : کہ میرا دین محفوظ رہے گا آپ (ص) نے فرمایا کہ ہاں تمہارا دین محفوظ رہے گا۔”

۳۹۔ “إِنَّ مِنْكُمْ مَنْ يُعَاتِلُ عَلِيَّ تَأْوِيلِ الْقُرْآنِ كَمَا قَاتَلْتُ عَلِيَّ تَنْزِيلِهِ فَاسْتَشْرَفَ لَهَا الْقَوْمُ فِيهِمْ أَبُو بَكْرٍ وَ عَمْرٌ، قَالَ أَبُو بَكْرٍ أَنَا هُوَ قَالَ لَا قَالَ عُمَرُ أَنَا هُوَ قَالَ لَا وَ لَكِنَّ هُوَ خَاصِفٌ

۱۔ مستدرک جلد ۳ صفحہ ۱۳۷ علامہ ذہبی نے بھی تلخیص مستدرک میں اس کی صحت کا اعتراف کرتے ہوئے لکھا ہے۔
۲۔ یہ حدیث اور اس کے بعد والی حدیث ابن عباس ان دونوں حدیثوں کو امام حاکم نے مستدرک ج ۳ صفحہ ۱۳۰ پر درج کیا ہے۔ نیز ان دونوں کو علامہ ذہبی نے بھی تلخیص مستدرک میں بیان کیا ہے اور تصریح کی ہے کہ دونوں حدیثیں بخاری و مسلم کے معیار پر صحیح ہیں۔

النَّعْلِ يَغْنِي عَلِيًّا”

“تم میں ایک شخص وہ بھی ہے جو قرآن کی تاویل کے متعلق اسی طرح قتال کرے گا جس طرح میں نے اس کی تنزیل کے متعلق قتال کیا ہے لوگ گردنیں اٹھا کر دیکھنے لگے۔ ان میں ابوبکر و عمر بھی تھے۔ ابوبکر نے پوچھا وہ شخص میں ہوں یا رسول اللہ (ص)؟ آپ نے فرمایا نہیں۔ عمر نے پوچھا: میں ہوں یا رسول اللہ (ص)؟ آپ نے فرمایا: نہیں لیکن “وہ جوتیوں کا ٹانگے والا۔” یعنی حضرت علی (ع)۔ جو اس وقت آپ کی نعلین مبارک درست کر رہے تھے۔”

ابو سعید خدری کہتے ہیں کہ رسول اللہ (ص) کی زبان سے یہ الفاظ سن کر ہم حضرت علی (ع) کے پاس آئے اور یہ خوشخبری سنائی تو حضرت علی (ع) اپنے کام میں اسی طرح مشغول رہے، گردن بھی نہ اٹھائی۔ معلوم ہوتا تھا کہ وہ پیغمبر (ص) سے پہلے ہی سن چکے تھے۔^(۱)

۱۔ امام حاکم نے اس حدیث پر مستدرک ج ۳ صفحہ ۱۲۲ پر زور دیا ہے اور کہا ہے کہ یہ حدیث بشرائط شیخین صحیح ہے مگر ان دونوں نے اس کا ذکر نہیں کیا علامہ ذہبی نے بھی تلخیص مستدرک میں اس حدیث کو لکھا ہے اور اعتراف کیا ہے کہ یہ حدیث بشرائط شیخین صحیح ہے، امام احمد نے مسند جلد ۳ صفحہ ۸۲، ۳۲ پر ابوسعید کی حدیث سے درج کیا ہے۔ بیہقی نے شعب الایمان میں، سعید بن منصور نے اپنی سنن میں ابونعیم نے اپنے حلیتہ میں ابویعلیٰ نے اپنے سنن درج کیا ہے۔ کنز العمال جلد ۶ صفحہ ۱۵۵ پر بھی یہ حدیث موجود ہے۔ ملاحظہ ہو حدیث نمبر ۲۵۸۵۔

اسی جیسی ایک حدیث ابو ایوب انصاری کی بھی ہے۔ خلافت عمر کے باب میں جس میں وہ فرماتے ہیں^(۱) کہ :

“رسول اللہ(ص) نے حضرت علی(ع) کو بیعت توڑنے والوں ، جادہ اعتدال سے باہر نکل جانے والوں اور دین سے خارج ہونے والوں سے جہاد کرنے کا حکم دیا ہے۔”

ایک حدیث جناب عمار سے منقول ہے جس میں یہ جملہ ہے :

“یا علی ستقاتك الفئة الباغية و انت على الحق فمن لم ينصرک يومئذ فليس مني”

“رسول(ص) نے فرمایا: کہ اے علی(ع) عنقریب تم باغی گروہ سے جنگ کرو گے اور تم حق پر ہو گے اس دن جو بھی تمہاری مدد نہ کرے گا وہ مجھ سے نہ ہوگا۔”

جناب ابوذر کے حدیث ہے جس میں یہ جملہ ہے :

“و الَّذِي نَفْسِي بِيَدِهِ إِنَّ فِيكُمْ رَجُلًا

۱۔ امام حاکم نے اس حدیث کو دو طریقوں سے لکھا ہے ، مستدرک جلد ۳ صفحہ ۱۳۹ و ۱۴۱۔

يُقَاتِلُ النَّاسَ مِنْ بَعْدِي عَلَى تَأْوِيلِ الْقُرْآنِ كَمَا قَاتَلْتُ الْمُشْرِكِينَ عَلَى تَنْزِيلِهِ”

“ آنحضرت (ص) (۱) نے فرمایا: قسم اس ذات اقدس کی جس کے قبضہ قدرت میں میری جان ہے تم میں ایک ایسا شخص بھی ہے جو میرے بعد لوگوں سے تاویل قرآن میں قتال کرے گا جیسا کہ میں نے مشرکین سے اس کی تنزیل پر قتال کیا ہے۔”

اور محمد بن عبداللہ بن ابی رافع نے اپنے دادا سے روایت کی ہے۔ ابو رافع کہتے ہیں کہ :
آنحضرت (ص) نے فرمایا :

“ يَا أَبَا رَافِعٍ سَيَكُونُ بَعْدِي قَوْمٌ يُقَاتِلُونَ عَلِيًّا حَقًّا عَلَى اللَّهِ جِهَادُهُمْ فَمَنْ لَمْ يَسْتَطِعْ جِهَادَهُمْ بِيَدِهِ فَبِلِسَانِهِ،
فَمَنْ لَمْ يَسْتَطِعْ بِلِسَانِهِ فَبِقَلْبِهِ”

“ اے ابا رافع! میرے بعد ایک جماعت ایسی بھی ہوگی جو علی (ع) سے جنگ کریگی۔ جو ان لوگوں سے جہاد کرے اس کا خدا پر حق ہے جو شخص ہاتھ سے جہاد نہ کر سکے وہ زبان سے کرے

۱۔ دیلمی نے اس کی روایت کی ہے جیسا کہ کنز العمال جلد ۶ صفحہ ۱۵۵ پر ہے۔

اور جو زبان سے نہ کرسکے وہ دل سے کرے۔^(۱)
اخضر انصاری کی حدیث ہے جس میں رسول(ص) نے فرمایا :
” انا اقاتل علی تنزیل القرآن، و علی یقاتل علی تاویلہ ”

” میں تنزیل قرآن کے متعلق قتال کرتا ہوں اور علی تاویل قرآن کے متعلق قتال کریں گے۔“^(۲)
۴۰. ” يَا عَلِيُّ أَحْصِمُكَ بِالنُّبُوَّةِ وَلَا نُبُوَّةَ بَعْدِي وَتَخْصِمُ النَّاسَ بِسَبْعِ أَنْتَ أَوْهُمْ إِيْمَانًا بِاللَّهِ وَ أَوْفَاهُمْ بِعَهْدِ
اللَّهِ وَ أَقْوَمُهُمْ بِأَمْرِ اللَّهِ وَ أَفْسَمُهُمْ بِالسَّوِيَّةِ وَ أَعْدَهُمْ فِي الرَّعِيَّةِ وَ أَبْصَرُهُمْ فِي الْقَضِيَّةِ وَ أَعْظَمُهُمْ

۱- طبرانی نے کبیر میں اس کی روایت کی ہے جیسا کہ کنز العمال جلد ۶ صفحہ ۱۵۵ پر مذکور ہے۔
۲- یہ ابن ابی الاخضر ہیں ابن سکن نے ان کا ذکر کیا ہے اور ان سے اس حدیث کی بطریق حارث بن حصیرہ عن جابر الجعفی عن
الامام الباقر عن ابیہ الامام زین العابدین عن الاخضر عن النبی(ص) روایت کی ہے ابن سکن کہتے ہیں کہ اخضر صحابہ میں مشہور
نہیں اور ان کی حدیث کے اسناد میں تاویل و نظر ہے۔ یہ تمام باتیں عسقلانی نے حالات اخضر میں اصابہ کے اندر لکھی ہیں اور دار
قطنی نے افراد میں اس حدیث کو لکھا ہے اور کہا ہے کہ اس حدیث کے تنہا راوی جابر جعفی ہیں اور دار قطنی ہیں۔

عِنْدَ اللَّهِ مَزِيَّةٌ.”

“اے علی (ع)! میں تم سے بہ سبب نبوت بڑھ گیا۔ میرے بعد باب نبوت بند ہے اور تم لوگوں سے سات چیزوں میں فوقیت رکھتے ہو، تم سب سے پہلے خدا پر ایمان لانے والے ہو، سب سے زیادہ خدا سے کیے ہوئے وعدوں کو پورا کرنے والے ہو، اور رعیت میں سب سے زیادہ انصاف برتنے والے ہو اور

قضیوں میں تم ہی سب سے زیادہ بالغ نظر ہو، بلحاظ فضل و شرف خدا نزدیک تم ہی سب سے عظیم تر ہو۔”^(۱)

اور ابو سعید خدری سے مروی ہے۔ ابو سعید خدری کہتے ہیں کہ : آنحضرت (ص) نے ارشاد فرمایا :
“یا علیؑ لك سبع خصال لا يحاجك فيهنّ أحد يوم القيامة: أنت أول المؤمنين بالله إيماناً، و أوفاهم بعهد الله، و أقومهم بأمر الله، و أرفهم بالرعيّة، و أعلمهم بالقضية، و أعظمهم مزية.”

۱۔ ابو نعیم نے معاذ کی حدیث سے اس کی روایت کی ہے اور اس کے بعد والی حدیث یعنی حدیث ابو سعید کو حلیہ میں درج کیا ہے اور یہ دونوں حدیثیں کنز العمال جلد ۶ صفحہ ۱۵۶ پر موجود ہیں۔

“ اے علی (ع) ! تمہیں سات ایسی خصوصیات حاصل ہیں کہ کوئی شخص بھی ان میں سے کسی چیز میں تمہارے مقابلہ پر آمادہ نہ ہوگا۔ تم سب سے پہلے خدا پر ایمان لانے والے ہو، سب سے زیادہ خدا کے وعدے کو پورا کرنے والے ہو، سب سے زیادہ امور خداوندی کو درست کرنے والے ہو رعیت پر سب سے زیادہ مہربان ، مقدمات میں سب سے زیادہ علم کے حامل اور خدا کے نزدیک بلحاظ فضل و شرف سب سے عظیم ہو۔ ”

کہاں تک لکھا جائے یہ چالیس حدیثیں درج کی گئی ہیں۔ ان جیسی بے حد و حساب حدیثیں سنن و صحاح میں موجود ہیں۔ سب کے سب اجتماعی طور پر ایک ہی مطلب پر دلالت کرتی ہیں، ان سب کا ماحصل بس ایک ہی ہے اور وہ یہ ہے کہ حضرت امیرالمومنین (ع) بعد رسول (ص) اس امت میں ثانی رسول (ص) تھے۔ اس امت پر بعد رسول (ص) انہیں وہی حکومت و اقتدار حاصل ہے جو خود رسول (ص) کو اپنی زندگی میں حاصل تھا۔ یہ وہ حدیثیں ہیں جو معنا متواتر ہیں، ایک ہی مقصود ہے سب کا اگرچہ لفظ متواتر نہیں۔ الفاظ بدلے ہوئے ہیں یہی آپ کے لیے مکمل حجت ہوں گی۔

ش

مکتوب نمبر ۲۵

امیرالمومنین (ع) کے فضائل کا اعتراف

احمد بن حنبل فرماتے ہیں کہ حضرت علی (ع) کی شان میں جتنی آیتیں اور حدیثیں وارد ہوئی ہیں اتنی کسی اور صحابی پیغمبر (ص) کے متعلق نہیں^(۱)۔ ابن عباس فرماتے ہیں کہ کتاب الہی کی آیات جتنی حضرت علی (ع) کے متعلق نازل ہوئیں اتنی کسی اور کے متعلق نہیں^(۲)۔ پھر دوسری مرتبہ فرمایا^(۳) :
حضرت علی (ع) کی شان میں تین سو آیتیں نازل

۱۔ مستدرک صفحہ ۱۰۷

۲۔ ابن عساکر اور دیگر ارباب سنن نے اس کی روایت کی ہے۔

۳۔ ابن عساکر نے اس کی روایت کی ہے۔

ہوئیں۔ تیسری مرتبہ فرمایا (۱) :

جس جس مقام پر خداوند عالم نے یا ایہاالذین آمنوا فرمایا وہاں راس و رئیس حضرت علی (ع) ہی ہیں۔ خداوند عالم نے اکثر و بیشتر مقامات پر اصحاب پیغمبر (ص) پر عتاب فرمایا مگر حضرت علی (ع) کا ذکر ہمیشہ اچھائی سے کیا۔

عبداللہ بن عیاش بن ابی ربیعہ کہتے ہیں کہ حضرت علی (ع) کو علم میں پوری پوری گہرائی حاصل تھی۔ آپ سب سے پہلے اسلام لائے۔ اور رسول اللہ (ص) کی دامادی کا شرف آپ ہی کو حاصل ہوا۔ احادیث سمجھنے کی مکمل صلاحیت آپ ہی میں تھی۔ میدان جنگ میں بہادری و شجاعت حاصل تھی۔ بذل و عطا (۲) میں نظیر نہیں رکھتے تھے۔

امام احمد بن حنبل سے علی (ع) و معاویہ (۳) کے متعلق پوچھا گیا تو جواب دیا :

“کہ علی (ع) کے بہت دشمن تھے۔ ان دشمنوں نے بڑی کوشش کی کہ علی (ع) میں کوئی عیب نکل آئے۔ لیکن ڈھونڈنے سے بھی کوئی عیب نہ ملا تو مجبوراً وہ ایک ایسے شخص کی طرف مائل ہوئے جس نے علی (ع) سے جنگ و جدال کیا تھا۔ انہوں نے علی (ع) کی شان گھٹانے اور دنیا والوں کو دھوکے میں ڈالنے

-
- ۱۔ طبرانی اور ابن ابی حاتم اور دیگر اصحاب سنن نے اس حدیث کو لکھا ہے۔ ابن حجر مکی نے اسے اور اس حدیث کے قبل جو تین حدیثیں ہیں ان سب کو فصل ۳ باب ۹ صفحہ ۷۶ پر صواعق محرقہ میں نقل کیا ہے۔
 - ۲۔ ابن عیاش سے اہل اخبار و اصحاب سنن نے نقل کیا ہے صواعق محرقہ میں بھی موجود ہے۔
 - ۳۔ سلفی نے طہوریات میں اس کی روایت کی ہے۔ اور علامہ ابن حجر نے صواعق محرقہ میں نقل کیا ہے۔

کے لیے یہ چال چلی کہ اس کی بے انتہا مدح سرائیاں کیں۔ اس کی مدح میں خوب خوب مبالغے کیے۔”

قاضی اسماعیل، امام نسائی اور ابو علی نیشاپوری^(۱) وغیرہ نے کہا ہے کہ جس قدر صحیح اور عمدہ اسناد سے حضرت علی (ع) کی شان میں حدیثیں مروی ہیں کسی صحابی کے بارے میں نہیں۔ ان سب باتوں میں کسی شک و شبہ کی گنجائش نہیں۔ ہم بھی سب مانتے ہیں، کلام یہ ہے کہ رسول خدا (ص) نے آپ کو اپنا خلیفہ کب بنایا؟ یہ احادیث و سنن جو آپ نے ذکر فرمائے بیشک صحیح ہیں اور ہماری معتبر کتابوں میں موجود ہیں لیکن یہ آپ کی خلافت و امامت پر صریحی نصوص تو نہیں۔ یہ تو آپ کے خصائص پر مشتمل ہیں۔ آپ کے فضائل و کمالات کی جامع ہیں۔

فضائل مستلزم خلافت نہیں۔

ہم خود کہتے ہیں کہ آپ کے فضائل بے حدو حساب ہیں دفتروں میں نہیں سما سکتے۔ ہم یہ بھی ایمان رکھتے ہیں کہ امیر المومنین (ع) ان تمام فضائل و مناقب کے اہل تھے بلکہ اس سے بھی زیادہ کے سزاوار تھے۔ یہ بھی درست ہے کہ ان احادیث و سنن میں آپ کے مستحق خلافت ہونے کی طرف اشارے بھی موجود ہیں لیکن مستحق خلافت ہونے سے یہ کب لازم آتا ہے کہ رسول (ص) نے آپ کو اپنا خلیفہ و جانشین بنا دیا۔

س

۱۔ جیسا کہ ان حضرات سے مشہور ہے اور علامہ ابن حجر نے صواعق محرقہ باب ۹ فصل ثانی صفحہ ۷۲ پر نقل کیا ہے۔

جوابِ مکتوب

امیرالمومنین (ع) کے فضائل سے آپ کی خلافت پر استدلال

آپ ایسے بافہم ، صائب نظر ، کلام کے محل و موقع سے واقف ، مطالب و معانی سے باخبر ، رسول خدا (ص) اور آپ کی حکمت بالغہ اور نبوت خاتمہ کی معرفت رکھنے والے ، آنحضرت (ص) کی رفتار و گفتار کی قدر و منزلت جاننے والے جس کا ایمان ہو اس پر کہ رسول (ص) کی ہر جنبش لب و زبان ترجمان وحی ہوتی تھی ایسے شخص سے ان سنن، احادیث کے معانی و مطالب پوشیدہ تو نہیں رہنے چاہیں اور لوازم عقلی و عرفی مخفی تو نہیں ہوں گے ایسا تو ہو ہی نہیں سکتا کہ ان حدیثوں کے فرمانے سے رسول (ص) کا جو مقصد تھا جس مطلوب کو پیش نظر رکھ کر آپ نے یہ ارشادات فرمائے اسے آپ سمجھ ہی نہ سکے ہوں۔

آپ جو عرب کے نزدیک مسلم الثبوت حیثیت رکھتے ہیں اس سے بے خبر تو نہ ہوں گے کہ ان سنن و احادیث سے حضرت علی (ع) کا وہ درجہ و مرتبہ ثابت ہوتا ہے جو سوا جانشین پیغمبر (ص) کسی کا ہو ہی نہیں سکتا۔ ممکن ہی نہیں کہ خدا یا اس کا رسول (ص) یہ مدارج و مراتب اپنے خلیفہ و جانشین کے علاوہ کسی اور کو بخش دیں اگر ہم تسلیم بھی کر لیں کہ ان احادیث میں حضرت علی (ع) کو صاف صاف الفاظ میں خلیفہ و جانشین نہیں فرمایا گیا تب بھی ان احادیث کا نتیجہ وہی نکلتا ہے۔

آنحضرت (ص) کی ذاتِ گرامی بلند و برتر ہے اس سے کہ آپ مدارج رفیعہ بجز اپنے وصی و جانشین کے کسی اور کو مرحمت فرمائیں۔ علاوہ اس کے کہ اگر آپ ان تمام احادیث کو جو خاص کر حضرت علی (ع) کی شان میں وارد ہوئیں گہری نظر سے دیکھیں تو در انصاف کی نظر سے ملاحظہ فرمائیں تو آپ کو نظر آئے گا کہ وہ سب کی سب سوا معدودے چند کے صریحی طور پر آپ کی امامت ثابت کرتی ہیں۔ یا تو صاف صاف ان میں اعلان ہے آپ کی امامت و خلافت کا جیسے وہ احادیث جو ہم گزشتہ مکتوبات کے جواب میں عرض کر چکے ہیں۔ یا اگر صراحتاً آپ کی امامت کا اعلان نہیں مگر لازماً نتیجہ کاران احادیث کا آپ کی امامت ہی نکلتی ہے جیسے وہ حدیثیں جو مکتوب نمبر ۳ پر بیان ہوئیں اور جیسے رسول (ص) کی یہ حدیث :

“عَلِيٌّ مَعَ الْقُرْآنِ وَالْقُرْآنُ مَعَ عَلِيٍّ لَنْ يَفْتَرِقَا حَتَّى يَرِدَا عَلِيَّ الْحَوْضَ.”^(۱)

“علی (ع) قرآن کے ساتھ ہیں اور قرآن علی (ع) کے ساتھ ہے۔

۱۔ امام حاکم نے مستدرک ج ۳ صفحہ ۲۳ پر یہ حدیث درج کی ہے اور علامہ ذہبی نے بھی تلخیص مستدرک میں اسی مذکورہ بالا صفحہ پر یہ حدیث لکھی ہے دونوں حضرات نے صحیح ہونے کی صراحت کی ہے یہ حدیث منجملہ احادیث مشہورہ ہے اور واقعہ بھی یہ ہے کہ حدیث ثقلین کو دیکھتے ہوئے علی و قرآن کے لازم و ملزوم ہونے سے کون انکار کر سکتا ہے ہم ابتداء میں صفحہ ۵۹ تا صفحہ ۶۶ حدیث ثقلین پر روشنی ڈال چکے ہیں۔

مکتوب نمبر ۲۶

صحابہ کے فضائل کی حدیثوں سے معارضہ

اگر فضائل ہی پر امامت و خلافت کی بنا ہے تو بہت سی حدیثیں خلفاء ثلاثہ نیز وہ مہاجرین و انصار جو اول ایمان لائے تھے ان کی شان میں بھی وارد ہوئی ہیں اگر ان روایات کو مقابلہ میں پیش کیا جائے تو آپ کیا فرمائیں گے؟

س

جوابِ مکتوب

دعوائے معارضہ کی رد

سابقین و مہاجرین و انصار کے فضل و شرف سے ہمیں انکار نہیں۔ بے شک ان کے بہت سے فضائل ہیں، بے حد و حساب، کلام مجید

میں بہت سی آیتیں ان کی مدح میں نازل ہوئیں اور صحیح حدیثیں بھی بکثرت ہیں ہم نے ان تمام احادیث و آیات پر جو ان بزرگوں میں ملتی ہیں، اچھی طرح غور و فکر کی مگر ہمیں تو کوئی ایسی چیز بھی نہ ملی جو ان نصوص کی معارض ہو سکتی جو حضرت علی (ع) کی شان میں موجود ہیں اور نہ ان آیات و احادیث سے مہاجرین و انصار کی کوئی ایسی خصوصیت ثابت ہوئی جو حضرت علی (ع) کی کسی خصوصیت کے معارض ہوتی۔ مقابلہ و معارضہ کا سوال ہی کہاں پیدا ہوتا ہے۔ بحث تو امامت و خلافت کی ہے۔ حضرت علی (ع) کے متعلق بے شمار آیات و احادیث موجود ہیں جن سے آپ کا مستحق و سزاوار امامت ہونا مترشح ہوتا ہے اور مہاجرین و انصار کے متعلق جو آیات و احادیث ہیں وہ ان کے فضل و شرف کو ضرور ظاہر کرتی ہیں مگر ان کے مستحق امامت و خلافت ہونے کا وہم و گمان بھی نہیں پیدا ہوتا۔

ہمارے مخالفین صحابہ کے فضائل میں کچھ ایسی حدیثیں ضرور روایت کرتے ہیں جن کا ہمارے یہاں کوئی وجود نہیں۔ فقط تن تنہا ہمارے مخالفین ہی اس کے راوی ہیں تو ایسی حدیثوں کو ہمارے مقابلہ میں پیش کرنا دعویٰ بلا دلیل ہے۔ جس کی توقع کٹھ حجتی اور ہٹ دھرمی کرنے والے ہی سے ہو سکتی ہے۔ ایسی روایتیں جو صرف مخالف کے نزدیک معتبر ہوں ہمارے یہاں ان کا کوئی وجود نہ ہو ہمارے نزدیک قابلِ اعتبار نہیں۔-----

ہمارے یہاں پائی جاتی ہیں آپ کے یہاں نہیں - جیسے غدیر یا اس جیسی دیگر حدیثیں کہ ان کے بیان سے آپ کے یہاں کی کتابیں بھی بھری پڑی ہیں۔

علاوہ اس کے ہم نے اس پہلو کو بھی نہ چھوڑا ، ہم نے ان حدیثوں کو بھی چھان بین کی جو مہاجرین و انصار کے فضائل پر مشتمل ہیں، اور جسے فقط آپ ہی لوگوں نے درج کیا ہے۔ ہمارے یہاں ان کا وجود نہیں مگر باجود تلاش و جستجو کے بھی کوئی ایسی حدیث نہ ملی جو ان احادیث کی معارض ہو سکتی جو امیرالمومنین (ع) کے متعلق وارد ہوئیں۔ معارض تو معارض ہمیں کوئی حدیث بھی ایسی نہیں ملی جس سے ان حضرات کے استحقاق امامت و خلافت کا ذہن میں خطور تک پیدا ہوتا یہی وجہ سے کہ آج تک آپ میں سے کسی شخص نے بھی خلفائے ثلاثہ کی خلافت کو صحیح ثابت کرنے کے لیے ان روایات سے کام نہیں لیا۔ ان روایات کی طرف کسی نے توجہ بھی نہ کی۔

ش

مکتوب نمبر ۲۷

حدیث غدیر کی بابت استفسار

آپ نے بار بار حدیث غدیر کا ذکر کیا۔ اگر حدیث غدیر بطریق اہلسنت مروی ہو تو تحریر فرمائیے ہم بھی ذرا غور کریں۔

س

جواب مکتوب

طبرانی نے اور ان کے علاوہ دیگر محدثین نے بھی ایسے سلسلہ اسناد سے جس کی صحت پر محدثین کا اتفاق و اجماع^(۱) ہے زید بن ارقم سے روایت

۱۔ اس حدیث کے صحیح ہونے کی اکثر علمائے اسلام نے تصریح کی ہے یہاں تک کہ خود علامہ ابن حجر نے اس کی صحت کا اعتراف کیا ہے۔ ملاحظہ ہو صواعق محرقہ باب اول فصل خاص صفحہ ۲۵۔

کی ہے۔ زید بن ارقم کہتے ہیں کہ حضرت سرور کائنات (ص) نے غدیر خم میں ارشاد فرمایا:
 “أَيُّهَا النَّاسُ يَوْشَكَ أَنْ أَدْعِيَ فَأَجِيبْ وَ إِنِّي مَسْئُولٌ وَ إِنَّكُمْ مَسْئُولُونَ فَمَاذَا أَنْتُمْ قَائِلُونَ قَالُوا نَشْهَدُ أَنَّكَ قَدْ
 بَلَغْتَ وَ جَاهَدْتَ وَ نَصَحْتَ فَجَزَاكَ اللَّهُ خَيْرًا فَقَالَ أَلَيْسَ تَشْهَدُونَ أَنْ لَا إِلَهَ إِلَّا اللَّهُ وَ أَنْ مُحَمَّدًا عَبْدُهُ وَ رَسُولُهُ وَ
 أَنْ جَنَّتْهُ حَقٌّ وَ أَنْ نَارَهُ حَقٌّ وَ أَنْ الْمَوْتَ حَقٌّ وَ أَنْ الْبَعْثَ حَقٌّ بَعْدَ الْمَوْتِ وَ أَنَّ السَّاعَةَ آتِيَةٌ لَا رَيْبَ فِيهَا وَ
 أَنَّ اللَّهَ يَبْعَثُ مَنْ فِي الْقُبُورِ قَالُوا بَلَى نَشْهَدُ بِذَلِكَ قَالَ اللَّهُمَّ اشْهَدْ ثُمَّ قَالَ يَا أَيُّهَا النَّاسُ إِنَّ اللَّهَ مُوَلَايُ وَ أَنَا
 مُوَلَى الْمُؤْمِنِينَ وَ أَنَا أَوْلَى بِكُمْ مِنْ أَنْفُسِهِمْ فَمَنْ كُنْتَ مُوَلَاهُ فَهَذَا مُوَلَاهُ يَعْنِي عَلِيًّا اللَّهُمَّ وَالِ مَنْ وَالَاهُ وَ عَادَ مَنْ
 عَادَاهُ”

“اے لوگو! قریب ہے کہ مجھے بلایا جائے اور مجھے جانا پڑے (۱)“

۱۔ پہلے حضرت سرور کائنات نے اپنی وفات کے دن قریب آنے کی خبر سنائی۔ اس سے یہ مقصود تھی کہ وقت آگیا ہے کہ اپنے
 بعد کے لیے خلیفہ معین کر دیا جائے اب دیر کرنے کا محل نہیں کیونکہ اندیشہ ہے کہیں ایسا نہ ہو کہ معاملہ خلافت کو اچھی طرح
 استوار کرنے کے پہلے پیام مرگ آپہنچے۔

مجھ سے بھی سوال ہوگا^(۱) اور تم سے بھی پوچھا جائے گا^(۲) تم بتاؤ تم لوگ کیا کہنے والے ہو۔ سارے مجمع نے کہا ہم گواہی دیتے ہیں کہ آپ نے پوری تبلیغ فرمائی۔ ہمیں راہ راست پر لانے کے لیے بے حد جدوجہد کی، ہماری خیر خواہی میں کوئی کسر نہ اٹھا رکھی آپ

۱۔ چونکہ حضرت سرور کائنات (ص) کا اپنے بھائی کو اپنا ولیعہد مقرر کرنا اہل نفاق و بغض و حسد پر بہت گراں تھا آپ نے چاہا کہ قبل اعلان خلافت عذر معذرت کر دی جائے۔ غرض یہ تھی کہ ان کا دل نہ میلا ہو نیز ان کے شور و شغب اور چراغ پا ہوجانے کا اندیشہ بھی تھا اس لیے آپ نے فرمایا کہ انی مسئول مجھ سے پوچھا جائے گا۔ یہ جملہ اسی لیے آپ نے فرمایا تھا کہ لوگ یہ سمجھ لیں کہ پیغمبر (ص) مامور ہیں اور آپ سے پوچھا جائے گا کہ تم نے میرے اس حکم کو انجام دیا یا نہیں لہذا اس حکم کو ملتوی کرنے کی اب راہ ہی نہیں امام واحدی نے اپنی کتاب اسباب النزول میں بسلسلہ اسناد ابو سعید خدری سے روایت کی ہے۔ وہ فرماتے ہیں کہ آیۃ بلغ یوم غدیر خم نازل ہوئی حضرت علی (ع) کے بارے میں۔

۲۔ غالباً آنحضرت (ص) نے وانکم مسئولون اور تم سے بھی پوچھا جائے گا فرما کر اشارہ فرمایا ہے اس مطلب کی طرف جس کی دہلیمی وغیرہ نے (جیسا کہ صواعق محرقہ میں ہے) ابو سعید سے روایت کی ہے ابو سعید کہتے ہیں کہ آنحضرت (ص) نے فرمایا قول باری تعالیٰ وقفوہم انہم مسئولون ٹھہراؤ انہیں ان سے پوچھا جائے گا میں مقصود یہ ہے کہ ان سے ولایت امیر المومنین (ع) و اہلبیت (ع) کے متعلق سوال کیا جائے گا۔ امام واحدی فرماتے ہیں کہ انہم مسئولون سے غرض تہدید ہے دھمکانا ہے ان لوگوں کو جو ولی و وصی پیغمبر (ص) کے مخالف ہیں۔

کو خداوند عالم جزائے خیر عطا فرمائے۔ آپ نے فرمایا کہ تم اس کی گواہی نہیں دیتے کہ بس معبود حقیقی اللہ تعالیٰ ہے اور محمد(ص) خدا کے بندے اور اس کے رسول(ص) ہیں اور جنت حق ہے، جہنم حق ہے، موت کے بعد پھر

زندہ ہونا حق ہے اور قیامت آکر رہے گی۔ کوئی شک و شبہ نہیں اس کے آنے میں اور یہ کہ خداوند عالم تمام قبروں سے مردوں کو دوبارہ زندہ کر کے اٹھائے گا لوگوں نے کہا ہاں ہم گواہی دیتے ہیں اس^(۱) کی آنحضرت(ص) نے فرمایا

۱۔ اس خطبہ کو ذرا غور سے ملاحظہ فرمائیے جو شخص بھی اس خطبہ کو گہری نظر سے دیکھے اور فکر و تامل سے کام لے اس پر یہ حقیقت اچھی طرح منکشف ہو جائے گی کہ ولایت امیرالمومنین(ع) اصول دین سے ہے جیسا کہ شیعوں کا مسلک ہے کیونکہ حضرت سرور کائنات(ص) پہلے پوچھتے ہیں کہ کیا تم گواہی نہیں دیتے کہ کوئی معبود نہیں سوائے معبود حقیقی کے اور محمد خدا(ص) کے بندے ہیں اور اس کے رسول(ص) ہیں اور یہ کہ قیامت آنے والی ہے اس کے آنے میں کوئی شبہ نہیں اور خدا قبر سے مردوں کو نکالے گا۔ ان امور کے اقرار و اعتقاد کا سوال کرنے کے بعد ہی آپ نے ولایت کا تذکرہ فرمایا تاکہ ہر شخص سمجھ لے کہ اس کی بھی اہمیت ویسی ہی ہے جیسی مذکورہ بالا امور کی جب کے قائل و معتقد ہونے کے متعلق پیغمبر(ص) نے ابھی سوال کیا تھا۔ یہ بات ایسی واضح و ظاہر ہے کہ ہر وہ شخص جو اسلوب کلام اور مقصود کلام سمجھنے کی صلاحیت رکھتا ہے سمجھ سکتا ہے۔

: خداوند تو بھی گواہ رہنا۔ پھر آپ نے فرمایا ، اے لوگو ! خداوندِ عالم میرا مولیٰ ہے اور میں تمام مومنین کا مولیٰ ہوں اور میں ان کی جانوں پر اس سے زیادہ قدرت و اختیار رکھتا ہوں۔^(۱) تو یاد رکھنا کہ جس جس کا میں مولیٰ و آقا ہوں۔ یہ یعنی علی (ع) بھی اس کے مولیٰ و آقا ہیں۔ خداوند تو دوست رکھے اسے جو انہیں دوست رکھے اور دشمن رکھے اسے جو انہیں دشمن رکھے پھر آپ نے فرمایا : اے لوگو! میں تم سے پہلے پہنچنے والا ہوں اور تم بھی حوض کوثر پر آنے والے ہو۔ وہ ایسا حوض ہے جس کی چوڑائی بصری سے صنعا تک کی درمیانی مسافت سے بھی زیادہ ہے۔ اس میں چاندی کے اتنے پیالے ہیں جتنے آسمان پر ستارے جب تم حوض کوثر پر میرے پاس پہنچو گے تو میں اس وقت تم سے ثقلین کے متعلق پوچھوں گا کہ میرے بعد تم نے ان کے ساتھ کیسا سلوک کیا؟ ثقل اکبر کتاب الہی ہے جس کا ایک کنارہ خدا کے ہاتھوں میں ہے دوسرا تمہارے ہاتھوں میں لہذا مضبوطی سے پکڑے رہنا، گمراہ نہ ہونا نہ اس میں

۱۔ رسولص (ص) کا یہ فقرہ وانا اولیٰ لفظی قرینہ ہے کہ مولیٰ سے مراد اولیٰ ہے لہذا مطلب یہ ہوگا کہ خداوند عالم مجھ سے زیادہ قدرت و اختیار رکھتا ہے اور میں مومنین پر ان سے بڑھ کر قدرت و اختیار رکھتا ہوں اور میں جس جس کے نفس پر اس سے زیادہ اختیار رکھتا ہوں۔ علی (ع) بھی اس پر اس سے زیادہ اختیار رکھتے ہیں۔

تغیر و تبدل کرنا، دوسرے میرے عترت و اہلبیت (ع) ہیں۔ ان کے متعلق خدا نے مجھے خبر دی ہے کہ یہ دونوں کبھی جدا نہ ہوں گے یہاں تک کہ روز قیامت میرے پاس حوض کوثر پر پہنچیں۔”^(۱) اور امام حاکم نے مستدرک کے باب مناقب (۲) علی (ع) میں زید بن ارقم سے ایک حدیث دو طریقوں سے درج کی ہے اور ان دونوں طریقوں کو مسلم و بخاری کے شرائط و معیار پر صحیح قرار دیا ہے۔ امام بخاری و امام مسلم نے کسی روایت کی صحت کے لیے جو شرائط قرار دیے وہ تمام شرائط اس حدیث میں بدرجہ اتم پائے جاتے ہیں۔ زید بن ارقم فرماتے ہیں کہ:

“رسول (ص) جب حجة الوداع سے فارغ ہو کر پلٹے تو مقام غدیر خم پر اتر پڑے اور کجادون کا منبر تیار فرما کر بالائے منبر تشریف لے گئے اور ارشاد فرمایا : مجھے ایسا معلوم ہوتا ہے جیسے مجھے بلایا جا رہا ہے اور میں جانے والا ہوں میں تم میں دو گرانقدر چیزیں چھوڑے جاتا ہوں جن میں ایک کا دوسرے سے بزرگ تر ہے۔

۱۔ یہ زید بن ارقم سے روایت کردہ حدیث کی اصل عبارت ہے جو طبرانی ، ابن جریر اور حکیم و امام ترمذی نے اپنی حدیث کی کتابوں میں لکھی ہے۔ علامہ ابن حجر نے بھی اس حدیث کو طبرانی سے نقل کیا ہے اور اس کی صحت کو مسلمات میں قرار دیا ہے ملاحظہ فرمائیے صواعق صفحہ ۲۵۔
۲۔ صفحہ ۱۰۹ جلد ۳

ایک کتابِ خدا دوسرے میری عترت۔ اب دیکھنا ہے کہ میرے بعد تمہارا ان دونوں کے ساتھ کیسا سلوک رہتا ہے یہ دونوں کبھی جدا نہ ہوں گے یہاں تک کہ حوضِ کوثر پر میرے پاس پہنچیں۔”

پھر آپ نے فرمایا :

“أَنَّ اللَّهَ عَزَّ وَجَلَّ مَوْلَايَ وَ أَنَا مَوْلَى كُلِّ الْمُؤْمِنِينَ ثُمَّ أَخَذَ بِيَدِ عَلِيٍّ (ع) فَقَالَ مَنْ كُنْتُ مَوْلَاهُ فَهَذَا وَلِيُّهُ اللَّهُمَّ
وَالِ مَنْ وَالَاهُ وَ عَادِ مَنْ عَادَاهُ”

“خداوند عالم میرا مولیٰ ہے اور میں ہر مومن کا مولیٰ ہوں۔ پھر آنحضرت (ص) نے حضرت علی (ع) کا ہاتھ پکڑ کر ارشاد فرمایا : جس جس کا میں مولا ہوں اس کے یہ مولیٰ ہیں۔ خداوند تو دوست رکھ اس کو جو ان کو دوست رکھے اور دشمن رکھے اس کو جو ان کو دشمن رکھے۔”

یہ پوری طولانی حدیث امام حاکم نے درج کی ہے اور علامہ ذہبی نے بھی تلخیص میں اس کو درج کیا ہے۔ اسی حدیث کو امام حاکم نے زید بن ارقم کے حالات (۱) لکھتے ہوئے دوبارہ لکھا ہے اور اس کے صحیح ہونے کی وضاحت بھی کر دی ہے۔ علامہ ذہبی باوجود اپنے تشدد کے انہوں نے بھی تلخیص مستدرک کے اسی باب میں اس کو درج کیا ہے اور اس کے

صحیح ہونے کی صراحت کی ہے۔
اور امام احمد نے زید بن ارقم سے دریافت کر کے یہ حدیث لکھی ہے وہ فرماتے ہیں کہ :

“ ہم لوگ رسول (ص) کے ساتھ ساتھ ایک وادی میں اترے - جسے وادی خم کہتے ہیں۔ آنحضرت (ص) نے نماز کا حکم دیا اور اسی دوپہر میں نماز ادا ہوئی۔ پھر آپ نے خطبہ ارشاد فرمایا رسول (ص) کے لیے ایک درخت پر کپڑا ڈال کر سایہ کر دیا گیا تھا خطبہ میں آپ نے ارشاد فرمایا :

“الستم تعلمون اولستم تشهدون اني اولى بكل مومن من نفسه قالوا: بلى، قال: فمن كنت مولاه فعلي مولاه، اللهم وال من والاه و عاد من عاداه”

“کیا تم نہیں جانتے ، کیا تم نہیں گواہی دیتے کہ میں ہر مومن پر اس سے زیادہ تصرف و اقتدار رکھتا ہوں۔^(۱) لوگوں نے کہا بے شک۔ آپ نے فرمایا : تو جس کا میں مولیٰ ہوں علی (ع) اس کے مولیٰ ہیں۔ خداوندا تو دوست رکھ اس کو جو علی (ع) کو دوست رکھے اور دشمن رکھ اس کو جو ان کو دشمن رکھے۔”

امام نسائی زید بن ارقم سے روایت کرتے ہیں۔ زید بن ارقم فرماتے

ہیں^(۱) کہ رسول(ص) حج آخر سے فارغ ہو کر پلٹے اور مقام غدیر خم پر اترے ، وہاں آپ نے کجادوں کا منبر تیار کرایا جس پر جا کر ارشاد فرمایا :

”كَأَنِّي قَدْ دُعِيتُ فَأَجَبْتُ، أَيْ تَارَكَ فِيكُمْ الثَّقَلَيْنِ أَحَدُهُمَا أَكْبَرُ مِنَ الْآخِرِ، كِتَابَ اللَّهِ وَ عِثْرَتِي فَأَنْظُرُوا كَيْفَ تَخْلُقُونِي فِيهِمَا فَإِنَّهُمَا لَنْ يَتَفَرَّقَا حَتَّى يَرِدَا عَلَيَّ الْحَوْضَ، ثُمَّ قَالَ: إِنَّ اللَّهَ عَزَّ وَ جَلَّ مَوْلَايَ وَ أَنَا مَوْلَى كُلِّ مُؤْمِنٍ“ ثُمَّ أَخَذَ بِيَدِ عَلِيٍّ رَضِيَ اللَّهُ عَنْهُ فَقَالَ: مَنْ كُنْتُ وَ لِيُّهُ فَهَذَا وَ لِيُّهُ،”

”مجھے ایسا معلوم ہو رہا ہے کہ میری طلبی ہے اور میں جانے والا ہوں، میں تم میں دو گرانقدر چیزیں چھوڑے جاتا ہوں جن میں ایک کا دوسرے سے بزرگ تر ہے، ایک کتاب خدا اور دوسرے میرے اہلبیت(ع)۔ اب دیکھنا ہے کہ تم ان دونوں سے کیا طرز عمل اختیار کرتے ہو۔ یہ دونوں کبھی جدا نہ ہوں گے یہاں تک کہ حوض کوثر پر میرے پاس پہنچیں۔ پھر آپ نے فرمایا کہ خدا میرا مولا ہے اور میں ہر مومن کا مولا ہوں۔ پھر آپ نے حضرت علی(ع) کا ہاتھ پکڑ کر ارشاد فرمایا : جس کا میں ولی ہوں علی(ع) اس کے

۱۔ خصائص نسائی صفحہ ۲۱ جس موقع پر امام نسائی نے پیغمبر(ص) کا یہ ارشاد لکھا ہے : مَنْ كُنْتُ وَ لِيُّهُ فَهَذَا وَ لِيُّهُ۔

ولی ہیں۔ خداوندا تو دوست رکھ اس کو جو ان کو دوست رکھے اور دشمن رکھ اس کو جو ان کو دشمن رکھے۔”

ابوالطفیل کہتے ہیں کہ میں نے زید سے پوچھا (۱) کہ آپ نے خود رسول (ص) کو ایسا فرماتے ہوئے سنا؟ زید نے جواب دیا: مجمع میں جتنے لوگ موجود تھے سب رسول (ص) کو اپنی آنکھوں سے دیکھ رہے تھے اور اپنے کانوں سے آپ کا الفاظ سن رہے تھے۔

۱۔ ابوالطفیل کا یہ سوال امت کے تعجب کا ظاہر کرتا ہے کہ باوجودیکہ امت اسلام غدیر کے دن امیرالمومنین (ع) کے متعلق پیغمبر (ص) کے ان ارشادات کو روایت کرتی ہے جمہور مسلمین بیان کرتے ہیں کہ پیغمبر (ص) نے غدیر خم میں بالائے منبر علی (ع) کو مولیٰ فرمایا مگر باوجود ان احادیث کی روایت کے جمہور مسلمین نے علی (ع) کے ہاتھوں میں زمام حکومت نہ جانے دی اور دوسروں کو خلیفہ مقرر کر لیا اور گویا ابوالطفیل کو شک پیدا ہوا کہ امت اسلام ان احادیث کو جو روایت کرتی ہے تو واقعا یہ حدیثیں صحیح بھی ہیں یا یونہی وضع کر لی گئی ہیں اسی وجہ سے انہوں نے زید سے اس حدیث کو سن کر دریافت کیا کہ آیا آپ نے خود رسول (ص) سے یہ حدیث سنی ہے جیسے متحیر و متعجب حیران و سرگشتہ اور شک و شبہ میں مبتلا انسان جسے واقعیت و حقیقت کا پتہ چلانا دشوار ہوتا ہے سوال کرتا ہے اسی طرح ابوالطفیل نے سوال کیا تو زید نے جواب دیا کہ اس دم باوجود اس اڑدھام اور انبوہ خلائق کے مجمع میں کوئی متنفس بھی ایسا نہ تھا جس نے رسول (ص) کو اپنی آنکھوں سے نہ دیکھا ہو اور اپنے کانوں سے یہ ارشاد فرماتے ہوئے نہ سنا ہو۔ زید کے جواب کو سننے کے بعد ابوالطفیل کو پتہ چلا کہ بات ٹھیک ہے اور ایسا ہی ہے جیسا کہ کمیت نے کہا ہے۔ کمیت علیہ الرحمہ فرماتے ہیں:

وَيَوْمَ النَّوْحِ دَوَّحَ غَدِيرِ خُمٍ
أَبَانَ لَنَا الْوَلَايَةَ لَوْ أُطِيعَا

غدیر خم کے میدان میں حضرت سرور کائنات (ص) نے آپ کی خلافت کا اعلان کیا۔ کاش پیغمبر (ص) کی بات مانی جاتی

فَلَمْ أَرْ مِثْلَهَا أَمْرًا شَبِيحًا

وَلَكِنَّ الرِّجَالَ تَبَايَعُوا

میں نے ایسی اہم بات پر بیعت ہوتے ہوئے نہیں دیکھا۔

لیکن لوگوں نے اس خلافت کو بذریعہ بیعت طے کیا۔

وَلَمْ أَرْ مِثْلَ ذَلِكَ الْيَوْمَ

وَلَمْ أَرْ مِثْلَ ذَلِكَ الْيَوْمَ

اور نہ ایسا حق کبھی ضائع ہوتے دیکھا۔

نہ تو غدیر کے جیسا اہم دن میں نے دیکھا

امام مسلم نے بھی اس حدیث کو باب فضائل امیر المومنین (ع) میں زید بن ارقم سے متعدد^(۱) طریقوں سے نقل کیا لیکن انہوں نے عبارت مختصر اور قطع و برید کر کے لکھی ہے اور یہ کوئی نئی بات نہیں (این گناہیست کہ در شہر شما نیز کنند)
امام احمد نے براء بن عازب کی حدیث دو طریقوں سے لکھی ہے۔
براء بن عازب^(۲) کہتے ہیں کہ :

“ ہم لوگ رسول (ص) کے ہمراہ تھے۔ اثناء راہ میں مقام غدیر خم پر ہم لوگ اترے۔ نماز باجماعت کا اعلان ہوا، درختوں پر چادر تان کر رسول (ص) کے لیے سایہ کیا گیا۔ آپ نے ظہر کی نماز پڑھی اور پھر حضرت علی (ع) کا ہاتھ پکڑ کر مجمع سے خطاب کیا:

“الستم تعلمون اني أُولَى بالمؤمنين من أنفسهم قالوا: بلى، قال: الستم تعلمون اني أُولَى بكل مومن

۱- صفحہ ۳۲۵ ج ۲
۲- مسند ج ۱ صفحہ ۲۸۱

من نفسه قالوا: بلى قال: فاخذ بيد علي، فقال: فمن كنت مولاه فعلي مولاه”

“کیا تم نہیں جانتے کہ میں مومنین کی جانوں پر ان سے زیادہ قدرت و اختیار رکھتا ہوں۔ لوگوں نے کہا: بے شک، آپ نے پھر پوچھا: کیا تم جانتے کہ میں ہر مومن کی جان کا ان سے زیادہ مالک ہوں، لوگوں نے کہا: بے شک، تو آپ نے حضرت علی (ع) کا ہاتھ پکڑ کر فرمایا۔ جس جس کا میں مولیٰ ہوں علی (ع) اس کے مولیٰ ہیں۔ خداوند تو دوست رکھ اس کو جو ان کو دوست رکھے اور دشمن رکھ اس کو جو ان کو دشمن رکھے۔”

براء بن عازب کہتے ہیں کہ اس کے بعد حضرت عمر، حضرت علی (ع) کی ملاقات کو آئے اور کہا:

“مبارک ہو آپ کو اے علی (ع) ابن ابی طالب، آپ ہر مومن و مومنہ کے مولیٰ ہو گئے۔”
امام نسائی عائشہ بنت سعد^(۱) سے روایت کرتے ہیں۔ وہ فرماتی ہیں کہ:

“میں نے اپنے باپ کو کہتے سنا وہ کہتے تھے کہ میں نے یوم جحفہ رسول (ص) سے سنا۔ رسول (ص) نے حضرت علی (ع) کا ہاتھ پکڑا اور خطبہ ارشاد فرمایا جس میں بعد حمد و ثناء الہی کے ارشاد فرمایا:

“أَيُّهَا النَّاسُ! إِنِّي وَلِيُّكُمْ. قَالُوا: صَدَقْتَ يَا رَسُولَ اللَّهِ. ثُمَّ رَفَعَ بِيَدِ عَلِيٍّ عَلَيْهِ السَّلَامُ فَقَالَ: هَذَا وَلِيِّي، وَ يُؤَدِّي

عَنِّي

دینی، و أنا موال من والاه، و معاد من عاداه۔”

“اے لوگو! میں تمہارا ولی ہوں، لوگوں نے کہا: بے شک یا رسول اللہ (ص) آپ سچ فرماتے ہیں۔ پھر آپ نے حضرت علی (ع) کو اونچا کر کے فرمایا کہ یہ میرے ولی ہیں اور میرے مرنے کے بعد میرے دیوان ادا کریں گے۔ جو ان کو دوست رکھے گا اس کا میں دوست ہوں اور جو ان کو دشمن رکھے گا۔ اس کا میں دشمن ہوں۔”

انہیں سعد^(۱) سے یہ حدیث بھی مروی ہے۔ سعد کہتے ہیں کہ “

“ہم رسول (ص) کے ساتھ تھے جب آپ مقام غدیر خم پر پہنچے لوگوں کو ٹھہرایا، جو آگے بڑھ چکے تھے ان کو واپس بلایا۔ جو پیچھے تھے ان کا انتظار کیا جب سب جمع ہو گئے تو آپ نے ارشاد فرمایا:

“يَا أَيُّهَا النَّاسُ مَنْ وَلِيكُمْ قَالُوا اللَّهُ وَ رَسُولُهُ ثُمَّ قَالَ مَنْ كَانَ اللَّهُ وَ رَسُولُهُ وَلِيَهُ فَهَذَا وَلِيَهُ، اللَّهُمَّ وَالِ مَنْ وَالَاهُ وَ عَادِ مَنْ عَادَاهُ”

“اے لوگو! تمہارا ولی کون ہے؟ لوگوں نے کہا: کہ اللہ اور اس کا رسول (ص)۔ یہ سن کر آپ نے حضرت علی (ع) کا ہاتھ پکڑ کر انہیں کھڑا کیا اور ارشاد فرمایا۔ اللہ و رسول (ص) جس کے ولی ہیں یہ بھی اس کے ولی ہیں۔ خداوندا! تو دوست

رکھ اس کو جو ان کو دوست رکھے اور دشمن رکھ اس کو جو ان کو دشمن رکھے۔”
واقعہ غدیر کے متعلق بے حدو حساب حدیثیں موجود ہیں اور وہ سب کی سب صریحی نصوص ہیں
اس بارے میں کہ حضرت علی (ع) آپ کے ولی عہد تھے اور آپ کے بعد آپ کے جملہ امور کے مالک
و مختار بھی آپ ہی تھے جیسا کہ فضل بن عباس ابن ابی لہب کا ایک شعر بھی ہے
و کان ولیّ العهد بعد محمّد
علیّ و فی کلّ المواطن صاحبه^(۱)

“رسول(ص) کے ولی عہد علی ابن ابی طالب(ع) ہیں اور ہر مقام پر آپ کے رفیق کار بھی۔”
ش

۱۔ خصائص نسائی صفحہ ۲۱ جس موقع پر امام نسائی نے پیغمبر(ص) کا یہ ارشاد لکھا ہے من کنت ولیہ فہذا ولیہ۔

مکتوب نمبر ۲۸

بالاتفاق تمام حضرات شیعہ مسئلہ خلافت میں جن احادیث سے استدلال کرتے ہیں ان احادیث کا متواتر ہونا بھی ضروری سمجھتے ہیں۔ بس ان ہی حدیثوں سے کام لیتے ہیں جو حدِ تواتر پر پہنچی ہوئی ہوں کیونکہ امامت حضرات شیعہ کے یہاں اصول دین سے ہے۔

لہذا آپ اس حدیث غدیر سے کیوں استدلال فرما رہے ہیں؟ کیونکہ اگر یہ حدیث حضرات اہل سنت کے یہاں صحیح طریقوں سے ثابت و مسلم بھی ہے تو متواتر قطعاً نہیں۔

س

جوابِ مکتوب

حدیثِ غدیر کا تواتر اور اس کی غیر معمولی اہمیت

ہم جن وجوہ سے اس حدیث کو استدلال میں پیش کرتے ہیں وہ م ۱۲ پر تفصیلاً ہم بیان کرچکے ہیں براہ کرم ایک نظر پھر دیکھ جائیے۔

اس کے علاوہ حدیثِ غدیر کا متواتر ہونا تو ایسا یقینی امر ہے جس میں کسی شک و شبہ کی گنجائش ہی نہیں۔ اس کے تواتر پر انسانی فطرت گواہ ہے فطرت کے اصول شاہد ہیں جس طرح دنیا کے اور بہت سے عظیم ترین تاریخی واقعے جو اپنے مخصوص حالات و کیفیات کی وجہ سے نسلاً بعد نسل تازہ رہے ہر زمانہ و ہر دور میں لوگوں کی زبان پر جن کا تذکرہ رہا اسی طرح بالکل واقعہ غدیر خم ہے جس میں بانی اسلام نے انتہائی اہتمام فرمایا جس کی اہمیت جتلانے کے لیے غیر معمولی ساز و سامان کیا۔ مختلف ملکوں، دور و دراز مقامات کے لاکھوں آدمیوں کے مجمع میں دوپہر کا وقت، گرمی کی شدت، عرب کا بیابان تپتی زمین جہاں ببول کے درختوں کے علاوہ کسی درخت کا سایہ بھی نہیں۔ ایسے مقام پر آپ منزل فرماتے ہیں۔ پیچھے آنے والوں کا انتظار فرماتے ہیں۔ آگے چلے جانے والوں کو الٹے پیروں واپس بلاتے ہیں جب سب اکٹھا ہولیتے ہیں تو کجادوں کا منبر تیار کیا جاتا ہے۔ آپ بالائے منبر تشریف لے جاتے ہیں۔ جمع میں بے چینی ہے۔ ایک اضطراب ہے سبب کھلتا نہیں کہ آخر یہ بے منزل کی منزل کیسی؟ یہ اتنی تیاری کس

مقصد کے لیے؟ مگر راز کھلتا نہیں، سب کی آنکھیں رسول (ص) کے چہرے پر جمی ہوئی ہیں، سب کے کان آپ کی آواز پر لگے ہوئے، رسول (ص) منبر پر پہنچ کر فصیح و بلیغ خطبہ ارشاد فرماتے ہیں۔ اس کے بعد سارے مجمع سے اپنے مالک و مختار ہونے کا اقرار لیتے ہیں۔ تمام مجمع سے آواز بلند ہوتی ہے۔ کہ بے شک آپ ہماری جانوں پر ہم سے زیادہ قدرت و اختیار رکھتے ہیں۔ اس اقرار لینے کے بعد آپ حضرت علی (ع) کو منبر پر اپنے برابر کھڑا کرتے ہیں۔ تمام مجمع کو دکھا کر فرماتے ہیں کہ جس جس کامیں مولیٰ ہوں اس کے یہ مولیٰ ہیں۔ یہ سارا اہتمام اور اتنے عظیم الشان مجمع میں رسول (ص) کے اس اعلان سے مقصود صرف یہ تھا کہ زیادہ سے زیادہ لوگ علی (ع) کے جانشین ہونے سے واقف ہو جائیں اور اپنے مقام پر پہنچ کر ہر شخص دوسروں کو اس کی خبر دے تاکہ وہ سپیدہ سحر کی طرح بحرو بر میں پھیل جائے۔

لہذا جو واقعہ اتنی اہمیت کا حامل ہو، جس میں اتنا اہتمام کیا جائے تو کیا اسے اخبار احاد میں شمار کیا جائے گا؟ ایسے واقعہ کے متعلق یہ بھی کوئی کہہ سکتا ہے کہ ایک دو آدمی اس کے راوی ہیں۔ اس واقعہ کی خبر تو یوں دنیا میں پھیلی ہوگی جیسے طلوع آفتاب کے وقت آفتاب کی کرنیں چپہ چپہ کو منور کر دیتی ہیں۔ خشکی و تری دونوں میں اجالا پھیل جاتا ہے۔ حقیقت یہ ہے کہ حدیث غدیر سرچشمہ عنایات الہی ہے۔ نمونہ ہے اس کے لطف و کرم کا۔ سموکر نازل فرمایا۔ وہ کلام مجید جس کی تلاوت صبح و شام اہل اسلام جسے خلوت و جلوت میں اپنے اوراد و وظائف ہیں، نمازوں میں، منبروں پر، مناظروں پر پڑھتے ہیں۔

” يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ وَاللَّهُ يَعْصِمُكَ مِنَ النَّاسِ ”

” اے رسول (ص) پہنچا دو اس چیز کو جو (۱) تم پر نازل کی گئی اور اگر تم نے نہ پہنچایا تو گویا تم نے کار رسالت ہی انجام نہیں دیا ڈرو نہیں۔ خدا تم کو لوگوں سے محفوظ رکھے گا۔ ”

۱۔ اس آیت کا بروز غدیر خم ولایت امیرالمومنین (ع) کے متعلق نازل ہونا شیعوں کا بچہ بچہ جانتا ہے۔ اس باب میں جو روایتیں ائمہ طاہرین (ع) سے مروی ہیں وہ متواتر کی حیثیت رکھتی ہیں۔ حضرات اہل سنت کی روایتوں سے اس کا ثبوت چاہتے ہیں۔ تو ملاحظہ فرمائیے وہ حدیث جو امام واحدی نے سورہ مائدہ کی اس تفسیر میں کتاب اسباب النزول صفحہ ۱۵۰ پر دو معتبر طریقوں سے روایت کی ہے۔ عطیہ جناب ابوسعید خدری صحابی پیغمبر (ص) سے ناقل ہیں کہ یہ آیت یا ایہا الرسول بلغ بروز غدیر خم علی بن ابی طالب کے متعلق نازل ہوئی اسی مضمون کی حدیث حافظ ابو نعیم نے اپنی کتاب نزول القرآن میں سندوں سے روایت کی ہے ایک ابوسعید سے دوسرے ابو رافع سے نیز علامہ حموی نے شافعی نے اپنی کتاب فرائد السمطين میں متعدد طریق سے روایت کیا ہے۔ ابو اسحاق ثعلبی نے بھی اپنی تفسیر کبیر میں اس آیت کے متعلق اسی مضمون کی حدیث درج کی ہے۔ مزید برآں قابل غور ہے یہ امر کہ اس آیت کے نازل ہونے سے پہلے ہی نماز رائج ہو چکی تھی، زکوٰۃ فرض ہو چکی تھی، روزے رکھے جارہے تھے، ہر سال حج بھی کیا جاتا تھا۔ شریعت کے احکام مدون ہو چکے تھے۔ اب سوائے پیغمبر (ص) کی جانشینی کے اعلان کے کون سی بات ایسی باقی بچ رہی تھی۔ جس کے لیے خداوند عالم کی تاکید اتنے شدید پیمانہ پر ہوئی اور اتنے سخت و شدید الفاظ استعمال کیے گئے جو دھمکی سے مشابہ تھے **وَإِنْ لَمْ تَفْعَلْ فَمَا بَلَّغْتَ رِسَالَتَهُ**۔ اگر تم نے اے رسول (ص) یہ بات لوگوں تک نہ پہنچائی تو تم نے کار رسالت انجام ہی نہ دیا۔ اور خلافت کے سوائے کون سی ایسی بات ہو سکتی ہے جس کے اظہار سے پیغمبر (ص) اتنے ہراساں تھے فتنہ و فساد کا اندیشہ لاحق تھا قلب پیغمبر (ص) کو اور اس کے اعلان کے بعد پیغمبر (ص) خداوند عالم کی حمایت و حفاظت کے محتاج تھے۔

اور جب رسول(ص) نے وہ پیغام پہنچا دیا۔ بھرے مجمع میں علی(ع) کے امام اور اپنے جانشین ہونے کا اعلان کر دیا۔ تو خداوند عالم آیت نازل فرمائی:

“ الْيَوْمَ أَكْمَلْتُ لَكُمْ دِينَكُمْ وَ أَتَمَمْتُ عَلَيْكُمْ نِعْمَتِي وَ رَضِيْتُ لَكُمُ الْإِسْلَامَ دِينًا ”^(۱) (المائدة : ۳)

“ آج کے دن ہم نے تمہارے لیے تمہارے دین کو کامل کیا اور تم پر اپنی نعمتیں تمام کیں اور دین اسلام کو تمہارا دین بننا پسند کیا۔ ”

جو شخص بھی ان آیات کا مطالعہ کرے ، غور و فکر سے کام لے تو خداوند عالم کی ان عنایات و منت ہائے بے پایان پر سرجھکا کر رہے گا۔

جیکہ توجہ الہی اس مسئلہ پر اس حد تک تھی تو تعجب نہیں ہے رسول(ص) کے سامنے یہ مسئلہ انتہائی اہمیت کے ساتھ آیا ہو اس لیے کہ جب آنحضرت(ص)

۱- ہمارے یہاں کی صحیح حدیثیں روز غدیر اس آیت کے نازل ہونے کے متعلق ائمہ طاہرین(ع) کے اسناد سے متواتر ہیں اگرچہ بخاری نے زمانہ نزول یوم عرفہ لکھا ہے مگر گھر والے گھر کی بات سے زیادہ واقف ہوتے ہیں۔

کی وفات کا وقت پہنچا اور آپ کو اندازہ ہو گیا کہ اب زندگی کے دن تھوڑے رہ گئے تو آنحضرت (ص) نے بحکم خدا طے کیا کہ حج اکبر کے موقع پر بھرے مجمع میں علی (ع) کی ولایت و جانشینی کا اعلان کر دیا جائے۔ گو اس سے پہلے آپ ہر موقع و محل پر اعلان فرما چکے تھے۔ اول اول جب اعلان رسالت فرمایا تھا اسی وقت علی (ع) کی جانشینی کا اعلان بھی کر دیا تھا۔ اس کے بعد جب بھی موقع ملا اعلان فرماتے رہے جیسا کہ ہم گزشتہ اوراق میں بیان کر چکے ہیں لیکن ان اعلانات کو آپ نے کافی نہیں سمجھا۔ آپ نے منادی کرادی کہ ہم اس سال حج آخری کرنے والے ہیں۔ رسول (ص) کے اس اعلان سے ظاہر ہے جو قدرتا نتیجہ مرتب ہوا ہوگا۔ ہر گوشہ سے مسلمان سمٹ کر آگئے کہ رسول (ص) کے ساتھ اس عبادت میں شرکت کا ثواب حاصل کریں۔ رسول (ص) ایک لاکھ سے زیادہ (۱) مسلمان کے ہمراہ مدینہ سے نکلے۔ جب عرفات کا دن آیا تو آپ نے تمام مسلمانوں سے خطاب کر کے ارشاد فرمایا:

“ علی (ع) مجھ سے ہیں اور میں علی (ع) سے ہوں میرے امور یا تو

۱- زینی و حلان نے (باب حجة الوداع) میں لکھا ہے کہ حضرت کے ساتھ مدینے سے ایک لاکھ چوبیس ہزار آدمی نکلے۔ اس سے زیادہ تعداد بھی بتائی جاتی ہے۔ یہ شمار ان لوگوں کا ہے جو مدینہ سے حضرت کے ساتھ ہو گئے تھے اور ان کا شمار جنہوں نے حضرت کے ساتھ حج کیا اس سے بھی زیادہ ہے اس بیان سے معلوم ہوتا ہے کہ حج سے پلٹتے والوں کی تعداد ایک لاکھ سے زیادہ تھی اور ان سب نے حدیث غدیر سنی۔

میں خود ادا کر سکتا ہوں یا علی (ع)؟^(۱)

اور جب آپ ہزاروں لاکھوں مسلمانوں کے ہمراہ حج کر کے پلٹے اور وادی خم میں پہنچے اور روح الامین آیہ بلغ لے کر آپ کی خدمت میں نازل ہوئے، آپ وہاں اتر پڑے، منزل فرمائی، جولوگ پیچھے رہ گئے تھے وہ آپہنچے اور جو آگے بڑھ گئے تھے وہ لوٹ آئے۔ جب سب اکٹھا ہوئے آپ نے نماز جماعت پڑھائی پھر بالائے منبر جاکر خطبہ ارشاد فرمایا اور صاف صاف کھلے لفظوں میں حضرت علی (ع) کی جانشینی و خلافت کا اعلان فرمایا۔ جس کی قدرے تفصیل آپ سن چکے ہیں اور آپ کے اس اعلان کو مجمع کے تمام مسلمانوں نے بھی سنا جو ایک لاکھ سے بھی زیادہ تھے اور مختلف مقامات کے رہنے والے تھے۔

لہذا خداوندِ عالم کا وہ طریقہ جو اس کی مخلوقات میں جاری و ساری ہے جس میں کبھی تغیر و تبدل نہیں ہوتا اس کا تقاضہ یہی ہے کہ حدیث غدیر متواتر ہی ہو خواہ نقل میں کیسے ہی موانع ہوں۔ مزید برآں ائمہ طاہرین (ع) نے بڑے حکیمانہ انداز سے اس کی نشر و اشاعت فرمائی۔ حدیث غدیر کے متواتر ہونے کا اندازہ آپ ایک اسی واقعہ سے کیجیے کہ جب امیر المومنین (ع) نے اپنے زمانہ خلافت میں کوفہ کے میدانِ رحبہ میں لوگوں کو جمع کیا اور ارشاد فرمایا کہ :

“میں قسم دیتا ہوں کہ ہر وہ مسلمان جس نے یوم غدیر خم رسول (ص)

۱۔ ملاحظہ ہو م ۲۳ جہاں ہم نے یہ حدیث حوالہ کے ساتھ درج کی۔ اس حدیث پر جو تبصرہ ہم نے کیا ہے وہ خاص طور پر قابل غور ہے۔

کو بالائے منبر اعلان فرماتے سنا ہو کھڑا ہو جائے اور جو کچھ رسول (ص) کو کہتے سنا ہو اس کی گواہی دے ، لیکن وہی کھڑا ہو جس نے اپنی آنکھوں سے غدیر خم میں رسول (ص) کو دیکھا اور اپنے کانوں سے رسول (ص) کو کہتے سنا ہو۔”

حضرت کے اس قسم دینے پر ۳۰ صحابی اٹھ کھڑے ہوئے جن میں صرف ۱۲ تو وہ تھے جو غزوہ بدر میں بھی شریک رہ چکے تھے۔ ان سب نے گواہی دی کہ اس روز رسول (ص) نے علی (ع) کا ہاتھ پکڑ کر ارشاد فرمایا:

”کہ کیا تم جانتے ہو کہ میں مومنین پر ان سے زیادہ قدرت و اختیار رکھتا ہوں؟ لوگوں نے کہا: بے شک یا رسول اللہ (ص) ، آپ نے فرمایا : میں جس جس کا مولیٰ ہوں، یہ علی (ع) بھی اس کے مولیٰ ہیں۔ خداوندا تو دوست رکھ اس کو جو ان کو دوست رکھے اور دشمن رکھے اس کو جو ان کو دشمن رکھے۔“

آپ سمجھ سکتے ہیں کہ ۳۰ صحابیوں کو جھوٹ پر اتفاق کر لینا عقلا کس قدر ناممکن ہے لہذا صرف انہیں ۳۰ صحابیوں کی گواہی کو اگر لیا جائے تو اس حدیث کا متواتر ہونا قطعی و یقینی طور پر ثابت و مسلم ہے۔

پھر اس حدیث کو ان ۳۰ صحابیوں سے مجمع کے ان تمام لوگوں نے سنا جو میدان رحبہ میں اکٹھا ہوئے تھے۔ انہوں نے اپنے مقام پر جاکر ہر شہر و ہر قریہ میں اسے بیان کیا۔ ہر شخص سے نقل کیا اور حدیث کی پوری پوری اشاعت ہوئی۔ یہ بھی قابل غور ہے کہ رحبہ کا واقعہ زمانہء خلافت امیر المومنین (ع) میں پیش آیا۔

امیر المومنین (ع) کی بیعت سنہ ۳۵ھ میں ہوئی اور واقعہ غدیر سنہ ۱۰ھ میں پیش آیا۔ ان دونوں کی درمیانی مدت کم سے کم پچیس (۲۵) برس ہوتی ہے اور اسی پچیس برس میں عمواس کا طاعون بھی آیا اور بہت سی لڑائیاں اور فتوحات بھی خلفاء ثلاثہ کے زمانہ میں پیش آئیں۔ آپ اندازہ کر سکتے ہیں کہ اس اتنی طولانی مدت میں جو ایک جوتھائی صدی کے برابر تھی جس میں نہ جانے کتنی لڑائیاں ہوئیں، کتنے فتنہ و فساد اور تباہ کاریوں کا سامنا ہوا اور طاعون عمواس کی وبا پھیلی۔ خدا ہی بہتر جانتا ہے کہ واقعہ غدیر میں شریک اشخاص اپنی موت مرچکے ہوں گے۔ کتنے نوجوان شوق جہاد میں میدان کارزار کام آئے ہوں گے۔ مرنے والوں کی بہ نسبت زندہ رہنے والوں کی کتنی مختصر تعداد ہوگی اور جو زندہ بھی رہے ہوں گے۔ وہ ایک جگہ تو ہوں گے نہیں۔ متفرق مقامات پر منتشر ہوں گے۔ کوئی کہیں ہوگا کوئی کہیں (کیونکہ رحبہ میں تو وہی لوگ آئے ہوں گے جو امیر المومنین (ع) کے ہمراہ عراق میں موجود تھے) باوجود ان سب باتوں کے امیر المومنین (ع) کے کہنے پر ۳۰ صحابی اٹھ کھڑے ہوئے جن صرف ۱۲ تو بدری تھے اور ان سب نے گواہی دی کہ ہم نے اپنی آنکھوں سے رسول (ص) کو منبر پر دیکھا اور اپنے کانوں سے رسول (ص) کو یہ حدیث ارشاد فرماتے سنا۔

یہ بھی ہوسکتا ہے کہ واقعہ غدیر کے شاہد صرف یہی تیس (۳۰) صحابی نہ رہے ہوں بلکہ ان کے علاوہ اور بھی کچھ افراد اس مجمع میں موجود ہوں۔ مگر وہ اپنے بغض و کینہ کی وجہ سے نہ اٹھے نہ گواہی دی جیسے انس بن مالک^(۱)

۱۔ حضرت امیر المومنین (ع) نے انس سے فرمایا کیوں؟ تم بھی دیگر اصحاب پیغمبر (ص) کی طرح بروز غدیر پیغمبر (ص) کے ارشادات جو تم نے سنے ہیں کھڑے ہو کر کیوں نہیں اس اسکی گواہی دیتے؟ انہوں نے کہا حضور میں بڈھا ہو گیا ہوں پوری طرح یاد بھی نہیں رہا۔ امیر المومنین (ع) نے فرمایا: اگر تم نے یہ جھوٹ بولا ہے تو خدا تمہیں ایسا سپید داغ لگا دے جس کو عمامہ بھی چھپاسکے۔ انس ابھی اٹھنے بھی نہ پائے تھے کہ ان کا چہرہ برص کی وجہ سے سپید ہو گیا۔ اس واقعہ کے بعد انس کہا کرتے تھے اصابتی دعوة العبد الصالح۔ نیک بندے (امیر المومنین) کی بد دعا مجھے لگ گئی۔ یہ پورا واقعہ ابن قتیبہ نے معارف صفحہ ۱۹۳ پر درج کی ہے اما احمد نے مسند جلد ۱ صفحہ ۱۹ پر جو روایت درج کی ہے اس سے بھی اس واقعہ پر روشنی پڑتی ہے۔ اس روایت کے الفاظ ہیں: فقاموا الا ثلاثہ لم یقوموا فاصابتہم دعوتہ۔ امیر المومنین (ع) کے فرمانے پر تمام صحابہ نے اٹھ کر گواہی دی۔ تین شخص نہ اٹھے وہ آپ کے بد دعا کا شکار ہوئے۔

وغیرہ - جس کے نتیجہ میں وہ بد دعائے امیر المومنین (ع) کا شکار ہوئے۔ غرضیکہ باوجود ان سب باتوں کے ۳۰ صحابی اٹھ کھڑے ہوئے اور گواہی دی اگر امیر المومنین (ع) کو موقع ملتا کہ آپ اس محل پر رجبہ کے دن ہر بقید حیات مرد و زن ، ہر صنف کے اصحاب کو اکٹھا کر سکتے۔ اور ان کو ویسی ہی قسم دیکر گواہی طلب کرتے جیسی آپ نے رجبہ میں قسم دے کر گواہی مانگی تھی تو نامعلوم ایسے کتنے تیس گواہی دینے کے لیے اٹھ کھڑے ہوتے۔ یہ خیال تو رجبہ کے دن کے متعلق ہے جو واقعہ غدیر کے پچیس برس گزرنے کے بعد ہوا۔

اب ذرا سوچیے کہ اگر امیر المومنین (ع) کو ایسا موقع سرزمین حجاز پر ملتا اور واقعہ غدیر کو اتنی مدت نہ گزری ہوتی جتنی رجبہ

کے دن تک گزر چکی تھی اور آپ اسی طرح قسم دے کر لوگوں سے گواہی طلب کرتے تو اس صورت میں کتنے لوگ اٹھ کھڑے ہوتے اور گواہی دیتے۔

آپ اسی پر اچھی طرح غور کریں تو اسی ایک واقعہ کو حدیث غدیر کے تواتر کی قوی ترین دلیل پائیں گے۔ واقعہ رجبہ کے متعلق جو روایات کتب احادیث و سنن میں موجود ہیں انہیں بھی ذرا دیکھیے۔ چنانچہ امام احمد نے مسند جلد ۳ صفحہ ۳۷۰ پر زید بن ارقم کی حدیث ابوظیفیل سے روایت کر کے لکھی ہے، ابوظیفیل فرماتے ہیں کہ امیر المومنین (ع) نے رجبہ میں لوگوں کو جمع کر کے ارشاد فرمایا :

”کہ ہر مرد مسلم کو جس نے رسول (ص) کو غدیر خم میں ارشاد فرماتے سنا ہو خدا کی قسم دیتا ہوں کہ اٹھ کھڑے ہو۔“

آپ کے اس قسم دینے پر ۳۰ افراد اٹھ کھڑے ہوئے۔ امام احمد کہتے ہیں کہ ابونعیم کا بیان ہے کہ بہت سے لوگ اٹھ کھڑے ہوئے اور انہوں نے اس موقع پر چشم دید گواہی دی۔ جب رسول (ص) نے حضرت علی (ع) کا ہاتھ پکڑ کر خطاب کیا تھا کہ:

”کیا تم جانتے ہو کہ میں مومنین سے زیادہ ان کے نفوس پر قدرت و اختیار رکھتا ہوں؟ سب نے کہا: بیشک یا رسول اللہ (ص)، آنحضرت (ص) نے فرمایا: تو جس جس کا میں مولیٰ ہوں علی (ع) اس کے مولیٰ ہیں۔ خداوندا! تو دوست رکھ اس کو جو علی (ع) کو دوست رکھے۔ اور دشمن رکھ اس کو جو علی (ع) کو دشمن رکھے۔“

ابوظیفیل کہتے ہیں کہ میں رجبہ سے نکلا اور میرے دل میں بڑا خلجان

تھا) آخر جمہور مسلمین نے اس حدیث پر کیوں عمل نہیں کیا (میں زید بن ارقم کی خدمت میں پہنچا اور ان سے رجبہ کا واقعہ بیان کیا کہ حضرت علی(ع) کو میں نے ایسا ایسا کہتے سنا۔ زید بن ارقم نے جواب میں کہا کہ :

”تم اسے غلط نہ سمجھنا میں نے خود بھی رسول(ص) کو ایسا کہتے سنا ہے۔“
میں کہتا ہوں کہ زید بن ارقم کی گواہی کو رجبہ میں امیر المومنین(ع) کے بیان کے ساتھ ملایا جائے تو اس حدیث کے ۳۲ گواہ ہوجاتے ہیں۔ ایک امیر المومنین(ع) دوسرے زید بن ارقم اور وہ ۳۰ صحابی جنہوں نے رجبہ میں گواہی دی تھی۔
امام احمد نے مسند جلد ۱ صفحہ ۱۱۹ پر حضرت علی(ع) کی حدیث عبدالرحمن بن ابی لیلیٰ سے روایت کر کے لکھی ہے۔ عبدالرحمن بن ابی لیلیٰ کہتے ہیں کہ :

”میں رجبہ میں اس موقع پر موجود تھا اور میں نے خود حضرت علی(ع) کو لوگوں کو قسم دیتے سنا۔ آپ فرما رہے تھے کہ میں قسم دیتا ہوں ہر اس شخص کو جس نے غدیر خم میں رسول(ص) کو :
”من كنت مولاه فهذا علي مولاه“ کہتے سنا ہو اٹھ کھڑے جہو اور گواہی دے اور وہی شخص اٹھے جس نے اپنی آنکھوں سے رسول(ص) کو دیکھا ہو اور اپنے کانوں سے کہتے سنا ہو۔“
عبد الرحمن کہتے ہیں کہ:

”بارہ بدری صحابی اٹھ کھڑے ہوئے۔ میں آج تک وہ منظر بھولا نہیں۔ ان لوگوں نے کہا کہ ہم گواہی دیتے ہیں کہ ہم نے رسول(ص) کو غدیر خم میں کہتے سنا کہ کیا میں مومنین سے

زیادہ ان کے نفوس کا مالک و مختار نہیں اور میری ازواج کیا ان کی مائیں نہیں؟ ہم سب نے کہا : بے شک یا رسول اللہ (ص) ، تب آنحضرت (ص) نے فرمایا : کہ جس جس کا میں مولیٰ ہوں علی (ع) اس کے مولیٰ ہیں۔ خداوندا تو دوست رکھ اس کو جو علی (ع) کو دوست رکھے اور دشمن رکھ اس کو جو علی (ع) کو دشمن رکھے۔”

اسی صفحہ کے آخر میں امام مذکور نے دوسرے طریقے سے اسی روایت کو لکھا ہے جس میں ہے کہ :

“ آنحضرت (ص) نے فرمایا: کہ خداوندا تو دوست رکھ اس کو جو ان کو دوست رکھے اور دشمن رکھ اس کو جو ان کو دشمن رکھے۔ اور مدد کر اس کی جو اس کی مدد کرے اور ذلیل و خوار کر اسے جو ان کی مدد نہ کرے۔”

عبدالرحمن کہتے ہیں کہ :

“سب اٹھ کھڑے ہوئے، تین آدمی باوجودیکہ وہ واقعہ غدیر خم میں موجود تھے لیکن گواہی دینے کے لیے نہ کھڑے ہوئے۔ امیر المومنین (ع) نے ان کے لیے بد دعا فرمائی اور وہ سب آپ کی بد دعا کا شکار ہوئے۔”

اگر آپ حضرت علی (ع) اور زید ابن ارقم کو بھی ان بارہ (۱۲) بدری اصحاب کے ساتھ ملا لیں تو چودہ (۱۳) بدری اصحاب ہوجاتے ہیں۔ واقعہ رحبہ کے متعلق جو حدیثیں اور روایات کتب احادیث و سنن میں موجود ہیں ان پر غور فرمائیے تو آپ کو اندازہ ہوگا کہ اس واقعہ میں امیر المومنین (ع) کی کیا حکمت

فضائل جس میں یہ بھی ہے کہ آنحضرت (ص) نے آپ کو اپنا جانشین بنایا اور یوم غدیر آپ کی خلافت کا اعلان فرمایا۔ ان سب باتوں کی گواہی پر مشتمل ہے شیعہ ہر سال ایسا کرتے ہیں، ان کا وتیرہ بن چکا ہے۔ شیعوں کے خطباء و مقررین کا دستور ہے کہ وہ ہر شہر میں ہر مقام پر ہر اپنی تقریر میں حدیث غدیر کو بہترین اسلوب اور بہت ہی عمدہ پیرایہ میں بیان کرتے ہیں، ان کی کوئی تقریر حدیث غدیر کے تذکرہ سے خالی نہیں ہوتی۔ اسی طرح قدیم شعراء اور نئے دور کے شعراء کی بھی یہ عادت ہمیشہ رہی کہ وہ اپنے قصائد میں واقعہ غدیر کو نظم کرتے آئے ہیں۔^(۱)

لہذا شیعوں کے یہاں جس حدیث کو اتنی اہمیت حاصل ہو اس کے بطریق اہل بیت (ع) و شیعانِ اہلبیت (ع) متواتر ہونے میں تو کسی شک و شبہ کی گنجائش ہی نہیں کیونکہ انہوں نے اس حدیث کو بعینہ اس کے الفاظ میں محفوظ رکھنے میں جتنی احتیاط کی اور اس کے تحفظ و انضباط نشرو اشاعت میں جتنی کدو کاوش سے کام لیا وہ انتہا درجہ کو پہنچی ہوئی تھی۔

آپ شیعہ کتب احادیث ملاحظہ فرمائیں۔ ان میں یہ حدیث بے شمار طرق و

۱۔ جناب کمیت ابن زید کے کچھ اشعار ہم پہلے ذکر کر آئے ہیں جن کا ایک شعر یہ تھا:

وَ يَوْمَ النَّوْحِ دَوْحِ غَدِيرِ حُمٍ
أَبَانَ لَنَا الْوَلَايَةَ لَوْ أُطِيعَا

غدیر خم کے میدان میں حضرت سرور کائنات (ص) نے آپ کی خلافت کا اعلان کیا۔ کاش پیغمبر (ص) کی بات مانی جاتی) مشہور شاعر ابوتمام نے اپنے قصیدہ میں کہا (یہ اشعار اس کے دیوان میں موجود ہیں)

و يوم الغدير استوضح الحق أهله
بفيها و ما فيها حجاب و لا ستر

(الی آخر کلام)

اسناد سے مروی ہے جس کا اندازہ نہیں کیا جا سکتا۔ اگر اس کی زحمت گوارا فرمائیں تو شیعوں کے نزدیک اس حدیث کا متواتر ہونا روزِ روشن کی طرح واضح و جائے۔

بلکہ میں تو یہ کہتا ہوں کہ بلحاظِ اصولِ فطرت حضراتِ اہلسنت کے یہاں بھی اس حدیث کے متواتر ہونے میں کوئی شک نہیں۔ صاحبِ فتاوائے حامدیہ ایسا متعصب شخص مگر انہوں نے بھی اپنی کتاب الصلاة الفاخر فی الاحادیث المتواترہ میں اس حدیث کے متواتر ہونے کا صاف صاف اقرار کیا ہے۔

علامہ سیوطی اور انہیں جیسے دیگر حافظانِ حدیث نے بھی اس کے تواتر کی تصریح کی ہے۔

علامہ جریر طبری جن کی تفسیر مشہور ہے اور تاریخ بھی اور احمد بن محمد ابن سعید بن عقدہ اور محمد بن احمد بن عثمان ذہبی نے تو اس حدیث کو اتنا اہم سمجھا کہ مستقل کتابیں مخصوص حدیث غدیر پر لکھیں اور ان تمام طریقوں کو اکٹھا کرنے کی کوشش کی جن طریقوں سے یہ حدیث مروی ہے۔

علامہ طبری نے اپنی کتاب میں پچھتر (۷۵) طریقوں سے اور ابن عقدہ نے اپنی کتاب میں ایک سو پانچ (۱) طریقوں سے اس حدیث کو لکھا ہے۔

۱۔ صاحبِ غایۃ المراد نے اپنی کتاب کے سولہویں باب صفحہ ۸۹ پر تصریح کی ہے کہ ابن جریر نے حدیچ غدیر کی ۹۵ طریقوں سے روایت کی ہے اور اس کے لیے انہوں نے ایک مستقل کتاب الولایہ تصنیف کی اسی طرح ابن عقدہ نے بھی حدیث غدیر کے موضوع پر ایک مستقل کتاب لکھی اور اس میں ایک سو پانچ طریقوں سے اس حدیث کی روایتیں درج کیں اور علامہ احمد بن محمد بن صدیق مغربی نے صراحت کی ہے کہ ذہبی اور ابن عقدہ دونوں نے اس حدیث غدیر پر مستقل کتابیں لکھیں، ملاحظہ ہو علامہ موصوف کی کتاب فتح الملک العلی بصحت حدیث باب مدینۃ العلم علی کا خطبہ۔

علامہ ذہبی ایسے متعصب شخص نے بھی اکثر و بیشتر طرق کو صحیح قرار دیا ہے۔^(۱) غایۃ المرام کے سولہویں باب میں ۸۹ حدیثیں بطریق اہل سنت مذکور ہیں جس میں واقعہ غدیر کا ذکر ہے اور لطف یہ ہے کہ یہ ۸۹ حدیثیں ان روایتوں کے علاوہ ہیں جو ترمذی، نسائی، طبرانی، بزار، ابو یعلیٰ نیز اور بہت سے علماء احادیث نے ذکر کی ہیں۔ اور علامہ سیوطی نے اپنی کتاب تاریخ الخلفاء میں بضمن حالات امیر المومنین (ع) اس حدیث کو ترمذی سے نقل کیا ہے۔ اس کے بعد لکھتے ہیں کہ :

”اس حدیث کو امام احمد نے حضرت علی (ع)، ابو ایوب انصادی، زید بن ارقم، اور عمر، و ذی مر سے روایت کیا ہے۔“^(۲)

”ابو یعلیٰ نے ابوہریرہ سے اور طبرانی نے ابن عمر، مالک بن حویرث، حبشی بن جنادہ، جریر، سعد بن ابی وقاص، ابو سعید خدری اور انس سے روایت کیا۔“

اس کے بعد لکھتے ہیں کہ : ”بزار نے ابن عباس و عمارہ اور بریدہ سے روایت کیا۔۔۔ الخ“

-
- ۱۔ علامہ ابن حجر مکی نے صواعق محرکہ باب اول فصل پنجم میں اس کی وضاحت کی ہے۔
 - ۲۔ مسند جلد اول کے صفحہ ۱۲۱ پر ابن عباس کی حدیث سے بھی اس کی روایت کی ہے نیز مسند جلد ۴ صفحہ ۲۰۱ پر براء عازب کی حدیث سے بھی روایت کی ہے۔

اس حدیث کے بیش از بیش معروف و مشہور ہونے پر منجملہ اور ادلہ کے ایک وہ روایت بھی ہے جو امام احمد نے اپنی مسند میں ریحاح بن حارث^(۱) سے دو طریقوں سے روایت کی ہے۔ ریحاح کہتے ہیں کہ :

“ ایک جماعت مسلمانوں کی امیر المومنین (ع) کی خدمت میں آئی اور یہ کہہ کر سلام کیا کہ سلام ہو آپ پر اے

ہمارے آقا و مولیٰ، امیر المومنین (ع) نے پوچھا : کون ہیں آپ لوگ ؟ انہوں نے جواب دیا : کہ ہم آپ کے موالی ہیں، یا امیر المومنین (ع)، آپ نے فرمایا: میں تمہارا مولیٰ کیسے ہوا؟ حالانکہ تم قوم عرب ہو، انہوں نے کہا : ہم نے رسول (ص) کو غدیر خم میں کہتے سنا کہ “ من کنت مولاه فہذا علی مولاه ” میں جس کا مولیٰ ہوں علی (ع) اس کے مولیٰ ہیں۔ ”

ریحاح کہتے ہیں کہ :

“ جب وہ چلنے لگے تو میں بھی پیچھے پیچھے چلا۔ میں نے ان کے متعلق دریافت کیا تو معلوم ہوا کہ یہ چند انصار تھے جن میں ابو ایوب انصاری بھی تھے۔ ”

منجملہ ان ادلہ کے جو اس حدیث غدیر کے تواتر پر دال ہیں ایک وہ حدیث بھی ہے جو اسحاق ثعلبی نے اپنی تفسیر میں بسلسلہ تفسیر سورہ معارج دو معتبر سندوں سے ذکر کی ہے کہ :

“ رسول اللہ (ص) نے غدیر خم کے دن لوگوں میں منادی کرادی سب

اکٹھے ہو گئے تو آپ نے حضرت علی (ع) کا ہاتھ پکڑ کر ارشاد فرمایا کہ جس کا میں مولیٰ ہوں اس کے علی (ع) مولیٰ ہیں۔ ”یہ بات ہر طرف سے مشہور ہو گئی اور ہر شہر میں اس واقعہ کی خبر پہنچی۔ حارث بن نعمان فہری کو بھی معلوم ہوئی۔ وہ یہ سن کر ایک ناقہ پرسوار ہو کر رسول (ص) کی خدمت میں پہنچا۔ ناقہ کو بٹھا کر اترا اور کہا یا محمد (ص) آپ نے ہم کو حکم دیا کہ خدا کی وحدانیت اور آپ کی رسالت کی گواہی دیں۔ ہم نے آپ کے اس حکم کو مانا آپ نے حکم دیا کہ پانچ وقت نماز پڑھیں۔ ہم نے اسے بھی قبول کیا۔ آپ نے حکم دیا کہ ہم زکوٰۃ دیں۔ ہم نے اس حکم کی بھی تعمیل کی۔ آپ نے حکم دیا کہ ہم حج کریں۔ ہم نے حج بھی کیا ہم نے اتنی باتیں آپ کی مانیں اور آپ اس پر بھی راضی نہ ہوئے اور آپ نے یہ کیا کہ اپنے چچا زاد بھائی علی (ع) کو آستین پکڑ کر ان کو کھڑا کیا ان کو ہم لوگوں پر فضیلت دی اور ان کے متعلق فرمایا کہ جس کا میں مولیٰ ہوں اس کے یہ علی (ع) مولیٰ ہیں۔ یہ بات آپ کی جانب سے تھی یا خدا کی جانب سے؟ آنحضرت (ص) نے فرمایا: قسم ہے اس اللہ کی جس کے سوا کوئی معبود نہیں۔ یہ خدا کی جانب سے تھا اور اسی کے حکم سے ایسا میں نے کیا۔ یہ سن کر حارث پلٹا اور اپنی سواری کی طرف بڑھا یہ کہتے ہوئے کہ پروردگار! محمد (ص) جو کہہ رہے ہیں اگر سچ ہے تو ہم پر آسمان سے پتھر برسائے، یا دردناک عذاب ہم پر بھیج۔“

وہ ابھی اپنے مرکب تک پہنچنے بھی نہ پایا تھا کہ خداوند عالم نے اسے اپنے

عذاب میں مبتلا کیا۔ ایک پتھر آسمان سے اس کی کھوپڑی پر گرا جو سر کو توڑتا ہوا اسفل سے نکل گیا اور اس نے وہیں جان دیے دی اور اس واقعہ کے متعلق یہ آیت نازل ہوئی:- (یہاں تک اصل عبارت کو ترجمہ تھا۔)^(۱)

اور بہت سے علمائے اہلسنت نے اس حدیث کو بطور مسلمات ذکر کیا ہے۔^(۲)

ش

۱- ثعلبی سے ایک جماعت نے علماء اہل سنت کی جیسے علامہ شلنجی نے نور الابصار صفحہ ۱۷۱ پر احوال امیر المومنین (ع) میں لکھا ہے۔

۲- حلبی نے سیرہ حلبیہ صفحہ ۳۷۳ جلد ۳ میں احوال حجة الوداع میں لکھا ہے۔

مکتوب نمبر ۲۹

چونکہ ہم مجبور ہیں کہ صحابہ کو صحیح سمجھیں لہذا اس حدیث کی تاویل کرنا ضروری ہے۔ تاویل کے علاوہ ہمارے لیے کوئی چارہ کار ہی نہیں خواہ یہ حدیث متواتر ہو یا غیر متواتر۔ اسی وجہ سے حضرات اہل سنت کہتے ہیں کہ لفظ مولیٰ متعدد معانی میں استعمال ہوتا ہے چنانچہ خود قرآن میں بھی یہ لفظ کئی معنوں میں مستعمل ہوا ہے۔ کبھی تو اولیٰ کے معنوں میں جیسے خداوند عالم کا یہ قول جو اس نے کفار سے خطاب کر کے فرمایا ہے :

“مَأْوَاكُمُ النَّارُ هِيَ مَوْلَاكُمْ” (حدید، ۱۵)

“تمہارا ٹھکانہ جہنم ہے اور وہی تمہارا مولیٰ ہے۔”

یعنی تمہارے لائق ہے۔ اور کبھی ناصر کے معنوں میں جیسے ارشاد خداوند عالم ہے:

“ ذَلِكَ بِأَنَّ اللَّهَ مَوْلَى الَّذِينَ آمَنُوا وَأَنَّ الْكَافِرِينَ لَا مَوْلَى لَهُمْ ” (محمد : ۱۱)

“خدا ایمان لانے والوں کا مددگار ہے مگر کافروں کا کوئی مددگار نہیں۔”
اور کبھی وارث کے معنوں میں جیسے خداوند عالم کا قول :
“ وَ لِكُلِّ جَعَلْنَا مَوَالِي مِمَّا تَرَكَ الْوَالِدَانِ وَ الْأَقْرَبُونَ ” (النساء : ۳۳)

“ہم نے ہر ایک کے لیے مولیٰ قرار دیے ہیں یعنی وارث قرار دیے ہیں۔”
کبھی بمعنی جماعت استعمال ہوا ہے۔ جیسے ارشاد خداوند عالم ہے :
“ وَ إِنِّي خِفْتُ الْمَوَالِيَ ” (مریم، ۵)

“میں اپنے گروہ والوں سے ڈرا”
کبھی دوست کے معنوں میں جیسے قول باری تعالیٰ :
“ يَوْمَ لَا يُغْنِي مَوْلَى عَنْ مَوْلَى شَيْئاً ” (الدخان : ۴۱)

“یاد کرو اس دن کو جس دن کوئی دوست کسی دوست کے کام نہ آئے گا۔”

اسی طرح لفظ اولیٰ بالتصرف کے معنوں میں آتا ہے جیسے ہم لوگوں کا قول کہ فلاں ، فلاں کا ولی ہے۔

کبھی ناصر و محبوب کے معنوں میں تو حضرات اہلسنت کہتے ہیں کہ غالباً حدیث کے معنی یہ ہیں کہ میں جس کا مددگار ہوں یا دوست ہوں یا حبیب ہوں اس کے علی (ع) مددگار ہیں یا دوست ہیں یا حبیب ہیں

یہ معنی اگر مان لیے جائیں تو سلف صالحین کے عزت و احترام میں بھی کوئی فرق نہیں پڑتا اور خلفاء ثلاثہ کی خلافت بھی بچ جاتی ہے۔

حدیثِ غدیر کی تاویل پر قرینہ

حضرات اہل سنت کہتے ہیں کہ یہی معنی مراد پیغمبر (ص) ہونے پر یہ قرینہ ہے کہ جب حضرت علی (ع) یمن تشریف لے کئے تھے اور مسلمانوں کی ایک جمعیت آپ کے ساتھ تھی اور کچھ لوگوں کو آپ کی سخت گیری سے تکلیف پہنچی انہوں نے رسول (ص) کی خدمت میں پہنچ کر آپ کی شکایت کی اور آپ کی برائیاں کیں۔ اسی سبب سے آنحضرت نے غدیر خم میں آپ کی مدح و ثناء بیان کرنے میں اتنا اہتمام کیا۔ آپ کے فضائل و محامد بیان فرمائے۔ اس سے غرض یہ تھی کہ لوگوں کو حضرت علی (ع) کی جلالت قدر معلوم ہو جائے اور جو ان کے دشمن ہیں ان کی آنکھیں کھل جائیں۔ اس کا پتہ اس سے چلتا ہے کہ آنحضرت (ص) نے اپنی تقریر میں حضرت علی (ع) کا ذکر خصوصیت سے کیا اور فرمایا کہ جس کا میں مولیٰ ہوں علی (ع) اس کے ولی ہیں۔ اہلبیت (ع) کا ذکر عام طور پر کیا کہ میں تم میں دو گرانقدر چیزیں چھوڑے جاتا ہوں۔ ایک کتاب خدا اور دوسرے میرے عترت و اہلبیت (ع)۔ گویا یہ مسلمانوں سے رسول اللہ (ص) کی چلتے چلاتے وصیت تھی کی علی (ع) کے ساتھ سلوک کرنے میں خصوصیت کے ساتھ میرے حقوق کی حفاظت کا خیال رہے اور اہل بیت (ع) کے متعلق جن سلوک کی عام وصیت تھی۔

حضرات اہل سنت کہتے ہیں کہ اس بناء پر حدیث سے نہ تو یہ ثابت ہے کہ حضرت نے آپ کو اپنا جانشین بنایا اور نہ آپ کے امام ہونے پر یہ حدیث

جوابِ مکتوب

حدیثِ غدیر کی تاویل ممکن نہیں

مجھے یقین ہے کہ آپ نے جو کچھ فرمایا اس سے خود بھی مطمئن نہیں اور نہ آپ کا میلان ہے اس طرف، آپ کو آنحضرت کی حکمت بالغہ، شانِ عصمت اور حیثیتِ خاتمیت کا پورا اندازہ ہے، آپ بخوبی آگاہ ہیں کہ حضرت ختمی مرتبت (ص) تمام اہل حکمت کے سید و سردار اور تمام نبیوں کے خاتم تھے۔ آپ اپنی خواہش نفسانی سے کبھی تکلم فرماتے ہی نہ تھے۔ جو کچھ فرماتے وہ ترجمانی ہوتی تھی وحی ربانی کی۔ خداوند عالم نے آپ کو تعلیم دے کر دنیا میں بھیجا تھا۔

سوچیے تو اگر غیر مسلم فلسفی آپ سے واقعہ غدیر کے متعلق پوچھے اور کہے کہ آخر یہ رسول (ص) نے ان لاکھوں مسلمانوں کو غدیر خم میں پہنچ کر سفر جاری رکھنے سے کیوں روک دیا۔ کس لیے ان کو چلچلاتی دوپہر میں تپتی زمین پر ٹھہرایا اور یہ اتنا اہتمام کس مقصد کے لیے تھا کہ جو آگے بڑھ گئے تھے ان کو واپس بلایا اور جو پیچھے رہ گئے تھے ان کا انتظار کیا اور آخر یہ کس لیے چٹیل میدان میں انہیں منزل کرنے پر مجبور کیا جہاں پانی تھا نہ سبزہ، پتھریلی زمین تھی۔ ٹھیک ایسی جگہ پہنچ کر جہاں راہیں بدلتی تھیں، لوگ جدا ہونے والے تھے۔ آپ نے خطبہ ارشاد فرمایا تاکہ حاضرین غیر حاضر

اشخاص کو پہنچادیں اور آخر یہ ضرورت کون سی آپڑی تھی کہ آپ نے سلسلہ تقریر میں اپنے وقت رحلت قریب ہونے کی خبر دی - چنانچہ آپ نے فرمایا :

“ قریب ہے کہ میرے پروردگار مجھے بلاوا آپہنچے اور مجھے وہاں جانا پڑے۔ وہاں مجھ سے بھی سوال کیا جائے گا اور تم سے بھی بازپرس ہوگی۔”

وہ بات کونسی تھی جس کے متعلق رسول(ص) سے پوچھا جانے والا تھا کہ آپ نے اسے پہنچایا یا نہیں اور امت سے بازپرس کی جانے والی تھی کہ رسول(ص) کی اس بات میں اطاعت کی گئی یا نہیں؟ رسول(ص) کے یہ سوال کرنے کی وجہ کیا تھی کہ کیا تم لوگ گواہی نہیں دیتے کہ بس معبود حقیقی وہی خداوند عالم ہے اور محمد(ص) اس کے بندے اور رسول(ص) ہیں اور جنت حق ہے، جہنم حق ہے موت برحق ہے اور موت کے بعد دوبارہ زندہ ہونا حق ہے۔ قیامت آنے والی ہے اس کے متعلق کوئی شبہ نہیں اور خداوند عالم قبروں کے تمام مردوں کو زندہ کرے گا۔

لوگوں نے کہا: بے شک یا رسول اللہ(ص)! ہم اس کی گواہی دیتے ہیں اور یہ آخر کس لیے رسول(ص) نے فوراً علی(ع) کا ہاتھ پکڑا اور اتنا اونچا کیا کہ سپیدی بغل نمایاں ہوئی اور ارشاد فرمایا:

“ اے لوگو! خداوند عالم میرا مولیٰ ہے اور میں مومنین کا مولیٰ ہوں۔”

اور آپ نے اپنے اس جملہ کی کہ میں مومنین کا مولیٰ ہوں یہ تشریح کیوں فرمائی

“ کہ میں ان پر ان کے نفوس سے زیادہ تصرف و اقتدار رکھتا ہوں۔”

اور یہ تفسیر فرمانے کے بعد آپ نے یہ کیوں فرمایا کہ :

“جس جس کا میں مولیٰ ہوں یہ علی(ع) اس کے مولیٰ ہیں۔ ” یا جن کا میں ولی ہوں علی(ع) اس کے ولی ہیں۔ ” خداوندا تو دوست رکھ اس کو جو علی(ع) کو دوست رکھے اور دشمن رکھ اس کو جو علی(ع) کو دشمن رکھے۔ مدد کر اس کی جو علی(ع) کی مدد کرے اور ترکِ نصرت کر اس کی جو علی(ع) کی مدد سے گریز کرے۔ ”

یہ آخر رسول(ص) نے حضرت علی(ع) کے لیے خصوصیت سے ایسی دعا کیوں فرمائی جو صرف ائمہ برحق اور سچے خلفاء کے لائق و سزاوار ہے اور یہ کیوں آپ نے مجمع سے پہلے گواہی لے لی تھی یہ کہہ کر کہ

“کیا میں تمہارے نفوس پر تم سے زیادہ اختیار نہیں رکھتا؟”

لوگوں نے کہا: بے شک ، تو یہ گواہی لے لینے کے بعد آپ نے فرمایا :

“کہ میں جس کا مولیٰ ہوں یہ علی(ع) اس کے مولیٰ ہیں ” یا “جس کا میں مولیٰ ہوں یہ علی(ع) اس کے مولیٰ ہیں۔ ”

اور آخر کس وجہ سے اہل بیت(ع) اور کتاب الہی کو ہم پلہ قرار دیا آپ نے؟ اور صاحب عقل و فہم کے لیے روز قیامت تک انہیں مبتدا اور پیشوا کیوں فرمایا؟ کس چیز کے لیے حکیم اسلام اتنا زبردست اہتمام فرما رہے تھے وہ کونسی مہم تھی جس کے لیے اتنی پیش بندی کی ضرورت لاحق ہوئی وہ کون سی غرض تھی جس کی تکمیل آپ کو لوگوں کے بھرے مجمع میں مدنظر تھی۔ وہ بات کیا تھی جس کے پہنچانے کا خداوند عالم کی جانب سے اتنا تاکید حکم ہوا او آیت اتری کہ :

“اے رسول(ص) پہنچا دو اس پیغام کو جو تمہارے پروردگار کی جانب سے نازل ہوا ہے اگر تم نے ایسا نہ کیا تو گویا کار رسالت ہی انجام نہ دیا۔ ”

یہ اتنی شدید تاکید اور دھمکی سے ملتا جلتا حکم دینے کی خدا کو ضرورت کیوں محسوس ہوئی؟ وہ بات کیا تھی جس کے پہنچانے میں رسول (ص) ڈر رہے تھے کہ کہیں فتنہ نہ کھڑا ہو جائے اور اس کے بیان کرنے میں منافقین کی ایذا رسانیوں سے بچنے کے لیے خدا کی حفاظت و حمایت کے ضرورت مند ہو رہے تھے۔ اگر یہ سوالات آپ سے کیے جائیں تو کیا آپ اتنی عقل اور سمجھ رکھتے ہوئے یہی جواب دیں گے کہ ان تمام باتوں سے خدا و رسول (ص) کی غرض صرف یہ ظاہر کرنا تھا کہ علی (ع) مسلمانوں کے مددگار اور دوست ہیں۔ میرا تو یہی خیال ہے کہ آپ یہ جواب دینا کبھی بھی پسند نہ کریں گے۔ مجھے وہم و گمان بھی نہیں ہو سکتا کہ آپ اس قسم کی باتیں اس حکیم مطلق، رب الارباب کے لیے جائز سمجھیں گے۔ نہ حکیم اسلام خاتم النبیین (ص) کے لیے۔ آپ سے بعید ہے کہ آپ رسول (ص) کے لیے یہ جائز و مناسب قرار دیں کہ وہ اپنی تمام تر صلاحیتیں اور پوری پوری کوشش ایسی چیز واضح کرنے میں صرف کر دیں جو خود روشن اور واضح ہو۔ جس کی وضاحت کی کوئی ضرورت ہی نہ ہو یا ایسے عمل کی وضاحت فرمائیں جسے وجدان و عقل سلیم واضح سمجھیں۔ مجھے تو کوئی شک نہیں کہ آپ یقیناً پیغمبر (ص) کے اقوال و افعال کو اس سے بلند و برتر سمجھتے ہوں گے کہ ار باب عقل اس کو معیوب سمجھیں یا فلاسفہ و صاحبان حکمت نکتہ چینی کریں۔

کوئی شبہ نہیں کہ آپ رسول (ص) کے قول و فعل کی قدر و منزلت سے واقف ہیں۔ آپ معرفت رکھتے ہیں کہ رسول (ص) کے افعال و اقوال کس قدر حکمت سے لبریز اور شان عصمت کے حامل ہوتے ہیں۔ خداوند عالم جس کے متعلق فرمائے :

“ إِنَّهُ لَقَوْلُ رَسُولٍ كَرِيمٍ ذِي قُوَّةٍ عِنْدَ ذِي الْعَرْشِ

مَكِينٌ مُطَاعٍ ثُمَّ ۞ أَمِينٌ وَ مَا صَاحِبِكُمْ بِمَجْنُونٍ

“بے شک یہ قرآن ایک معزز فرشتہ (جبریل(ع)) کی زبان کا پیغام جو بڑا قوی، عرش کے مالک کی بارگاہ میں بلند رتبہ ہے۔ سب فرشتوں کا سردار، امانتدار ہے اور (مکہ والو) تمہارے ساتھی (محمد(ص)) دیوانے نہیں ہیں۔”

وہ واضح باتوں کی وضاحت اور بدیہی چیزوں کے بیان کرنے کے لیے اتنا اہتمام کرے گا اور ان اظہر من الشمس چیزوں کو واضح کرنے کے لیے ایسا ساز و سامان فراہم کرے گا۔ ایسی بے تکی و بے ربط پیش بندیاں کرے گا۔ خدا و رسول(ص) کی ذات ان مہملات سے کہیں پاک و صاف اور بزرگ و برتر ہے۔

آپ یقیناً یہ جانتے ہوں گے کہ اس چلچلاتی دوپہر میں، اس موقع و محل کے مناسب اور غدیر کے دن کے افعال اقوال کے لائق و سزاوار یہی بات تھی کہ آپ اپنی ذمہ داری پوری کر دیں اور اپنے بعد کے لیے جانشین معین فرمائیں۔

آنحضرت(ص) کا انداز گفتگو جچے تلے الفاظ، واضح عبارت بھی یہی کہتی ہے اور عقلی دلیلوں سے بھی اسی بات کا قطع و یقین ہوتا ہے کہ آنحضرت(ص) کا مقصد اس دن یہی تھا کہ حضرت علی(ع) کو اپنا ولیعهد اور اپنے بعد جانشین و قائم مقام کر جائیں۔

لہذا یہ حدیث ان تمام قرائن کے ساتھ جسے الفاظ حدیث اپنے دامن میں لیے ہوئے ہیں، امیرالمومنین(ع) کی خلافت و امامت کے متعلق صریحی نص ہے کسی تاویل کی گنجائش نہیں اور نہ اس معنی کو چھوڑ کر دوسرے معنی مراد لینے کی گنجائش نکلتی ہے۔ یہ تو ایسی واضح چیز ہے کہ کسی دلیل کی ضرورت ہی

نہیں بشرطیکہ انسان چشم بینا اور گوش شنوا رکھے۔

اور آپ حضرات اہل سنت جس قرینہ کا ذکر فرماتے ہیں وہ بہت ہی رکیک اور بالکل ہی غلط بیانی ہے۔ اس لیے کہ آنحضرت (ص) نے علی (ع) کو دو مرتبہ یمن کی جانب بھیجا پہلی مرتبہ سنہ ۸ھ میں اس مرتبہ لوگوں نے امیر المومنین (ع) کے

متعلق تہمت تراشی کی اور مدینہ واپس آکر رسول (ص) کی خدمت میں شکایتیں کیں جو رسول (ص) کو بہت ناگوار گزریں۔^(۱) یہاں تک کہ غیظ و غضب کے آثار آپ کے چہرے سے نمایاں ہوئے جس کا نتیجہ یہ ہوا کہ پھر کسی کو جسارت ایسا کرنے کہ نہ ہوئی۔

اور دوسری مرتبہ سنہ ۱۰ھ میں گئے۔ اس مرتبہ آپ نے حضرت علی (ع) کو علم لشکر دیا اور سر پر عمامہ باندھا تھا اور یہ فرمایا تھا کہ روانہ ہو اور ادھر ادھر توجہ نہ کرنا۔ حضرت علی (ع) روانہ ہوئے وہاں پہنچ کر رسول (ص) کے امور انجام دیے اور وہاں سے مکہ پہنچ کر حجة الوداع میں رسول (ص) کے ساتھ ہو گئے۔ اس مرتبہ نہ تو کسی کینہ و ر کو کینہ ظاہر کرنے کی نوبت آئی نہ کسی دشمن کو دشمنی کرنے کا موقع ملا۔ لہذا یہ کہنا کیونکر درست ہو سکتا ہے کہ رسول (ص) نے غدیر خم میں جو کچھ کہا اس کا سبب وہی علی (ع) پر اعتراض کرنے والے ہیں یا آنحضرت (ص) نے دشمنان و مخالفین امیر المومنین (ع) کی رد میں ایسا کیا۔

علاوہ اس کے محض علی (ع) کی مخالفت و دشمنی تو ایسی چیز نہیں ہو سکتی کہ اس کے سبب رسول (ص) علی (ع) کی مدح و ثنا کرنے کے لیے اتنا اہتمام فرمائیں۔ تپتی زمین پر جلتی دھوپ میں مسلمانوں کو بٹھا کے پالانوں کا منبر تیار کرا کے اس شد و مد سے علی (ع) کے فضائل بیان کریں۔ ہاں معاذ اللہ رسول (ص) کو اگر اپنے افعال و

اقوال ، اپنے قصد و ارادہ میں اس قدر ہرزہ کار سمجھ لیا جائے تو یہ دوسری بات ہے۔ آپ کی شانِ حکیمانہ اور اندازِ عصمت ان مزخرفات و مہملات سے کہیں پاک و صاف ہے۔ خداوند عالم تو اپنے رسول (ص) کے متعلق فرماتا ہے:

“إِنَّهُ لَقَوْلُ رَسُولٍ كَرِيمٍ وَ مَا هُوَ بِقَوْلِ شَاعِرٍ قَلِيلًا مَّا تُؤْمِنُونَ وَ لَا بِقَوْلِ كَاهِنٍ قَلِيلًا مَّا تَدَّكَّرُونَ
تَنْزِيلٌ مِّن رَّبِّ الْعَالَمِينَ”

اگر صرف حضرت علی (ع) کے فضائل کا بیان کرنا یا مخالفین کی رد ہی آنحضرت (ص) کو مقصود ہوتی تو آپ کہہ سکتے تھے کہ یہ میرے چچا زاد بھائی ہیں، میرے داماد ہیں، میرے نواسوں کے باپ ہیں، میرے اہلبیت کے سید و سردار ہیں۔ تم لوگ ان کے ساتھ بدسلوکی کر کے مجھے اذیت نہ پہنچانا یا اسی جیسی اور باتیں فرما سکتے تھے جن سے صرف آپ کا فضل و شرف اور جلالتِ قدر ظاہر ہوتی حالانکہ الفاظِ حدیث سے وہی باتیں ذہن میں آتی ہیں جو ہم نے بیان کیں۔

لہذا حدیث کے بیان کا کوئی سبب بھی ہو الفاظ سے جو معنی فوراً زہن میں آتے ہیں وہی مراد ہوں گے اور اسباب پر اعتنا نہ کی جائے گی۔

اس حدیثِ غدیر میں اہل بیت (ع) کا جو ذکر ہوا تو یہ ہمارے ہی بیان کیے ہوئے معنی کا مؤند ہے۔ ہم نے جو کچھ سمجھا ہے اسی کی تائید ہوتی ہے کیونکہ رسول (ص) نے اس حدیث میں اہل بیت (ع) کو قرآن مجید کا ہم پلہ قرار دیا ہے اور اربابِ عقل کے لیے نمونہ ہدایت فرمایا ہے۔ چنانچہ ارشاد فرمایا کہ “میں تم میں ایسی چیزیں چھوڑے جاتا ہوں کہ اگر تم مضبوطی سے تھامے رکھو تو کبھی گمراہ نہ ہو گے۔ ایک کتابِ خدا، دوسرے عترت و اہلبیت (ع)۔ آپ نے ایسا

اس لیے کیا اور اس وجہ سے فرمایا کہ امت والے جان لیں، سمجھ لیں کہ رسول(ص) کی آنکھ بند ہونے کے بعد بس ان ہی دو چیزوں کی طرف رجوع کیا جاسکتا ہے، یہی دونوں بھروسہ کے لائق ہیں۔ ائمہ اہلبیت(ع) کی اطاعت و اتباع واجب و لازم ہونے کا آپ اسی سے اندازہ کرسکتے ہیں کہ آنحضرت(ص) نے انھیں کتابِ خدا کے برابر قرار دیا ہے۔ کتابِ خدا جس کے پاس باطل کا گزر تک نہیں اس کا ہم پلہ انھیں فرمایا ہے لہذا جس طرح کتابِ الہی کو چھوڑ کر کسی دوسری کتاب کی طرف رجوع کرنا جائز نہیں ہوسکتا۔ بعینہ اسی طرح ائمہ اہلبیت(ع) کو چھوڑ کر ان کے مختلف کسی امام کی طرف رجوع کرنا جائز نہیں۔ اور آنحضرت(ص) کا یہ فرمانا کہ یہ دونوں کبھی ختم نہ ہوں گے یا کبھی جدا نہ ہوں گے یہاں تک کہ میرے پاس حوضِ کوثر پر پہنچیں۔ دلیل ہے اور واضح دلیل ہے کہ آنحضرت(ص) کے بعد زمین ان ائمہ اہل بیت(ع) سے خالی نہیں ہوسکتی۔ ان میں کا کوئی نہ کوئی فرد ہر زمانہ اور ہر وقت میں ضرور موجود رہے گا۔ جو ہم پلہ کتابِ الہی کا ہوگا۔

اگر آپ اس حدیث پر اچھی طرح غور و تدبر فرمائیں تو یہ حقیقت آپ پر منکشف ہوگی کہ آنحضرت(ص) نے یہ ارشاد فرما کر خلافت کو ائمہ طاہرین (ع) ہی میں منحصر کر دیا ہے۔ ان کے علاوہ کی گنجائش ہی نہیں نکلتی۔ اس کی تائید اس حدیث سے بھی ہوتی ہے جسے امام احمد نے اپنی مسند جلد ۵ صفحہ ۱۳۲ پر زید بن ثابت سے روایت کی ہے۔ زید بن ثابت کہتے ہیں:

”کہ آنحضرت(ص) نے ارشاد فرمایا : میں تم میں اپنے دو جانشین چھوڑے جاتا ہوں کتابِ خدا جو ایک رسی ہے جس کا سلسلہ آسمان سے زمین تک ہے دوسرے میری عترت و اہلبیت(ع)۔“

آپ بے خبر نہ ہوں گے کہ عترت کی اتباع کو واجب و لازم کرنا بعینہ امیرالمومنین (ع) کی اطاعت و اتباع کو واجب کرنا ہے۔ اس لیے کہ آپ راس و رئیس اہلبیت (ع) تھے لہذا حدیثِ غدیر ہو یا اس جیسی دیگر حدیثیں سب کی سب حضرت علی (ع) ہی کی امامت و خلافت کی نصوص صریحہ ہیں۔ سب سے آپ ہی کی امامت ثابت ہوتی ہے۔ جو حدیثیں اہلبیت (ع) کے متعلق ہیں جن میں اہلبیت (ع) کی اطاعت و اتباع کو واجب فرمایا ہے رسول (ص) کی ان حدیثوں سے آپ کی امامت یوں ثابت ہوتی ہے کہ آپ راس و رئیس تھے عترت و اہلبیت (ع) کے۔ وہ اہلبیت (ع) جن کی منزلت خدا و رسول (ص) کے نزدیک کلام الہی جیسی تھی اور جو روایتیں خود امیرالمومنین (ع) کے متعلق وارد ہوئی ہیں ان سے بلحاظ آپ کی گراں قدر شخصیت اور جلالت و عظمت کے آپ کی امامت ثابت ہوتی ہے اور یہ پتہ چلتا ہے کہ آپ ہر اس شخص کے ولی تھے جس کے رسول اللہ (ص) ولی تھے۔

فقط والسلام

ش

مکتوب نمبر ۳۰

حق کا بول بالا

آپ ایسے نرم لب ولہجہ میں اپنا مطلب بیان کرنے والا میں نے نہیں پایا اور نہ آپ کا زور استدلال کسی میں دیکھا۔ آپ نے جن قرائن کا ذکر کیا ان پر غور کرنے سے میں اس نتیجہ پر پہنچا کہ جو کچھ آپ فرماتے ہیں وہی ٹھیک ہے۔ شک و شبہات کے بادل چھٹ گئے اور یقین کے چہرے سے شکوک کے پردے اٹھ گئے۔ اب ہمیں کوئی تردید باقی نہ رہا کہ یقیناً حدیث غدیر میں لفظ ولی و مولیٰ سے مراد اولیٰ بالتصرف ہے، نہ کہ کچھ اور۔ کیونکہ اگر اس لفظ سے ناصر یا محب وغیرہ مقصود ہوتے تو پھر حارث کو عذاب کا سوال کرنے کی ضرورت ہی نہ تھی لہذا لفظ مولیٰ کے متعلق آپ کی جو

رائے ہے وہی پایہء تحقیق کو پہنچتی ہے اور وہی درست ہے۔
 اچھا ایسا کیوں نہیں کہ آپ بھی اس حدیث کی تفسیر میں وہی مسلک اختیار کریں جو ہمارے بعض علماء مثلاً علامہ ابن حجر مکی نے اپنی کتاب صواعق محرقہ میں اور علامہ حلبی نے سیرتِ حلبیہ میں اس حدیث کی تفسیر میں اختیار کیا ہے وہ کہتے ہیں کہ ہم تسلیم کرتے ہیں کہ حضرت علی (ع) اولیٰ بالامامت تھے۔ آپ ہی کے لیے امامت زیبا تھی۔ لیکن مقصود نتیجہ کا رد مالِ کار ہے یعنی رسول (ص) کا مقصد یہ تھا کہ جب خلفاء ثلاثہ کا دور گزر جائے گا اور حضرت علی (ع) کو لوگ اپنا امام منتخب کریں گے تو اس وقت صرف حضرت علی (ع) ہی اولیٰ بالامامت ہوں گے۔ اگر یہ معنی نہ لیے جائیں تو خرابی یہ لازم آتی ہے کہ آنحضرت (ص) کی موجودگی ہی میں حضرت علی (ع) کا امام ہونا لازم آتا ہے اور یہ ظاہر ہے کہ آنحضرت (ص) کے حینِ حیات آپ کے امام ہونے کے کوئی معنی نہیں۔ لہذا مقصود پیغمبر (ص) یہ تھا کہ جب مرگ آپ کی بیعت کریں، آپ کو خلیفہ منتخب کریں، آپ کی امامت پر اجماع کریں اجماع کریں اس وقت آپ ہی اولیٰ بالامامت ہیں۔

اگر یہ معنی لیے جائیں تو خلفاء ثلاثہ کی خلافت معرض خطر میں نہیں پڑتی۔ اگر یہ معنی لیے جائیں تو سلف صالحین جو حضرت علی (ع) کو چوتھا خلیفہ مانتے ہیں ان کے دامن پر کوئی دھبہ نہیں آتا اور آپ جو ثابت کرنا چاہتے ہیں وہ بھی ثابت ہو جائے گا۔

س

جواب مکتوب

آپ نے فرمایا کہ ہم آپ کے کہنے سے یہ مان لیں کہ حدیثِ غدیر

میں حضرت علی(ع) کو جو اولیٰ کہا گیا ہے اس سے یہ مطلب ہے کہ حضرت علی(ع) اس وقت اولیٰ بالامامت تھے جب مسلمان آپ کو امامت کے لیے منتخب کر لیں اور آپ کی بیعت کریں۔ لہذا آپ کے قول کی بنا پر حضرت علی(ع) کا اولیٰ ہونا جس کا اعلان رسول(ص) نے بروز غدیر کیا تھا باعتبار مال و نتیجہ کے تھا۔ حضرت علی(ع) زمانہ آئندہ میں اولیٰ بالامامت تھے، فی الحال نہیں۔ جس وقت رسول(ص) نے فرمایا تھا اس وقت نہیں۔ دوسرے الفاظ میں آپ کا مطلب یہ ہے کہ حضرت علی(ع) بالقوہ اولیٰ بالامامت تھے، بالفعل نہیں تاکہ یہ حدیث آپ کے پہلے تین خلفاء کی خلافت کے منافی نہ ہو۔ بہت اچھا، بہتر ہے، مگر ہم آپ کو عدل و انصاف کا واسطہ دیتے ہیں آپ سے بقسم پوچھتے ہیں کہ آپ اپنے قول پر جمے رہیں گے۔ اس سے ہٹیں گے تو نہیں؟ تاکہ ہم بھی آپ کے قدم بہ قدم چلیں، آپ ہی کی روش اختیار کریں۔

اور کیا آپ راضی ہیں اس پر کہ یہ سہرا آپ ہی کے سر باندھا جائے یا اس قول کی آپ کی طرف نسبت دی جائے کہ ہم بھی آپ کے ہم خیال و ہمنوا ہو جائیں۔

مجھے تو یقین ہے اور کامل یقین ہے کہ نہ تو آپ اس معنی پر جمے رہیں گے اور نہ اس پر راضی ہوں گے۔ ہمیں تو یقینی طور پر علم ہے اس کا کہ آپ خود ان لوگوں پر تعجب کرتے ہوں گے جو اس معنی کے مراد ہونے کا احتمال پیدا کرتے ہیں حالانکہ نہ تو الفاظ حدیث اس معنی کو بتاتے ہیں نہ حدیث سن کر کسی سننے والے کے ذہن میں یہ معنی آتے ہیں اور نہ یہ معنی حکیم اسلام کی حکمت و بلاغت سے لگاؤ رکھتا ہے نہ غدیر کے دن حضرت (ص) کے غیر معمولی افعال و اقوال سے اس معنی کو کوئی مناسبت ہے اور نہ ان

قطعی قرائن سے جن کا ہم نے سابق میں ذکر کیا کوئی ربط ہے اور نہ حارث بن نعمان فہری کے سمجھے ہوئے معنی سے کوئی تعلق ہے۔ علاوہ اس کے آپ کا یہ کہنا کہ حضرت علی (ع) اولی بالامامت جو تھے وہ باعتبار نتیجہ و مال کار کے تھے یہ عموم حدیث سے مرتبط ہی نہیں، الفاظ حدیث بتاتے ہیں کہ حضرت علی (ع) ہر اس شخص کے مولیٰ تھے جس کے رسول (ص) مولیٰ تھے اور آپ کے قول کی بنا پر صرف اپنے ہی زمانہ خلافت کے لوگوں کے مولیٰ ثابت ہوتے ہیں لہذا آپ کے قول کی بنا پر نہ تو حضرت علی (ع) خلفاء ثلاثہ کے مولیٰ ہوئے اور نہ ان لوگوں میں سے کسی ایک کے مولیٰ ہوئے جو زمانہ خلافت خلفاء ثلاثہ میں انتقال کر گئے اور یہ صریحی طور پر ارشاد رسول (ص) کے مغائر ہے۔ رسول (ص) نے تو ان لوگوں سے پوچھا تھا۔ کیا میں مومنین سے اولیٰ نہیں؟ لوگوں نے کہا تھا۔ بے شک۔ آپ ہم سب کے مولیٰ ہیں۔ اس پر آنحضرت (ص) نے فرمایا تھا تو میں جس جس کا (فردا فردا) مولیٰ تھا علی (ع) اس کے مولیٰ ہیں۔ بغیر کسی استثناء کے آپ نے حضرت علی (ع) کو ہر ہر شخص کا مولیٰ قرار دیا۔ لطف یہ ہے کہ حضرت ابوبکر و حضرت عمر^(۱) نے روز غدیر جب رسول (ص) کا یہ ارشاد سنا تو امیر المومنین (ع) سے کہا تھا:

”اے فرزند ابوطالب! آپ ہر مومن اور مومنہ کے مولیٰ ہو گئے۔“
ان دونوں بزرگواروں نے تصریح کر دی ہے کہ حضرت علی (ع) ہر مومن و مومنہ

۱۔ جیسا کہ دار قطنی کی روایت ہے۔ ملاحظہ ہو صواعق محرکہ صفحہ ۲۶ باب اول فصل خامس ان کے علاوہ بکثرت محدثین نے اپنے اپنے طرق و اسناد سے اس کی روایت کی ہے امام احمد نے اس قول کو بسلسلہ احادیث براء بن عازب مسند جلد ۴ صفحہ ۲۸۵ پر درج کیا ہے صفحہ ۲۷۲ پر سابقاً ہم ذکر کر چکے ہیں۔

کے ولی تھے۔ علی سبیل الاستغراق کوئی فرد مستثنیٰ نہ تھا۔ ایک مرتبہ حضرت عمر^(۱) سے کہا گیا کہ آپ حضرت علی(ع) کے ساتھ ایسا مخصوص برہاؤ کرتے ہیں جیسا کہ صحابی پیغمبر(ص) کے ساتھ نہیں کرتے۔ حضرت عمر نے جواب دیا۔ یہ میرے مولیٰ ہیں۔ حضرت عمر کا صریحی اقرار ہے کہ آپ ان کے مولیٰ تھے۔ حالانکہ اس وقت نہ تو لوگوں نے آپ کو خلافت کے لیے منتخب کیا

تھا اور نہ آپ کی بیعت ہی کی تھی۔ لہذا قطعی طور پر ثابت ہوا کہ حضرت علی(ع) حالا مولیٰ تھے جس وقت پیغمبر(ص) نے خدا کے حکم سے برسر منبر اس کا اعلان کیا اس وقت سے مولیٰ ہو گئے۔ دو اعرابی کسی نزاعی مسئلہ میں حضرت عمر کے پاس فیصلہ کے لیے آئے۔ حضرت عمر نے حضرت علی(ع) سے کہا کہ آپ فیصلہ کریں۔ ان میں سے ایک سے کہا: یہ ہمارا چکائیں گے؟ حضرت عمر نے لپک^(۲) کر اس اعرابی کی گردن پکڑ لی اور کہنے لگے:

“کم بخت جانتا ہے یہ کون ہے؟ یہ تمہارے مولیٰ ہیں۔ اور ہر مومن کے مولیٰ ہیں اور جس کے یہ مولیٰ نہیں وہ مومن ہی نہیں۔”

اس بارے میں بہت سی روایات و احادیث موجود ہیں۔ آپ اس سے بھی بے خبر نہ ہوں گے کہ علامہ ابن حجر مکی اور ان کے ہم خیالوں کی ایچ جو انہوں نے حدیث غدیر میں نکالی ہے صحیح سمجھ لی جائے

۱۔ جیسا کہ وار قطنی کی روایت ہے۔ ملاحظہ ہو صواعق محرقة ص ۲۶
 ۲۔ دار قطنی نے اس واقعہ کی روایت کی ہے۔ ملاحظہ ہو صواعق محرقة باب ۱۱ فصل اول۔

تو اس کا نتیجہ یہ نکلے گا کہ معاذ اللہ پیغمبر (ص) کا غدیر کے دن ہر قول و فعل بیہودہ و مہمل سمجھا جائے ، رسول (ص) ہرزہ کار سمجھے جائیں۔ کیونکہ علامہ ابن حجر کی اس نرالی منطق کی بنا پر غدیر کے دن اس سارے ساز و سامان ، غیر معمولی اہتمام کا مقصد ہی کچھ نہیں نکلتا۔ سوا اس کے کہ رسول (ص) یہ بیان کرنا چاہتے تھے کہ علی (ع) کی جب لوگ بیعت کر لیں تب یہ اولیٰ بالامامت ہوں گے اور یہ معنی تو ایسے ہیں کہ سمجھ والے تو سمجھ والے ، ناسمجھ بھی ہنس دیں گے۔ اس معنی کے بنا پر امیر المومنین (ع) کو اعتبار ہی کیا حاصل ہوا۔ دوسروں کے مقابلہ میں آپ کی خصوصیت ہی کیا ثابت ہوئی۔ اس لیے کہ جس کی بیعت ہوجاتی امامت کے لیے جس کو بھی مسلمان منتخب کر لیتے۔ اولیٰ بالامامت ہوتا ۔ اس معنی سے تو حضرت علی (ع) اور آپ کے ماسوا تمام صحابہ سب ہی برابر ہوئے۔ اگر آپ کی نرالی منطق درست سمجھ لی جائے تو یوم غدیر رسول (ص) نے چلچلاتی دھوپ

میں تپتی زمین پر لاکھوں مسلمانوں کو روک کر اتنا زبردست اہتمام فرما کر کون سی اہم بات فرمائی ، بمقابلہ دیگر اصحاب کون سی مخصوص فضیلت حضرت علی (ع) کی بیان کی۔ علامہ ابن حجر وغیرہ کا یہ کہنا کہ حضرت علی (ع) کا اولیٰ بالامامت ہونا مالا اگر نہ مانا جائے تو اس صورت میں حضرت علی (ع) کا رسول (ص) کے جیتے جی امام ہونا لازم آگے گا۔ تو یہ نرالی فریب دہی ہے۔ اور انبیاء و خلفاء و ملوک و امراء کا جو دستور ہمیشہ سے چلا آرہا ہے کہ وہ ہمیشہ اپنی زندگی ہی میں اپنا جانشین مقرر کرتے آئے اس سے غفلت شعاری اور تغافل کیسی ہے حدیث ” انت منی بمنزلہ ہارون من موسیٰ ” جس مطلب پر دلالت کرتی ہے اس سے عمدا نا واقفیت کا اظہار اور دعوتِ غشیرہ کے موقع پر آنحضرت (ص) نے جو فرمایا تھا۔ ” فاسمعوا لہ و اطیعوا ”

ان کی بات سننا اور ان کی اطاعت کرنا یا اسی جیسے دیگر ارشادات پیغمبر (ص) کو بھلا دینا ہے۔
علاوہ اس کے اگر ہم تسلیم بھی کر لیں کہ علی (ع) کا اولیٰ بالامامت ہونا غیر ممکن ہے کیونکہ
رسول (ص) کی زندگی ہی میں ان

کا امام ہونا لازم آئے گا تو کم سے کم رسول (ص) کی آنکھ بند ہونے کے بعد سے تو حضرت علی (ع)
ہی کو اولیٰ بالامامت ہونا چاہیے بیچ میں فاصلہ تو نہ ہونا چاہیے جیسا کہ طے شدہ مسئلہ ہے۔ علمائے
معانی و بیان کا بنایا ہوا قاعدہ ہے کہ جب کسی حقیقی معنی پر عمل کرنا دشوار ہو تو مجازی معنوں میں
جو معنی قریب ترین ہو اس پر عمل کرنا چاہیے۔ لہذا من کنت مولاه فهذا علی مولاه۔ میں لفظ مولیٰ کو اگر
اس کے حقیقی معنی اولیٰ بالامامت پر حمل کرنا دشوار سمجھتے ہیں کیونکہ نبی کی زندگی میں امام لازم
آئے گا تو اس کے یہ معنی سمجھیے کہ رسول (ص) کی آنکھ بند ہوتے ہی بغیر کسی فصل کے یہ اولیٰ
بالامامت ہیں۔

رہ گیا یہ کہ مولیٰ سے اولیٰ بالامامت اگر مالا مراد لیا جائے تو سلف صالحین کا احترام باقی رہے گا
اور حالا اولیٰ بالامامت سمجھا جائے تو نہیں۔ تو یہ بالکل ہی غلط ہے۔ مولیٰ سے اولیٰ بالامامت حالا
مراد لینے پر بھی سلف صالحین کے دامن پر کوئی دھبہ نہیں آسکتا ان کا احترام تاویل کے بغیر بھی باقی
رہتا ہے۔ جیسا ہم آئندہ اگر ضرورت پیش آئی تو اس کی وضاحت کریں گے۔

ش

مکتوب نمبر ۳۱

شیعوں کے سلسلہ سے نصوص کی خواہش

جب سلف صالحین کا احترام محفوظ ہے تو آپ نے حضرت علی (ع) کی امامت کے متعلق جتنی حدیثیں ذکر فرمائیں خواہ حدیث غدیر ہو یا ددیگر احادیث تو کوئی حرج نہیں اور ہمیں ان میں خواہ مخواہ تاویل کی بھی ضرورت نہیں۔ شاید آپ کے یہاں اس مسئلہ سے متعلق اور بھی حدیثیں ہیں۔ جن سے اہلسنت بے خبر ہیں۔ بڑی مہربانی ہوگی آپ اپنے یہاں کی ان احادیث کو بھی ذکر فرمائیے تاکہ ہمیں بھی واقفیت حاصل ہو۔

س

جوابِ مکتوب

ہاں ہمارے یہاں اور بھی بہت سی صریحی نصوص امامت و خلافتِ امیرالمومنین (ع) کے متعلق کتب احادیث میں موجود ہیں جن کی اہلسنت کو خبر نہیں۔ وہ تمام کی تمام حدیثیں صحیح ہیں، بطریق اہلبیت طاہرین (ع) مروی ہیں۔ ہم چالیس (۴۰) حدیثیں آپ کو سناتے ہیں:

۱۔ جناب صدوق محمد بن علی بن حسین بن موسیٰ بن بابویہ قمی نے اپنی کتاب اکمال الدین و اتمام النعمہ میں عبدالرحمن بن سمرہ سے اسناد کر کے آنحضرت (ص) سے ایک حدیث درج فرمائی ہے

“آنحضرت (ص) نے فرمایا : اے ابن سمرہ ، جب خواہشیں لوگوں کی باہم مخالف ہوں اور خیالات مختلف ہوں تو تم علی (ع) ابن ابی طالب کا دامن پکڑے رہنا۔ وہ میری امت کے امام اور میرے بعد میرے خلیفہ و جانشین ہیں۔”

۲۔ جناب صدوق نے اپنی اسی کتاب اکمال میں، ابن عباس سے روایت کی ہے۔ ابن عباس کہتے ہیں کہ

:

“رسول (ص) نے فرمایا : کہ خداوند عالم نے زمین پر نگاہ ڈالی۔ تمام روئے زمین کے باشندوں میں مجھے منتخب فرما کر نبی بنایا پھر دوسری مرتبہ نگاہ کی اور علی (ع) کو منتخب فرما کر امام بنایا، پھر مجھے حکم دیا کہ میں

انہیں اپنا بھائی، ولیعہد، وصی، جانشین اور وزیر بناؤں۔“
۳۔ اسی کتاب اکمال میں بسلسلہ اسناد امام جعفر صادق (ع) اور انہوں نے اپنے آباء طاہرین علیہم السلام سے روایت کی ہے کہ آنحضرت (ص) نے فرمایا :

“جبرئیل امین (ع) نے مجھ سے منجانب پروردگار عالم بیان کیا کہ جو شخص علم رکھتا ہو کہ کوئی معبود نہیں سوائے میری ذات دیکتا کے اور محمد (ص) میرے بندے اور میرے رسول (ص) اور علی بن ابی طالب (ع) میرے خلیفہ اور ان کی اولاد میں گیارہ امام میری حجتیں ہیں۔ تو میں اس شخص کو اپنی رحمت سے جنت میں داخل کروں گا۔“

۴۔ اسی اکمال میں جناب صدوق نے بسلسلہ اسناد امام جعفر صادق (ع) سے اور انہوں نے اپنے آبا و اجداد طاہرین (ع) سے روایت کی ہے کہ آنحضرت (ص) نے فرمایا کہ :

“میرے بعد بارہ (۱۲) امام ہوں گے۔ سب سے پہلے علی (ع) اور سب کے آخر میں قائم ہیں۔ یہ میرے بارہ (۱۲) خلفاء اور میرے اوصیاء ہیں۔“

۵۔ اسی اکمال میں جناب صدوق بسلسلہ اسناد اصبع بن نباتہ سے روایت کرتے ہیں۔ اصبع کہتے ہیں کہ :

“ایک دن امیر المومنین (ع) ہمارے پاس تشریف لائے اس طرح کہ آپ کا ہاتھ آپ کے فرزند امام حسن (ع) کے

ہاتھ میں تھا۔ امیر المومنین (ع) فرما رہے تھے کہ رسول اللہ (ص) بھی ہم لوگوں کے درمیان ایک دن اسی طرح تشریف لائے اور ان کے ہاتھ میں میرا ہاتھ تھا اور آپ فرما رہے تھے کہ میرے بعد بہترین خلائق اور ان کا سید و سردار و میرا بھائی ہے۔ یہ میرے بعد ہر مسلم اور ہر مومن کا امیر ہے۔”

۶۔ اسی اکمال میں جناب صدوق بسلسلہ اسناد امام رضا (ع) سے اور وہ اپنے آباء طاہرین (ع) سے روایت کرتے ہیں کہ :

“آنحضرت (ص) نے فرمایا : جو شخص یہ چاہتا ہے کہ میرے دین پر قائم رہے اور میرے نجات کی کشتی پر سوار ہو، وہ علی (ع) کی پیروی کرے وہ میرے وصی اور میری امت میں میرے جانشین و خلیفہ ہیں۔ میری زندگی میں بھی اور میرے مرنے کے بعد بھی۔”

۷۔ اسی اکمال میں جناب صدوق بسلسلہ اسناد امام رضا (ع) سے اور وہ اپنے آباء طاہرین (ع) سے روایت کرتے ہیں :

“آنحضرت (ص) نے فرمایا : میں اور علی (ع) اس امت کے باپ ہیں جس نے ہمیں پہچانا اس نے خدا کو پہچانا اور جس نے ہمیں نہ پہچانا اس نے خدا کو نہ پہچانا اور علی (ع) ہی کے فرزند امت کے سبطین ہیں اور سردارانِ جوانانِ جنت ہیں یعنی حسن (ع) و حسین (ع) اور حسین (ع) کے نو فرزند ہوں گے ان کی اطاعت میری

اطاعت اور ان کی نافرمانی میری نافرمانی ہے۔ نواں فرزند قائم اور مہدی ہوگا۔”
۸۔ اسی اکمال میں امام حسن عسکری (ع) سے مروی ایک حدیث جناب صدوق نے لکھی ہے۔ امام حسن عسکری (ع) نے اپنے آباء طاہرین (ع) روایت کی ہے کہ :

“آنحضرت (ص) نے فرمایا : اے ابن مسعود! علی بن ابی طالب (ع) میرے بعد تمہارے امام ہیں اور تم میں میرے جانشین ہیں۔”

۹۔ اسی اکمال میں بسلسلہ اسناد جناب سلمان فرماتے ہیں کہ :

“میں رسول (ص) کی خدمت میں پہنچا دیکھا کہ حسین (ع) آپ کے زانو پر بیٹھے ہیں اور رسول (ص) ان کے ہونٹوں کو چوم رہے ہیں اور فرماتے جاتے ہیں، تو سید و سردار ہے۔ سید و سردار کا بیٹا ہے ، تو امام ہے ، امام کا بھائی ہے ، امام کا بیٹا ہے اور اماموں کا باپ ہے ، تو خدا کی حجت ہے ، خدا کی حجت کا فرزند ہے اور خدا کی نو حجتوں کا باپ ے جو سب کے سب تیرے سلب سے ہوں گے۔ نواں قائم ہوگا۔”

۱۰۔ اسی اکمال میں جناب صدوق بسلسلہ اسناد جناب سلمان سے روایت کرتے ہیں۔ ایک طولانی حدیث ہے جس کا ٹکڑا یہ ہے کہ :

“آنحضرت (ص) نے اپنی پارہ جگر جناب سیدہ (س) سے فرمایا :

کیا تم جانتی نہیں کہ ہم وہ اہل بیت (ع) ہیں کہ خداوند عالم نے ہمارے لیے بمقابلہ دینا ، آخرت کو پسند کیا اور خداوند عالم نے ایک نگاہ روئے زمین پر ڈالی اور تمام خلائق میں مجھے منتخب کیا۔ پھر دوبارہ نگاہ کی اور تمہارے شوہر کو منتخب کیا اور خداوند عالم نے مجھے وحی فرمائی کہ تمہاری شادی ان سے کر دوں اور انہیں اپنا ولی بناؤں اور وزیر بناؤں اور اپنی امت میں اپنا جانشین مقرر کروں پس تمہارا باپ تمام انبیاء سے بہتر اور تمہارا شوہر تمام اوصیاء سے بتر اور تم پہلی وہ فرد ہو جو مجھ سے ملحق ہوگی۔”

۱۱۔ جناب صدوق نے اسی اکمال میں ایک طولانی حدیث درج کی ہے جس میں ذکر ہے کہ :

“ دو (۲) سو سے زیادہ مہاجرین و انصار عہد حضرت عثمان میں مسجد کے اندر جمع ہوئے۔ علمی تذکرہ اور فقہ کی باتیں ہونے لگیں اور آگے چل کر فخر و مباہات ہونے لگی۔ حضرت علی (ع) چپ تھے۔ لوگوں نے حضرت علی (ع) سے کہا آپ کچھ کیوں نہیں فرماتے۔ تو آپ نے ان کو رسول (ص) کا وہ ارشاد یاد دلایا جس میں آنحضرت (ص) نے فرمایا تھا کہ علی (ع) میرے بھائی ہیں، میرے وزیر ہیں۔ میرے وارث ہیں، وصی ہیں اور میری امت میں میرے جانشین ہیں اور میرے بعد

ہر مومن کے ولی ہیں تو سارے مجمع نے اقرار کیا کہ بے شک رسول(ص) نے آپ کے متعلق یہ فرمایا تھا۔”

۱۲۔ اسی اکمال میں جناب صدوق نے عبداللہ بن جعفر، امام حسن(ع)، امام حسین(ع)، عبداللہ بن عباس، عمر بن ابی سلمہ، اسامہ بن زید سلمان، ابوذر، اور مقداد مندرجہ بالا حضرات میں سے ہر بزرگ سے روایت کی ہے۔ ان میں سے ہر شخص کا بیان ہے کہ :

”ہم نے رسول(ص) کو کہتے سنا : کہ میں تمام مومنین میں ان سے بڑھ کر صاحب اختیار ہوں، پھر میرے بھائی علی(ع) مومنین کے مالک و مختار ہیں۔”

۱۳۔ اسی کمال میں جناب صدوق نے اصبع بن نباتہ سے روایت کی ہے انہوں نے ابن عباس سے۔ ابن عباس کہتے ہیں کہ :

”میں نے رسول(ص) کو کہتے سنا کہ : میں اور علی(ع) اور حسن(ع) و حسین(ع) اور حسین(ع) کے نو فرزند پاک و پاکیزہ ہیں۔”

۱۴۔ اسی اکمال میں جناب صدوق نے غباہ بن ربیع سے انہوں نے ابن عباس سے روایت کی ہے کہ :

”آنحضرت(ص) نے فرمایا : میں نبیوں کا سردار ہوں اور علی(ع) تمام اوصیاء کے سردار ہیں۔”

۱۵۔ اسی اکمال میں جناب صدوق نے امام جعفر صادق(ع) سے انہوں نے اپنے آباء طاہرین (ع) سے روایت کی ہے کہ :

”آنحضرت(ص) نے فرمایا : خداوند عالم نے تمام انبیاء کے درمیان مجھے منتخب کیا اور مجھ سے علی(ع) کو منتخب کیا۔

اور انہیں تمام اوصیاء پر فضیلت بخشی اور علی(ع) سے حسن(ع) و حسین(ع) کو منتخب کیا اور حسین(ع) سے ان کی نسل میں اوصیاء کا انتخاب فرمایا جو دین سے غالیوں کی تحریف اور باطل کاروں کی تہمت تراشی اور گمراہوں کی تاویل کو دور رکھیں گے”

۱۶۔ اسی اکمال میں جناب صدوق نے امیر المومنین(ع) سے روایت کی ہے امیر المومنین (ع) فرماتے ہیں کہ :

“حضرت سرور کائنات(ص) نے فرمایا : میرے بعد بارہ(۱۲) امام ہوں گے ان سب کے اول تم ہو اے علی(ع) اور سب سے آخر قائم ہیں جن کے ہاتھوں پر خداوند عالم مشرق و مغرب کو فتح کرے گا۔ (اکمال الدین و اتمام النعمة باب ۲۳ صفحہ ۱۳۹ تا ۱۶۷ یہ حدیثیں اور اس کے اوپر کی حدیثیں مذکور ہیں۔)

۱۷۔ جناب صدوق نے امالی میں امام جعفر صادق(ع) سے روایت کی ہے جسے انہوں نے اپنے آباء طاہرین(ع) سے مرفوعاً بیان کیا کہ :

“آنحضرت(ص) نے ارشاد فرمایا : علی(ع) مجھ سے ہیں اور میں علی(ع) سے ہوں۔ علی(ع) میری طینت سے پیدا ہوئے اور میری سنت کے جس مسئلہ میں امت کے درمیان اختلاف پیدا ہوگا۔ یہ علی(ع) ہی اس کی وضاحت کریں گے یہ مومنین کے امیر ہیں اور روشن پیشانی والے مومنین کے قائد ہیں اور تمام اوصیاء میں سب سے بہتر ہیں۔”

۱۸۔ اسی امالی میں جناب صدوق امیر المومنین(ع) سے بسلسلہ اسناد روایت

کرتے ہیں کہ :

“آنحضرت (ص) نے فرمایا علی (ع) مومنین کے امیر ہیں، خداوندِ عالم نے خود عرش پر ان کو ولی مقرر کیا اور علی (ع) خدا کے خلیفہ اور حجت ہیں اور یہی علی (ع) مسلمانوں کے امام ہیں۔”
۱۹۔ اسی امالی میں جناب صدوق ، ابن عباس سے روایت کرتے ہیں کہ :

“آنحضرت (ص) نے فرمایا : اے علی (ع) تم امام المسلمین اور امیر المومنین اور روشن پیشانی والوں کے قائد ہو، میرے بعد خدا کی حجت ہو اور تمام اولیاء کے سید و سردار ہو۔”
۲۰۔ اسی امالی میں جناب صدوق ابن عباس سے روایت کرتے ہیں کہ:

“آنحضرت (ص) نے فرمایا: اے علی (ع) تم میری امت پر میرے خلیفہ ہو اور تم میرے لیے ایسے ہی ہو جیسے آدم (ع) کے لیے شیث تھے۔”
۲۱۔ اسی امالی میں جناب صدوق نے بسلسلہ اسناد جناب ابی ذر سے روایت کی ہے۔ جناب ابوذر فرماتے ہیں :

“ ایک دن ہم لوگ رسول (ص) کی خدمت میں مسجد میں بیٹھے تھے، آنحضرت (ص) نے فرمایا تمہارے پاس اس دروازے سے ایک شخص آئے گا وہی امیر المومنین اور امام المتقین ہوگا۔ ناگاہ امیر المومنین (ع) علی بن ابی طالب (ع) آئے

دکھائی دیے۔ رسول(ص) نے آگے بڑھ کر استقبال کیا۔ پھر آپ ہم لوگوں کی طرف مڑے اور ارشاد فرمایا : یہی میرے بعد تم لوگوں کے امام ہیں۔”

(یہ حدیث اور اس کی اوپر کی چاروں حدیثیں علامہ سید بحرینی نے اپنی امالی میں جناب صدوق سے نقل کی ہیں اور اس کے بعد کی تمام حدیثیں غایۃ المرام باب ۱۳ میں مذکور ہیں۔)
۲۲۔ اسی امالی میں جناب صدوق جابر بن عبداللہ انصاری ےس روایت کرتے ہیں کہ :

“ آنحضرت(ص) نے فرمایا : علی بن ابی طالب(ع) سب سے پہلے اسلام لانے والے سب سے زیادہ علم رکھنے والے ہیں۔ یہاں تک کہ آپ نے فرمایا : یہی امام ہیں اور میرے بعد خلیفہ۔”
۲۳۔ اسی امالی میں بسلسلہ اسناد ابن عباس سے روایت ہے کہ :

“ آنحضرت(ص) نے فرمایا : اے گروہ مردم خدا سے زیادہ گفتار میں بہتر کون ہو سکتا ہے۔ تمہارے پروردگار نے مجھے حکم دیا ہے کہ میں تمہارے لیے علی(ع) کو امام ، خلیفہ اور وصی مقرر کردوں، اپنا بھائی اور اپنا وزیر بنا دوں۔”

۲۴۔ اسی امالی میں جناب صدوق نے بسلسلہ اسناد ابن عباس سے روایت کی ہے وہ کہتے ہیں :

“ رسول(ص) بالائے منبر تشریف لے گئے۔ خطبہ ارشاد فرمایا

پھر وہ خطبہ ذکر کیا - اسی خطبہ میں ہے کہ میرے چچا کے بیٹے علی (ع) میرے بھائی میرے وزیر ہیں اور یہی میرے خلیفہ اور میری جانب سے تبلیغ کرنے والے ہیں۔”

۲۵۔ اسی امالی میں جناب صدوق نے بسلسلہ اسناد امیر المومنین (ع) سے روایت کی ہے :

“امیر المومنین (ع) فرماتے ہیں کہ ایک دن رسول (ص) نے خطبہ ارشاد فرمایا جس میں آپ نے فرمایا : اے لوگو خدا کا مہینہ (رمضان) آرہا ہے۔”

پھر وہ پوری حدیث مذکور ہے جو آپ نے ماہ رمضان کی فضیلت میں فرمائی ہے :

“امیر المومنین (ع) فرماتے ہیں کہ میں دریافت کیا: یا رسول اللہ (ص) اس مہینہ میں بہترین اعمال کیا ہیں؟ آپ نے فرمایا : خدا کی حرام کی ہوئی چیزوں سے پرہیز۔ پھر آنحضرت (ص) گریہ فرمائے لگے۔ میں نے عرض کی یا رسول اللہ (ص) گریہ کیوں فرمائے لگے۔ آپ نے فرمایا : میں اس ظلم پر رو رہا ہوں جو تم پر اس مہینہ میں روا رکھا جائے گا۔ یہاں تک کہ فرمایا ، اے علی (ع) تم میرے وصی، خلیفہ ہو، میری زندگی میں بھی ، میرے مرنے کے بعد بھی - تمہارا حکم دینا میرا حکم دینا ہے اور تمہارا منع کرنا میرا منع کرنا ہے۔”

۲۶۔ جناب صدوق نے اسی امالی میں امیر المومنین (ع) سے روایت کر کے ایک حدیث لکھی ہے:

“امیر المومنین (ع) فرماتے ہیں کہ آنحضرت (ص) نے فرمایا کہ: اے علی (ع)! تم میرے بھائی ہو اور میں تمہارا بھائی ہوں۔ میں نبوت کے لیے پسند کیا گیا۔ تم امامت کے لیے منتخب ہوئے۔ میں صاحب تنزیل ہوں تم صاحب تاویل ہو اور تم اس امت کے باپ ہو۔ اے علی (ع) تم میرے وصی ہو، میرے خلیفہ ہو، میرے وزیر ہو، میرے وارث ہو، میرے بچوں کے باپ ہو۔”

۲۷۔ اسی امالی میں جناب صدوق بسلسلہ اسناد ابن عباس سے روایت کرتے ہیں کہ:

“آنحضرت (ص) نے ایک دن فرمایا، جب کہ آپ مسجد قبا میں تشریف فرما تھے اور اصحاب کے گرد اکٹھے تھے: اے علی (ع)! تم میرے بھائی ہو اور میں تمہارا بھائی ہوں۔ تم میرے وصی ہو، میرے خلیفہ ہو۔ میرے بعد میری امت کے امام ہو۔ خدا دوست رکھے اسے جو تمہیں دوست رکھے، دشمن رکھے اسے جو تمہیں دشمن رکھے۔”

۲۸۔ اسی امالی میں جناب صدوق نے ایک طولانی حدیث جناب ام سلمہ سے روایت کی ہے جس میں آنحضرت (ص) نے ام سلمہ سے فرمایا: کہ

“اے ام سلمہ سنو اور گواہ رہو کہ یہ علی ابن ابی طالب (ع) میرے وصی ہیں، میرے خلیفہ ہیں اور میرے کیے

ہوئے وعدوں کو پورا کرنے والے ہیں اور میرے حوض کوثر پر سے منافقین کو بھگانے والے ہیں۔“
۲۹۔ اسی امالی میں بسلسلہ اسناد سلمان فارسی سے روایت ہے جناب سلمان فارسی فرماتے ہیں کہ :

“میں نے رسول(ص) کو کہتے سنا : اے گروہ مہاجرین و انصار ! کیا میں تمہاری رہبری اس ذات کی طرف نہ کر دوں کہ اگر تم اس کا دامن مضبوطی سے پکڑے رہو تو کبھی میرے بعد گمراہ نہ ہو۔ لوگوں نے کہا ضرور یا رسول اللہ(ص) ، فرمایا : یہ علی(ع) میرے بھائی ہیں۔ میرے وصی ہیں، میرے وزیر ہیں، میرے خلیفہ ہیں اور تمہارے امام ہیں۔ لہذا جس طرح مجھے دوست رکھتے ہو انہیں بھی دوست رکھو اور جس طرح میری عزت و تکریم کرتے ہو ان کی بھی کرو۔ مجھ سے جبریل امین نے کہا ہے کہ میں یہ بات تم سے کہوں۔“

۳۰۔ اسی امالی میں جناب صدوق نے بسلسلہ اسناد زید بن ارقم سے روایت کی ہے وہ کہتے ہیں کہ :

“رسول(ص) نے فرمایا : کہ میں تمہاری رہبری اس شخص کی طرف نہ کروں کہ اگر تم اس کا مضبوطی سے دامن پکڑے رہو تو کبھی گمراہ نہ ہو نہ ہلاک ہو۔ فرمایا آنحضرت(ص) نے کہ تمہارے امام اور ولی علی بن ابی طالب(ع)

ہیں۔ ان کا بوجھ بٹاؤ ان کی خیر خواہی کرو، ان کی تصدیق کرو۔ جبرئیل نے مجھے اس بات کے کہنے کا حکم دیا ہے”

۳۱۔ اسی امالی میں جناب صدوق نے ابن عباس سے روایت کی ہے جس میں ہے کہ :

“آنحضرت(ص) نے فرمایا : اے علی(ع) ! تم میری امت کے امام ہو اور میرے بعد امت پر میرے خلیفہ ہو۔”

۳۲۔ اسی امالی میں جناب صدوق ابن عباس سے روایت کی ہے کہ:

“آنحضرت(ص) نے فرمایا : کہ خداوند عالم نے مجھ پر وحی فرمائی کہ وہ میری امت سے ایک شخص کو میرا بھائی، میرا وارث خلیفہ اور وصی بنانے والا ہے۔ میں نے درگاہ الہی میں سوال کیا، پروردگار وہ کون ہے؟ تو خدا نے مجھ پر وحی فرمائی کہ وہ تمہاری امت کا امام اور میری حجت ہے۔ اس پر میں نے عرض کیا : الہی وہ کون ہے؟ ارشاد ہوا: وہ، وہ ہے جسے میں بھی دوست رکھتا ہوں اور وہ بھی مجھے دوست رکھتا ہے۔ یہاں تک کہ آپ نے سلسلہ بیان میں فرمایا : کہ وہ علی ابن ابی طالب(ع) ہیں۔”

۳۳۔ اسی امالی میں جناب صدوق نے امام جعفر صادق(ع) سے اور انہوں نے اپنے آباء طاہرین(ع) سے روایت کی ہے کہ:

“آنحضرت(ص) نے فرمایا : جب مجھے شب معراج آسمان

پر لے جایا گیا تو خداوند عالم نے مجھ سے علی(ع) کے متعلق عہد و پیمانہ فرمائے کہ وہ امام المتقین ، قائد غر المحجلین ، یعسوب المومنین ہیں۔

۳۳۔ اسی امالی میں جناب صدوق نے بسلسلہ اسناد امام رضا(ع) سے انہوں نے اپنے آباء طاہرین(ع) سے روایت کی ہے کہ:

“ آنحضرت(ص) نے فرمایا : علی(ع) مجھ سے ہیں اور میں علی(ع) سے ہوں۔ خدا ہلاک کرے گا اسے جو علی(ع) سے جنگ کرے علی(ع) میرے بعد خلائق کے امام ہیں۔”

۳۵۔ جناب شیخ الطائفہ ابو جعفر محمد بن حسن طوسی نے اپنی امالی میں بسلسلہ اسناد جناب عمار یاسر سے روایت کی ہے ، جناب عمار فرماتے ہیں کہ:

“ رسول(ص) نے امیر المومنین(ع) نے ارشاد فرمایا : کہ خدا نے تمہیں ایسی زینت سے سنوارا ہے کہ جس زینت سے زیادہ محبوب زینت بندوں کو نہیں بخشی۔”

۳۶۔ جناب شیخ نے اپنی امالی میں بسلسلہ اسناد امیر المومنین(ع) سے روایت کی ہے :

“ امیر المومنین(ع) نے ایک دن منبر کوفہ پر خطبہ میں ارشاد فرمایا : اے لوگو! مجھے رسول(ص) سے دس خصوصیات ایسی حاصل ہوئیں جو روئے زمین کی تمام چیزوں سے زیادہ مجھے محبوب ہیں۔ مجھ سے آنحضرت(ص) نے فرمایا : اے علی(ع) ! تم دنیا و آخرت میں میرے بھائی ہو۔ اور

بروزِ قیامت تمام خلائق سے زیادہ مجھ سے قریب ہوگے اور جنت میں تمہاری قیام گاہ میری قیام گاہ کے سامنے ہوگی۔ تم میرے وارث ہو، تم ہی میرے بعد میرے کیے ہوئے وعدوں کو پورا کرنے والے ہو اور میرے گھر والوں کے وصی ہو۔ اور میری عدم موجودگی میں میرے اہلبیت (ع) کے تم ہی محافظ ہو اور تم ہی میرے ولی ہو۔ اور میرا ولی خدا کا ولی ہے اور تمہارا دشمن میرا دشمن ہے اور میرا دشمن خدا کا دشمن ہے۔”

۳۷۔ جناب صدوق نے کتاب نصوص علی الاثمہ، میں بسلسلہ اسناد امام حسن بن علی (ع) سے روایت کہ ہے:

“امام حسن (ع) فرماتے ہیں: کہ میں نے رسول (ص) کو امیرالمومنین علی ابن ابی طالب (ع) سے کہتے سنا: تم میرے علوم کے وارث ہو، میری حکمتوں کے معدن ہو، میرے بعد امام ہو۔”

۳۸۔ جناب صدوق نے کتاب نصوص میں بسلسلہ اسناد عمران بن حصین سے روایت کی ہے وہ کہتے ہیں کہ:

“میں نے رسول (ص) کو امیرالمومنین (ع) سے کہتے سنا: تم ہی امام ہو اور میرے بعد خلیفہ ہو۔”

۳۹۔ اسی کتاب نصوص میں بسلسلہ اسناد امیرالمومنین (ع) سے ایک حدیث مذکور ہے کہ:

“آنحضرت (ص) نے فرمایا: اے علی (ع) تم میرے اہلبیت (ع) کے

مرنے والوں کے وصی اور میری امت کے زندہ افراد پر خلیفہ ہو۔“
 ۳۰۔ اسی کتاب نصوص میں بسلسلہ اسناد امام حسین (ع) سے ایک حدیث مروی ہے۔ امام مظلوم فرماتے ہیں کہ:

“خداوند عالم نے جب یہ آیت نازل فرمائی کہ بعض اولی الارحام بعض سے زیادہ حقدار ہیں۔“ میں نے رسول (ص) سے اس کی تاویل کے متعلق پوچھا، آنحضرت (ص) نے فرمایا تم لوگ اولی الارحام ہو۔ پس جب میں مرجاؤں تو تمہارے پدر بزرگوار مجھ سے زیادہ خصوصیت و قرابت رکھتے ہیں۔ اور میری جگہ کے زیادہ حقدار سزاوار ہیں جب وہ دنیا سے اٹھیں تو تمہارے بھائی حسن (ع) اس عہدہ کے سزاوار ہیں اور جب حسن (ع) بھی دنیا سے اٹھ جائیں تو تم اس منصب کے سزاوار ہو۔“

یہ اتنی حدیثیں ہیں اس مختصر رسالہ میں درج کر رہا ہوں۔ یہ اتنے نصوص باقی نصوص سے ایسی نسبت رکھتے ہیں جیسے ایک پھول کو باغ سے یا ایک قطرے کو بحر سے پایاں سے نسبت ہوتی ہے۔ پھر بھی اگر انصاف سے کام لیا جائے تو بعض حدیثیں ہی کفایت کریں۔^(۱)

ش

۱۔ ہم نے چالیس (۴۰) کی تعداد میں اس لیے حدیثیں بیان کی ہیں کہ ہماری کتب احادیث میں امیر المومنین (ع) علی بن ابی طالب (ع) ، عبداللہ بن عباس، عبداللہ بن مسعود، عبداللہ بن عمر، ابو سعید خدری، ابو دردا، ابو ہریرہ ، انس بن مالک ، معاذ بن جبل وغیرہ بزرگوں میں سے ہر ہر شخص سے یہ حدیث بکثرت طریقوں سے مروی ہے کہ آنحضرت (ص) نے فرمایا : جس نے چالیس حدیثیں امر دین کے متعلق میری امت میں یاد کیں خدا اسے بروز قیامت فقہاء علماء کے گروہ میں اٹھائے گا۔ ایک روایت میں ہے کہ خدا اسے فقیہ و عالم کی حیثیت سے اٹھائے گا۔ ابو دردا کی روایت میں ہے کہ میں بروز حشر اس کا شفیع و گواہ رہوں گا۔ ابن مسعود کی روایت میں ہے کہ میں اس سے کہوں گے کہ جنت کے جس دروازے سے چاہو جنت میں داخل ہو جاؤ، ابن عمر کی روایت میں ہے اسے زمرہ علماء میں شامل کیا جائے گا اور اسے شہداء کے زمرہ میں مبعوث کیا جائے گا۔ اور ہمارے لیے ان چالیس حدیثوں کے حفظ کے لیے رسول (ص) کا یہ قول کافی ہے خدا اس شخص کے چہرے کو شاداب رکھے جو میری بات سنے اور محفوظ رکھے اور جس طرح سنا ہے اسی طرح اسے پہنچا دے۔ آپ کا یہ قول بھی کافی ہے جن لوگوں نے سنا ہے وہ ان لوگوں کو پہنچائیں جو موجود نہیں ہیں۔

مکتوب نمبر ۳۲

شیعوں کی حدیثیں حجت نہیں اگر یہ حدیثیں صحیح ہیں تو اہلسنت نے کیوں نہیں ان کی روایت کی، مزید نصوص ذکر فرمائیں

یہ نصوص جو آپ نے ذکر فرمائے یہ حضرات اہل سنت کے یہاں ثابت نہیں لہذا ان پر حجت بھی نہیں ہوسکتے

اگر ان حضرات اہلسنت کے یہاں نصوص ثابت ہیں تو انہوں نے کیوں ذکر کیا۔ لہذا وہی اگلا سلسلہ آپ جاری رکھیے یعنی موضوع پر حضرات اہلسنت کے یہاں جو احادیث موجود ہیں انہیں بیان فرمائیے۔

جواب مکتوب

ہم نے ان نصوص کو اس لیے بیان کیا کہ آپ بھی واقف ہو جائیں اور آپ نے خود ہی خواہش ظاہر کی تھی۔

آپ پر حجت قائم کرنے کے لیے وہی حدیثیں کافی ہیں جنہیں ہم نے گزشتہ اوراق میں خود آپ کے صحاح سے بیان کیا ہے۔

رہ گیا یہ کہ ان نصوص کو اہل سنت نے کیوں نہیں ذکر کیا تو اسے آپ کیا پوچھتے ہیں۔ یہ تو آل محمد (ص) سے پر خاش اور ان کی طرف سے دل میں کینہ رکھنے والے دور اول کے ارباب تسلط و اقتدار کی پرانی عادت ہے۔ جنہوں نے فضائل اہلبیت (ع) پر پردہ ڈالنے اور ان کے نور کو بجھانے کے لیے کوئی کوشش اٹھا نہ رکھی۔ سلطنت کے خزانے لٹا دیے، اپنی تونائیاں صرف کر دیں اور ہر شخص کو لالچ دے کر، ڈرا دھمکا کر آیا وہ کیا کہ اہل بیت (ع) کے مناقب و فضائل مخصوص کو چھپائے، جھٹلائے۔ اس مقصد کے لیے درہم و دینار سے کام لیا گیا۔ بڑے بڑے وظیفے مقرر کیے گئے۔ اعلیٰ عہدوں پر فائز کیا گیا اور جو ان ترکیبوں سے قابو میں نہیں آیا اسے کورڑوں تلواروں سے زیر کیا گیا۔

یہ فرعون خصلت، نمرود سرشت افراد فضائل اہلبیت (ع) کی تکذیب کرنے والوں کو تو قربت بخشے، مقرب بارگاہ بناتے اور تصدیق کرنے والوں کو گھر سے بے گھر کرتے۔ جلا وطن کرتے، ان کے مال و اسباب کو لوٹ لیتے یا قتل کر دیتے۔

آپ سے یہ حقیقت مخفی نہ ہوگی کہ امامت و خلافت کے متعلق نصوص و ارشادات پیغمبر (ص) ایسی چیز تھی جس سے غاصب و ظالم سلاطین بے حد خطرہ محسوس کرتے تھے۔ ہر وقت انہیں خدشہ رہتا تھا کہ یہ حدیثیں کہیں ہمارا تختہ نہ الٹ دیں۔ بنیاد سلطنت ن ڈھادیں لہذا ان صریحی نصوص و احادیث کا ان سلاطین جو اور ان کے ہوا خوابوں سے بچ رہنا اور متعدد اسناد و طرق مختلف سے ہم تک پہنچ جانا راستی و سچائی کا ایک کرشمہ اور حق و صداقت کا بہت بڑا معجزہ ہے کیونکہ اس وقت کی حالت یہ تھی کہ جو لوگ حقوق اہلبیت (ع) کا غصب کیے بیٹھے تھے اور ان کے مدارج و مراتب کے چھینے ہوئے تھے جس پر خداوندِ عالم نے ان اہلبیت علیہم السلام کو فائز کیا تھا۔ ان کا وتیرہ یہ تھا کہ محبت اہلبیت (ع) کا جس پر الزام قائم ہو جاتا اسے درناک و بدترین عذاب میں مبتلا کرتے، اس کی ڈاڑھی مونڈ دیتے اور بازاروں میں تشہیر کرتے تھے۔ اسے ذلیل و خوار کرتے اور جملہ حقوق سے محروم کر دیتے۔ یہاں تک کہ اس کے لیے حکام کی عدالت کا دروازہ^(۱) بھی بند ہو جاتا اور سماج میں رسائی بھی ناممکن ہو جاتی اگر کوئی شخص اچھائی کے ساتھ علی (ع) کا ذکر کرتا تو حکومت اس سے بری الذمہ ہو جاتی۔ آفتیں اس پر ٹوٹ پڑتیں۔ اس کا مال آپس میں بانٹ لیا جاتا اور اس کی گردن مار دی جاتی۔ نہ معلوم کتنی زبانیں انہوں نے گدیوں سے کھینچ لیں۔ محض اس جرم میں کہ انہوں نے فضائل علی (ع) بیان کیے۔ کتنی آنکھیں ضائع

۱۔ ملاحظہ فرمائیے شرح نہج البلاغہ جلد ۳ صفحہ ۱۵ علامہ ابن ابی الحدید معتزلی نے ایک مختصر سا تذکرہ ان مظالم کا کیا ہے جو دور اموی و عباسی میں اہل بیت (ع) و شیعیان اہلبیت پر روا رکھے جاتے تھے

کردیں اس قصور میں کہ علی(ع) کو احترام کی نظروں سے دیکھا ، کتنے ہاتھ کاٹ ڈالے اس پاداش میں کہ علی(ع) کی کسی فضیلت و منقبت کی طرف اشارہ کیا۔ کتنے پیر گھسیٹے گئے۔ اس خطا پر کہ وہ علی(ع) کی طرف چلے تھے۔ علی(ع) کے دوستوں کے نہ جانے کتنے گھر جلا ڈالے گئے۔ ان کے باغ اور کھیتیاں لوٹ لی گئیں اور درختوں پر انہیں سولی بھی دے دی گئی یا ان کو گھر سے بے گھر کر کے نکال باہر کیا گیا۔ نا معلوم طریقوں سے ایذا پہنچائی گئی۔

اس وقت حاملین حدیث و حافظین آثار کی ایک بہت بڑی جماعت ایسی تھی جو خدا کو چھوڑ کر ان جابر بادشاہوں اور ان کے افسروں کی پرستش کرتے تھے۔ ان کی خوشامد اور چاپلوسی میں کسی بات سے دریغ نہ کرتے تھے۔ حدیثوں میں الٹ پھیر کر دینا۔ عبارت کچھ سے کچھ کر دینا۔ ضعیف کو قوی اور قوی کو ضعیف کر کے پیش کرنے میں انہیں کوئی باک ہی نہ تھا جیسے ہم آجکل اپنے زمانے میں حکومت کے پٹھو اور تنخواہ دار علماء اور قاضیوں کو دیکھتے ہیں کہ حکام کو راضی کرنے کے لیے کتنی انتھک کوششیں کرتے ہیں ان کی حکومت چاہیے عادل ہو یا جابر، احکام ان کے صحیح ہوں یا غلط ، مگر ہر معاملہ میں ان کی تائید ہی کریں گے۔ حاکم کو جب بھی اپنے حاکم کی موافقت میں یا حکومت کے مخالف افراد کا قلع قمع کرنے کے لیے فتویٰ کی ضرورت ہوتی ہے۔ یہ علماء فوراً ایسے فتوے صادر کر دیتے ہیں جو ان حکام کی خواہش کے عین مطابق اور ان کی سیاسی اغراض کے لیے مفید و ضروری ہوتے ہیں۔ چاہیے ان کے فتوے قرآن و حدیث کے مخالف ہی کیوں نہ ہوں۔ ان کے فتوے کی وجہ سے اجماع امت۔ شکست و ریخت ہی کیوں نہ ہو جائے۔ اجماع کی صریحی مخالفت ہی کیوں نہ ہوتی ہو۔ لیکن انہیں کوئی پرواہ نہیں ہوتی۔ انہیں تو

غرض ہوتی ہے منصب و عہدہ کی۔ ڈرتے ہیں کہ کہیں حکام ناراض ہو کر معزول نہ کر دیں۔ یا یہ لالچ ہوتا ہے کہ خوش ہو کر ہمیں منصب عطا کر دیں گے۔

آج کل کے علماء اور اس زمانے کے علماء میں زمین و آسمان کا فرق ہے۔ آج کل کے علماء حکومت کی نگاہ میں کوئی وزن نہیں رکھتے لیکن اس زمانہ کے علماء کی حالت جداگانہ تھی۔ سلاطین خود ان کے محتاج ہوا کرتے تھے کیونکہ اس وقت کے سلاطین علماء کو آلہء کار بنا کر گویا خدا و رسول (ص) سے جنگ کرتے تھے۔

اسی وجہ سے یہ علماء سلاطین اور ان کے اعلیٰ عہداروں کے نزدیک بڑی قدر و منزلت رکھتے تھے اور ہر فرمائش ان کی پوری کی جاتی تھی جس کے نتیجہ میں یہ خود شاہانہ جاہ و جلال اور دولت و امارت کے مالک ہوتے ان کی یہ حالت تھی کہ وہ صحیح حدیثیں جس میں علی (ع) یا اہل بیت (ع) کی کوئی فضیلت مذکور ہوتی ان میں تعصب سے کام لیتے۔ بڑی سختی سے ان کی تردید کرتے پایہء اعتبار سے گرانے میں پوری طاقت سے کام لیتے۔ اس حدیث کے راویوں کو رافضی قرار دیتے۔ (اور رافضی ہونا ان کے نزدیک بدترین جرم تھا۔)

نہ ان کا طرز عمل ان تمام احادیث کے متعلق تھا جو حضرت علی (ع) کی شان میں وارد ہوئی ہیں خصوصاً وہ حدیثیں جن سے شیعان علی (ع) تمسک کرتے۔ ان حدیثوں سے تو اور بھی کد تھی انہیں۔ ان علماء کے کچھ ممتاز و با اثر افراد ہر قریہ و ہر شہر میں ہوتے جو ان کا پریپگنڈا کیا کرتے کچھ دنیا دار طلبا ہوتے جو ان کے فتاویٰ ان کے اقوال و آراء کی ترویج کرتے۔

کچھ ریا کار عابد و زاہد ہوتے کچھ رؤسائے قوم، شیوخ قبائل ہوتے۔ جب یہ اشخاص ان صحیح احادیث کی رد میں ان علماء کے اقوال سنتے تو انہیں کو حجت بنا لیتے اور عوام جاہل پبلک میں خوب ان اقوال کی ترویج کرتے اور ہر شہر میں اس کی اشاعت کرتے اور اصول دین میں ایک اصل بنادیتے۔ اسی زمانہ اور اسی مقام پر کچھ ایسے علماء احادیث بھی تھے جنہوں نے خوف و ہراس سے مجبور ہو کر وہ حدیثیں ہی بیان کرنا چھوڑ دیں جو امیرالمومنین (ع) اور اہل بیت (ع) کے فضائل میں پائی جاتی تھیں۔ ان غریبوں کی حالت یہ تھی کہ جب ان سے پوچھا جاتا تھا کہ یہ لوگ جو علی (ع) و اہل بیت (ع) کی شان میں وارد صحیح حدیث کی رد کر رہے ہیں آپ کا کیا خیال ہے ان کے متعلق۔ ان احادیث کے متعلق آپ کی کیا رائے ہے؟ تو وہ ڈرتے تھے کہ اگر صحیح بات کہہ دیتے ہیں تو آفت نہ ٹوٹ پڑے، مجبوراً وہ حقیقت ظاہر نہ کر پاتے اور نجات اسی میں دیکھتے کہ معارض اقوال بیان کر دیے جائیں۔ اس ڈر سے کہ کہیں یہ سرکاری علماء درپے ایذا رسانی نہ ہو جائیں۔

سلاطین اور ان کے عہدیداروں نے حکم دے رکھا تھا کہ امیرالمومنین (ع) پر لعنت کریں۔ اس بارے میں بڑی سختی سے کام لیتے۔ علی (ع) کی برائی اور مذمت کرنے کے لیے ہر ممکن ذریعہ سے لوگوں کو آمادہ کرتے۔ مال و دولت دے کر، طرح طرح کے وعدے کر کے، ڈرا دھمکا کر اور ان سب سے بھی قابو نہ پاتے تو فوج کشی کر کے اپنے مکتوبات میں امیرالمومنین (ع) کی ایسی تصویر کشی کرتے جسے پڑھ کر ہر شخص نفرت و بیزاری کرنے لگے۔

مجلسوں میں امیرالمومنین (ع) کے متعلق ایسی باتیں بیان کرتے کہ کانوں کو ان کے تذکرے سے اذیت ہونے لگے۔ مبزوں پر لعنت بھیجنا، عیدین اور جمعہ کے

سنن و مستحبات میں سے قرار دے لیا تھا۔
اگر یہ حقیقت نہ ہوتی کہ

نورِ خدا ہے کفر کی حرکت پہ خندہ زن
پھونکوں سے یہ چراغ بجھایا نہ جائے گا

خدا کا نور نہ بجھتا ہے اور نہ اولیاء خدا کے فضائل مخفی رہتے ہیں۔ تو امیرالمومنین (ع) کی خلافت و امامت اور فضائل کے متعلق کوئی صحیح و صریح حدیث ہم تک پہنچتی ہی نہیں، نہ بطریق اہل سنت، نہ بطریق شیعہ۔ اہل سنت بھلا کا ہے کو اسی حدیث بیان کرنے لگے جو ان کی ساختہ عمارت ہی کو متزلزل کر دے اور شیعہ گلے پر چھری اور دہنوں پر قفل لگے ہونے کی وجہ سے بیان کرنے ہی سے مجبور تھے۔

مگر خدا کا یہ کرشمہ ہے، حقانیت و صداقت کا معجزہ ہے۔ باوجودیکہ دشمنوں نے فضائل کو چھپانے اور مٹانے میں کوئی دقیقہ اٹھا نہ رکھا، مگر حق کا بول بالا ہو کے رہا۔ مجھے تو قسم بخدا حیرت ہے کہ خلاق عالم نے بندہ خاص اپنے رسول (ص) کے بھائی علی بن ابی طالب (ع) کو کیا فضیلت بخشی تھی کہ لاکھوں پردوں میں سے بھی جس کی روشنی پھوٹ کر رہی، گہری تاریکیوں میں بھی جس کا اجالا ہو کے رہا۔

امیرالمومنین (ع) کی خلافت و امامت کے متعلق جو قطعی دلیلیں آپ نے سماعت فرمائیں۔ مزید برآں آپ حدیث وراثت ہی کو لے لیجیے جو بجائے خود بہت بڑی دلیل ہے۔

ش

مکتوب نمبر ۳۳

حدیث وراثت کو بطریق اہل سنت تحریر فرمائیے؟
س

جوابِ مکتوب

علی (ع) وارثِ پیغمبر صلی اللہ علیہ وآلہ وسلم

کوئی شبہ نہیں کہ آنحضرت (ص) نے حضرت علی (ع) کو اپنے علم و حکمت کا اسی طرح وارث بنایا جس طرح دیگر انبیاء کرام نے اپنے اوصیاء کو بنایا۔ چنانچہ خود آنحضرت (ص) کے ارشادات ہیں :

“أَنَا مَدِينَةُ الْعِلْمِ وَ عَلِيٌّ بَابُهَا - فَمَنْ أَرَادَ الْعِلْمَ فَلْيَأْتِ الْبَابَ.”

“میں شہر علم ہوں اور علی (ع) اس کا دروازہ - جو علم کا طلبگار ہو وہ دروازے سے آئے۔”^(۱)
“أَنَا دَارُ الْحِكْمَةِ وَ عَلِيٌّ بَابُهَا.”

“میں حکمت کا گھر ہوں اور علی (ع) اس کا دروازہ۔”
“عَلِيٌّ بَابُ عِلْمِي وَ مُبَيِّنٌ لِأُمَّتِي مَا أُرْسِلْتُ بِهِ مِنْ بَعْدِي حُبُّهُ إِيمَانٌ وَ بُعْضُهُ نِفَاقٌ”

“علی میرے علم کا دروازہ ہیں اور میں جن چیزوں کو لے کر مبعوث ہوا، میرے بعد میری امت سے ان چیزوں کو علی (ع) ہی بیان کرنے والے ہیں، ان کی محبت ایمان اور ان کی دشمنی نفاق ہے۔”
زید بن ابی اوفیٰ کی حدیث میں ہے۔^(۲)

“وَ أَنْتَ أَحْيِي وَ وَارِثِي قَالَ وَ مَا أَرِثُ مِنْكَ ؟ قَالَ مَا وَرَّثَتِ الْأَنْبِيَاءُ مِنْ قَبْلِي”

“پیغمبر (ص) نے امیر المومنین (ع) سے فرمایا : تم میرے بھائی ہو، تمہیں

۱- اس حدیث کو نیز اس کے بعد کی دو حدیثوں کو ہم م ۲۳ میں درج کر چکے ہیں۔ نیز صفحہ ۲۸۲ کی حدیث نمبر ۹، ۱۰، ۱۱ بھی ملحوظ رہے اور وہاں جو ہم ن حاشیہ لکھا ہے اس کا بھی خیال رہے
۲- ہم اس حدیث کا م ۱۶ پر ذکر کر چکے ہیں۔

میرے وارث ہو۔ امیرالمومنین (ع) نے پوچھا : میں آپ کی کس چیز کا وارث ہوں؟ فرمایا : مجھ سے پیشتر کے انبیاء نے اپنے اوصیاء کو جن چیزوں کا وارث بنایا انہیں چیزوں کے تم بھی وارث ہو گے۔”

بریدہ کی حدیث میں صاف صاف تصریح ہے کہ وارث پیغمبر (ص) علی (ع) ہی ہیں۔^(۱)
دعوتِ عشیرہ کے موقع پر جو کچھ رسول (ص) نے فرمایا تھا اسی پر غور کیجیے وہی آپ کی تسلی کے لیے کافی ہوگا۔ اسی وجہ سے حضرت علی (ع) رسول (ص) کی زندگی میں فرمایا کرتے تھے کہ:

“ قسم بخدا میں رسول (ص) کا بھائی ہوں، ان کا ولیعہد ہوں، ان کے چچا کا بیٹا ہوں، ان کے علم کا وارث ہوں، لہذا مجھ سے زیادہ حقدار کون ہو سکتا ہے؟”^(۲)

ایک مرتبہ امیرالمومنین (ع) سے پوچھا گیا کہ چچا کے رہتے ہوئے آپ رسول (ص) کے وارث کیونکر ہو گئے؟ آپ نے فرمایا کہ :

“ آنحضرت (ص) نے کل اولاد عبدالمطلب کو جمع کیا جو گروہ کی حیثیت رکھتے تھے۔ وہ سب کے سب پر خور و پر نوش تھے، آنحضرت (ص) نے ۱۳ چھٹانک وزن کے کھانے سے ان کی دعوت کی سب

۱۔ اس کو م ۲۳ میں ملاحظہ فرمائیے
۲۔ یہ کلمہ بعینہ انہیں الفاظ میں امیرالمومنین (ع) سے ثابت ہے جسے امام حاکم نے مستدرک ج ۲ صفحہ ۱۲ صحیح اسناد سے ذکر کیا ہے اور بخاری و مسلم دونوں کے معیار پر صحیح قرار دیا ہے۔ علامہ ذہبی نے بھی تلخیص مستدرک میں اس کی صحت کا اعتراف کیا ہے۔

نے کھایا اور پیٹ بھر کر کھایا اور کھانا اسی طرح بچ رہا جس طرح تھا۔ معلوم ہوتا تھا کہ جیسے کسی نے کچھ چھوا ہی نہیں۔ آنحضرت (ص) نے کھانے سے فراغت کے بعد ارشاد فرمایا : ” اے فرزندان عبدالمطلب ! میں خاص کر تمہاری طرف اور عام طور پر لوگوں پر مبعوث ہوا ہوں، لہذا تم میں کون اس شرط پر میری بیعت کرتا ہے کہ وہ میرا بھائی ہو، میرا ساتھی ہو، میرا وارث بنے۔ ” رسول (ص) کے اس ارشاد کے بعد کوئی بھی نہ کھڑا ہوا۔ میں البتہ کھڑا ہو گیا اگرچہ سب میں چھوٹا تھا۔ رسول (ص) نے مجھ سے کہا : تم بیٹھ جاؤ، پھر تین مرتبہ آپ نے اسی مطلب کا اعادہ فرمایا اور ہر مرتبہ میں کھڑا ہوتا رہا اور آپ بٹھایا کیے۔ تیسری مرتبہ

جب کوئی کھڑا ہوا تو رسول (ص) نے اپنا ہاتھ میرے ہاتھ پر مارا اسی وجہ سے میں اپنے چچا کے بیٹے (حضرت رسول خدا (ص)) کا وارث ہوا اور چچا وارث نہ ہوسکے۔ ” (۱)

امام حاکم نے مستدرک ج ۳ صفحہ ۱۳۵ پر ایک روایت در؟؟ اور علامہ ذہبی نے بھی تلخیص مستدرک میں اسے نقل کیا اورکو صحت کا قطع و یقین ہے۔ اس حدیث میں ہے کہ قثم بن عباس

۱۔ یہ حدیث ثابت و مشہور ہے۔ ضیا مقدسی نے مختارہ میں ابن جریر نے تہذیب؟؟؟ کیا ہے کنز العمال جلد ۶ ص ۳۰۸ پر بھی موجود ہے۔ امام نسائی نے خصائص؟؟؟ ہے ابن ابی الحدید نے اپنی شرح جلد ۳ ص ۲۵۵ پر طبری نے بھی اس کو؟؟ مسند احمد ج ۱ ص ۱۵۹ پر ملتے جلتے لفظوں میں یہ حدیث موجود ہے۔

نے پوچھا؟

”آپ لوگوں کے رہتے ہوئے علی (ع) کے وارث کیسے بن گئے؟“
قثم نے جواب دیا :

”اس لیے کہ وہ ہم میں سب سے پہلے اسلام لائے اور سب سے زیادہ رسول (ص) سے وابستہ و پیوستہ رہے۔“^(۱)

میں کہتا ہوں کہ تمام لوگ یہی جانتے ہیں کہ رسول (ص) کے وارث علی (ع) ہی ہیں۔ عباس یا دیگر بنی ہاشم رسول (ص) کے وارث نہیں۔ یہ بات اتنی آشکارا تھی کہ اسے بطور مسلمات ذکر کیا کرتے لیکن ان لوگوں کو اس کا سبب معلوم نہیں تھا کہ چچا کے ہوتے ہوئے علی (ع) جو چچا زاد بھائی تھے وہ کیونکر وارث رسول ہو گئے۔ اسی وجہ سے ان لوگوں نے کبھی خود حضرت علی (ع) سے اس کی وضاحت چاہی کبھی قثم سے پوچھا اور ان دونوں بزرگواروں نے جو جواب دیا وہ آپ سن چکے۔ یہ جواب ان لوگوں کی عقل

و فہم کو دیکھتے ہوئے بہت ، مناسب جواب ہے اور ان کو سمجھانے کے لیے زیادہ سے زیادہ یہی جواب دیا جاسکتا ہے ورنہ واقعی و حقیقی جواب تو یہ ہے کہ خداوند عالم نے روئے زمین کے باشندوں پر ایک نظر ڈال کر محمد مصطفیٰ (ص) کو منتخب کیا اور انہیں خاتم النبیین (ص) بنایا۔ پھر دوسری مرتبہ زمین پر نگاہ کی اور حضرت علی (ع) کو منتخب کیا اور اپنے رسول (ص) پر وحی فرمائی کہ علی (ع) کو اپنا وارث اور وصی مقرر کر دیں۔

امام حاکم مستدرک ج ۳ صفحہ ۱۲۵ پر قثم والی اس حدیث کو جسے ابھی ابھی آپ نے سنا - بیان کرنے کے بعد لکھتے ہیں کہ:

“مجھ سے قاضی القضاة ابو الحسن محمد بن صاع ہاشمی نے بیان کیا ، وہ کہتے تھے کہ میں نے ابو عمرو وقاص سے سنا ، انہوں نے اسماعیل بن اسحاق قاضی سے سنا - اسمعیل بن اسحاق سے قثم بن عباس کے اس قول کا ذکر آیا تو انہوں نے فرمایا : وارث یا تو نسب کی وجہ سے وارث ہوتا ہے یا ولا کی وجہ سے اس میں کوئی اختلاف نہیں کہ چچا کی موجودگی میں چچا زاد بھائی وارث نہیں ہو سکتا۔”
اسماعیل بن اسحاق فرماتے ہیں کہ :

“اس اتفاق و اجماع کی وجہ سے ظاہر ہوا کہ علی(ع) رسول(ص) کے علم کے وارث ہوئے ان کے سوا اور کوئی وارث نہیں ہوا۔”

میں کہتا ہوں کہ وراثتِ امیرالمومنین(ع) کے متعلق متواتر حدیثیں موجود ہیں۔ خصوصاً بطریق اہلبیت(ع) تو بہت ہی زیادہ۔ اگر انصاف سے کام لیا جائے تو حضرت علی(ع) کا وصی رسول(ص) ہونا ہی اس مسئلہ میں قطعی فیصلہ کن ہے۔
ش

مکتوب نمبر ۳۴

بحثِ وصیت

ہم اہلسنت کو معلوم نہیں کہ رسول (ص) نے امیر المومنین (ع) کو کب وصی بنایا، نہ اس کے متعلق ارشادات و تصریحات پیغمبر (ص) کا علم ہے مہربانی ہوگی اس کی وضاحت فرمائیے۔

س

جوابِ مکتوب

امیر المومنین (ع) کے وصی پیغمبر (ص) ہونے کے

متعلق پیغمبر صلی اللہ علیہ وآلہ وسلم کے ارشادات

امیر المومنین (ع) کے وصی پیغمبر (ص) ہونے کے متعلق اہل بیت (ع) سے صریحی

اور متواتر نصوص موجود ہیں۔ اگر اہل بیت (ع) سے قطع نظر کر کے بطریق اغیار آپ نص پیغمبر (ص) کے متلاشی ہیں تو مکتوب نمبر ۱۰ پر ایک نظر پھر کر لیں جس میں رسول (ص) کی حدیث میں نے ذکر کی ہے کہ آنحضرت (ص) نے امیر المومنین (ع) کی گردن پر ہاتھ رکھ کر ارشاد فرمایا کہ :

“ هَذَا أَحِيَّ وَ وَصِيِّي وَ خَلِيفَتِي فِيكُمْ فَاسْمَعُوا لَهُ وَ أَطِيعُوا ”

“ یہ میرے بھائی ہیں، میرے وصی ہیں اور تم میں میرے خلیفہ ہیں، ان کا حکم سنو اور ان کی اطاعت کرو۔ ”

اور محمد بن حمید رازی سے، سلمہ ابرش سے، انہوں نے ابن ابی اسحاق سے، انہوں نے شریک سے، انہوں نے ابوربیعہ ایادی سے، انہوں نے بریدہ سے اور بریدہ نے رسول اللہ (ص) سے یہ حدیث روایت کی ہے کہ آنحضرت (ص) نے فرمایا :

“ لِكُلِّ نَبِيٍّ وَ وَصِيٍّ وَ وَارِثٍ وَ إِنَّ وَصِيِّي وَ وَارِثِي عَلَيَّ بِنِ ابْنِ أَبِي طَالِبٍ ”

“ ہر نبی کا وصی اور وارث ہوتا ہے اور میرے وصی و وارث علی بن ابی طالب (ع) ہیں۔ ”^(۱)

۱۔ اس حدیث کو امام ذہبی نے میزان الاعتدال میں بسلسلہ حالات شریک ذکر کیا ہے اور شریک کو جھٹلایا ہے۔ چنانچہ فرماتے ہیں کہ شریک نے اس کو کسی سے نہیں سنا۔ محمد بن حمید رازی کے متعلق کیا ہے کہ وہ معتبر نہیں۔ علامہ ذہبی کا جواب یہ ہی کہ امام احمد بن حنبل امام بغوی، امام طبری اور ضمن جرح و تعدیل کے امام ابن معین وغیرہ نے محمد بن حمید کو ثقہ سمجھا ہے اور ان سے حدیثیں بھی ہیں اس لحاظ سے محمد بن حمید مذکورہ بالا علمائے احادیث کے شیخ اور معتمد ہیں چنانہ علامہ ذہبی نے بھی محمد بن حمید کے تذکرہ میں اس چیز کو لکھا ہے۔ محمد بن حمید پر تشیع یا رفض کا الزام کبھی لگایا نہیں گیا۔ یہ محمد بن حمید علامہ ذہبی کے بزرگوں میں سے ہیں لہذا محض اس حدیث میں ان کو جھوٹا بتانا کیونکر روا ہوسکتا ہے۔

اور طبرانی نے معجم کبیر میں بسلسلہ اسناد جناب سلمان فارسی سے روایت کی ہے۔ سلمان کہتے ہیں کہ:

ارشاد فرمایا پیغمبر (ص) نے کہ:

”إن وصیّی و موضع سري و خير من أترك بعدي ینجز عدتی و یقضي ديني علي بن أبي طالب.“

”میرے وصی اور میرے رازوں کی جگہ اور بہترین وہ ہستی جسے میں اپنے بعد چھوڑ جانے والا ہوں، جو تیرے کیے ہوئے وعدوں کو پورا کرے گا، میرے دیون کو ادا کرے گا علی بن ابی طالب (ع) ہیں۔“^(۱)

یہ حدیث نص صریح ہے کہ حضرت علی (ع) وصی رسول (ص) تھے اور صریح ہے کہ آپ بعد رسول (ص) افضل خلائق تھے۔ غور سے دیکھا جائے تو اس حدیث سے آپ کی خلافت و امامت بھی ثابت ہوتی ہے۔

۱۔ یہ حدیث بعینہ انہیں اسناد کے ساتھ کنز العمال جلد ۶ صفحہ ۱۵۳ پر موجود ہے اور منتخب کنز العمال میں بھی حاشیہ مسند پر چھپائے موجود ہے۔ ملاحظہ ہو مسند ج ۵، صفحہ ۳۲۔

ابو نعیم نے حلیۃ الاولیاء میں انس سے روایت کی ہے کہ :
“ یا انس أول من یدخل علیک من هذا الباب إمام المتقین و سید المسلمین و یعسوب الدین و خاتم
الوصیین و قائد الغر المحجلین قال انس فجاء علی فقام إلیه مستبشرا فاعتنقه فقال له أنت تؤدی عني و
تسمعهم صوتی و تبین لهم ما اختلفوا فیہ بعدی ”

“ اے انس پہلا وہ شخص جو اس دروزے سے تمہارے پاس آئے گا وہ امام المتقین ، سید المسلمین ،
یعسوب الدین ، خاتم الوصیین ، قائد الغر المحجلین ہوگا۔ انس کہتے ہیں کہ ناگاہ حضرت علی (ع) تشریف
لائے ۔ رسول (ص) انہیں دیکھتے ہوئے ہشاش بشاش ہو کر ان کی طرف بڑھے اور گلے سے لگایا اور
فرمایا : تم میری جانب سے حقوق ادا کرو گے ، تم میری آواز لوگوں کو سناؤ گے اور میرے بعد جب
لوگوں میں اختلاف پیدا ہوگا تو حق واضح کرو گے۔ ”^(۱)

طبرانی نے معجم الکبیر میں بسلسلہ اسناد ابو ایوب انصاری سے روایت کی ہے کہ آنحضرت (ص)
نے اپنی پارہ جگر جناب سیدہ (س) سے فرمایا :

۱۔ شرح نہج البلاغہ جلد دوم صفحہ ۴۵ ، ہم صفحہ ۲۷۹ پر بھی ذکر کرچکے ہیں۔

“ اے فاضلمہ (س) کیا تمہیں معلوم نہیں کہ خداوند عالم نے روئے زمین کے باشندوں پر ایک نگاہ ڈالی اور تمہارے باپ کو منتخب کیا اور انہیں رسالت پر فائز کیا۔ پھر دوبارہ نگاہ ڈالی تو تمہارے شوہر کو منتخب کیا اور مجھے وحی فرمائی تو میں نے تمہارا نکاح ان سے کر دیا اور ان کو اپنا وصی بنایا۔” (۱)

غور فرمائیے کہ کس طرح خداوند عالم نے حضرت خاتم النبیین (ص) کو منتخب کرنے کے بعد تمام روئے زمین کے باشندوں میں حضرت علی (ع) کو منتخب فرمایا۔ اور یہ بھی ملاحظہ کیجیے کہ خداوند عالم نے جس طرح نبی کا انتخاب فرمایا، ٹھیک اسی طرح وصی نبی کو بھی منتخب فرمایا۔ یہ بھی دیکھیے کہ کیونکر خداوند عالم نے اپنے پیغمبر (ص) پر وحی فرمائی کہ ان سے اپنی بیٹی بیاباہ دو اور انہیں اپنا وصی بناؤ۔

یہ بھی سوچیے کہ آنحضرت (ص) کے قبل دیگر انبیاء کے خلفاء و جانشین کیا ان کے اوصیاء کے علاوہ اور بھی کوئی ہوئے اور کیا خدا کے منتخب کیے ہوئے خاتم النبیین (ص) کے وصی کے موخر کر دینا اور غیروں کو اس پر مقدم کرنا جائز ہے؟ اور کیا کسی شخص کے لیے سزاوار ہے کہ ان حکمران بن بیٹھے۔ خود خلیفہ بن جائے اور وصی رسول (ص) کو عوام اور رعایا جیسا بنا دے اور کیا عقلاً ممکن ہے کہ زبردستی مسندِ خلافت پر بیٹھ جانے والے شخص کی پیروی ایسے شخص کے لیے واجب ہو جسے خدا نے نبی (ص) واجب ہو جسے خدا نے نبی (ص)

۱۔ یہ حدیث بعینہ انہیں الفاظ و انہیں اسناد کے ساتھ کنز العمال کی حدیث ۲۵۲۱ ہے ملاحظہ ہو جلد ۶ صفحہ ۱۵۳۔ منتخب کنز العمال میں بھی مذکور ہے۔ ملاحظہ ہو منتخب کنز العمال بر حاشیہ مسند احمد جلد ۵ صفحہ ۳۱

کی طرح منتخب کیا ہو۔ بھلا یہ کیونکر ہوسکتا ہے کہ خدا اور رسول(ص) تو اور کسی کو منتخب کریں اور ہم ان کے انتخاب کو ٹھکرا کر کسی دوسرے کو منتخب کر لیں۔

”وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ“

”کسی مومن و مومنہ کو یہ حق نہیں کہ خدا و رسول(ص) جب کسی امر میں اپنا حکم صادر کر دیں تو وہ اپنے پسند و اختیار کو دخل دے۔“

بے شمار حدیثیں اس مضمون کی کتب احادیث میں پائی جاتی ہیں کہ اہل نفاق و حسد کو جب یہ معلوم ہوا کہ رسول(ص) اپنی بیٹی علی(ع) سے بیابنے والے ہیں (جو در حقیقت فخر مریم اور سیدہ نساء جنت ہیں) تو انہیں حضرت علی(ع) سے بہت بڑا حسد پیدا ہوا اور اس معاملہ کو انہوں نے بہت عظیم سمجھا۔ خصوصاً ان لوگوں کے جانے کو تو کچھ نہ پوچھیے جو رسول(ص) کی خدمت میں خواستگاری کر کے کورا جواب پاچکے تھے۔^(۱)

۱۔ ابن ابی حاتم نے انس سے روایت کی ہے انس کہتے ہیں کہ حضرت ابوبکر و عمر رسول(ص) کی خدمت میں آئے اور جناب سیدہ(س) کے لیے خواستگاری کی۔ رسالت ماب(ص) نے سکوت فرمایا کوئی جواب نہ دیا۔ وہاں سے وہ دونوں حضرت علی(ع) کے پاس پہنچے یہ کہنے کے لیے کہ ہم لوگوں نے خواستگاری کی مگر رسول(ص) نے کوئی جواب نہ دیا۔ اب آپ درخواست کیجیے۔ ابن ابی حاتم کی اس روایت کو بہت سے نامور علماء نے اہل سنت نے اپنی کتابوں میں نقل کیا ہے۔ چنانچہ علامہ ابن حجر نے صواعق باب ۱۱ کے شروع میں نقل کیا ہے۔ اسی موقع پر امام احمد نے بھی اسی جیسی حدیث نقل کی ہے۔ جسے انہوں نے انس سے روایت کی ہے اور اسی صواعق محرقہ باب ۱۱ میں ابو داؤد سجستانی کی روایت کردہ حدیث منقول ہے کہ حضرت ابوبکر نے جناب رسالت ماب(ص) کی خدمت میں سیدہ(ع) کی خواستگاری کی آپ نے منہ پھیر لیا۔ پھر عمر نے خواستگاری کی اس مرتبہ بھی آنحضرت (ص) نے منہ پھیر لیا۔ پھر یہ دونوں حضرات علی(ع) کے پاس تشریف لائے اور کہا اب آپ خواستگاری کیجیے۔ اور حضرت علی(ع) سے منقول ہے کہ ابوبکر و عمر نے رسول سے سندہ کی خواستگاری کی آنحضرت(ص) نے انکار فرمایا۔ حضرت عمر نے حضرت علی(ع) سے کہا اب آپ خواستگاری کیجیے آپ بی کو یہ شرف حاصل ہوگا ابن جریر نے اس حدیث کی روایت کی ہے اور اسے صحیح قرار دیا ہے اور دولابی نے بھی ذریت طاہرہ (ع) میں اس کی روایت کی ہے۔ کنز العمال میں بھی یہ حدیث موجود ہے۔ ملاحظہ ہو حدیث ۶۰۰۴ صفحہ ۳۹۲ جلد ۶۔

ان جلنے والوں نے سوچا کہ سیدہ (س) کا علی (ع) سے منسوب ہونا علی (ع) کے لیے ایسا شرف و امتیاز کا باعث ہوگا کہ پھر علی (ع) کے مقابلہ میں کوئی اپنی نہ سکے گا۔ لہذا انہوں نے ریشہ دو انیاں شروع کیں۔ بڑی بڑی تدبیریں کیں۔ اپنے گھر کی عورتوں کی جناب سیدہ (س) کی خدمت میں اس غرض سے بھیجا کہ انہیں حضرت علی (ع) کی طرف سے متنفر بنایا جائے۔ ان کے دل میں نفرت پیدا کی جائے۔ ان کی عورتوں نے اور جو باتیں کیں اس میں ایک بات یہ بھی کہی تھی علی (ع) تو فقیر ہیں کچھ پاس رکھتے ہی نہیں، لیکن جناب سیدہ (س) ان عورتوں کے مکرو فریب میں نہ آئیں اور آپ اس سے بھی باخبر تھیں کہ ان عورتوں کی زبان سے کن لوگوں کی دلی ترجمانی ہو رہی ہے۔ باوجود حقیقت حال سے باخبر ہونے کے جناب سیدہ نے ان عورتوں سے کچھ کہا نہیں۔ جب عقد انجام پا گیا، خدا ورسول (ص) کا مقصد پورا ہو گیا۔ اس وقت جناب سیدہ (س) نے ضرورت سمجھی کہ اب علی (ع) کے

فضائل ظاہر کرنے کو موقع ہے تاکہ آپ کے دشمن و بدخواہ ذلیل و خوار ہوں آپ نے آنحضرت (ص) سے عرض کی:

"بابا جان آپ نے مجھے فقیر و نادار شیخص سے بیاہ دیا "

اس موقع پر آنحضرت (ص) یہ کلمات ارشاد فرمائے جو ابھی آپ نے سنے

وإذا أراد الله نشر فضيلة

طويت اتاح لهالسان حسود

“ جب خداوندِ عالم کسی ڈھکی چھپی فضیلت کو ظاہر کرنا چاہتا ہے تو اس کے لیے حاسد کی زبان مقرر کرتا ہے ”

خطیب نے اپنی کتاب متفق میں معتبر اسناد سے ابن عباس سے روایت کی ہے کہ:

“ جب آنحضرت (ص) نے اپنی پارہ جگر کی علی (ع) سے شادی کی تو جناب فاطمہ (س) نے رسول (ص) کی خدمت میں عرض کی: بابا جان آپ نے مجھے نادار شخص سے بیاہ دیا جس کے پاس کچھ بھی نہیں تو آنحضرت (ع) نے فرمایا کہ: تمہیں یہ پسند نہیں کہ خداوندِ عالم نے روئے زمین کے باشندوں سے دو شخصوں کے منتخب کیا ایک تمہارا باپ دوسرا تمہارا شوہر۔”^(۱)

امام حاکم نے مستدرک ج ۳ صفحہ ۱۲۹ پر باب مناقب امیر المومنین (ع) میں

۱- یہ حدیث بعینہ انہیں الفاظ اور اسی سند کے ساتھ کنز العمال جلد ۶ صفحہ ۲۹۱ پر موجود ہے۔ ملاحظہ ہو حدیث ۹۵۹۲ - صاحب کنز العمال نے اس حدیث کے اسناد کے حسن ہونے کی تصریح بھی کی ہے۔

سریچ بن یونس سے ، انہوں نے حفص ابار سے ، انہوں نے اعمش سے انہوں نے ابو صالح سے انہوں نے ابو ہریرہ سے روایت کی ہے کہ:

“فاطمہ(س) نے رسول(ص) کی خدمت میں عرض کی : یا رسول اللہ(ص) ! آپ نے میری شادی علی(ع) سے کی ہے اور وہ فقیر ہیں ، کوئی مال و زر نہیں رکھتے ۔ آپ نے فرمایا کہ اے فاطمہ(س) ! کیا تم پر راضی و خوشنودی نہیں ہو کہ خداوند کریم نے روئے زمین کے باشندوں پر ایک نگاہ ڈالی اور دو شخصوں کو منتخب کیا ایک تمہارا باپ دوسرا تمہارا شوہر ۔”
اور ابن عباس سے روایت ہے کہ آنحضرت نے فرمایا :

“کیا تم اس راضی و خوشنود نہیں کہ میں نے تمہیں اس شخص سے بیاہا ہے جو تمام مسلمانوں میں سب سے پہلا اسلام لانے والا ہر ایک سے زیادہ علم رکھنے والا ہے۔ اور تم میری امت کی تمام عورتوں کی سردار ہو۔ اسی طرح جس طرح مریم(ع) اپنی قوم کی کل عورتوں کی سردار تھیں۔ کیا تمہیں اس سے خوشی نہیں کہ خدا نے روئے زمین کے باشندوں پر نگاہ دالی اور دو(۲) افراد کو منتخب کیا ۔ ایک کو تمہارا باپ بنایا دوسرے کو تمہارا شوہر۔”^(۱)

۱۔ یہ حدیث ٹھیک انہیں الفاظ اور اسی سلسلہ سند سے کنز العمال جلد ۶ صفحہ ۱۵۳ پر موجود ہے ۔ منتخب کنز العمال میں بھی موجود ہے ملاحظہ ہو حاشیہ مسند ص ۳۹ جلد ۵ سطر اول۔ علامہ ابی حدید معتزلی نے بھی ؟؟؟؟؟ مسند احمد سے نقل کیا ہے۔

اس کے بعد آنحضرت (ص) کا طرز عمل یہ رہا کہ جب جناب سیدہ (س) کو دنیوی پریشانیاں لاحق ہوتی تھیں تو آپ خدا و رسول (ص) کی اس نعمت و رحمت کو یاد دلاتے کہ تمہارا عقد ایسے شخص سے کیا گیا جو امت میں سب سے زیادہ اشرف و افضل ہے۔ یہ اس لیے تاکہ جناب سیدہ (س) کا دل چھوٹا نہ ہو، زمانہ کی نیرنگوں اور تکلیفوں سے دل تنگ نہ ہوں۔ اس کے ثبوت میں وہی روایت آپ کے لیے کافی ہے جسے امام احمد نے مسند جلد ۵ صفحہ ۲۶ پر درج کیا ہے۔ معقل بن یسار کی حدیث ہے کہ :

“ ایک مرتبہ سیدہ عالم (س) بیمار ہوئیں ، رسول (ص) عیادت کے لیے تشریف لائے ۔ پوچھا کہ : پارہ جگر! اپنے کو کیسا پا رہی ہو آپ نے فرمایا : خدا کی قسم میری تکلیفیں حد سے زیادہ ہو گئیں ، فاقہ کی مصیبت ناقابل برداشت ہو گئی اور علالت کا سلسلہ بڑھتا ہی جاتا ہے۔ آنحضرت (ص) نے فرمایا : پارہ جگر کیا

تم اس سے راضی و خوشنود نہیں ہو کہ میں نے تمہاری شادی ایسے شخص سے کی جو میری امت میں سب سے پہلے اسلام لایا ، جو سب سے زیادہ علم والا ہے اور سب سے زیادہ حلم رکھتا ہے۔”

اس باب میں بے شمار حدیثیں موجود ہیں مکتوب میں اتنی گنجائش نہیں کہ سب ذکر کی جائیں۔

ش

مکتوب نمبر ۳۵

اہلسنت و جماعت حضرت علی(ع) کے وصی رسول(ص) ہونے کو نہیں مانتے وہ اس حدیث سے استدلال کرتے ہیں جسے بخاری نے صحیح بخاری میں اسود سے روایت کیا ہے۔ اسود کہتے ہیں کہ:

“جناب عائشہ کی خدمت میں ذکر آیا کہ رسول(ص) اپنا وصی حضرت علی(ع) کو بنایا۔^(۱)۔ جناب عائشہ بولیں: یہ کون کہتا ہے؟ میں نے رسول(ص) کو دیکھا۔ میں اپنے سینہ پر رسول کو لٹائے

۱۔ اس حدیث کو امام بخاری نے صحیح بخاری جلد ۲ صفحہ کتاب الوصایا میں نیز صحیح بخاری جلد ۳ صفحہ ۶۳ باب مرض النبی و وفات میں درج کیا ہے امام مسلم نے صحیح مسلم میں کتاب الوصایا میں نقل کیا ہے۔

ہوئے تھی۔ آنحضرت (ص) نے طشت طلب کیا۔ اس پر جھکے اور انتقال کر گئے اور مجھے پتہ بھی نہ چلا لہذا حضرت علی (ع) کو وصی بنانے اور علی (ع) سے وصیت کرنے کا موقع کہاں ملا؟” (۱)

نیز امام بخاری نے صحیح بخاری میں متعدد طریقوں سے اس روایت کو لکھا ہے کہ :

“ جناب عائشہ فرمایا کرتیں کہ آنحضرت (ص) نے میری آغوش میں

۱۔ آپ بے خبر نہ ہوں گے کہ شیخین نے اس حدیث میں رسول (ص) کے علی (ع) سے وصیت نہ فرمانے کی جو روایت کی ہے وہ بے قصد و ارادہ ایسا کر گئے اگر متوجہ ہوتے تو شاید اس حدیث کو لکھتے ہی نہیں۔ اس لیے کہ جن لوگوں نے جناب عائشہ سے یہ ذکر چھیڑا تھا کہ رسول (ص) نے علی (ع) کو وصی بنایا وہ امت سے خارج نہیں تھے بلکہ وہ صحابہ میں سے تھے جنہیں ام المومنین کے سامنے ایسی بات کے انکشاف کی جرأت پیدا ہوئی جو ام المومنین کی ناگواری کا باعث تھی اور اس عہد کی سیاست کے خلاف تھی اسی وجہ سے جناب عائشہ ان لوگوں کی یہ حدیث (جن میں حضرت علی (ع) کے وصی بنائے جانے کا ذکر تھا) سن کر بڑے شش و پنج میں پڑ گئیں اور ان کی رد میں مہمل و رکیک باتیں کہنے لگیں۔ امام نسائی نے سنن نسائی جلد ۶ صفحہ ۲۳۱ میں اس حدیث پر جو حاشیہ تحریر فرمایا ہے اس میں لکھتے ہیں کہ یہ بات مخفی نہ ہوگی کہ جناب عائشہ کا ارشاد اس سے مانع نہیں کہ آنحضرت وصی بنا چکے ہوں نیز ان کا ارشاد اس کا بھی مقتضی نہیں کہ رسول (ص) دفعتاً انتقال فرما گئے ہوں اور آپ کو وصیت کرنے کا موقع ہی نہ ملا ہو اس کا تصور بھی نہیں کیا جاسکتا۔ کیونکہ پیغمبر (ص) بیمار ہونے سے پہلے ہی با خبر تھے کہ اب زندگی کے دن تھوڑے رہ گئے ہیں۔ اس عبارت پر غور فرمائیے۔ کس قدر سنجیدہ و متین عبارت ہے حقیقت بالکل منکشف ہو جاتی ہے۔

دم توڑا اور یہ بھی فرمایا کرتیں کہ میری گردن و سینہ پر لیٹے لیٹے رسول (ص) کا انتقال ہوا۔ کبھی فرمایا کہ رسول (ص) کا سر میرے زانو پر تھا کہ ملک الموت قبضِ روح کو آئے۔ (۱)۔ لہذا ایسی حالت میں اگر رسول (ص) وصیت فرماتے تو وہ حضرت عائشہ کو معلوم ضرور ہوتا۔”
صحیح مسلم میں جناب عائشہ سے مروی ہے وہ فرماتی ہیں کہ :

“آنحضرت (ص) نے نہ درہم چھوڑا نہ اونٹ ، نہ بکری نہ کسی چیز کے متعلق آپ نے وصیت فرمائی۔” (۲)
اور صحیحین (۳) میں طلحہ بن مصرف سے روایت ہے کہ :

“میں نے عبد اللہ بن اوفیٰ سے پوچھا کہ کیا پیغمبر (ص) نے اپنا وصی مقرر فرمایا؟ انہوں نے کہا : نہیں۔ تو میں نے کہا کہ یہ کیونکر ۔ خود دوسروں کے لیے تو رسول (ص) نے وصیت کرنا واجب قرار دیا۔ اور خود وصیت نہ کی۔ تو انہوں نے کہا کہ پیغمبر (ص) نے کتابِ خدا کے متعلق وصیت کی۔”

۱۔ جناب عائشہ کا قول مات بین حافتی و ذاقنتی نیز مات بین سحری و نحری یہ دونوں صحیح بخاری کے باب مرض النبی و وفات میں موجود ہیں نیز جناب عائشہ کا یہ قول نزل بہ و راسہ علی فخذی رسول (ص) کا سر میرے زانو پر تھا کہ ملک الموت قبضِ روح کو آئے ۔ باب آخر ماتکلم بہ رسول کے آخری الفاظ کے باب میں موجود ہے ۔ جو باب مرض النبی و وفات کے فوراً ہی بعد مذکور ہے۔

۲۔ ملاحظہ فرمائیے صحیح مسلم کتاب الوصیہ جلد ۲ صفحہ ۱۲۔

۳۔ ملاحظہ فرمائیے صحیح مسلم و صحیح بخاری دونوں کی کتاب الوصایا

چونکہ آپ نے جو حدیثیں ذکر کی ہیں ان سے یہ حدیثیں زیادہ صحیح ہیں کیونکہ بخاری و سلم دونوں میں موجود ہیں لہذا انہیں حدیثوں کو مقدم سمجھا جائے گا اور انہیں پر اعتماد کیا جائے گا۔

س

جوابِ مکتوب

پیغمبر (ص) کا حضرت علی (ع) سے وصیت فرمانا ایسی بات ہے جس سے انکار ہی نہیں کیا جاسکتا۔ کیونکہ اس میں کوئی شبہ نہیں کہ آنحضرت (ص) نے حضرت علی (ع) سے وصیت فرمائی تھی۔ قول و قرار فرمایا تھا) بعد اس کے کہ آپ انہیں اپنے علم و حکمت کا وارث^(۱) بنا چکے تھے) کہ حضرت علی (ع) ہی آپ کو غسل دیں۔^(۲) تجہیز و تکفین کریں۔ آنحضرت (ص) کے دیون ادا کریں۔ رسول (ص) کے کیے ہوئے وعدوں

- ۱۔ ملاحظہ فرمائیے صفحہ ۳۰۰ تا ۳۰۵۔ وہاں آپ کو اچھی طرح وضاحت نظر آئے گی حضرت سرور کائنات (ص) نے امیر المومنین (ع) کو اپنے علم و حکمت کا وارث بنایا
- ۲۔ ابن سعد نے طبقات ابن سعد جلد ۲ قسم ثانی ص ۶۱ پر امیر المومنین (ع) سے روایت کی ہے امیر المومنین (ع) فرماتے ہیں کہ رسول (ص) نے وصیت فرمائی کہ سوائے میرے انہیں کوئی غسل نہ دے اور ابو الشیخ اور ابن نجار نے امیر المومنین (ع) سے روایت کی ہے (ملاحظہ ہو کنز العمال جلد ۴ ص ۵۴) کہ رسول (ص) نے مجھ سے وصیت فرمائی اور ارشاد فرمایا کہ جب میں مرجاؤں تو مجھے سات مشکوں سے غسل دینا۔ ابن سعد نے طبقات جلد ۲ قسم ۲ صفحہ ۶۳
- پر عبدالواحد بن ابی عوانہ سے روایت کی ہے کہ رسالت ماب (ص) نے بحالت مرض موت فرمایا کہ اے علی (ع) جب میں مرجاؤں تو تم مجھے غسل دینا عبدالواحد کہتے ہیں کہ حضرت علی (ع) نے ارشاد فرمایا کہ : میں نے رسول (ص) کو غسل دیا، میں جس حصہ جس کو غسل کے ارادے سے اٹھاتا تھا وہ میری متابعت کرتا تھا۔ امام حاکم نے مستدرک ج ۳ صفحہ ۵۵ پر اور علامہ ذہبی نے تلخیص مستدرک میں بسلسلہ اسناد امیر المومنین (ع) سے روایت کی ہے اور دونوں نے اس حدیث کو صحیح قرار دیا ہے امیر المومنین (ع) فرماتے ہیں کہ میں نے رسول (ص) کو غسل دیا اور مردوں سے جو بات دیکھنے میں آتی ہے منتظر تھا کہ رسول (ص) سے بھی ظہور پذیر ہوتی ہے کہ نہیں۔ میں نے ایک بات بھی نہ دیکھی۔ رسول (ص) زندہ اور مردہ دونوں حالتوں میں مجسم خوشبو رہے۔ اس حدیث کو سعید بن منصور نے اپنے سنن میں، مروزی نے اپنی کتاب جنازہ میں، ابو داؤد نے مراسلہ میں ابن منیع اور ابن ابی شیبہ نے سنن میں درج کیا ہے اور کنز العمال جلد ۳ ص ۵۵ پر بھی

موجود ہے۔ جناب ابن عباس سے روایت ہے وہ فرماتے ہیں کہ علی (ع) کو چار باتیں ایسی حاصل ہیں جو کسی اور کو حاصل نہیں ہوئیں۔ علی (ع) پہلے وہ شخص ہیں جنہوں نے رسول (ص) کے ساتھ نماز پڑھی۔ علی (ع) ہر معرکہ میں علمدار پیغمبر (ص) رہے، علی (ع) ہی رسول (ص) کے پاس اس دن ثابت قدم رہے جب کہ ہر شخص رسول (ص) کو چھوڑ کر بھاگ گیا تھا اور علی (ع) ہی وہ ہیں جنہوں نے رسول (ص) کو غسل دیا اور قبر میں لٹایا، اس روایت کو ابن عبدالبر نے استیعاب میں بسلسلہ حالات امیر المومنین (ع) اور حاکم نے مستدرک جلد ۳ ص ۱۸؟؟؟ پر درج کیا ہے۔ ابو سعید خدری سے روایت ہے وہ فرماتے ہیں کہ رسالت ماب (ص) نے ارشاد فرمایا: ”اے علی (ع) تم ہی مجھے غسل دو گے اور میرے دیون ادا کرو گے اور قبر میں مجھے دفن کرو گے۔“ ملاحظہ ہو کنز العمال ج ۶ ص ۵۵ حضرت عمر سے ایک حدیث مروی ہے جس میں رسول (ص) نے علی (ع) سے فرمایا: تم ہی مجھے غسل دینے والے ہو، مجھے دفن کرنے والے ہو۔ کنز العمال جلد ۶ ص ۲۹۳ و منتخب کنز العمال بر حاشیہ مسند امام احمد جلد ۵ ص ۵۲ حضرت علی (ع) سے مروی ہے: آپ فرماتے ہیں کہ میں نے رسول (ص) کو یہ کہتے سنا خدا نے مجھے (علی میں) پانچ چیزیں ایسی عطا کیں جو مجھ سے پیشتر انبیاء کو کسی میں عطا نہیں ہوئیں پہلی بات تو یہ ہے کہ وہ میرے دیون ادا کریں گے اور مجھے دفن کریں گے۔ کنز العمال جلد ۶ ص ۲۰۳ جب رسول (ص) ۹ کا جنازہ تیار ہوا اور لوگوں نے نماز جنازہ پڑھنا چاہی تو حضرت علی (ع) نے کہا کہ رسول (ص) کی نماز میں کوئی شخص امام نہ ہوگا۔ وہ تمہارے امام ہیں زندگی میں بھی اور مرنے پر بھی لہذا لوگ تھوڑی تھوڑی دیر بعد آتے اور صف بہ صف نماز پڑھتے لیکن امامت کسی نے نہ کی وہ لوگ تکبیر کہتے اور حضرت علی (ع) جنازہ رسول (ص) کے مقابل کھڑے ہو کر فرماتے: سلام ہو آپ پر اے پیغمبر (ص) خدا اور رحمت ہو اللہ کی۔ خداوند اہم گواہی دیتے ہیں کہ جو کچھ تو نے نازل کیا وہ رسول (ص) نے ہم تک پہنچایا۔ امت کی پوری خیر خواہی کی۔ تیری راہ میں جہاد کیا یہاں تک کہ تونے ان کے دین کو قوت بخشی اور ان کے کلمہ کو پورا کیا۔ خداوند پس ہمیں قرار دے ان لوگوں میں جو پیغمبر (ص) پر تیرے نازل کیے ہوئے احکام کی پیروی کرتے ہیں اور رسول (ص) کے اٹھ جانے کے بعد ہی ثابت قدم رکھ اور ہمیں ہمارے رسول (ص) سے ملا۔ حضرت علی (ع) یہ فرماتے اور لوگ آمین آمین کہتے اسی طرح مردوں نے نماز پڑھی پھر عورتوں نے پھر بچوں نے۔ یہ کل مضمون بعینہ انہی الفاظ میں جو ہم نے ذکر کیا ابن سعد نے اپنی طبقات میں پیغمبر (ص) کے غسل کے بیان میں ذکر کیا ہے۔ رسول (ص) کے جنازے پر سب سے پہلے بنی ہاشم آئے۔ پھر مہاجرین پھر انصار، پھر دوسرے لوگ اور سب سے پہلے حضرت علی (ع) اور جناب عباس نے نماز پڑھی یہ دونوں حضرات ایک صف میں کھڑے ہوئے اور پانچ تکبیریں کہیں۔

کو پورا کریں۔ رسول(ص) کی ذمہ داریاں اپنے سر لیں۔^(۱) اور رسول(ص) کے مرنے کے بعد

۱۔ ان سب مذکورہ بالا امور کے متعلق ائمہ طاہرین (ع) سے متواتر حدیثیں موجود ہیں۔ اہلبیت(ع) سے قطع نظر غیروں میں طبرانی نے معجم کبیر میں ابن عمر سے ابو یعلیٰ نے اپنی مسند میں حضرت علی(ع) سے جو روایت کی ہے تو ملاحظہ فرمائیے طبرانی کی عبارت کا مطلب یہ ہے کہ آنحضرت(ص) نے فرمایا کہ اے علی(ع) تم میرے بھائی، میرے وزیر، میرے دیون ادا کرو گے، میرے وعدوں کو پورا کرو گے اور میری ذمہ داریوں سے مجھے سبکدوش بناؤ گے ملاحظہ ہو کنز العمال جلد ۶ ص ۱۵۵ پر ابن عمر سے اسناد کر کے یہ حدیث مذکور ہے اور جلد ۶ صفحہ ۳۰۳ پر حضرت علی(ع) کی طرف اسناد کر کے مذکورہ ہے۔ اسی جگہ علامہ بوصیری سے منقول ہے کہ اس حدیث کے کل راوی ثقہ ہیں۔ ابن مردویہ و دیلمی نے جناب سلمان فارسی سے روایت کی ہے ملاحظہ ہو کنز العمال جلد ۶ صفحہ ۱۵۵ کہ آنحضرت(ص) نے فرمایا : علی(ع) میرے وعدوں کو پورا کریں گے اور میرے دیون ادا کریں گے اسی مضمون کی حدیث انس سے بزار نے روایت کی ہے۔ ملاحظہ ہو کنز العمال جلد ۶ ص ۱۵۳ امام احمد بن حنبل نے مسند جلد ۳ صفحہ ۱۶۳ پر حبشی بن جنادہ سے روایت کی ہے وہ کہتے ہیں کہ میں نے رسول(ص) کو کہتے سنا : میرے دیون سوائے میرے یا علی(ع) کے کوئی اور میرے اور ادا نہیں کرسکتا اور ابن مردویہ نے امیرالمومنین(ع) سے روایت کی ہے ملاحظہ ہو کنز العمال جلد ۶ ص ۱۰۳ کہ جب آیہ وانذر نازل ہوا تو آنحضرت(ص) نے فرمایا : علی(ع) میرے دیوان ادا کریں گے میرے وعدوں میں کو پورا کریں گے۔ سعد سے روایت ہے کہ میں نے یوم حجفہ رسول(ص) کو کہتے سنا: آپ نے حضرت علی(ع) کا ہاتھ پکڑا اور خطبہ ارشاد فرمایا۔ بعد حمد و ثنائے الہی کے ارشاد فرمایا : اے لوگو ! میں تمہارا ولی ہوں۔ لوگوں نے کہا بے شک یا رسول اللہ(ص) ، پھر آپ نے حضرت علی(ع) کا ہاتھ اٹھا کر فرمایا یہ میرے ولی ہیں اور یہی میری جانب سے میرے دیون ادا کریں گے۔ اس حدیث کو آپ صفحہ ۳۳۲ پر ملاحظہ فرماچکے ہیں۔ عبدالرزاق نے اپنی جامع میں معمر سے انہوں نے قتادہ سے روایت کی ہے کہ علی(ع) نے رسول(ص) کے بعد چند امور انجام دیے جن دیے جن میں زیادہ تر رسول(ص) کے کیے ہوئے وعدے ننھے جنہیں آپ نے پورا کیا۔ میرا خیال ہے کہ انہوں نے پانچ لاکھ درہم کہے تھے۔ عبدالرزاق سے پوچھا گیا کہ کیا رسول(ص) نے علی(ع) کو اس کے متعلق وصیت بھی کی تھی انہوں نے جواب دیا کہ ہاں مجھے کوئی شک نہیں اس میں کہ رسول(ص) نے ضرور علی(ع) سے اس کی بابت وصیت کی تھی اور اگر رسول(ص) وصیت نہ فرما گئے ہوتے تو لوگ علی(ع) کو رسول(ص) کے دیون نہ ادا کرنے دیتے۔ اس حدیث کو صاحب کنز العمال نے جلد ۴ ص ۶۰ پر درج کیا ہے ملاحظہ ہو حدیث نمبر ۱۱۴۰۔

جب لوگوں میں اختلاف پیدا ہو تو احکام الہی اور امور شریعت واضح کر دیں اور آپ امت سے فرما چکے تھے کہ : “ یہ علی (ع) ہی تمہارے ولی^(۱) ہیں میرے بعد^(۲) اور میرے بھائی^(۳) ہیں، میرے نواسوں کے باپ ہیں^(۴) - میرے وزیر^(۵) ہیں۔

۱- بکثرت صریحی نصوص موجود ہیں کہ آنحضرت (ص) نے امیر المومنین (ع) سے وصیت فرمائی تھی کہ آپ کے انتقال کے بعد امت میں کسی مسئلہ میں اختلاف پیدا ہو تو اس کی وضاحت کریں۔ ملاحظہ ہو صفحہ ۲۸۳ پر حدیث نمبر ۱۱، نمبر ۱۲ اس کے علاوہ اور بھی بہت سی حدیثیں ہیں جن میں سے بعض ہم نے ذکر کی ہیں اور بعض کو شہرت کی حیثیت سے ذکر کرنا ضروری نہ سمجھا۔

۲- گزشتہ صفحات میں بیشتر مقامات پر اس پر روشنی ڈالی جا چکی ہے۔

۳- رسول (ص) اور حضرت علی (ع) میں مواخات کا قائم ہونا متواتر احادیث سے ثابت ہے ہم نے اس پر کافی ثبوت فراہم کر دیے ہیں اس مسئلہ میں۔

۴- امیر المومنین (ع) کا فرزند ان رسول (ص) کا باپ ہونا وجدانی طور پر واضح ہے۔ حضرت سرور کائنات (ص) نے امیر المومنین (ع) سے فرمایا کہ تم میرے بھائی ہو، میرے نور چشموں کے باپ ہو۔ تم میری سنت کی حمایت میں جہاد کرو گے، اس حدیث کو ابو یعلیٰ نے اپنی مسند میں درج کیا ہے ملاحظہ ہو کنز العمال جلد ۶ صفحہ ۳۰۲ اور اس کے رواة سب کے سب معتبر ہیں جیسا کہ علامہ بوصیری نے تصریح کی ہے۔ امام احمد نے بھی اس حدیث کو مناقب میں درج کیا ہے جیسا کہ صواعق محرقہ ص ۷۵ باب فصل ثانی سے پتہ چلتا ہے اور آنحضرت (ص) نے یہ بھی ارشاد فرمایا ہے کہ خداوند عالم نے ہر نبی کی ذریت کو اس کے سلب میں ودیعت فرمایا اور میری ذریت کو سلب علی (ع) میں قرار دیا۔ اس حدیث کو طبرانی نے معجم کبیر میں جناب جابر سے اور خطیب نے اپنی تاریخ میں ابن عباس سے روایت کیا ہے اور کنز العمال جلد ۶ ص ۱۵۵ پر موجود ہے۔ آنحضرت (ص) نے یہ بھی فرمایا کہ ہر دختری اولاد اپنے قبیلہ و خاندان کی طرف منسوب ہوتی ہے سوائے فرزند ان فاطمہ (س) کے۔ کہ میں ان کا ولی ہوں۔ میں ہی ان کا بزرگ خاندان ہوں، میں ہی ان کا باپ ہوں۔ اس حدیث کو طبرانی نے جناب سیدہ سے روایت کیا ہے اور یہ حدیث ان احادیث میں سے ایک ہے جسے ابن حجر نے صواعق باب ۱۱ ص ۱۱۲ پر نقل کیا ہے۔ اسی حدیث کو طبرانی نے ابن عمر سے بھی روایت کیا ہے جیسا کہ اسی صفحہ پر مذکور ہے۔ اسی جیسی حدیث مستدرک جلد ۲ صفحہ ۱۶۳ پر جناب جابر سے روایت کی ہے اور لکھا ہے کہ یہ حدیث صحیح الاسناد ہے مگر شیخین نے اپنے صحیحین میں درج نہیں کیا۔ ایک اور حدیث امام حاکم نے مستدرک میں اور ذہبی نے تلخیص مستدرک میں لکھی ہے اور شیخین کے معیار پر اس حدیث کو صحیح قرار دیا ہے اس حدیث میں ہے کہ آنحضرت (ص) نے فرمایا کہ مگر اے علی (ع) تم میرے نور چشموں کے باپ ہو، مجھ سے ہو، مجھ تک ہو اور بھی بہتری صحیح حدیثیں ہیں۔

۵۔ حضرت علی(ع) کے وزیر ہونے کے متعلق منجملہ اور ارشادات کے ایک حدیث انت منی بمنزلہ ہارون من موسیٰ ”ہی کافی ہوگی۔ جیسا کہ ہم م ۱۰ اور م ۱۳ پر توضیح کرچکے ہیں۔ نیز دعوتِ عشیرہ کے موقع پر جو آنحضرت(ص) نے ارشاد فرمایا تھا اسی کو لے لیجیے۔ فَأَيُّكُمْ يُؤازِرُنِي عَلَىٰ أَمْرِي هَذَا فَقَالَ عَلِيٌّ أَنَا يَا رَسُولَ اللَّهِ أَكُونُ وَزِيرَكَ عَلَيْهِ ” رسول(ع) نے مجمع سے پوچھا تھا کہ تم میں کون شخص ایسا ہے جو کارِ رسالت میں میرا بوجھ بٹائے۔ جب سب خاموش رہے تو حضرت علی(ع) اٹھ کھڑے ہوئے اور کہا : میں آپ کا بوجھ بٹانے والا ہوں گا۔ اور اس حدیث کو بھی آپ ملاحظہ فرما چکے ہیں خدا بھلا کرے امام بوصیری کا کیا اچھے اشعار کہے ہیں۔ اپنے قصیدہ میں فرماتے ہیں : لم يردده كشف الغطاء يقينا بل هو الشمس ما عليه الغطاء“ پردے اٹھنے کے بعد بھی آپ کے یقین میں اضافہ کی گنجائش نہ تھی بلکہ آپ تو آفتاب ہیں جس پر کوئی پردہ نہیں۔

میرے ہماز (۱) ہیں، میرے ولی (۲) ہیں، وصی (۳) ہیں، میرے شہر علم کا

- ۱۔ تمام امت اسلامیہ کا اتفاق ہے کہ کلام مجید میں ایک ایسی آیت ہے جس پر سوائے امیر المومنین (ع) کے کسی نے عمل نہیں کیا۔ نہ آپ کے بعد قیامت تک کوئی اس پر عمل کرسکے گا اور وہ سورہ مجادلہ کی آیت نجوی ہے۔ اس پر دوست و دشمن ہر ایک بہ لفظ و زبان متفق ہے اور اس کے متعلق شیخین کے معیار پر صحیح صریحی احادیث موجود ہیں جسے امت اسلام کا ہر نیک و بد فرد جانتا ہے۔ ملاحظہ ہو مستدرک جلد ۲ ص ۲۸۲ اور اسی صفحہ پر علامہ ذہبی کی تلخیص مستدرک اور دیکھیے تفسیر ثعلبی، طبری، سیوطی، زمخشری، رازی وغیرہ کی تفاسیر آگے چل کر آپ ام سلمہ اور عبداللہ بن عمر کی حدیث ملاحظہ فرمائیں گے جس میں وفات سے چند لمحہ پیشتر آنحضرت (ص) اور امیر المومنین (ع) کی سرگوشی کا ذکر ہے۔ وہیں آپ کو یہ بھی معلوم ہوگا۔ کہ طائف میں بھی ایسا ہی موقع پیش آیا تھا اور رسول (ص) نے ارشاد فرمایا تھا کہ میں نے اپنے جی سے علی (ع) سے سرگوشی نہیں کی بلکہ خدا نے خود ایسا کیا ہے اسی کے حکم سے میں نے ان سے سرگوشی کی وہیں ہم اس کی طرف بھی اشارہ کریں گے کہ، آنحضرت (ص) اور امیر المومنین (ع) نے جناب عائشہ کے متعلق بھی سرگوشی کی۔
- ۲۔ امیر المومنین (ع) کے ولی ہونے کے متعلق آنحضرت (ص) کا یہ قول کافی ہے جو ابن عباس کی حدیث میں مذکور ہے جسے ہم گزشتہ صفحات میں ذکر کرچکے ہیں: “اے علی (ع) تم دنیا و آخرت میں میرے ولی ہو” اس کے علاوہ یہ تو ایسی واضح چیز ہے جس کسی دلیل کی ضرورت ہی نہیں۔
- ۳۔ م ۱۳ میں اس کے متعلق نصوص ذکر کیے جاچکے ہیں۔

دروازہ (۱) ہیں ، میری حکمت (۲) کے گھر کا دروازہ ہیں، اس امت کے لیے بابِ حطہ (۳) ہیں،
 امت کے لیے امان اور سفینہ نجات (۴) ہیں ان کی اطاعت بھی اسی طرح فرض ہے جس طرح میری
 اطاعت فرض ہے، ان کی نافرمانی اسی طرح باعثِ ہلاکت ہے جس طرح میری نافرمانی (۵) ، علی (ع) کی
 پیروی میری پیروی ہے اور ان سے جدائی مجھ جدائی ہے۔”
 (جیسا کہ صفحہ ۲۸۸ کی سترھویں حدیث سے ثابت ہوتا ہے) علی (ع) سے جو صلح رکھے اس سے
 رسول (ص) کی بھی صلح ہے اور جس نے علی (ع) سے جنگ کی اس سے رسول (ص) بھی
 برسرِ جنگ (۶) ہیں۔ جس نے علی سے موالات کی رسول (ص) بھی اس کے ولی ہیں،

۱۔ ملاحظہ ہو صفحہ ۲۸۲ میں حدیث نمبر ۹ اور اس پر جو حاشیہ ہم نے سپردِ قلم کیا ہے وہ بھی دیکھیے۔

۲۔ ملاحظہ فرمائیے صفحہ ۲۸۳ میں حدیث ۱۰۔

۳۔ ملاحظہ ہو صفحہ ۲۸۵ میں حدیث ۱۳۔

۴۔ جیسا کہ ان احادیث کا فیصلہ ہے جو ہم نے صفحہ ۶۷ تا صفحہ ۶۸ پر بیان کیں۔

۵۔ جیسا کہ صفحہ ۲۸۸ کی حدیث ۱۶ سے معلوم ہوتا ہے۔

۶۔ امام احمد نے مسند ج ۲ صفحہ ۳۳۲ پر ابوہریرہ سے ایک حدیث روایت کی ہے کہ رسول (ص) نے علی (ع) و فاطمہ (س) ، حسن
 (ع) و حسین (ع) کی طرف نظر کر کے ارشاد فرمایا : میں برسرِ جنگ ہوں اس سے جو تم سے جنگ کرے اور میری بھی صلح
 ہے اس سے جو تم سے صلح رکھے۔” اور جس دن آپ نے ان حضرات کو اپنی چادر اڑھائی تھی اس دن کے متعلق بھی حدیث
 صحیح میں ہے کہ آنحضرت (ص) نے فرمایا تھا، أَنَا حَرْبٌ لِمَنْ حَارَبَنِي وَ سَلْمٌ لِمَنْ سَلَمَهُمْ عَدُوٌّ لِمَنْ عَادَاهُمْ چنانچہ علامہ حجر مکی نے
 فضائل اہلبیت (ع) میں پہلی آیت جو لکھی ہے اس کی تفسیر میں اس حدیث کو لکھا ہے ۔ رسول (ص) کا یہ قول تو کافی مشہور ہو چکا
 ہے : “حَرْبٌ عَلَى حَرْبِي وَ حَرْبِي حَرْبُ اللَّهِ وَ سَلْمُهُ سَلْمِي ” علی (ع) کی جنگ میری جنگ ہے اور علی (ع) کی صلح میری صلح ہے۔

اور جس نے علی(ع) کو دشمن رکھا رسول(ص) بھی اس کے دشمن ہیں^(۱)۔ جس نے علی(ع) کو دوست رکھا۔

اس نے خدا اور خدا کے رسول(ص) کو دوست رکھا۔ جس نے علی(ع) سے بغض رکھا اس نے خدا اور اس کے رسول(ص) سے بغض رکھا^(۲) جس نے علی(ع) سے

۱۔ ملاحظہ فرمائیے ہمارے صفحہ ۲۹۱ پر حدیث نمبر ۲۰ کے ، علاوہ اس کے رسول(ص) کا یہ ارشاد^۱، ”اللَّهُمَّ وَالِ مَنْ وَالَاهُ وَ عَادِ مَنْ عَادَاهُ“ (خداوندا تو دوست رکھ اس کو جو علی(ع) کو دشمن رکھے اور دشمن رکھے اس کو جو علی(ع) کو دشمن رکھے) جو حد تواتر تک پہنچا ہوا ہے یہی کافی ہے نیز مکتوب نمبر ۱۸ پر بریدہ کی حدیث ملاحظہ فرماچکے ہیں جس میں آنحضرت(ص) کا یہ قول ہے کہ جس نے علی(ع) سے جدائی اختیار کی اس نے مجھ سے جدائی اختیار کی ہے۔ یہ حدیث بھی حد تواتر کو پہنچی ہوئی ہے ”لَا يُجِبُّهُ إِلَّا مُؤْمِنٌ وَلَا يُبْغِضُهُ إِلَّا مُنَافِقٌ وَاللَّهُ إِنَّهُ لَعَهْدُ النَّبِيِّ الْأُمِّيِّ“ علی(ع) کو مومن ہی دوست رکھے گا اور علی(ع) کا دشمن منافق ہی ہوگا۔ یہ قول و قرار ہے نبی (ص) امی کا۔

۲۔ جیسا کہ م ۲۳ پر بیان کی ہوئی حدیث نمبر ۹، ۲۰، ۲۱ سے ثابت ہوتا ہے۔

موالات رکھی اس نے خدا اور رسول(ص) سے موالات رکھی اور جس نے علی سے عداوت رکھی اس نے خدا و رسول(ص) سے عداوت رکھی^(۱)۔ جس نے علی(ع) کو اذیت دی اس نے خدا و رسول(ص) کو اذیت دی^(۲)۔ جس نے علی(ع) کو سب و شتم کیا اس نے خدا و رسول(ص) کو سب و شتم کیا^(۳)۔ علی(ع) نیکوکاروں کے امام، بدکاروں کے قتل کرنے والے ہیں۔ جس نے علی(ع) کی مدد کی وہ منصور ہوا، جس نے علی(ع) کی مدد سے گریز کیا ذلیل و خوار ہوا^(۴)، علی(ع) مسلمانوں کے سردار، متقین کے امام، روشن پیشانی والوں کو جنت تک لے جانے والے ہیں^(۵)۔ علی(ع) ہدایت کا علم ہیں، اولیائے خدا کے امام ہیں، نور ہیں، فرمانبردارانِ الہی کے لیے، اور وہ کلمہ ہیں جسے خدا نے متقین پر لازم کیا ہے^(۶)۔

-
- ۱- صفحہ ۲۹۳ کی حدیث نمبر ۲۳ سے اس کی وضاحت ہوتی ہے نیز رسول(ص) کا یہ ارشاد، "اللَّهُمَّ وَالِ مَنْ وَالَاهُ وَ عَادِ مَنْ عَادَاهُ" ہی کافی ہے اس کے ثبوت کے لیے۔
 - ۲- اس کے ثبوت کے لیے عمرو بن شاس والی حدیث سن چکے ہیں جس میں رسول(ص) نے فرمایا کہ جس نے علی(ع) کو اذیت دی اس نے مجھے اذیت دی" عمرو بن شاس کی حدیث کو امام احمد نے مسند ج ۳ صفحہ ۴۴۳ پر امام حاکم نے مستدرک ج ۳ صفحہ ۱۲۳ پر ذہبی نے تلخیص مستدرک میں اسی صفحہ پر اس حدیث کی صحت کا اعتراف کرتے ہوئے ذکر کیا ہے۔ نیز بخاری نے تاریخ میں ابن سعد نے طبقات میں ابن ابی شیبہ نے اپنے مسند میں طبرانی نے معجم کبیر میں بھی اس کی روایت کی ہے۔ کنز العمال ج ۶ صفحہ ۳۰۰ پر بھی موجود ہے۔
 - ۳- جیسا کہ صفحہ ۲۸۹ میں اٹھارہویں حدیث سے ثابت ہوتا ہے۔
 - ۴- جیسا کہ صفحہ ۲۷۷ کی پہلی حدیث سے ثابت ہوتا ہے۔
 - ۵- ملاحظہ فرمائیے صفحہ ۲۷۷ پر حدیث نمبر ۲، ۳، ۴، ۵۔
 - ۶- صفحہ ۲۷۷ پر چھٹی حدیث ملاحظہ کیجیے۔

یہی علی (ع) صدیق اکبر ہیں، اس امت کے فاروق ہیں، مومنین کے سردار ہیں^(۱)، یہ بمنزلہ فرقانِ عظیم اور ذکر حکیم کے ہیں^(۲)۔ علی (ع) رسول (ص) کے لیے ایسے ہیں جیسے موسیٰ (ع) کے لیے ہارون تھے۔^(۳)

علی (ع) کو رسول (ص) سے وہی منزلت حاصل ہے جو منزلت رسول (ص) کو خدا سے ہے^(۴)۔ علی (ع) رسول (ص) کے لیے ایسے ہیں جیسے بدن کے لیے سر^(۵)، علی (ع) مثلِ نفس رسول (ص) کے ہیں^(۶)۔ خداوندِ عالم نے تمام روئے زمین کے باشندوں پر نظر ڈالی اور رسول (ص) و علی (ع) کو منتخب کیا^(۷)۔ رسول (ص) کا ایک یہی ارشاد ہے لیجیے جو آپ نے حجة الوداع کے موقع پر یوم عرفات فرمایا تھا کہ میرے فرائض کی ادائیگی علی (ع) ہی کر سکتے ہیں۔^(۸)

- ۱- جیسا کہ صفحہ ۲۸۰ کی حدیث نمبر ۷ سے واضح ہوتا ہے۔
- ۲- مکتوب نمبر ۳ میں آپ صحیح حدیثیں اس کے ثبوت میں سن چکے ہیں ان احادیث کے دیکھنے کے بعد صاحب بصیرت کے لیے تو پھر کسی شک و شبہ کی گنجائش باقی نہیں رہتی۔ صفحہ ۳۱۵ پر یہ حدیث بھی ذکر کی گئی، ”إِنَّ عَلِيًّا مَعَ الْقُرْآنِ، وَالْقُرْآنَ مَعَ عَلِيٍّ، لَا يَفْتَرِقَانِ“ علی (ع) قرآن کے ساتھ ہیں اور قرآن علی (ع) کے ساتھ ہے یہ دونوں کبھی جدا نہ ہوں گے۔
- ۳- جیسا کہ م ۱۳، ۱۴، ۱۵، ۱۶، اور ۱۷ تک ہماری تحریر سے وضاحت ہوتی ہے۔
- ۴- جیسا کہ صفحہ ۲۸۵ کی تیرہویں حدیث سے ثابت ہوتا ہے۔
- ۵- صفحہ ۳۱۶ پر حدیث ”عَلِيٌّ مِثِّي مِثْلَ رَأْسِي مِنْ بَدَنِي“ ذکر کی جا چکی ہے۔
- ۶- جیسا کہ آیت مباہلہ بتاتی ہے نیز عبدالرحمن بن عوف کی حدیث جسے ہم نے صفحہ ۳۱۶ کے آخر میں درج کیا ہے۔
- ۷- جیسا کہ ہم صفحہ ۳۰۹ تا صفحہ ۳۱۰ پر اس کے متعلق صریحی احادیث ذکر کر چکے ہیں۔
- ۸- ملاحظہ ہو صفحہ ۲۸۵ پر حدیث نمبر ۱۵ اور اس حدیث پر جو ہم نے حاشیہ تحریر کیا ہے وہ بھی دیکھیے۔

رسول(ص) کے چھوڑے ہوئے ایٹام سرپرست کے ضرورت مند تھے پناہ بخدا رسول(ص) بھلا اپنے قیمتی ترکہ یعنی شریعت الہیہ ، احکام الہی کو یونہی چھوڑ جائیں اور اپنے ایٹام یعنی تمام روئے زمین کے باشندوں کو یونہی بے سہارا چھوڑ دیں کہ وہ ٹھوکر میں کھاتے پھریں اور اپنی خواہشوں کے مطابق چلتے پھرتے رہیں اور ایسا نگران و منتظم نہ چھوڑیں جس کے ذریعہ بندوں پر خدا کی حجت تمام ہو۔ علاوہ اس کے وجدان بھی یہی کہتا ہے کہ رسول(ص) نے علی(ع) کو اپنا وصی ضرور مقرر کیا کیونکہ ہم دیکھتے ہیں کہ رسول(ص) نے علی(ع) کو اپنے غسل و حنوط و کفن و دفن کا حکم دیا۔ دیون کی ادائگی ذمہ داریوں سے بری الذمہ بنانے اور اختلاف کے وقت حق کی وضاحت کرنے کی تاکید کی ، نیز لوگوں کو بھی باخبر کر دیا کہ ہمارے بعد علی(ع) تمہارے ولی ہیں۔ اس کے علاوہ اور خصوصیات امیرالمومنین(ع) کے بھی ان کے گوش گزار کر دیے جنہیں ہم اس کے شروع میں اشارتاً ذکر کر چکے ہیں لہذا ہمارا وجدان بتاتا ہے کہ یقیناً رسول(ص) نے حضرت علی(ع) کو اپنا وصی فرمایا ہوگا اور بغیر وصی بنائے دنیا سے نہیں اٹھے۔

دلالت کرتا ہے کہ یقیناً رسول (ص) نے امیرالمومنین (ع) کو اپنا وصی مقرر فرمایا۔
اور بخاری نے ابن ابی اوفیٰ سے یہ جو روایت کی ہے کہ آنحضرت (ص) نے کتاب خدا کے متعلق
وصیت فرمائی تو یہ درست ہے مگر رسول (ص) کا پورا ارشاد نہیں ذکر کیا گیا۔ کیونکہ رسول (ص) نے
جہاں کتاب خدا کے متعلق وصیت فرمائی وہاں اہل بیت (ع) سے تمسک کرنے کا بھی حکم دیا۔ ایک ساتھ
دونوں سے تمسک کی

تاكيد كى اور امت سے فرمايا تھا كه خداوند عالم كى دونوں رسيوں كو مضبوطى سے تهاامے ربهنا اور
ڈرا ديا تھا كه اكر دونوں سے تمسك نه كروگے تو گمراه هوجاؤ گے اور يه بهى امت كے جناديا تھا كه
قرآن و اهلبيت (ع) كبهى جدا نه هوں گے يهان تك كه حوض كوثر پر ميرے پاس پهنچين۔
اس باب ميں بكثرت متواتر حديثين ائمه طاهرين (ع) سے مروى هين اهلبيت طاهرين (ع) كے علاوه اغيار
كى روايت هوى متعدد حديثين هم گزشته اوراق ميں ذكر كرچكے هين۔ ش

مکتوب نمبر ۳۶

افضل ازواج

یہ آخر آپ جناب عائشہ ام المومنین جو افضل ازواج نبی(ص) ہیں ان سے کیوں روگردان ہیں کہ آپ نے ان کی حدیث کو پس پشت ڈال دیا؟ گویا کچھ حقیقت ہی نہیں اس کی۔ حالانکہ انہیں کا قول فیصلہ کن ہے۔ جو وہ فیصلہ فرمادیں وہی مبنی بر انصاف ہوگا۔ پھر بھی آپ کی جو رائے ہو اس اعراض کی وجہ بتائیے کہ ہم بھی سوچیں سمجھے۔

س

جوابِ مکتوب

جناب عائشہ افضل ازواج نبی(ص) نہ تھیں

جناب عائشہ کا افضل ازواج نبی(ص) ہونا تسلیم کے قابل نہیں۔ جناب عائشہ افضل ازواج نبی(ص) ہو بھی کیونکر سکتی ہیں، ان کی رد میں خود ان سے صحیح حدیث مروی ہے۔ جناب عائشہ فرماتی ہیں کہ :

“ ایک دن پیغمبر(ص) نے جناب خدیجہ کا تذکرہ فرمایا تو مجھے برا معلوم ہوا۔ میں نے کہا: وہ تو بڑھیا تھیں ایسی تھیں ویسی تھیں اور خداوند عالم نے آپ کو ان سے اچھی بیوی دی (اشادہ تھا اپنی طرف) آنحضرت(ص) نے ارشاد فرمایا : خداوند عالم نے اس سے اچھی بیوی مجھے نہیں دی۔ وہ مجھ پر اس وقت ایمان لائیں جب سب میرا انکار کرتے تھے اور اس وقت میری تصدیق کی جب سب جھٹلاتے تھے اور اس وقت انہوں نے اپنے مال میں شریک بنایا جب سب نے مجھے محروم کر رکھا تھا اور خدا نے مجھے ان سے اولاد مرحمت کی اور دوسری بیویوں سے اولاد نہ دی۔”^(۱)

۱۔ یہ حدیث اور اس کے بعد والی حدیث بہت مشہور صحیح احادیث میں سے ہے ملاحظہ ----- میں جو میں نے ابھی عرض کیے یہ دونوں حدیثیں موجود ہیں قریب قریب انہیں الفاظ کے ساتھ بخاری و مسلم نے بھی اپنی صحیحین میں ان دونوں حدیثوں کو ذکر کیا ہے۔

جناب خدیجہ تمام ازواج میں افضل ہیں

جناب عائشہ سے یہ حدیث بھی مروی ہے وہ فرماتی ہیں کہ: “رسول اللہ (ص) جب تک خدیجہ کا ذکر نہ کر لیتے اور ان کی خوب مدح و ثناء نہ فرما لیتے گھر سے جاتے نہیں۔ ایک دن آپ نے حسب دستور خدیجہ کا ذکر فرمایا تو مجھے بڑی غیرت معلوم ہوئی میں نے

کہا: ہو تو بڑھیا تھیں اور اب خدا نے ان سے بہتر بیوی آپ کو دی یہ سن کر رسول (ص) غصہ سے بھر گئے۔ غیظ و غضب کا یہ عالم تھا کہ سر کے آگے کے بال غصہ کے مارے ہلنے لگے۔ آپ نے ارشاد فرمایا: خدا کی قسم ان سے بہتر بیوی مجھے نہیں ملی۔ وہ مجھ پر اس وقت ایمان لائیں جب سب لوگ کفر اختیار کیے ہوئے تھے۔ اس وقت میری تصدیق کی جب سب مجھے جھٹلاتے تھے اور اپنا کل مال و زر میرے حوالے کر دیا، جب سب مجھے محروم کیے ہوئے تھے اور انہیں کے بطن سے خدا نے مجھے اولاد مرحمت فرمائی۔ اور دوسری بیویوں سے کوئی اولاد مجھے نہ دی۔”

لہذا ازواج رسول (ص) میں سب سے افضل و اشرف جناب خدیجہ الکبریٰ ہیں جو اس امت کی صدیقہ ہیں جو سب سے پہلے ایمان لائیں جنہوں نے سب سے پہلے کتاب خدا کی تصدیق کی، رسول (ص) سے ہمدردی کی، رسول (ص) پر وحی

نازل ہوئی تھی کہ جناب خدیجہ کو بشارت (۱) دے دیں کہ ان کے لیے جنت میں جواہرات کا گھر ہے۔ رسول (ص) نے صاف لفظوں میں صراحت فرمادی تھی کہ جناب خدیجہ سب سے افضل و اشرف ہیں چنانچہ آپ نے فرمایا:

“جنت کی عورتوں میں چار عورتیں سب سے بہتر ہیں۔ خدیجہ بنت خویلد، فاطمہ بن محمد (ص)، آسیہ بن مزاحم، مریم بنت عمران”
آنحضرت (ص) نے یہ بھی ارشاد فرمایا :

“تمام عالم کی عورتوں میں سب سے بہتر مریم بنت عمران ، خدیجہ بنت خویلد ، فاطمہ بن محمد (ص)، اور آسیہ زن فرعون ہیں۔”

اسی طرح اور بہت سی صریح حدیثیں پیغمبر (ص) کی ہیں جو جملہ احادیث نبوی (ص) اور ارشادات پیغمبر (ص) میں صحیح تر اور ثابت تر ہیں۔^(۲)

اس کے علاوہ ہم تو یہ بھی کہتے ہیں کہ جناب خدیجہ کے علاوہ دیگر ازواج پیغمبر (ص) سے بھی جناب عائشہ کو افضل کہنا درست نہیں۔ صحیح حدیثیں ، معتبر روایات و اخبار بتاتے ہیں کہ جناب عائشہ کو دیگر ازواج پر کوئی فضیلت نہ تھی جیسا کہ صاحبان نظر و ارباب عقل سے پوشیدہ نہیں۔ کئی مرتبہ ایسا ہوا کہ جناب عائشہ نے اپنے کو مقابلہ دیگر ازواج پیغمبر افضل و اشرف خیال کیا مگر رسول (ص) نے تردید کر دی جیسا کہ جناب صبیغہ بنت حی کے واقعہ سے پتہ چلتا ہے۔

۱۔ جیسا کہ امام بخاری نے صحیح بخاری جلد ۳ صفحہ ۱۴۵ باب غیرۃ النساء او اخر کتاب النکاح میں روایت کی ہے
۲۔ ہم نے اپنی کتاب کلمہ غراء میں اسے تفصیل سے ذکر کیا ہے۔

“رسول (ص) جناب صفیہ کے پاس آئے تو دیکھا کہ وہ رو رہی ہیں۔ آپ نے رونے کی وجہ پوچھی۔ صفیہ نے جواب دیا: مجھے معلوم ہوا ہے کہ عائشہ اور حفصہ میری برائیاں کرتی رہتی ہیں اور کہتی ہیں کہ ہم صفیہ سے بہتر ہیں۔ آنحضرت (ص) نے فرمایا: تم نے یہ کیوں نہ کہہ دیا کہ تم دونوں مجھ سے بہتر کیونکر ہوسکتی ہو۔ میرے مقابلہ میں تمہاری کیا حقیقت ہے؟ میرے باپ جناب ہارون (ع)، اور چچا جناب موسیٰ (ع)، شوہر محمد مصطفیٰ (ص) ہیں جو خاتم النبیین (ص) ہیں۔^(۱) جناب عائشہ کے حالات ملاحظہ فرمائیے، ان کے افعال و اقوال میں ان کی حرکتوں کا جائزہ لیجیے تو ہمارے قول کی صداقت آپ پر واضح ہو جائے گی۔

رہ گیا یہ کہ وصیت پیغمبر (ص) کے متعلق جو حدیث وہ بیان کرتی ہیں اسے ہم کیوں نہیں مانتے تو مختصر یہ سمجھ لیجیے کہ ان کی حدیث حجت نہیں۔ اب کیوں نہیں حجت ہے؟ کن اسباب کے پیش نظر ہم ان کی حدیث کو قابل اعتبار نہیں سمجھتے اسے نہ پوچھیے تو بہتر ہے۔

ش

۱۔ ترمذی نے بطریق کناہ مولیٰ ام المومنین صفیہ سے روایت کی ہے اس حدیث کی اور ابن عبدالبر نے حالات صفیہ کے ذیل میں استیعاب میں اس حدیث کو بیان کیا ہے۔ اور ابن حجر عسقلانی نے بھی اپنی اصابہ میں ضمن حالات جناب صفیہ اس حدیث کو ذکر کیا ہے۔ نیز شیخ رشید رضا نے اپنے جریدہ شمارہ نمبر ۱۰ صفحہ ۵۸۹ پر ذکر کیا ہے۔ اس کے علاوہ اور بہت سے حضرات نے اس حدیث کو ذکر کیا ہے۔

مکتوب نمبر ۳۷

آپ ان لوگوں میں ہیں جو نہ کسی کو دھوکا دیتے ہیں نہ مکرو فریب سے کام لیتے ہیں اور نہ ان لوگوں میں سے ہیں جو دل میں کچھ اور زبان سے کچھ کہتے ہیں آپ براہ کرم تفصیل فرمائیے۔ یہ بہت ضروری ہے، میں حق کا طلبگار ہوں لہذا بجز تشریح و تفصیل آپ کے لیے کوئی چارہ نہیں۔

س

جواب مکتوب

حضرت عائشہ سے اعراض کے وجوہ

آپ تفصیل پر مجھے مجبور کر رہے ہیں حالانکہ تشریح و تفصیل آپ کے لیے

چندان ضروری نہ تھی کیونکہ آپ بے خبر نہیں کہ سب عائشہ ہی کا کیا دھرا ہے
ع اے باد صبا این ہمہ آوردہ تست۔^(۱)

انہیں کی وجہ سے ہم لوگوں کو یہ دن دیکھنے میں آئے۔ انہیں نے امیر المومنین (ع) کے وصی پیغمبر (ص) ہونے کو نسیا منسیا کیا۔ دنیا سے چھپایا کسی کو خبر نہ ہونے دی اور اگر کسی دوسرے ذریعہ سے پتہ چل بھی گیا تو غلط ثابت کرنے کے لیے ایڑی چوٹی کا زور لگایا۔ صاف و صریح ارشادات پیغمبر (ص) واضح نصوص کو محو کرنے مٹانے کے لیے اپنی پوری توانائیاں صرف کر دیں۔ جتنی آفتیں ٹوٹیں انہیں کی وجہ سے۔ اہل بیت (ع) پر جتنی مصیبتیں نازل ہوئیں آپ ہی کی بدولت، سارے فتنہ و فساد، ہر بلا و مصیبت کی جڑ یہی ہیں جنہوں نے امیر المومنین (ص) سے جنگ کرنے کے لیے شہر بہ شہر دورہ کیا اور آپ کی خلافت چھیننے اور تخت سلطنت اللہ کے فکر میں لشکر لے کر حملہ آور ہوئیں۔ جو کچھ ہوا اس کا کیا ذکر کروں آپ اچھے ہی خیالات رکھیے۔ حقیقت کا سوال نہ کیجیے۔ لہذا امیر المومنین (ع) کے وصی پیغمبر (ص) نہ ہونے پر جناب عائشہ کے قول سے استدلال کرنا (وہ عائشہ جو سخت ترین دشمن امیر المومنین (ع) تھیں) ہٹ دھرمی ہے جس کی کسی منصف مزاج سے توقع نہیں۔ علی (ع) پر عائشہ کی طرف سے ایک مصیبت نازل نہیں ہوئی نہ معلوم انہوں نے کتنی آفتیں ڈھائی ہیں۔ امیر المومنین (ع) کی وصایت سے انکار کہیں کم ہے۔ جنگ جمل اصغر^(۲) اور جنگ جمل اکبر سے جس میں دل کی حالت آئینہ ہو گئی

۱۔ جیسا کہ صحیح حدیثوں کا فیصلہ ہے۔ ملاحظہ فرمائیے صحیح بخاری کتاب الجہاد والسیر ص ۱۲۵ جلد ۲ ب ماجاء فی بیوت ازواج النبی (ص)۔

۲۔ جنگ جمل اصغر کا واقعہ بصرہ میں ۲۵ ربیع الثانی سنہ ۳۶ھ کو امیر المومنین (ع) کے وارد بصرہ ہونے کے قبل پیش آیا تھا۔ امیر المومنین (ع) ابھی پہنچنے نہ پائے تھے کہ جناب عائشہ بصرہ پر حملہ کر بیٹھیں۔ ان کے ساتھ طلحہ و زبیر بھی تھے۔ اس وقت بصرہ کے حاکم عثمان بن حنیف انصاری تھے۔ اس جنگ میں چار شیعان امیر المومنین (ع) مسجد کے اندر شہید ہوئے اور ستر طرفداران عائشہ قتل ہوئے عثمان بن حنیف گرفتار کر لیے گئے۔ یہ بڑے جلیل القدر صحابی پیغمبر (ص) تھے لوگوں نے چاہا کہ انہیں بھی قتل کر ڈالیں مگر ڈرے کے کہیں ان کے بھائی اور انصار ان کا انتقام لینے پر نہ تل جائیں۔ اس لیے قتل تو نہ کیا صرف داڑھی مونچھ، بھنوں اور سر کے بال مونڈ ڈالے، رد و کوب کیا کچھ دن قید میں رکھ کر بصرہ سے نکال دیا۔ حکیم بن جبیلہ جو صاحب بصرہ، زیرک و دانا بزرگ تھے۔ حضرت عائشہ کے مقابلہ کے لیے اپنے قبیلہ بنو عبدالقیس کی معیت میں کمر بستہ ہوئے۔ ان کے ساتھ قبیلہ ربیعہ کی بھی ایک جماعت ہو گئی۔ جنگ ہوئی مگر سب ایک ایک کر کے شہید ہو۔ حکیم کے ساتھ ان کے فرزند اشرف اور ان کے بھائی رعل بھی شہید ہوئے۔ اور بصرہ فتح ہو گیا۔ پھر امیر المومنین (ع) تشریف لائے تو اپنے لشکر کو لے کر صف آرائیں اور اس مرتبہ جنگ جمل اکبر پیش آئی۔ ان دونوں جنگوں کی پوری تفصیل تاریخ کامل و طبری اور دیگر کتب سیر و اخبار میں موجود ہے۔

پوشیدہ عداوت آشکار

ہوگئی۔ امیر المومنین (ع) سے برسریپیکار ہونے سے قبل جو دلی عناد تھا آپ کو یا لڑائیوں کے بعد جو پیچ و تاب غم و غصہ امیر المومنین (ع) کی طرف مرتے دم تک رہا حتیٰ کہ آپ نے امیر المومنین (ع) کی خبر انتقال سن کر سجدہ شکر کیا۔^(۱) اور خوشی کے اشعار پڑھے ان سب باتوں کا نمونہ آپ نے اس جنگ میں پیش کر دیا تھا۔ اگر آپ فرمائیں تو میں انہیں کی روایت کردہ حدیثوں سے

۱۔ جیسا کہ ثقہ راویاں حدیث و ارباب تاریخ نے ذکر کیا جیسے علامہ ابو الفرج اصفہانی کہ انہوں نے بھی اپنی کتاب مقاتل الطالبین میں بسلسلہ احوال امیر المومنین (ع) بیان کیا ہے۔

چند نمونے پیش کروں جن سے آپ کو اندازہ ہو کہ وہ امیر المومنین (ع) کی عداوت میں کس انتہا کو پہنچی ہوئی تھیں - سنیے : جناب عائشہ فرماتی ہیں کہ :

“رسول (ص) (۱) پر مرض کی زیادتی ہوئی اور اذیت بہت بڑھ گئی تو آپ برآمد ہوئے اس حالت میں کہ دو آدمیوں کا سہارا لیے ہوئے تھے اور آپ کے پیر زمین پر گھسٹتے جاتے تھے جن دو آدمیوں کا آپ سہارا کر نکلے تھے ان میں ایک تو عباس بن عبدالمطلب تھے اور دوسرا ایک اور شخص تھا۔”
جس شخص نے اس حدیث کو جناب عائشہ سے روایت کیا ہے یعنی عبیداللہ بن عبد اللہ بن عتبہ بن مسعود۔ ان کا بیان ہے کہ میں نے عبد اللہ بن عباس سے اس کا ذکر کیا تو انہوں نے مجھ سے پوچھا کہ تم جانتے ہو وہ دوسرا شخص کون تھا۔ جس کا نام عائشہ نے نہیں لیا۔ کہا : نہیں۔ کہا : وہ علی (ع) ہیں۔ پھر عبد اللہ بن عباس نے کہا:

“علی (ع) کی کوئی اچھائی عائشہ کو بھلی معلوم نہیں ہوئی۔” (۲)

۱۔ جیسا کہ اس حدیث میں ہے جو بخاری نے صحیح بخاری جلد ۲ صفحہ ۶۲ باب مرض النبی و وفات میں روایت کی ہے۔
۲۔ یہ کلمہ خاص کر یعنی ابن عباس کا فقرہ عائشہ لا تطیب لہ نفس بخیر بخاری نہیں لکھا بلکہ صرف اوپر والی عبارت لکھ کر چھوڑ دیا ہے جیسا کہ الفاظ حدیث میں کتر بیونت کی پرانی عادت ہے لیکن بے شمار اصحاب سنن جہاں اس حدیث کو لکھا ہے وہاں ابن عباس کا یہ فقرہ بھی ضرور لکھا ہے جیسے علامہ ابن سعد کو انہوں نے طبقات ابن سعد جلد ۲ قسم ثانی ص ۲۹ پر اس حدیث کو بسلسلہ اسناد درج کیا ہے اور سلسلہ اسناد کے کل کے کل رجال حجت ہیں۔

میں کہتا ہوں کہ جب جناب عائشہ کو امیر المومنین (ع) کی کوئی خوبی گوارا نہ تھی اور وہ ان لوگوں تک کے ساتھ علی (ع) کا نام لینا پسند نہ کرتی تھیں جو رسول (ص) کے ساتھ ایک قدم چلے تو وہ علی (ع) کے وصی رسول (ص) ہونے کو بیان کرنا کیسے پسند کر سکتی تھیں جو تمام خوبیوں کو اپنے دامن میں لیے ہوئے ہے۔ امام احمد بن حنبل نے اپنی مسند جلد ۶ صفحہ ۱۱۳ پر جناب عائشہ کی ایک حدیث عطاء بن یسار سے نقل کی ہے۔ عطا بن یسار کہتے ہیں کہ :

“ ایک شخص جناب عائشہ کی خدمت میں آیا اور حضرت علی (ع) اور جناب عمار کا گالیاں دیتے لگا۔ اس پر جناب عائشہ بولیں علی (ع) کو گالیاں دینے سے منع نہیں کرتی لیکن عمار کو گالیاں نہ دو میں نے رسول (ص) کو عمار کے متعلق کہتے سنا ہے کہ عمار وہ شخص ہیں کہ اگر انہیں دو چیزوں کو درمیان اختیار دیا جائے تو وہ وہی اختیار کریں گے جو زیادہ بہتر اور زیادہ موجب رستگاری ہو۔ ”

اللہ اکبر! عمار کو گالیاں دینے سے جناب عائشہ تو منع کریں۔ رسول (ص) کے صرف اس قول کی بنا پر کہ عمار کو اگر دو چیزوں میں اختیار دیا جائے تو وہ وہی اختیار کریں گے جو بہتر و افضل ہو۔ اور علی (ع) کے متعلق ناسزا کلمات کہنے سے نہیں منع کرتیں۔ وہ علی (ع) جو رسول (ص) کے بھائی ہیں، رسول (ص) کے ولی ہیں، رسول (ص) کے لیے ایسے ہیں جیسے جناب ہارون (ع) موسیٰ (ع) کے لیے تھے۔ رسول (ص) کے ہمدم و ہمرآز ہیں۔ امت رسول (ص) میں سب سے جچاتلا فیصلہ کرنے والے ہیں۔ شہر علم پیغمبر (ص) کے دروازہ ہیں اور وہ ہیں جن کو خدا و رسول (ص) دوست رکھتے ہیں اور وہ بھی خدا و رسول (ص) کو دوست رکھتے ہیں

جو تمام مسلمانوں میں سب سے پہلے اسلام لائے ، جنہوں نے سب سے پہلے ایمان قبول کیا، جو سب سے زیادہ علم کے

مالک تھے ، جن کے فضائل بے حساب ہیں۔ افسوس ، معلوم ہوتا ہے کہ جیسے جناب عائشہ جانتی ہی نہ تھیں کہ علی(ع) کو خدا کے یہاں کیا منزلت حاصل ہے ، رسول(ص) کے دل میں علی(ع) کی کیا جگہ ہے؟ اسلام میں کیا درجہ ہے ان کا، اسلام کی راہ میں کتنی سختیاں جھیلی ہیں انہوں نے ، کتنی آزمائشوں میں ثابت قدم رہے اور غالباً جناب عائشہ نے نہ تو امیرالمومنین(ع) کی شان میں نازل و وارد کلام مجید کی آیتیں سنیں نہ احادیث پیغمبر(ص) سے کہ کم سے کم عمار کے برابر تو رکھتیں جس طرح عمار کو گالیاں دینے سے منع کیا علی(ع) کے متعلق بھی منع فرمائیں، جناب عائشہ کے اس جملہ پر کہ

“میں نے رسول(ص) کو دیکھا ، در آنحالیکہ انہیں اپنے سینہ پر لٹائے ہوئے تھی۔ آپ نے طشت منگایا، اس کی طرف جھکے۔ اسی حالت میں آپ کا دم نکل گیا اور مجھے خبر بھی نہ ہوئی۔ لہذا علی(ع) سے انہوں نے وصیت کہاں فرمائی؟”

جب غور کرتا ہوں تو میری حیرت کا ٹھکانا نہیں رہتا ، سمجھ میں نہیں آتا کہ میں ان کے اس جملہ کے کس کس گوشے پر تبصرہ کروں، ان کا یہ فقرہ مختلف جہتوں سے قابل بحث ہے۔ خدا کے لیے مجھے کوئی سمجھا دے کہ آنحضرت(ص) کا اس طرح انتقال فرمانا جیسا کہ جناب عائشہ بیان کرتی ہیں یہ کیونکر دلیل ہے کہ آپ نے وصیت نہ فرمائی ، اس طرح انتقال کرنے سے یہ کب لازم آتا ہے کہ آپ نے وصیت کیے ہیں انتقال کر گئے۔ کیا جناب عائشہ کی رائے میں وصیت اسی وقت صحیح ہوسکتی ہے جب دم نکل رہا ہو ورنہ نہیں۔ میرے خیال میں اس کا تو دنیا کے پردے پر کوئی

بھی قائل نظر نہ آئے گا۔ حقیقت کو جھٹلانے والا جو دلیل بھی پیش کرے وہ ٹک نہیں سکتا۔ خداوند عالم نے اپنی محکم کتاب میں رسول (ص) کو مخاطب کر کے ارشاد فرمایا ہے۔
”كُتِبَ عَلَيْكُمْ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرًا الْوَصِيَّةُ“ (بقرہ، ۱۸۰)

”تم لوگوں پر واجب کیا گیا ہے، فرض قرار دیا گیا ہے کہ جب موت آئے تو مرنے سے پیشتر اچھی وصیت ک جائے“

تو کیا جناب عائشہ کے خیال میں رسول (ص) کتاب خدا کے مخالف عمل کرتے تھے اس کے احکام سے بے رخی برتتے تھے۔ پناہ بخدا جناب عائشہ اچھی طرح جانتی تھیں کہ رسول (ص) قدم بہ قدم قرآن کی پیروی کرتے ہیں۔ ہر فعل و ہر عمل مطابق کلام الہی ہے۔ کلام مجید کے اوامر و نواہی کی پابندی میں سب سے پیش پیش رہے۔ کلام مجید کی جملہ باتوں پر عمل کرنے میں درجہ انتہا کو پہنچے ہوئے تھے۔ یقیناً جناب عائشہ نے رسول (ص) کو یہ (۱) ارشاد فرماتے بھی سنا ہوگا:

”مرد مسلمان اگر ایک چیز بھی قابل وصیت رکھتا ہو۔ اس کے لیے جائز نہیں کہ اس چیز کے متعلق بغیر وصیت نامہ لکھے وئے دو راتیں گزار دے۔“

اس قسم کے دیگر ارشادات پیغمبر (ص) بھی جناب عائشہ نے ضرور سنے ہوں گے

۱۔ جیسا کہ اس حدیث میں ہے جو بخاری نے صحیح بخاری جلد ۲ صفحہ ۸۳ کتاب الوصایا کے شروع میں اور مسلم نے صحیح مسلم جلد ۱ ص ۱۰ کتاب الوصیہ میں روایت کی ہے۔

کیونکہ دینا جانتی ہے کہ وصیت کے متعلق آنحضرت (ص) نے بڑے سخت احکام دیے ہیں اور یہ نہ تو آنحضرت (ص) کے لیے جائز ہے اور نہ جملہ انبیاء میں سے کسی نبی کے لیے جائز رہا ہے کہ لوگوں کو تو کسی چیز کا حکم دیں اور خود اس حکم کی پابندی نہ کریں یا دوسروں کو تو کسی بات سے منع کریں مگر خود انہیں اس سے پرہیز نہ رہے۔ غیر ممکن ہے محال ہے کہ کسی نبی کسی رسول (ص) سے ایسے بات کبھی بھی سرزد ہوئی ہو اور امام مسلم وغیرہ نے جناب عائشہ سے یہ حدیث جو روایت کی ہے کہ رسول (ص) نے نہ کوئی دینار چھوڑا، نہ درہم، نہ بکری نہ اونٹ نہ کسی چیز کے متعلق وصیت فرمائی۔ یہ بھی پہلی ہی حدیث کی طرح قابل قبول نہیں علاوہ اس کے اگر جناب عائشہ کا یہ مقصد ہے کہ آپ نے قطعی طور پر ایک چیز بھی نہ چھوڑی اور آپ ہر وصیت کیے جانے کے لائق چیز سے بالکل خالی ہاتھ تھے تو بھی صحیح نہیں۔ ہاں یہ ضرور ہے کہ آپ دنیا کی فضولیات چھوڑ کر نہیں مرے جیسا کہ دنیا والے چھوڑ کر مرتے ہیں۔

عقل بتاتی ہے کہ پیغمبر (ص) نے یقیناً وصیت فرمائی

اس لیے کہ آنحضرت (ص) تو دنیا بھر کے لوگوں سے زیادہ زاہد و پرہیزگار تھے آنحضرت (ص) نے جس وقت دنیا سے انتقال کیا اس^(۱) وقت آپ کے ذمہ کچھ قرضے

۱۔ معمر قتادہ سے روایت کر کے بیان کرتے ہیں کہ حضرت علی (ع) نے بعد وفات رسول (ص) چند باتیں انجام دیں جن میں زیادہ تر وعدے تھے جسے امیر المومنین (ع) نے بعد پیغمبر (ص) پورا کیا۔ میرا خیال ہے کہ قتادہ نے پانچ لاکھ درہم کہے تھے جو علی (ع) نے رسول (ص) کی جانب سے ادا کیے ملاحظہ فرمائیے۔ کنز العمال ج ۳ ص ۶۔

تھے، کچھ کیے ہوئے وعدے تھے، کچھ لوگوں کی امانتیں تھیں۔ جن کے متعلق آپ کا وصیت کر جانا ضروری تھا۔ آپ نے اپنے بعد بس اتنا مال چھوڑا جس سے آپ کے دیون ادا ہو جائیں۔ آپ نے جن لوگوں سے وعدے کر رکھا تھا۔ وہ وعدے پورے ہو جائیں اور ان دونوں باتوں سے جو کچھ فاضل بچ رہے وہ آپ کی وارث جناب سیدہ (س) کے ملے جیسا کہ جناب سیدہ (س) کے مطالبہ میراث پیغمبر (ص) سے ثابت ہوتا ہے۔^(۱)

علاوہ اس کے رسول اللہ (ص) نے ایسی قابلِ وصیت چیزیں اپنے بعد چھوڑیں جیسی دنیا سے کسی اٹھنے والے نہیں چھوڑیں۔ آپ اسی کو لے لیجیے کہ آپ نے دین خدا کو چھوڑا جس کی ابھی ابتدا تھی۔ بالکل تازہ تازہ تھا۔ اور یہ بہ نسبت طلا، نقرہ، مکان و جائداد، کھیتی و مویشی کے زیادہ وصی کا محتاج و ضرورت مند تھا اور آپ کی پوری امت، امت کے ایتم بھی، بیوائیں بھی بہت زیادہ جبور و مضطر تھے۔ بے حد ضرورت مند و محتاج تھے کہ رسول (ص) کا کوئی نہ کوئی وصی ضرور ہو جو آپ کی جگہ پر ان کے امور کا نگران ہو، ان کے دینی و دنیوی حالات کا مدبر و منتظم ہو۔ خدا کے رسول (ص) کے لیے یہ بات ناممکن تھی، محال تھی کہ وہ دین خدا کو (جو ابھی گہوارہ میں تھا) خوابشوں کے حوالے کر جاتے یا اپنی شریعت کی حفاظت کے لیے خیالات و آراء پر بھروسہ کر لیتے اور اپنا وصی مقرر نہ کر جاتے جسے آپ دین و دنیا کے امور کی نگرانی کے لیے وصیت کر جاتے اور جو آپ کا ایسا

۱۔ جیسا کہ بخاری نے صحیح بخاری جلد ۳ ص ۳۰ پر باب غزوہ خیبر کے آخر میں بیان کیا اور امام مسلم نے قول پیغمبر (ص) لا نورث ما ترکناہ صدقہ کے ضمن میں لکھا ہے ملاحظہ ہو صحیح مسلم جلد ۲ ص ۷۲ کتاب الجہاد۔

قائم مقام ہوتا جس پر پورا پورا بھروسہ کیا جاسکتا۔ رسول(ص) سے بعید ہے آپ اپنے ایتم (یعنی تمام روئے زمین کے باشندوں کو) مثل اس بکری کے چھوڑ جائیں جو جاڑے کی رات میں ادھر ادھر ماری ماری پھرے اور اس کا کوئی حفاظت کرنے والا چرواہا نہ ہو اور پناہ بخدا کہ رسول(ص) وصیت نہ کر جائیں حالانکہ اس وصیت کے متعلق ان پر وحی نازل ہو چکی تھی اور ع آپ اپنی امت کو وصیت کرنے کا حکم دے چکے تھے۔ سختی سے تاکید کر چکے تھے۔ لہذا وصیت سے انکار کرنے والوں پر عقل کان ہی نہیں دھرتی۔ چاہیے انکار کرنے والے بڑی شخصیت کے مالک ہی کیوں نہ ہوں۔ یقیناً رسول اللہ(ص) نے ابتدائے دعوت اسلام میں جب مکہ میں ابھی اسلام چھی طرح ظاہر بھی نہیں ہوا تھا یعنی دعوت عشیرہ کے موقع پر امیر المومنین (ع) کو اپنا وصی مقرر فرمایا۔ جیسا کہ ہم مکتوب نمبر ۱۰ پر مفصلاً بیان کر چکے ہیں۔

اس کے بعد بھی تکرار آپ کو وصی فرماتے رہے اور جب موقع ملا یکے بعد دیگرے اپنے ان ارشادات کے ذریعے جس کا ذکر ہم سابق میں کر چکے ہیں وصیت پر تاکید کرتے رہے یہاں تک کہ جب رسول(ص) کے انتقال کا وقت آیا تو آپ نے ارادہ کیا کہ ہم اب تک علی(ع) کے متعلق لفظی طور پر جن باتوں کی تاکید کرتے رہے ہیں قولاً جو کچھ ان کے متعلق کہا کیے اب بصورت تحریر وصیت نامہ بھی علی(ع) کو لکھ دیں تاکہ اب تک جو کچھ کہا یا بیان کیا اس کی تاکید و توثیق ہو جائے۔ قلم سے لکھ کر قطعی طور پر طے کروں اس مرحلہ کو۔ اسی وجہ سے ، آپ نے لوگوں سے فرمایا کہ:

“ میرے پاس قلم و دوات لاؤ۔ میں ایسا وصیت نامہ تمہارے لیے لکھ جاؤں کہ پھر تم کبھی گمراہ نہ ہو ”

رسول(ص) کا یہ جملہ سن کر لوگ آپس میں جھگڑنے لگے۔ حالانکہ رسول(ص) کی خدمت

میں جھگڑنا کہاں تک مناسب ہے۔ بعض کہنے لگے کہ رسول اللہ (ص) معاذ اللہ ہذیان بک رہے ہیں۔ جب رسول (ص) نے یہ سنا تو آپ نے یقین کر لیا کہ ان کے اس فقرے کے بعد وصیت نامہ لکھنا بیکار ہے۔ تحریر کا کوئی اثر نہ ہوگا، سوائے اس کے کہ اور فتنہ بڑھ جائے آپ نے ان سے فرمایا کہ :

”میرے پاس سے اٹھ جاؤ“

اور آپ زبانی طور پر اب تک جو کچھ کہہ سکتے تھے اسی پر اکتفا کیا پھر بھی آپ نے چلتے چلاتے لوگوں کو تین باتوں کی وصیت فرمائی۔
ایک تو یہ کہ علی (ع) کو اپنا ولی مقرر کر دیں، دوسرے یہ کہ مشرکین کو جزیرہ عرب سے نکال باہر کریں اور جس طرح آپ وفد بھیجا کیے وہ بھی وفد بھیجتے رہیں۔
لیکن اس زمانے کی سیاست اور حکومت محدثین کو کب اجازت دے سکتی تھی کہ وہ وصیت کے پہلے جز کو بیان کرتے۔ لہذا محدثین نے بات نہ بنائی کہ پہلی بات ہم بھول گئے۔
امام بخاری نے اس حدیث کے آخر میں جس میں رسول (ص) کا قلم دوات مانگنا اور لوگوں کا کہنا کہ رسول (ص) ہذیان بک رہے ہیں مذکور ہے۔ لکھتے ہیں۔

”ان کی اصل عبارت کا لفظی ترجمہ یہ ہے کہ۔“ رسول (ص) نے بہ وقت انتقال تین باتوں کی وصیت فرمائی۔ ایک تو یہ کہ مشرکین کو جزیرہ عرب سے نکال دو، دوسرے یہ کہ جس طرح میں وفد بھیجا کرتا تھا تم بھی بھیجنا۔“

یہ لکھ کر کہتے ہیں: ”اور تیسری بات میں بھول گیا۔“
اسی طرح امام مسلم نے بھی اپنے صحیح میں اور جملہ ارباب سنن و مسانید

نے ایسا ہی لکھا ہے۔ ہر ایک تیسری بات کو بھول گیا۔ کسی کو بھی یاد نہ رہا۔

حضرت عائشہ کا دعویٰ معارض بے دیگر احادیث سے

رہ گیا ام المومنین کا یہ دعویٰ کرنا کہ رسول (ص) کا جب وصال ہوا تو آپ ان کے سینہ پر تھے۔ یہ معارض ہے ان احادیث کے جن سے ثابت ہوتا ہے کہ آپ نے ایسی حالت میں انتقال فرمایا جب آپ اپنے بھائی، اپنے وصی علی ابن ابی طالب (ع) کے آغوش میں تھے جیسا کہ ائمہ طاہرین (ع) سے مروی متواتر احادیث کا فیصلہ ہے۔ نیز حضرات اہل سنت کی کتب احادیث میں بھی صحیح حدیثیں موجود ہیں جو یہی بتلاتی ہیں۔ اگر آپ تلاش و جستجو کی زحمت گوارا فرمائیے تو آپ کو پتہ چلے۔

ش

مکتوب نمبر ۳۸

حضرت عائشہ اپنی حدیثوں میں جذبات سے کام نہ لیتی تھیں

جناب عائشہ اور ان کی صریحی حدیث (کہ رسول(ص) بغیر وصیت کیے دنیا سے اٹھ گئے) کے متعلق آپ نے جو کچھ فرمایا اس کا محور دو باتیں ہیں اور انہیں دو باتوں کے گرد آپ کا کلام دائر ہے۔ ایک تو یہ ہے کہ جناب عائشہ چونکہ امیر المومنین(ع) سے برگشتہ تھیں اس لیے وہ امیر المومنین(ع) کے وصی پیغمبر(ص) ہونے سے سوائے انکار کے کر بھی کیا سکتی تھی۔ اس کے خلاف کی ان سے توقع ہی نہیں رکھنی چاہیے اس کا جواب یہ ہے کہ ان کی سیرہ پر نظر کرنے سے یہ بات یقینی طور پر معلوم ہوتی ہے کہ وہ رسول اللہ(ص) سے حدیث روایت کرنے میں طبعی میلان کی پرواہ نہیں کرتی تھیں اور نہ اپنی خواہش اور ذاتی غرض ملحوظ رکھتیں لہذا انہوں نے رسول(ص)

سے جتنی باتیں نقل کیں ان میں ان پر اتہام نہیں لگایا جاسکتا۔ ہو حدیثیں خواہ ان اشخاص سے متعلق ہوں جنہیں آپ محبوب رکھتی ہیں یا ان افراد سے متعلق ہوں جن سے آپ کو عداوت تھی دونوں آپ کے نزدیک یکساں تھے۔ پناہ بخدا کہ جناب عائشہ ایسی ہی ہستی پر غرض غالب ہو اور وہ حق کے مقابلہ میں اپنی غرض کو ترجیح دینے کے لیے رسول(ص) کی طرف نسبت دے کر خلاف واقع باتیں کرنے لگیں۔ دوسری بات یہ ہے کہ عقل جناب عائشہ کی روایت کردہ حدیث کی سچائی نا ممکن سمجھتی ہے کیونکہ اس حدیث کا مفہوم ناممکن و محال ہے۔ حدیث سے یہ ثابت ہوتا ہے کہ رسول(ص) بغیر وصیت کیے انتقال فرما گئے اور رسول(ص) کا بغیر وصیت کیے انتقال فرمانا محال ہے کیونکہ رسول(ص) کے لیے کسی طرح جائز نہیں ہوسکتا کہ وہ دین خدا کو جو ابھی ابتدائی منزل میں تھا اور بندگانِ خدا جو پرانی فطرت (یعنی کفر و شرک) سے نکل کر نئی فطرت اسلام میں تازہ تازہ آئے تھے کہ یونہی چھوڑ دیں اور بغیر اپنا وصی مقرر کیے اور ان کے امور کے متعلق تاکیدی طور پر وصیت کیے دینا سے رخصت ہو جائیں۔

حسن و قبح اہل سنت کے یہاں عقلی نہیں شرعی ہیں

اس بات کا جواب یہ ہے کہ رسول(ص) کے لیے ایسی بات کا جائز نا جائز ہونا یہ موقوف ہے حسن و قبح کے عقلی ہونے پر اور اہل سنت اس کے قائل نہیں۔ کیونکہ حضرات اہل سنت کا عقیدہ یہ ہے کہ عقل نہ تو کسی چیز کے حسن ہونے کو فیصلہ کرسکتی ہے اور نہ کسی چیز کے قبیح ہونے کا۔ بلکہ تمام

افعال میں حسن و قبح کا فیصلہ کرنے والی فقط شرع ہے۔ شرع جس چیز کو حسن بتائے وہی حسن ہے چاہیے وہ عقل کے نزدیک قبیح ہی کیوں نہ ہو۔ اسی طرح شرع جس چیز و قبیح کہے وہ قبیح ہی ہے، چاہیے عقل کے نزدیک وہ حسن ہی کیوں نہ ہو۔ بہر حال عقل کو کسی قسم کا دخل نہیں۔

دعویٰ عائشہ کے معارض کوئی حدیث نہیں

اور آپ نے اپنے مکتوب کے آخر میں جو یہ ارشاد فرمایا ہے کہ جناب عائشہ کا یہ دعویٰ کہ رسول (ص) نے میرے سینے پر دم توڑا یہ معارض ہے دوسری ایسی حدیثوں کے جن سے معلوم ہوتا ہے کہ رسول (ص) نے امیرالمومنین (ع) کی آغوش میں رحلت فرمائی تو اس کے متعلق کہنا یہ ہے کہ ہم ایک حدیث بھی بطریق اہلسنت ایسی نہیں پاتے جو جناب عائشہ کی حدیث سے معارض ہو۔ ہاں اگر آپ کے علم میں کوئی ایسی حدیث ہو جن کے راوی و ناقل حضرات اہلسنت ہوں اور وہ جناب عائشہ کی حدیث کے معارض ہو تو براہ کرم تحریر فرمائیے۔

س

جواب مکتوب

حضرت عائشہ کا روایتِ احادیث میں جذبات سے مجبور ہونا

آپ نے پہلی بات کے جواب میں فرمایا ہے کہ جناب عائشہ کی سیرت سے یہ بات یقینی طور پر معلوم ہوتی ہے کہ وہ رسول (ص) کی حدیث بیان فرمانے میں اپنے طبعی میلان کی پرواہ نہیں کرتی تھیں اور اپنی ذاتی اغراض کا کوئی

خیال نہیں فرماتی تھیں۔ میری درخواست ہے آپ سے کہ ذرا چند لمحوں کے لیے تقلید اور جنبہ داری سے الگ ہو کر پھر ایک نظر ان کی سیرت پر ڈالیں ، ذرا چہان بین کیجیے کہ وہ جسے محبوب رکھتی تھیں اس کے بارے میں ان کا کیا خیال تھا اور جس سے انہیں عداوت تھی اس کے ساتھ ان کی کیا روش تھی؟ وہاں آپ کو ان کا طبعی میلان بہت واضح اور بہت روشن نظر آئے گا۔

جناب عثمان کے ساتھ قولاً اور فعلاً ان کا (۱) جو طرز رہا اور حضرت علی (ع) جناب سیدہ (س) ، حسنین (ع) کے ساتھ در پردہ اور کھلم کھلا جو ان کا برتاؤ رہا اور دیگر ازواج رسول (ص) ، امہات المومنین کے ساتھ جو سلوک رہا ۔ بلکہ میں تو کہتا ہوں کہ رسول (ص) کے ساتھ جس طرح سے وہ پیش آیا کیں اسے نہ بھولیے گا۔ وہاں آپ کو ان کی طبعی میلان اور غرض عریاں طور پر نظر آئے گی۔

مثال کے طور پر آپ جناب ماریہ والے واقعہ کو لے لیجیے ۔ جب فریبی چالباز افراد نے جناب ماریہ اور ان کے فرزند جناب ابراہیم ک متعلق تہمت تراشی کی تو انہیں جناب عائشہ نے اپنے میلان طبیعت سے مجبور ہو کر اتہام رکھنے والوں کی تاکید کی۔ وہ تو کہیے کہ خداوند عالم جسے چاہتا ہے عزت دیتا ہے اور جسے چاہتا ہے ذلت میں ڈالتا ہے۔ جناب عائشہ کی کوششیں بار آورده نہ ہوسکیں اور خداوند عالم نے جناب ماریہ اور

۱۔ ملاحظہ فرمائیے شرح نہج البلاغہ ابن ابی الحدید معتزلی جلد ۳ ص ۴۴ ، ۲۸۴ اور ص ۲۹۴ آپ کو پتہ چلے گا کہ جناب عائشہ کا کیا سلوک تھا؟ حضرت عثمان اور امیر المومنین (ع) و جناب سیدہ (ع) کے ساتھ۔

ابراہیم دونوں کو بری قرار دیا اور امیرالمومنین (ع) کے ذریعہ دشمنوں کے مظالم سے محفوظ رکھا اور کلام مجید میں خداوند عالم نے ان کافروں کی تردید کر دی۔^(۱)
 اگر آپ مزید سننا چاہتے ہیں تو وہ واقعہ یاد کیجیے جب جناب عائشہ نے رسول اللہ (ص) سے کہا^(۲) تھا کہ :

”مجھے آپ کے منہ سے مغفیر کی بو آتی ہے“
 اس میں بھی کا طبعی میلان اور ذاتی جذبہ کار فرماتھا۔ غرض یہ تھی کہ آنحضرت (ص) جناب زینب کے پاس نہ جائیں، نہ شہد نوش فرمائیں۔ لہذا جب ایسی رکیک غرض جناب عائشہ کے لیے قسم کی باتیں جائز قرار دے سکتی ہے تو امیرالمومنین (ع) کے وصی پیغمبر (ص) ہونے سے ان کا انکار کیونکر بعید ہوگا؟ اور ان کے انکار پر آپ کیونکر کان دھرسکتے ہیں۔
 وہ واقعہ یاد کیجیے کہ جب اسماء بنت نعمان دلہن بنا کر رسول (ص) کی خدمت میں پیش کی گئیں تو جناب عائشہ نے انہیں^(۳) پٹی پڑھائی کہ رسول اللہ (ص)

 ۱۔ اس المناک سرگزشت کی تفصیل دیکھنا ہو تو ملاحظہ فرمائیے مستدرک امام حاکم جلد ۳ ص ۲۹ و تلخیص مستدرک علامہ ذہبی
 ۲۔ ملاحظہ فرمائیے صحیح بخاری کی روایت بسلسلہ تفسیر سورہ تحریم جلد ۳ ص ۱۳۶ اسی محل پر متعدد حدیثیں عمر سے مروی ہیں جن میں ہے کہ وہ دو عورتیں جنہوں نے پیغمبر (ص) سے سرکشی کی وہ عائشہ اور حفصہ تھیں نیز اسی جگہ ایک طولانی حدیث ہے ان تمام احادیث میں یہی مضمون ہے۔
 ۳۔ جیسا کہ اس حدیث میں ہے جو امام حاکم نے مستدرک ج ۳ ص ۲۴ میں بسلسلہ حالات اسماء لکھے ہیں نیز ابن سعد سے طبقات جلد ۲ ص ۱۰۳ میں اسماء کے حالات میں درج کیا ہے یہ واقعہ بہت مشہور ہے علامہ ابن عبدالبر نے استیعاب میں ابن حجر عسقلانی نے اصابہ میں نیز انب جریر نے اس کی روایت کی ہے۔

اس عورت سے بہت خوش ہوتے ہیں جو رسول(ص) کے پاس آنے پر اعوذ باللہ منک (خدا مجھے آپ سے بچائے) کہے۔ یہ واقعہ طبعی میلان کا نتیجہ تھا اور اس سے جناب عائشہ کی غرض یہ تھی کہ رسول اللہ(ص) کو اس تازہ عروس سے متنفر کر دیں اور اس غریب کو آپ کی نظروں سے گرا دیں۔ جناب عائشہ اپنی غرض کی دھن میں اس قسم کی حدیثیں بخوبی جائز سمجھتی تھیں چاہے وہ غرض ذلیل و رکیک بلکہ حرام ہی کیوں نہ ہو۔

رسول اللہ(ص) نے ایک مرتبہ جناب عائشہ سے ایک عورت کے متعلق کچھ باتیں دریافت کرنے کا کہا۔ جناب عائشہ نے اپنی غرض کے خیال سے رسول(ص) کو غلط سلط باتیں ^(۱) بتادیں۔ صحیح حالات کا علم ہی نہیں ہونے دیا۔

ایک مرتبہ اپنے باپ کے سامنے رسول(ص) سے جھگڑ پڑیں۔ اس کا سبب بھی وہی میلان طبیعت، ذاتی جذبات و اغراض تھے اور رسول(ص) سے بولیں کہ انصاف سے کام لیجیے ^(۲)۔ جس پر جناب ابوبکر نے ایک طمانچہ ان کے اتنے زور سے مارا کہ ان کے کپڑوں تک خون بہہ کر آیا۔ ایک مرتبہ رسول(ص) سے بگڑ گئیں اور غصہ سے بولیں:

”آپ ^(۳) ہی ہیں وہ جو دعوے کرتے ہیں کہ میں خدا کا نبی ہوں۔“

اس جیسی بہت سی مثالیں آپ کو ملیں گی۔ اس مختصر سے مکتوب میں کہاں تک

۱۔ ملاحظہ فرمائیے کنز العمال جلد ۶ ص ۲۹۳ طبقات ابن سعد جلد ۸ ص ۱۱۵۔

۲۔ کنز العمال جلد ۴ ص ۱۱۶ احیاء العلوم امام غزالی جلد ۲ ص ۳۵ کتاب آداب النکاح نیز امام غزالی کی کتاب کاشفہ القلوب باب ۹۳ ص ۲۳۸۔

۳۔ جیسا کہ علامہ غزالی نے مذکورہ بالا باتوں میں ذکر کیا ہے۔

بیان کی جائیں۔ ہم نے جتنا ذکر کر دیا یہی ہمارے مطلب کو واضح کرنے کے لیے کافی ہے۔

حسن و قبح کے عقلی ہونے کا ثبوت

آپ نے دوسری بات کے جواب میں فرمایا ہے کہ اہل سنت حسن و قبح کے عقلی ہونے کے قائل نہیں تو مجھے یقین نہیں آتا کہ آپ بھی ایسا مہمل عقیدہ رکھتے ہوں گے۔ ایسی رکیک بات کے قائل ہوں گے۔ یہ تو بالکل سوفسطائیوں جیسا عقیدہ ہے جو محسوس ہونے والے حقائق تک کے منکر ہیں۔ دیکھیے بعض افعال تو وہ ہیں جن کی اچھائی اور خوبی کو ہم یقینی طور پر جانتے ہیں۔ ہمیں معلوم ہے کہ اس کام کے کرنے پر ہمیں اچھی جزا ملے گی، لوگ ہماری تعریف کریں گے جیسے احسان، عدل، انصاف اور بعض افعال وہ ہیں جن کی برائی کا ہمیں یقین ہے اور ہم جانتے ہیں کہ اس کام کے کرنے پر ہم سزا کے مستحق ہوں گے اور لوگ مذمت کریں گے جیسے بدسلوکی، ظلم، حسد وغیرہ ہر با عقل شخص جانتا ہے کہ احسان و عدل کا اچھا ہونا اور ظلم و جور کا برا ہونا خود عقل بتاتی ہے خود عقل فیصلہ کن ہے اور جس طرح صاحبان عقل اس کا یقین رکھتے ہیں کہ ایک نصف ہے دو کا۔ اسی طرح ان کے اس یقین سے حسن و قبح کے عقلی ہونے کا یقین بھی کم نہیں۔

عقل ہمیشہ احسان کرنے والے اور ہمیشہ برائی کرنے والے کے فرق کو محسوس کرتی ہے۔ پہلے کو اچھا کہتی ہے اور دوسرے کو برا۔ محسن کو مستحق مدح و جزا اور بد معاملہ کو مستحق مذمت و قصاص قرار دیتی ہے جو عقل کے اس فیصلہ کو نہ مانے وہ ہٹی ہے۔

اور اگر حسن و قبح عقلی نہ ہوں، شرعی مان لیے جائیں، شریعت ہی کو معیار قرار دے لیا جائے کہ شریعت جس کو حسن بتائے وہی حسن ہے، اور شریعت جس کو قبیح بتائے وہی قبیح ہے، عقل کو اس میں کوئی دخل نہیں نہ عقل کا فیصلہ قابل اعتنا ہے تو چاہیے تھا کہ وہ لوگ جو شریعت کے مانتے ہی نہیں شریعت کے قائل ہی نہیں، وہ نہ کسی چیز کو حسن سمجھیں نہ کسی چیز کو قبیح جیسے لامذہب دہریے حضرات جو مذہب کے دشمن ہیں، شریعت کے منکر ہیں چاہیے تھا کہ ان کے نزدیک نہ کوئی چیز اچھی ہو نہ بری۔ مگر باوجود منکر دین و شریعت ہونے کے وہ بھی احسان و عدل کو اچھا ہی سمجھتے ہیں اور اس کے کرنے والے کو مستحق مدح و ثناء لائق انعام و اکرام جانتے ہیں اور اسی طرح ظلم و سرکشی کے قبیح ہونے میں بھی انہیں کوئی شک و شبہ نہیں۔ اور ظلم و سرکشی کرنے والے کو پاداش میں قصاص کا سزاوار قرار دیتے ہیں۔ ظاہر ہے کہ ان کا یہ فیصلہ حسن کو حسن سمجھنا، قبیح کو قبیح جاننا ہی کی بنا پر ہے اور کسی چیز کی وجہ سے نہیں۔ لہذا آپ ان لوگوں کی باتوں پر توجہ ہی نہ کیجیے جو عقل کے مقابلہ میں ہٹ دھرمی سے کام لیں وجدان کے جھٹلائیں اور جسے ہر صحیح الدماغ مانتا اور جانتا ہے اس سے انکار کریں اور جس فطرت پر خدا نے انہیں پیدا کیا ہے اس فطرت کے فیصلہ کے خلاف فیصلہ صادر کریں۔

خداوند عالم نے جس طرح حس و شعور کے ذریعہ اشیاء کے ذریعہ اشیاء کا معلوم کرنا بندوں کی فطرت میں داخل کیا ہے اسی طرح اکثر حقائق کو عقل کے ذریعہ جاننا بھی فطری قرار دیا ہے لہذا خود ہماری فطرت مقتضی ہے کہ ہم عدل کی اچھائی کو ظلم و جور کی برائی کو عقل سے جانیں جس طرح ذائقہ سے شہد کی مٹھاس اور ایلوے کا کڑواپن جانتے ہیں۔ جیسے قوتِ شامہ

کے ذریعہ مشک کی خوشبو اور مردار کی بدبو سنونگھتے ہیں۔ ہاتھ سے چھو کر چکناپن اور کھردار پن معلوم کرتے ہیں۔ آنکھ سے دیکھ کر خوبصورت و بدصورت میں فرق کرتے ہیں۔ کانوں سے سن کر گدھوں کی آواز اور بانسری کی آواز میں تمیز کرتے ہیں۔ اسی طرح عقل کے ذریعہ نیکی ، انصاف کی اچھائی ، ظلم و ایذا رسانی کی برائی معلوم کرتے ہیں۔ یہ ہماری وہ فطرت و خلقت ہے جس پر خدا نے انسان کو پیدا کیا ہے خدا کی خلق میں کسی قسم کی تبدیلی ممکن نہیں۔

اشاعرہ چاہتے تھے کہ شرع پر ایمان رکھنے اور اس کے حکم کو تسلیم کرنے میں ہم انتہا کو پہنچ جائیں لہذا انہوں نے عقل کے فیصلہ ہی سے انکار کر دیا : اور کہنے لگے کہ بس جس بات کو شریعت کہے وہی قابل تسلیم اور اگر شریعت نہ کہے تو نا قابل تسلیم اور دنیا بھر میں جو عقلی قاعدہ جاری و ساری ہے بلکہ جس بات کو عقل کہے گی اس بات کو شرع بھی کہے گی اسے فراموش کر بیٹھے اور اس کا خیال ہی نہ رہا کہ اس رائے کو اختیار کر کے خود اپنے کو الجھن میں مبتلا کر لیا۔ کیونکہ اگر یہ مان لیا جائے کہ بس جس چیز کو مذہب اچھا کہے وہی اچھا ہے اور جسے مذہب برا کہے وہی برا ہے تو پھر مذہب کی پابندی اور شریعت کے احکام پر عمل کرنے کا وجوب کیونکر ثابت ہوگا۔ کوئی پوچھے کہ مذہب کو ماننا اور مذہب کے احکام پر عمل کرنا کیوں اچھا ہے؟ اور نہ ماننا اور نہ عمل کرنا کیوں برا ہے؟ اس کے جواب میں اگر آپ کہیں کہ مذہب اچھا کہتا ہے اور مذہب برا بتاتا ہے تو یہ کھلا ہوا دور و تسلسل ہے۔

حقیقت یہ ہے کہ اگر عقل مجبور بنانے والی اور سر تسلیم خم کرا دینے والی نہ ہوتی تو منقولات کے ذریعہ استدلال دعویٰ بلا دلیل ہی ہوتا بلکہ اگر عقل نہ ہوتی تو نہ کوئی خدا کی عبادت کرنے والا ہوتا نہ اس کی تمام مخلوقات میں کوئی اس کی معرفت حاصل کر پاتا۔ تفصیلی بحث ہمارے علماء کی تصنیفات

میں آپ کو نظر آئے گی جو انہوں نے اس موضوع پر تحریر فرمائے ہیں۔

صحیح حدیثیں مخالف ہیں دعویٰ عائشہ کے

اور جناب عائشہ کا یہ دعویٰ کہ رسول (ص) نے اس حالت میں انتقال کیا جب وہ میرے سینے پر تھے۔ یہ معارض ہے ان صحیح و متواتر احادیث کے جو ائمہ طاہرین (ع) سے مروی ہیں۔
ائمہ طاہرین (ع) کے علاوہ غیروں کی حدیث اگر آپ دیکھنا چاہتے ہیں تو ملاحظہ فرمائیے طبقات ابن سعد (۱) جلد ۲ قسم ثانی صفحہ ۵۱ اور کنز العمال جلد ۳ صفحہ ۵۵ جن میں بسلسلہ اسناد امیر المومنین (ع) سے روایت کی گئی ہے:

“حضرت علی (ع) فرماتے ہیں: کہ رسالت ماب (ص) کا جب دم واپسین آیا تو آپ نے فرمایا: میرے بھائی کو بلا دو، یہ سن کر میں آپ کے قریب آیا، آنحضرت (ص) نے فرمایا: کہ اور نزدیک آؤ۔ میں اور نزدیک آگیا۔ رسول (ص) نے میرا سہارا لیا اور آخر وقت تک مجھ پر سہارا کیے مجھ سے باتیں کرتے رہے۔ یہاں تک کہ آپ کا لعاب دہن بھی مجھ پر گرا اور اسی حالت میں آپ نے انتقال فرمایا۔”
ابو نعیم نے اپنے حلیہ میں، احمد فرضی نے اپنے نسخہ میں نیز بہت سے صاحبان سنن نے امیر المومنین (ع) سے روایت کی ہے، آپ فرماتے ہیں:

“اس وقت رسول (ص) نے مجھے ہزار باب علم کے تعلیم کیے۔

۱۔ طبقات ابن سعد جلد ۲ قسم ثانی ص ۵۱ اور کنز العمال جلد ۳ ص ۵۵ حدیث ۱۱۰۷

ہر باب^(۱) سے مجھ پر ہزار باب کھل گئے۔”

حضرت عمر کی یہ حالت تھی کہ جب آپ سے رسول(ص) کے آخری حالاتِ زندگی وغیرہ کے متعلق پوچھا جاتا تو بس یہی کہتے کہ علی(ع) سے جا کر پوچھ کیونکہ انہیں کے ہاتھوں تمام امور انجام پائے چنانچہ جناب جابر بن عبداللہ انصاری سے روایت ہے کہ کعب الاحبار نے حضرت عمر سے پوچھا کہ رسول(ص) کا آخری کلام کیا تھا؟ حضرت عمر نے (حسب دستور) جواب دیا:

“ علی(ع) سے پوچھو”

کعب نے علی(ع) سے آکر پوچھا، حضرت علی(ع) نے فرمایا کہ :

“ میں نے رسول(ص) کو اپنے سینہ پر لٹایا۔ آنحضرت(ص) نے میرے کاندھوں پر اپنا سر ڈال دیا اور فرمایا : الصلوۃ ، الصلوۃ۔ نماز ، نماز۔”

کعب نے یہ سن کر کہا کہ تمام انبیاء کی آخری وصیت یہی ہوا کی۔ اسی کی تاکید پر وہ مامور ہوئے اور اسی پر وہ رسول بنا کر بھیجے گئے۔

کعب نے پھر حضرت عمر سے پوچھا کہ غسل کس نے دیا؟ آپ نے جواب دیا کہ:

“ علی(ع) سے جا کر پوچھو۔”

کعب نے پھر آکر امیرالمومنین(ع) سے دریافت کیا۔ تو آپ نے جواب دیا کہ :

“ میں نے غسل دیا۔”^(۲)

جناب عبداللہ ابن عباس سے پوچھا گیا کہ آپ کیا کہتے ہیں۔ کیا

۱۔ کنز العمال جلد ۶ ص ۳۹۲ حدیث ۶۰۰۹

۲۔ طبقات ابن سعد جلد ۲ قسم ثانی ص ۵۰ اور کنز العمال جلد ۳ ص ۵۵

رسول اللہ (ص) نے اس طرح انتقال فرمایا کہ آپ کا سر کسی کی آغوش میں تھا؟
جناب عبداللہ بن عباس نے کہا: ہاں! رسول (ص) نے جب انتقال کیا تو آپ حضرت علی (ع) کے سینے
پر تکیہ کیے ہوئے تھے۔
اس پر ان سے کہا گیا کہ :

“عروہ تو جناب عائشہ سے یہ حدیث بیان کرتے ہیں کہ رسول اللہ (ص) نے ان کے سینہ پر انتقال
کیا۔”
جناب عباس نے اس کا انکار کیا اور کہا کہ :

“تمہاری عقل میں یہ بات آتی ہے؟ قسم بخدا رسول (ص) نے تو اس حالت میں انتقال کیا کہ آپ
علی (ع) کے سینہ پر تکیہ کیے ہوئے تھے اور علی (ع) ہی نے آپ کو غسل بھی (۱) دیا۔”
اور ابن سعد نے بسلسلہ اسناد امام زین العابدین (ع) (۲) سے روایت کی ہے :

“امام زین العابدین (ع) فرماتے ہیں : کہ جب رسول (ص) کا انتقال ہوا تو آپ کا سر حضرت علی (ع)
کی گود میں تھا۔”

میں کہتا ہوں کہ اس کے متعلق تو ائمہ طاہرین (ع) سے بکثرت متواتر حدیثیں مروی ہیں۔ ائمہ
طاہرین (ع) سے انحراف کرنے والے بھی اس حقیقت کے معترف ہیں یہاں تک کہ ابن سعد (۳) نے بسلسلہ
اسناد شعبی سے روایت کی ہے :

“شعبی کہتے ہیں کہ رسول (ص) نے جب انتقال کیا تو آپ کا سر

۱۔ طبقات ابن سعد جلد ۲ قسم ثانی ص ۵۵

۲۔ طبقات ابن سعد جلد ۲ قسم ثانی ص ۵۵

۳۔ طبقات ابن سعد جلد ۲ قسم ثانی ص ۵۵

امیر المومنین (ع) کی آغوش میں تھا اور حضرت علی (ع) ہی نے آپ کو غسل دیا، امیر المومنین (ع) بھرے مجمع میں اپنے سلسلہ تقریر میں اس کا ذکر کیا کرتے۔ ملاحظہ فرمائیے (نہج البلاغہ (۱) جلد ۲ ص ۱۹۶)

امیر المومنین (ع) فرماتے ہیں :

“ اصحاب رسول (ص) جانتے ہیں کہ میں نے کسی گھڑی خدا و رسول (ص) کا کہنا نہیں ٹالا۔ میں نے ایسے ایسے مہلکوں میں اپنی جان پر کھیل کر رسول (ص) کی جان بچائی۔ جہاں بڑے بڑے شجاعان عرب کے پیر اکھڑ گئے، قدم پیچھے ہٹ گئے یہ میری شجاعت و طاعت تھی جس سے خدا نے مجھے سرفراز فرمایا اور آنحضرت (ص) نے جب انتقال فرمایا تو آپ کا سر میرے سینے پر تھا اور آپ کا لعاب دہن میرے ہاتھ پر گرا جسے میں نے اپنے منہ پر مل لیا میں ہی رسول (ص) کے غسل کا منتظم ہوا جس میں ملائکہ میرے مددگار تھے۔ ملائکہ کی وجہ سے مکان اور صحن آوازوں سے گونجنے لگا۔ ایک گروہ آتا تھا دوسرا گروہ جاتا تھا۔ ان کی آوازوں کو میرے کانوں نے سنا۔ وہ آپ پر نماز پڑھتے تھے یہاں تک کہ میں نے آپ کو سپرد خاک کیا۔ لہذا مجھ سے زیادہ رسول (ص) کا آپ کی زندگی میں بھی اور آپ کے مرنے کے بعد بھی کون حقدار ہوسکے گا۔”

اسی جیسے آپ کے وہ فقرات ہیں جو آپ نے جناب سیدہ (س) کو دفن کر کے کہے (۲) :

۱۔ نہج البلاغہ جلد ۲ ص ۱۹۶ و شرح نہج البلاغہ ابن ابی الحدید جلد ۲ ص ۵۶۱

۲۔ نہج البلاغہ جلد ۲ ص ۲۰۴ و شرح نہج البلاغہ ابن ابی الحدید جلد ۲ ص ۵۹۰

“ سلام ہو آپ پر اے رسولِ خدا(ص) ! میری جانب سے بھی اور آپ کی دختر کی طرف سے بھی جو آپ کے جوار میں پہنچ گئیں۔ اور آپ کی خدمت میں جلد پہنچنے والی ہیں۔ یا رسول اللہ(ص)! آپ کی اس پاکیزہ دختر کی جدائی پر دامن صبر ہاتھوں سے چھوٹا جا رہا ہے اور میرا صبر و ضبط جواب دینے جارہا ہے۔ ہاں! آپ کی گراں تر جدائی اور آپ کی موت سے ہم پر سخت ترین مصیبت پڑی ہے۔ اس کو سوچتے ہوئے اس تازہ مصیبت پر صبر آتا ہے۔ (جب) میں نے آپ کو اپنے ہاتھوں سے آغوشِ لحد میں لٹایا اور میرے سر و سینہ پر آپ نے دم توڑا (تو اتنی بڑی مصیبت جھیلنے کے بعد اب جو بھی مصیبت مجھ پر پڑے وہ سبک ہے) انا اللہ وانا الیہ راجعون۔”

اور جناب ام سلمہ سے یہ حدیث مروی ہے۔ آپ فرماتی ہیں :

“ قسم بخدا علی(ع) و رسول(ص) کی خدمت میں سب سے زیادہ آخر وقت تک باریاب رہے۔ جس دن آپ کی رحلت ہوئی اس دن ہم لوگ آپ کی عیادت میں مصروف تھے اور آپ فرما رہے تھے۔ علی(ع) آئیے؟ علی(ع) آئے؟ جناب سیدہ(س) بولیں: بابا جان معلوم ہوتا ہے کہ آپ نے انہیں کسی ضروری کام سے بھیجا ہے۔ جناب ام سلمہ کہتی ہے کہ تھوڑی دیر کے بعد حضرت علی(ع) آئے۔ ہم لوگوں کو خیال ہوا کہ شاید رسول(ص) تنہائی میں کچھ باتیں کرنا چاہتے ہیں۔ ہم سب وہاں سے اٹھ کر دروازے پر آبیٹھے۔ میں دروازے سے بہت قریب بیٹھی

تھی۔ میں نے دیکھا کہ رسول (ص) حضرت علی (ع) پر جھک پڑے اور باتیں کرنا شروع کیں اور باتیں کرتے ہی کرتے آپ نے انتقال فرمایا۔ لہذا علی (ع) سب سے آخر تک

پیغمبر (ص) کی خدمت میں باریاب رہنے والے تھے۔^(۱) اور جناب عبداللہ بن عمر^(۲) سے مروی ہے کہ رسالت ماب (ص) نے جب آپ

۱۔ اس حدیث کا امام حاکم مستدرک جلد ۳ ص ۱۳۹ پر روایت کر کے لکھے ہیں کہ یہ حدیث صحیح الاسناد ہے مگر بخاری و مسلم نے درج نہیں کیا۔ میں کہتا ہوں اس حدیث کی صحت کا علامہ ذہبی نے بھی اعتراف کیا ہے چنانچہ انہوں نے تلخیص مستدرک میں بھی اس حدیث کو لکھا ہے۔ ابن ابی شیبہ نے بھی سنن میں اس کی روایت کی ہے۔ کنز العمال جلد ۶ ص ۳۶ پر بھی موجود ہے۔ ملاحظہ ہو حدیث ۶۰۹۶۔

۲۔ جیسا کہ اس حدیث میں ہے جو ابو یعلیٰ نے کامل بن طلحہ سے انہوں نے حی بن عبدمغافری سے انہوں نے عبدالرحمن حبلی سے انہوں نے عبداللہ بن عمرو سے مرفوعاً روایت کی ہے نیز ابو نعیم نے اپنے حلیہ میں اور ابو احمد فرضی نے اپنے نسخہ میں روایت کی ہے جیسا کہ کنز العمال جلد ۲ ص ۳۹۲ پر مذکور ہے اور طبرانی نے معجم کبیر میں روایت کی ہے کہ غزوہ طائف میں رسول (ص) کھڑے ہوئے اور کچھ دیر تک حضرت علی (ع) سے چپکے چپکے باتیں کرتے رہے، اس کے بعد تشریف لے گئے۔ اس پر حضرت ابوبکر نے رسول (ص) سے کہا کہ آج تو آپ علی (ع) سے بہت طولانی سرگوشی کرتے رہے۔ پیغمبر (ص) نے فرمایا کہ میں نے سرگوشی نہیں کی بلکہ خداوند عالم نے کی ہے کنز العمال میں بھی یہ حدیث موجود ہے ملاحظہ ہو جلد ۶ صفحہ ۳۹۹ حدیث نمبر ۴۵، ۶۰۔ حضرت سرور کائنات (ص) عموماً تنہائی میں حضرت علی (ع) سے باتیں کیا کرتے۔ ایک دن پیغمبر (ص) اور امیر المومنین (ع) تنہا بیٹھے باتیں کر رہے تھے کہ عائشہ آپنچیں اور حضرت علی (ع) سے کہنے لگیں کہ اے علی (ع) تو دنوں میں مجھے ایک دن ملتا ہے (پیغمبر (ص) کی نوبویاں تھیں اس لحاظ سے نو دن میں ایک دن پیغمبر (ص) جناب عائشہ کے یہاں آرام فرماتے) کیا تم مجھے میرے دن میں بھی چین سے نہ رہنے دو گے۔ یہ سن کر سرور کائنات (ص) کا چہرہ غصہ سے سرخ ہو گیا ملاحظہ ہو شرح نہج البلاغہ حمیدی جلد ۲ ص ۴۸

بستر مرگ پر تھے فرمایا کہ میرے بھائی کو بلاؤ۔ ابو بکر سامنے آئے تو آپ نے منہ پھیر لیا۔ پھر آپ نے کہا کہ میرے بھائی کو بلاؤ۔ حضرت عمر سامنے آئے تو آنحضرت (ص) نے منہ پھیر لیا۔ کوئی بڑھ کر حضرت علی (ع) کو بلا لیا۔ جب علی (ع) آئے تو آپ انہیں اپنی چادر میں لے لیا اور آپ پر جھک کر باتیں کرنے لگے۔ حضرت علی (ع) باہر آئے تو ان سے پوچھا گیا کہ رسول (ص) کیا کہہ رہے تھے آپ سے؟

آپ نے کہا: رسول (ص) نے مجھے ہزار باب علم کے تعلیم کیے اور ہر باب سے ہزار باب مجھ پر کھل گئے۔

آپ سمجھ سکتے ہیں کہ یہی باتیں مناسب حال انبیاء ہیں اور جناب عائشہ جو کچھ فرماتی ہیں وہ تو ہوس پرستوں کے لیے زیادہ موزوں ہیں۔

اگر کوئی چرواہا اس طرح مرے کہ اس کا سر اس کی بیوی کے سینہ پر ہو یا ٹھنڈی اور ناف کے درمیان یا بیوی کی ران پر ہو اور وہ اپنے مویشی کی حفاظت و نگہداشت کی وصیت بیوی کو نہ کرے تو یقیناً وہ زیاں کار اور تباہ و برباد کرنے والا ہوگا۔

خدا معاف کرے جناب عائشہ کو کاش (جب انہوں نے یہی تہیہ کر لیا

تھا کہ یہ فضیلت علی (ع) کے لیے نہ ہونے پائے تو (اپنے باپ کی طرف اس کو منسوب کرتے ہوئے یہ بیان کرتیں کہ میرے باپ کے سینے پر رسول (ص) کا دم نکلا لیکن اپنے باپ کی طرف وہ اس کی نسبت دے بھی کیسے سکتی تھیں کیونکہ انہیں تو رسول (ص) نے خود اسامہ کا ماتحت بنا کر لشکر کے ساتھ روانہ کیا تھا جو مدینہ کے باہر جا کر پڑاؤ کیے ہوئے تھا۔

بہر حال جناب عائشہ کا یہ کہنا کہ رسول (ص) نے ان کی گود میں دم توڑا صرف جناب عائشہ ہی کی طرف منسوب ہے فقط وہی اس کی بیان کرنے والی ہیں اور یہ قول کہ رسول (ص) نے علی (ع) کی گود میں دم توڑا بکثرت لوگوں کی طرف منسوب ہے۔ بہت سے بیان کرنے والے ہیں۔ جیسے حضرت علی (ع)، عبد اللہ بن عباس، عبد اللہ بن عمر، شبی، امام زین العابدین (ع)، اور جملہ ائمہ طاہرین (ع) لہذا یہ قول اپنی سند کے لحاظ سے بھی قابل ترجیح ہے اور رسول اللہ (ص) کی شان کے بھی زیادہ مناسب ہے۔

ام سلمہ کی حدیث مقدم ہے حضرت عائشہ پر

جناب عائشہ کی حدیث اتنے حضرات کی احادیث سے معارض ہے اگر ان حضرات سے قطع نظر صرف جناب ام سلمہ ہی کی حدیث سے معارض ہوتی تو اس صورت میں بھی متعدد وجوہ سے جناب ام سلمہ ہی کا قول قابل قبول ہوتا انہیں کی حدیث کو ترجیح دی جاتی۔

ش

مکتوب نمبر ۳۹

جناب ام سلمہ کی حدیث کو ترجیح کیوں کر.....؟

آپ نے جناب ام سلمہ کی حدیث کو ترجیح دینے میں جو کچھ کہا اسی پر اکتفا نہیں کیا بلکہ آپ اس کے دعویدار ہیں کہ بہت سی وجہوں سے جناب ام سلمہ کی حدیث قابل ترجیح ہے۔ تو براہ کرم وہ بہت سی وجہیں بھی ذکر کر دیجیے کوئی وجہ چھوڑیے گا نہیں۔ کیونکہ یہ بحث و مباحثہ اور افادہ و استفادہ کا محل ہے۔

س

جواب مکتوب

جناب ام سلمہ کی حدیث کے مقدم و ارجح ہونے کے اسباب

جناب ام سلمہ^(۱) کے کج ہو جانے پر قرآن نے نص نہیں کی۔ انہیں کلام مجید میں توبہ کرنے کا حکم نہیں دیا گیا۔ نبی(ص) سے سرکشی کرنے پر کلام مجید میں ان کے متعلق کوئی آیت نہیں اتری نہ انہوں نے بعد رسول(ص) ، رسول(ص) کے وصی^(۲) سے سرکشی کی، نہ ان کے مقابلہ میں رسول(ص) کی مدد کرنے کے لیے خدا کو جبرئیل(ع)

۱۔ اشادہ بے خداوند عالم کے قول “إِنْ تَتُوبَا إِلَى اللَّهِ فَقَدْ صَغَتْ قُلُوبُكُمَا” کی طرف

۲۔ وصی رسول(ص) سے سرکشی یوں کہ ان کے وصی رسول(ص) ہونے سے انکار کیا اور حضرت سرور کائنات(ص) کے بعد جتنے دن جیتی رہیں حضرت علی(ع) کی طرف سے انتہائی عداوت دل میں لیے رہیں۔ رسول(ص) کے ساتھ ان کی سرکشی اور خداوند عالم کا اپنے رسول(ص) کی مدد کے لیے آمادہ ہونا تو اس پر خود یہ آیت دلالت کرتی ہے “وَإِنْ تَظَاهَرَا عَلَيْهِ فَإِنَّ اللَّهَ هُوَ مَوْلَاهُ وَجِبْرِيلُ وَصَالِحُ الْمُؤْمِنِينَ وَالْمَلَائِكَةُ بَعْدَ ذَلِكَ ظَهِيرٌ” اگر تم دونوں یعنی عائشہ و حفصہ رسول(ص) سے سرکشی کرو گی تو سمجھ لو رسول(ص) کا خدا مددگار ہے اور جبریل اور صالح المومنین اور اس کے بعد ملائکہ بھی پشت پناہ ہیں۔

امین کو اور صالح المومنین کو اور ملائکہ کو آمادہ ہونا پڑا۔ نہ انہیں خدا نے طلاق کی دھمکی دی نہ ان کو اس سے ڈرایا گیا کہ تمہارے بدلہ میں تم سے بہتر زوجہ (۱) کو ملے گی نہ انہیں زوجہ نوح(ع) و زین لوط(ع) (۲) سے مثال دی گئی انہوں نے کبھی ایسا نہ کیا کہ رسول(ص) پر ایسی چیز حرام کر دی ہو جو خدا نے رسول(ص) کے لیے جائز کی تھی (۳)۔ رسول اللہ(ص) نے منبر پر کھڑے ہو کر خطبہ فرماتے ہوئے ان کے گھر کی طرف اشارہ نہیں کیا کہ ہا ہنا الفتنة ”یہیں فتنہ ہے جہاں شیطان کا سینگ ابھرتا نظر آ رہا ہے۔“ (۴)

جناب ام سلمہ کے آداب ایسے نہیں تھے کہ رسول(ص) نماز پڑھ رہے ہوں

۱۔ یہ فقرہ اور اس کے قبل کا جملہ اشارہ ہے قول خداوند عالم کی طرف “عَسَىٰ رَبُّهُ إِنْ طَلَّقَكُنَّ أَنْ يُبَدِّلَهُ أَزْوَاجًا خَيْرًا مِنْكَ مِمَّا مَنِئِمَاتٍ مُّؤْمِنَاتٍ”

۲۔ اشارہ ہے طرف آیہ “صَرَبَ اللَّهُ مَثَلًا لِّلَّذِينَ كَفَرُوا امْرَأَتِ نُوحٍ وَ امْرَأَتِ لُوطٍ” کے -

۳۔ اشارہ ہے طرف آیہ “يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبْتَغِي مَرْضَاتَ أَزْوَاجِكَ”

۴۔ اس حدیث کو بخاری نے باب ما جاء فی بیوت ازواج النبی کتاب الجہاد والسیر صحیح بخاری جلد ۲ ص ۱۲۵ پر درج کیا ہے اور صحیح مسلم کی عبارت یہ “خَرَجَ النَّبِيُّ ص مِنْ بَيْتِ عَائِشَةَ فَقَالَ رَأْسُ الْكُفْرِ مِنْ هَاهُنَا مِنْ حَيْثُ يَطَّلَعُ قَرْنُ الشَّيْطَانِ.” ملاحظہ ہو صحیح مسلم جلد ۲ صفحہ ۵۰۳۔

اور وہ آپ کی جائے سجدہ پر پیر پھیلائے ہوئے ہوں اور رسول (ص) کے سجدے کرتے وقت بھی پیر نہ سمیٹیں (۱) جب رسول (ص) پیر کو دبائیں تو وہ سمیٹ لیں، پھر جب رسول (ص) سجدے کر کے کھڑے ہو جائیں تو دوبارہ پھر اسی طرح پیر پھیلا دیں اور اس طرح پوری نماز میں یہی حرکت کرتی رہیں۔
جناب ام سلمہ جناب عثمان کی دشمن نہیں ہوئیں نہ آپ کی جان لینے پر تلیں نہ نعتل کہہ کر پکارا نہ یہ کہا کہ اس نعتل کو قتل کر ڈالو۔ یہ کافر ہو گیا ہے (۲)۔ جناب ام سلمہ اپنے گھر سے نہیں نکلیں جس میں رہنے کی خدا نے تاکید کی تھی۔ (۳)

۱- صحیح بخاری جلد ۱ صفحہ ۱۴۳ باب ما يجوز من العمل في الصلوة۔
۲- جناب عائشہ کا قول و فعلا حضرت عثمان کے خلاف جذبہ تنفر اظہار عداوت و بغض و عناد اور ان کا کہنا کہ اس نعتل کو قتل کر ڈالو یہ کافر ہو گیا ہے۔ ایسی مشہور بات ہے جس کے ذکر سے تاریخ کی کوئی کتاب جس میں عہد حضرت عثمان کے حالات و حوادث کا ذکر ہے خالی نہ ملے گی صرف تاریخ ابن جریر طبری و تاریخ کامل ابن اثیر جزری کو لے لیجیے بے کم و کاست حالات پوری تفصیل سے آپ کو معلوم ہوں گے۔ حضرت عائشہ کے زمانہ کے لوگوں نے حضرت عائشہ کی عثمان دشمنی پر انہیں سرزنش بھی کی منہ پر برا بھلا کہا۔ چنانچہ تاریخ کامل ابن اثیر جزری صفحہ ۸۰ جلد ۳ واقعہ جمل کے حالات میں (بقیہ صفحہ قبل) یہ اشعار موجود ہیں۔

و منك الرياح و منك المطر

فمنك البداة و منك الغير

و قلت لنا انه قد كفر

و أنت أمرت بقتل الإمام

آپ ہی سے ان فسادات کی ابتدا ہوئی آپ ہی رنگ بدلتی رہیں آپ ہی سے ہوائیں چلیں آپ ہی سے بارش ہوئی آپ ہی نے خلیفہ کے قتل کا حکم دیا۔ آپ ہی نے ہم سے کہا کہ وہ کافر ہو گئے ہیں۔

۳- جیسا کہ ارشاد باری تعالیٰ ہے “وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَىٰ” اپنے گھروں میں رہو اور اگلی جاہلیت کی طرح بنو ٹھنو نہیں۔ وہ اونٹ جس پر سوار ہو کر جناب عائشہ فوج کی کمان کرنے نکلیں اس کا نام عسکر تھا۔ یعلیٰ ابن فیہم وہ اونٹ لے کر عائشہ کے پاس پہنچا وہ اونٹ بڑے ٹیل ڈول کا تھا جب جناب نے دیکھا تو بہت خوش ہوئیں جب معلوم ہوا کہ اس اونٹ کا نام عسکر ہے تو پیروں تلے زمین نکل گئی انا اللہ وانا الیہ راجعون پڑھا اور کہا اسے واپس لے جاؤ اس اونٹ کی مجھے ضرورت نہیں اور بیان کیا عائشہ نے کہ حضرت سرور کائنات (ص) نے یہ نام ان سے ذکر کیا تھا اور اس پر سوار ہونے سے منع بھی فرمایا تھا۔ لوگوں نے اس اونٹ کے جھول اتار کر دوسرے جھول پہنادیے اور آکر کہا کہ آپ کے لیے اس اونٹ سے بھی بڑا اور طاقت ور اونٹ ہمیں ہاتھ لگ گیا۔ جناب عائشہ اس مرتبہ راضی ہو گئیں۔ اس واقعہ کو اکثر اہل سیر و اخبار نے ذکر کیا تھا۔ ملاحظہ فرمائیے شرح نہج البلاغہ جلد ۲ صفحہ ۸۰۔

جناب ام سلمہ نے اونٹ پر سوار ہو کر فوج کی کمان کبھی نہیں کی اور وہ جو کبھی وادی میں لے جا رہا ہو کبھی پہاڑ پر چڑھ رہا ہو۔ یہاں تک کہ چشمہء حواب کے کتے بھونکنے لگے ہوں جس سے رسول (ص) نے پہلے ہی ڈرا دیا (۱) تھا مگر ڈری نہیں اور نہ اس لشکر گراں کی قیادت کرنے سے باز رہیں

۱۔ اس بارے میں بہت مشہور حدیث ہے اور وہ حدیث نبوت کے علامات اور اسلام کی روشن نشانیوں میں سے ہے۔ اس حدیث کو مختصر کر کے امام احمد نے اپنی مسند ج ۶ صفحہ ۵۲، ۹۴ میں ذکر کیا۔ نیز اسی طرح مختصر کر کے امام حاکم نے مستدرک جلد ۳ صفحہ ۱۲۰ پر درج کیا ہے نیز علامہ ذہبی نے بھی اس کی صحت کا اعتراف کیا ہے اور خود تلخیص مستدرک میں نقل کیا ہے۔

جسے امام کے مقابلے میں جمع کیا تھا۔
لہذا جناب عائشہ کا قول کہ رسول اللہ (ص) نے میرے سینے پر دم توڑا، ان کے اس قول سے مرتبط
سمجھیے کہ رسول اللہ (ص) نے حبشیوں کو دیکھا وہ مسجد میں ہتھیاروں سے کھیل رہے ہیں آپ نے
عائشہ سے کہا کہ کیا تم ان کا تماشہ دیکھنا چاہتی ہو؟
وہ بولیں : ہاں۔

عائشہ کہتی ہیں کہ اس پر رسول (ص) نے مجھے اپنے پیچھے کھڑا کر لیا کہ میرا رخسارہ
رسول (ص) کے رخسارہ پر تھا اور رسول (ص) فرماتے تھے ہاں! ہاں! اے بنی ارفدہ۔
مطلب یہ تھا کہ وہ اور سرگرمی سے اپنا کھیل دکھائیں تاکہ عائشہ خوش ہوں۔ جناب عائشہ کہتی ہیں
کہ جب میں تھک گئی تو آپ نے پوچھا کہ بس۔؟
میں نے کہا : ”ہاں!“ تو آپ نے فرمایا : اچھا جاؤ۔^(۱)
چاہے ان کے اس قول سے مرتبط کیجیے:

”رسول اللہ (ص) میرے پاس ایک دن آئے اور میرے پاس دو کنیزیں گارہی تھیں۔ رسول (ص) آکر
بستر پر لیٹ گئے اس کے بعد ابوبکر آئے انہوں نے جب دیکھا تو مجھے جھڑکا اور کہا کہ رسول (ص)
کے پاس اور شیطان کی بانسری؟“
جناب عائشہ کہتی ہیں کہ :

”رسول (ص) ابوبکر کی طرف متوجہ ہو کر بولے : ان دونوں

۱۔ صحیح بخاری جلد اول صفحہ ۱۱۶ کتاب العیدین و صحیح مسلم جلد اول صفحہ ۳۲۷ مسند احمد ج ۶ صفحہ ۵۷۔

کو گانے دو۔^(۱)

اور چاہے تو ان کے اس قول سے مرتبط سمجھیے کہ :

“ ایک^(۲) مرتبہ ہم میں اور رسول(ص) میں دوڑ ہوئی۔ میں رسول(ص) سے آگے نکل گئی۔ اسے کچھ دن گزر گئے اور میرے بدن پر گوشت چڑھ آیا۔ پھر دوڑ ہوئی تو اب کی رسول(ص) آگے نکل گئے۔ آپ نے فرمایا : کہ لو میں نے بدلہ اتار دیا۔”

یا ان کے اس قول سے مرتبط سمجھیے کہ :

“ میں لڑکیوں کے ساتھ کھیلا کرتی اور میری سہلیاں آتیں اور میرے ساتھ کھیلتیں اور رسول اللہ(ص) خود ان لڑکیوں کو بلا کر میرے پاس لاتے اور وہ میرے ساتھ کھیلتیں۔”

یا ان کے اس قول سے مرتبط سمجھیے کہ :

“ مجھ میں سات^(۳) خوبیاں ایسی ہیں کہ کسی میں پائی نہ گئیں سوا ایک کے۔ جو جناب مریم میں تھی۔ ایک تو یہ کہ فرشتہ میری صورت میں نازل ہوا۔ دوسرے یہ کہ رسول(ص) کی کل ازواج میں بس میں ہی باکرہ تھی اور رسول(ص) پر وحی اتری اس حالت

۱۔ بخاری و مسلم و امام احمد نے اس حدیث کی انہیں صفحات و ابواب میں روایت کی ہے جو ہم اس کے اوپر کے حاشیے میں بیان کر چکے۔

۲۔ مسند احمد جلد ۶ صفحہ ۵۷۔

۳۔ ابن ابی شیبہ نے اس کی روایت کی ہے اور یہ حدیث کنز العمال میں بھی موجود ہے ملاحظہ ہو حدیث نمبر ۱۰۱۷ جلد ۷۔

میں کہ میں اور وہ ایک لحاف میں تھے۔ میں رسول(ص) کی سب سے زیادہ چہیتی تھی۔ میری شان میں کلام مجید کی ایسی آیتیں اتریں کہ قریب تھا کہ امت ان آیات میں ہلاک ہو جائے میں نے جناب جبرئیل(ع) کا دیکھا اور دوسری بیویوں میں سے کسی نے نہ دیکھا۔ رسول(ص)

کا انتقال میرے گھر میں ہوا۔ میرے سوا رسول(ص) کے پاس کوئی نہ تھا^(۱)۔ میں اور ملک الخ” اسی طرح اور بہت سی حدیثیں جناب عائشہ نے بیان فرمائی ہیں جن میں اپنی مدح سرائی کی ہے اور اپنے خصوصیات کی لمبی چوڑی فہرست گنائی ہے وہ سب اسی جیسی ہیں لیکن جناب ام سلمہ تو وہ یہی کافی سمجھتی تھیں کہ وہ اپنے ولی اور پیغمبر(ص) کے وصی سے موالات رکھیں، آپ صائب الرائے اور کامل عقل وفہم غیر متزلزل دین رکھنے والی معظمہ تھیں، آپ نے جنگ حدیبیہ کے موقع پر رسول(ص) کو جو مشورہ دیا تھا وہ بین ثبوت ہے کہ آپ کتنی عقلمند، کتنی صائب نظر و صائب رائے اور بلند مرتبہ خاتون تھیں۔

 ۱۔ اس پر اتفاق و اجماع ہے کہ رسول(ص) کے انتقال کے وقت حضرت علی(ع) موجود تھے وہی تیمارداری کرتے تھے لہذا حضرت عائشہ کا یہ کہنا کیونکر صحیح ہے کہ جس وقت رسول(ص) کا انتقال ہوا کوئی رسول(ص) کے پاس موجود نہ تھا سوا جناب عائشہ کے اور ملک کے۔ علی(ع) کہاں تھے، عباس کہاں تھے، جناب فاطمہ(س) اور صفیہ رسول خدا(ص) کی پھوپھی کہاں تھیں؟ رسول(ص) کی دوسری بیویاں کہاں تھیں؟ بنی ہاشم سب کے سب کہاں تھے؟ اور کیونکر انہوں نے رسول(ص) کو تن و تنہا عائشہ کے پاس چھوڑ دیا تھا۔ پھر یہ بات مخفی نہ رہی کہ مریم میں ان ساتویں باتوں میں سے ایک بھی نہیں پائی جاتی ہے جو جناب عائشہ نے ذکر کیں لہذا ان کا یہ کہنا کیونکر صحیح ہے کہ صرف جناب مریم میں ان سات باتوں میں سے ایک بات پائی جاتی ہے ان کا جناب مریم کو مستثنیٰ کرنا کیونکر صحیح ہے۔

مکتوب نمبر ۴۰

اجماع و خلافت

آپ نے جتنی باتیں کہیں مان بھی لی جائیں کہ امیر المومنین (ع) وصی پیغمبر (ص) تھے اور آپ کے بارے میں صریحی نصوص موجود ہیں تو آپ اس کو کیا کریں گے کہ امت نے حضرت ابوبکر کی بیعت پر اتفاق کر لیا۔ انہیں اجماعی طور پر خلیفہ تسلیم کر لیا اور امت کا اجماع قطعی حجت ہے کیونکہ رسول (ص) خود ارشاد فرما چکے ہیں:

”لَا يَجْتَمِعُ أُمَّتِي عَلَىٰ خَطَاٍ“

”میری امت خطا پر کبھی اجماع نہ کرے گی۔“

نیز یہ بھی فرمایا : ”لَا يَجْتَمِعُ أُمَّتِي عَلَىٰ ضَلَالَةٍ“

“میری امت گمراہی پر کبھی اجماع نہ کرے گی۔”
اس کا آپ کے پاس کیا جواب ہے؟

س

جواب مکتوب

اجماع ہوا ہی نہیں

ہم یہ کہیں گے کہ رسالت ماب(ص) نے یہ جو فرمایا ہے کہ میری امت کبھی خطا پر اجماع نہ کرے گی اور گمراہی پر کبھی اجماع نہ کرے گی اس کا مطلب یہ ہے کہ جس امر کو امت والے باہم رائے مشورہ کر کے اپنی پسند و اختیار سے اتفاق آراء سے طے کر لیں اس میں خطا و گمراہی نہ ہوگی۔ حدیثوں کو دیکھنے سے یہی مطلب سمجھ میں آتا ہے اور کوئی دوسرا مطلب سمجھ میں نہیں آتا لیکن وہ امر جس کو امت کے صرف چند نفر طے کر لیں اور اس پر تل جائیں اور اس پر اہل حل و عقد کو وہ مجبور بنالیں تو اس کی صحت پر کوئی دلیل نہیں۔

سقیفہ کی بیعت باہمی مشورہ سے نہیں ہوئی۔ اس کے کرتا دھرتا تو حضرت عم اور ابو عبیدہ اور چند گنتی کے لوگ تھے۔ انہیں دو چار آدمیوں نے یہ طے کیا اور ناگہانی طور پر ارباب حل و عقد پر یہ چیز پیش کی۔ اس وقت کی نزاکت حالات نے مساعدت کی اور جو وہ چاہتے تھے ہو گیا۔ خود حضرت ابوبکر نے صاف صاف لفظوں میں اقرار کیا ہے کہ میری بیعت باہمی مشورہ سے نہیں ہوئی۔ نہ غور و فکر کر کے سوچ سمجھ کے ہوئی۔

چنانچہ اپنی خلافت کے شروع میں بطور معذرت خطبہ کے لیے کھڑے ہوئے تو کہا کہ :

“میری بیعت ناگہانی تھی۔ خدا نے اس کے شر سے محفوظ رکھا ورنہ مجھے تو فتنہ و فساد برپا ہونے کا بڑا خوف تھا۔”^(۱)

حضرت عمر نے بھی بھرے مجمع میں اس کی گواہی دی چنانچہ اپنے آخری زمانہء خلافت میں جمعہ کے دن منبر رسول(ص) پر انہوں نے کہا۔ ان کا یہ خطبہ بہت مشہور ہے امام بخاری نے بھی اپنی صحیح^(۲) بخاری میں نقل کیا ہے بطور ثبوت میں خود حضرت عمر کے اصل الفاظ پیش کرتا ہوں۔

“ثمَّ انه بلغني ان قائلًا منكم يقول: و الله لو مات عمر بايعت فلانا، فلا يغترن امرؤ أن يقول: انما كانت بيعة أبي بكر فلتة و تمت، ألا و انما قد كانت كذلك و لكن وقى الله شرها (الى ان قال) من بايع رجلا عن غير مشورة من المسلمين فلا يتابع هو و لا الذي بايعه، تغرة ان إنَّ الْأَنْصَارَ خَالَفُونَا وَ اجْتَمَعُوا بِأَسْرِهِمْ فِي سَقِيفَةِ بَنِي سَاعِدَةَ وَ خَالَفَ عَنَّا عَلِيٌّ وَ الزُّبَيْرُ وَ مَنْ مَعَهُمَا”

۱۔ حضرت ابوبکر کے اس خطبہ کو ابوبکر احمد بن عبدالعزيز جوہری نے اپنی کتاب سقیفہ میں درج کیا ہے ان سے ابن ابی الحدید معتزلی نے شرح نہج البلاغہ جلد اول ص ۱۲۲ پر نقل کیا ہے۔

۲۔ ملاحظہ فرمائیے باب رجم الحبلى من الزنا اذا احصنت جلد ۳ صفحہ ۱۱۹۔ اس خطبہ کو دیگر محدثین نے بھی نقل کیا ہے۔ ابن جریر طبری نے تاریخ طبری میں بسلسلہ حوادث سنہ ۱۱ھ ابن ابی الحدید نے شرح نہج البلاغہ جلد اول صفحہ ۱۲۲ پر ذکر کیا ہے۔

“مجھے یہ خبر پہنچی ہے کہ تم میں سے کسی کہنے (۱) والے نے کہا ہے کہ اگر عمر مرگئے تو ہم فلان

کی بیعت کر لیں گے تو کوئی شخص اس غلط فہمی میں نہ رہے کہ ابوبکر کی بیعت ناگہانی طور پر ہوئی اور پایہ تکمیل کو پہنچ گئی۔ یہ ضرور ہے کہ ان کی بیعت یوں ہی انجام پذیر ہوئی لیکن خدا نے ہم لوگوں کو اس شر سے محفوظ رکھا۔”
اسی سلسلہ تقریر میں کہا :

“جب کوئی شخص جماعت سے الگ ہو کر بغیر رائے و مشورہ کے اپنی استبدادی رائے سے ایک شخص کی بیعت کرے تو پھر ان دونوں میں کوئی امام نہ بنایا جائے۔ نہ وہ بیعت کرنے والا اور نہ وہ بیعت کیا جانے والا۔ کیونکہ اس میں دھوکہ ہے ایسا نہ ہو دونوں مارے جائیں۔” (۲)

۱۔ اس کے کہنے والے زبیر تھے انہوں نے یہ کہا تھا کہ اگر عمر مرگئے تو میں علی (ع) کی بیعت کروں گا کیونکہ ابوبکر کی بیعت بھی اس طرح ناگہانی طور پر ہوئی تھی مگر پایہ تکمیل کو پہنچ گئی حضرت عمر نے جو سنا تو بہت برہم ہوئے اور یہ خطبہ انہوں نے فرمایا۔ بخاری کے اکثر شارحین نے اس واقعہ کی تصریح کی ہے۔ ملاحظہ فرمائیے شرح قسطلانی صفحہ ۲۵۲ جلد ۱۱ جس میں بلاذری سے انہوں نے اس کی روایت کی ہے اور تصریح کی ہے کہ یہ روایت شیخین کے معیار پر صحیح الاسناد ہے
۲۔ میں کہتا ہوں کہ حضرت عمر کے عدل کا بہت ڈھندورا پیٹا جاتا ہے عدل کا تقاضا یہ ہے کہ جس بات کی تکلیف دوسروں کو دی جائے اپنے لیے بھی گوارا سمجھی جانی چاہیے جس طرح بیعت کے متعلق حضرت عمر نے دوسروں کو یہ حکم دیا ہے کہ جماعت سے الگ ہو کر اگر کوئی شخص کسی کی بیعت کرے تو ان دونوں کو چھانٹ دیا جائے اور ان میں سے کسی کا امام نہ بنایا جائے نہ وہ بیعت کرنے والا اور نہ وہ بیعت کیا جانے والا۔ تو کاش یہی حکم حضرت عمر اپنے لیے اور اپنے ساتھی حضرت ابوبکر کے لیے بھی رکھتے۔

آگے چل کر آپ نے فرمایا :

“ ہم لوگوں کا واقعہ یہ تھا کہ جب حضرت کا انتقال ہوا تو انصار نے ہماری مخالفت کی اور وہ سب کے سب سقیفہ بنی ساعدہ میں جمع ہوئے اور علی(ع) و زبیر نے بھی ہم سے اختلاف کیا اور علی(ع) و زبیر کے ہوا خواہ بھی برگشتہ رہے۔”

اس کے بعد آپ نے سقیفہ کے اندر جو اختلافات رونما ہوئے جو آوازیں بلند ہوئیں جس کی وجہ سے اسلام میں تفرقہ پڑ جانے کا خوف تھا ان کی طرف اشارہ کیا اور یہ کہ ہم نے اس موقع پر ابوبکر کی بیعت کر لی۔

روایات کی بنا پر یہ بات بالکل بدیہی طور پر معلوم ہوتی ہے کہ اہل بیت رسالت(ع) کا ایک فرد بھی سقیفہ کے اندر موجود نہ تھا بلکہ سب کے سب حضرات علی(ع) کے گھر میں اکٹھا تھے اور ان کے ساتھ ساتھ جناب سلمان، ابوذر، مقداد، عمار، زبیر، خزیمہ بن ثابت، ابی بن کعب، براء بن عاذب، خالد بن سعید بن عاص اموی اور بھی ان کے جیسے بہت سے لوگ تھے۔

تو جب یہ سب کے سب بیعت کے موقع پر موجود ہی نہ تھے جب رسول(ص) کے کل اہل بیت(ع) کنارہ کش رہے جن کی حیثیت امت کے درمیان ایسی

ہے جیسے بدن میں سر اور چہرے پر آنکھیں جو ثقل پیغمبر (ص) تھے۔ خزانہء پیغمبر (ص) تھے، کتاب خدا کے ہم پلہ تھے، امت کی نجات کا سفینہ تھے، امت کے لیے بابِ حطہ تھے، گمراہی و ضلالت سے جائے امان تھے، علم ہدایت^(۱) تھے۔ (جیسا کہ ہم گزشتہ اوراق میں ذکر کر چکے ہیں) تو پھر اجماع کہاں سے ہو گیا؟

بخاری و مسلم نے اپنے اپنے صحیح^(۲) میں اور بکثرت محققین، علماء محدثین نے اس کی ثبوت اکٹھا کیے کہ حضرت علی (ع) بیعت سے کنارہ کش ہی رہے آپ نے بیعت ہی نہ کی اور نہ مصالحت ہی فرمائی۔ ہاں جب سیدہ کا انتقال ہو گیا چھ مہینہ بعد وقت کی نزاکت اور ملت اسلامیہ کی خیر خواہی نے آپ کو مجبور کیا تو آپ نے مصالحت کر لی۔ اس کے ثبوت میں خود جناب عائشہ سے ایک حدیث مروی ہے جس میں جناب عائشہ نے صاف صاف تصریح کی ہے کہ جناب سیدہ (س) ابوبکر سے ناراض ہو گئیں اور رسول (ص) کے بعد مرتے دم تک ان سے گفتگو نہ کی اور جب حضرت علی (ع) نے ان لوگوں سے مصالحت فرمائی تو یہ بھی کہہ دیا کہ ان لوگوں نے میرے حق خلافت کو غصب کر کے زبردستی کی ہے حدیث میں صرف مصالحت کا ذکر ہے۔ اس کی کوئی تشریح نہیں کی کہ آپ نے صلح کرتے وقت ان کی بیعت بھی کر لی تھی۔ آپ نے ابوبکر سے خطاب

- ۱۔ ملاحظہ فرمائیے پھر سے ص ۳۹ سے ص ۱۱۵ تک آپ کو اندازہ ہوگا کہ اہل بیت علیہم السلام کی کیا شان تھی؟
- ۲۔ ملاحظہ فرمائیے صحیح بخاری جلد ۳ صفحہ ۳۹ اواخر باب غزوہ خیبر اور صحیح مسلم جلد ۲ کتاب الجہاد والسیر صفحہ ۷۲ باب قول النبی : لا نورث ما ترکناہ صدقہ۔

کر کے جو ارشاد فرمایا تھا اس میں کس قدر مکمل اور بے پناہ احتجاج فرمایا تھا آپ نے۔ ”اگر تم نے رسول (ص) سے رشتہ ظاہر کر کے مخالفین کو قائل کیا تو تمہارا غیر یعنی میں رسول (ص) سے زیادہ قرابت رکھتا ہوں۔ رسول (ص) سے مجھ کو زیادہ حق پہنچتا ہے اور اگر رائے مشورہ کر کے تم امت کے معاملات کے مالک بن بیٹھے تو یہ رائے مشورہ کیسا جبکہ رائے مشورہ دینے والے ہی غائب تھے۔“^(۱)

۱۔ یہ دونوں اشعار نہج البلاغہ میں موجود ہیں۔ علامہ ابن ابی الحدید ان دونوں شعروں کی تفسیر میں شرح نہج البلاغہ جلد ۲ صفحہ ۳۱۹ میں لکھتے ہیں کہ ان دونوں شعروں میں امیر المومنین (ع) کا خطاب اصل میں ابوبکر سے ہے اس لیے کہ ابوبکر نے انصار کے مقابلہ میں یہ دلیل قائم کی تھی کہ: ”نحن عترۃ رسول اللہ ص و بیضتہ التي تفتأت عنہ ہم آنحضرت کی قوم کے لوگ ہیں اور وہ انڈا ہے جو انہیں میں سے پھوٹا ہے (یعنی قریشی ہیں) اور جب حضرت ابوبکر کی بیعت سقیفہ میں ہو گئی تو اب لوگوں کے سامنے یہ دلیل پیش کرنے لگے کہ ہماری تو بیعت ہو چکی اور اہ حل و عقد نے ہماری بیعت کی اسی پر امیر المومنین (ع) نے ابوبکر سے کہا کہ آپ نے انصار کے مقابلہ میں یہ جو دلیل پیش کی کہ ہم رسول کے قوم و قبیلہ والے ہیں اور وہ انڈا ہے جو انہیں میں سے پھوٹا ہے تو آپ کا غیر یعنی میں بلحاظ رشتہ و قرابت آپ سے کہیں زیادہ قریب تر ہوں رسول (ص) سے۔ اگر آپ ہیں تو قوم و قبیلہ سے ہیں اور میں تو رسول (ص) کا حقیقی چچا زاد بھائی ہوں اور آپ یہ دلیل جو پیش کرتے ہیں کہ لوگوں نے ہمیں منتخب کیا ہے اور جماعت اسلام ہمیں خلیفہ بنانے پر راضی ہو گئی تو ایک بڑی جماعت سقیفہ سے غائب تھی۔ بہت سے لوگ شریک ہی نہ ہوئے لہذا کس طرح آپ کی خلافت درست ہے شیخ محمد عبدہ مفتی و یار مصر یہ جنہوں نے اپنے حواشی نہج البلاغہ پر تحریر کیے ہیں انہوں نے بھی امیر المومنین (ع) کے ان دونوں شعروں پر ابن ابی الحدید کی عبارت سے ملتا جلتا حاشیہ تحریر کیا ہے۔

ایسی ہی دلیل ایک مرتبہ جناب عباس نے بمقابلہ ابوبکر پیش کی تھی۔ جبکہ ایک مرتبہ خلافت کی بات چیت ان دونوں کے درمیان چھڑی تو جناب عباس نے فرمایا:

”اگر تم رسول(ص) کے ذریعہ سے قرابت جتا کر یہ خلافت حاصل کی ہے تو تم نے ہم لوگوں کا حق چھینا ہے کیونکہ تم سے زیادہ ہم رسول(ص) سے قرابت رکھتے ہیں اور اگر مومنین کے ذریعہ تم نے یہ خلافت حاصل کی ہے تو مومنین میں تو ہم مقدم ہیں اگر مومنین کے توسط سے یہ خلافت تمہیں پہنچتی ہے تو جب ہم ہی ناپسند کرتے ہیں ہم ہی تمہیں خلیفہ بنانے پر راضی نہیں تو پھر کیسی تمہاری خلافت؟“

تو جب پیغمبر(ص) کے چچا پیغمبر(ص) کے باپ کے بھائی یہ حضرات فرمائیں رسول(ص) کے چچا زاد بھائی رسول(ص) کے ولی اور بھائی اور جملہ قرابتدارانِ رسول(ص) اس سے بے تعلق ظاہر کریں تو اجماع کہاں سے ہو گیا؟

ش

مکتوب نمبر ۴۱

اختلافات ختم ہونے کے بعد اجماع منعقد ہو گیا

اہل سنت اس سے انکار نہیں کرتے کہ بیعت مشورہ سے نہیں ہوئی وہ تسلیم کرتے ہیں کہ بالکل ناگہانی اور دفعہ ہوئی۔ اس میں بھی کوئی شک نہیں کہ اس موقع پر انصار نے مخالفت کی اور سعد کو خلیفہ بنانا چاہا تھا اور یہ بھی ٹھیک ہے کہ اس بیعت کے بنی ہاشم بھی مخالف تھے اور مہاجرین و انصار میں بنی ہاشم کے طرفدار تھے انہوں مخالفت کی اور سب حضرت علی (ع) ہی کو خلیفہ بنانا چاہتے تھے لیکن وہ یہ کہتے ہیں کہ امر خلافت آخر میں حضرت ابوبکر کے لیے پایہء تکمیل کو پہنچ گیا اور آخر کار سب نے انہیں

امام بنانا پسند کر لیا۔ لہذا جب سب نے امام بنانا پسند کر لیا تو وہ نزاع یک قلم برطرف ہوگئی۔ اختلافات ایک ساتھ دور ہوگئے اور سب نے جناب ابوبکر کو بوجھ بٹانے ، خیرخواہی کرنے پر اتفاق کر لیا۔ لہذا جس سے حضرت ابوبکر نے جنگ کی سب نے اس سے جنگ کی اور جس سے ابوبکر نے صلح کی سب نے اس سے صلح کی اور ان کے اوامر و نواہی اور احکامات کو جاری کیا اور کسی نے بھی انکی اطاعت سے گریز نہیں کیا لہذا اس بنا پر اجماع مکمل ہوگیا اور بیعت خلافت صحیح ٹھہری۔ خدا کا شکر ہے کہ اس نے مسلمانوں کو جب کہ ان میں پرا گندگی پھیل چکی تھی ایک نقطہ پراکتھا کیا اور ان کے دلوں کو جب باہمی نفرت و بیزاری پیدا ہوچکی تھی ملا دیا۔

س

جواب مکتوب

مسلمانوں کو حضرت ابوبکر کا بوجھ بٹانے اور ظاہر و باطن میں ان کی خیر خواہی پر اتفاق کر لینا اور چیز ہے اور اجماع کے ذریعہ عقدِ خلافت کا صحیح ہونا دوسری چیز ہے۔ ان دونوں میں نہ تو عقلی تلازم ہے نہ شرعی۔ کیونکہ امیرالمومنین (ع) اور آپ کی اولاد میں جو ائمہ طاہرین (ع) ہوئے ان کا جو طرز عمل شاہان اسلام کے ساتھ رہا وہ دنیا کو معلوم ہے انہوں نے ہمیشہ کٹھن وقتوں میں ان کی مدد کی اور یہی ہم لوگوں کا بھی مسلک ہے۔

آپ نے جو کچھ کہا ہے اس کے جواب میں میں اس کی تفصیل عرض کرتا ہوں۔

ائمہ طاہرین علیہم السلام کا نظریہ یہ رہا کہ امتِ اسلام کو سربلندی اس وقت تک حاصل نہیں ہوسکتی جب تک ایک ایسی سلطنت نہ ہو جو مسلمانوں کی شیرازہ بندی کرے ، ان کے اختلافات و پراگندگی کو دور کرے ، سرحدوں کی حفاظت کرے، مسلمانوں کے حالات پر کڑی نظر رکھے اور یہ سلطنت اسی وقت استوار ہوسکتی ہے جب خود رعایا اپنی جان و مال سے اس کا بوجھ بٹائے حکومت سے تعاون کرے اگر زمام سلطنت کا حاکم شرعی (یعنی رسول اللہ(ص) کے صحیح جانشین و نائب) کے ہاتھ میں رہنا ممکن ہو تو بس وہی فرمان روا ہوگا کوئی دوسرا نہیں اور یہ متعذر ہو اور مسلمانوں پر حاکم شرعی کے علاوہ کوئی دوسرا مسلط ہوجائے تو اس صورت میں امت اسلام پر واجب ہے کہ ہر ایسے معاملہ میں جس میں اسلام کی عزت و شوکت سرحدوں کی حفاظت ، ملک کا امن و امان منحصر ہو، بادشاہ سے تعاون کرے۔ مسلمانوں میں افتراق نہ پیدا کر ۔ اس سے ٹکرا کر مسلمانوں کے شیرازہ کو منتشر نہ کر دے ۔ بلکہ امت پر یہاں تک واجب ہے کہ اس بادشاہ سے اس طرح پیش آئے جس طرح خلفاء برحق سے اسے پیش آنا چاہیے ۔ زمین کا خراج و لگان ادا کرے چوپایوں کی زکوٰۃ دے نیز اس قسم کی چیزیں جو بادشاہ نے خراج و لگان کے طور پر لوگوں سے حاصل کی ہوں مسلمانوں کے لیے اس کا لینا بھی جائز ہے خرید و فروخت کے ذریعہ انعام و بخشش کے طور پر یا اور جو صورتیں پانے کی ہوں۔ یہی طرز عمل امیرالمومنین(ع) کا رہا اور آپ کی نسل سے جو ائمہ طاہرین(ع) ہوئے ان کا مسلک بھی یہی رہا۔ حضرت سرور کائنات(ص) نے فرمایا کہ :

” میرے بعد بڑے بڑے انقلابات پیش آئیں گے اور بہت سی ناگوار باتوں کا تمہیں سامنا ہوگا۔“

لوگوں نے پوچھا یا رسول اللہ (ص) اگر ہم میں سے کوئی شخص اس زمانے میں رہے تو کیا حکم ہے آپ کا؟ آنحضرت (ص) نے فرمایا کہ :

”تمہارے ذمہ جو حقوق آتے ہوں انہیں ادا کر دو اور خود اپنے حقوق کے لیے درگاہِ الہی سے سوال کرو۔“^(۱)

جناب ابوذر غفاری فرماتے ہیں کہ :

”میرے خلیل پیغمبر خدا (ص) نے مجھے وصیت فرمائی ہے کہ میں سنوں اور اطاعت کروں اگرچہ وہ دست و پا بریدہ غلام ہی کیوں نہ ہو۔“^(۲)

سلمہ جعفی نے رسول اللہ (ص) کی خدمت میں سوال کیا کہ یا حضرت کیا حکم ہے آپ کا اگر ہم پر ایسا شخص حاکم بن بیٹھے جو اپنے حقوق تو ہم سے وصول کرے لیکن ہمارے حقوق ہمیں نہ دے۔ سرور کائنات (ص) نے فرمایا :

”تم ان کی بات سنو ، ان کی اطاعت کرو کیونکہ وہ اپنے فرائض کے جواب دہ ہیں تم اپنے فرائض کے۔“^(۳)

حذیفہ بن یمان سے ایک حدیث مروی ہے جس میں آنحضرت (ص) نے فرمایا کہ :

”میرے بعد کچھ ایسے بھی ائمہ ہوں گے جو نہ میری راہ پر چلیں گے نہ میری سنت پر عمل کریں گے۔ عنقریب ان میں کچھ ایسے افراد

-
- ۱۔ صحیح مسلم جلد ۲ صفحہ ۱۱۸ میں یہ حدیث موجود ہے اور دیگر اصحاب صحاح و سنن نے بھی اس کی روایت کی ہے۔
 - ۲۔ صحیح مسلم جلد ۲ میں یہ حدیث موجود ہے اور مشہور احادیث میں ہے۔
 - ۳۔ صحیح مسلم و دیگر صحاح میں ہے۔

حاکم بن بیٹھیں گے کہ ہوں گے تو وہ انسانی پیکر میں مگر ان کے دل شیطانوں کے دل ہوں گے۔”
حذیفہ نے پوچھا یا حضرت اگر میں نے ایسا دور پایا تو میں کیا کروں گا؟
آنحضرت (ص) نے فرمایا کہ :

“تم امیر کی بات سننا ، اس کی اطاعت کرنا اگر چہ وہ تمہاری پشت زخمی کر دے ۔ تمہارے مال کو
چھین لے مگر پھر بھی تم اس کی بات مانو اور اطاعت کرو۔”^(۱)
ایسا ہی آنحضرت (ص) نے ام سلمہ کی ایک حدیث میں فرمایا ہے کہ :

“ عنقریب تم پر چند فرمانروا مسلط ہوں گے :

فتعرفون و تنکرون فمن عرف بریء ، و من انکر سلم”^(۲)

لوگوں نے پوچھا کہ ہم ان سے برسرپیکار ہوں؟ رسول (ص) نے کہا :

“ جب تک وہ نماز پڑھتے رہیں تب تک نہیں۔”

اس بارے میں بہت سی متواتر اور صحیح حدیثیں ہیں۔ خصوصاً بطریق ائمہ طاہرین (ع) تو بہت زیادہ ۔
یہی وجہ تھی کہ باوجودیکہ ۔ ائمہ طاہرین (ع) کی حالت

۱۔ مسلم نے جلد ۲ صفحہ ۱۲۰ میں اسے لکھا ہے اور اکثر اصحاب سنن نے اسے روایت کیا ہے۔
۲۔ صحیح مسلم جلد ۲ صفحہ ۱۲۲ میں یہ حدیث ہے۔ حدیث کی مراد یہ ہے کہ جس نے منکر کا جانا اور منکر اس پر مشتبہ نہیں ہوا
تو اس کے گناہ سے برائت کی صورت یہ ہے کہ اس کے منکر (بدی) کو وہ اپنے یا زبان سے دفع کرے۔ اور کچھ نہ کرسکتا ہو تو
دل ہی دل میں اسے برا کہے۔

اس جیسی ہورہی تھی جس کے گلے میں ہڈی پھنسی ہوئی ہو اور آنکھوں میں خس و خاشاک پڑے ہوں ، دم گھٹ رہا ہو، آنکھیں جل رہی ہوں مگر وہ صبر کیے برداشت کرتے رہے۔ ان کا صبر کرنا محض اسی وجہ سے تھا کہ پیغمبر (ص) انہیں مخصوص طریقے پر حکم دے گئے تھے، تاکید کر گئے تھے کہ دیکھو اس نوبت پر بھی پہنچ کر اف نہ کرنا۔ رسول (ص) انہیں حکم دے گئے تھے کہ دیکھو جتنی اذیتیں بھی تمہیں پہنچائی جائیں مگر تم صبر کرنا تاکہ امت والوں کا بھلا ہو، ان کی شوکت محفوظ رہے، اس وجہ سے یہ لوگ انتہائی تلخی کے باوجود حکام وقت کو ہدایت کے راستے دکھاتے رہے تاکہ اپنی ذمہ داری کو پورا کریں اور رسول (ص) سے کیے ہوئے وعدے کو نافذ کریں۔

اسی وجہ سے امیر المومنین (ع) نے خلفاء ثلاثہ میں سے ہر ایک کے ساتھ سچے دل سے خیر خواہی کی۔ ہمیشہ ان کو مشورہ دیتے رہے۔ زمانہء خلافت ثلاثہ میں امیر المومنین (ع) کے حالات و طرز عمل کا جائزہ لیجیے تو آپ کو معلوم ہوگا کہ امیر المومنین (ع) نے اپنے حق سے نا امید ہو کر ، جانشینی رسول (ص) سے مایوس ہو کر آپ نے مصالحانہ روش رکھی اور شاہان وقت سے صلح و آشتی کو اپنا وتیرہ بنایا۔ آپ دیکھتے تھے کہ مسند رسول (ص) غیروں کے قبضہ میں حالانکہ رسول (ص) آپ کے حوالہ کر گئے تھے۔ مگر پھر بھی آپ ان سے آمادہ پیکار نہ ہوئے۔ اپنا حق لینے پر کمر بستہ نہ ہوئے۔ صرف اسی لیے تاکہ امت کا بھلا ہو۔ دین پر آنچ نہ آئے۔ آغاز سے قطع نظر کر کے آپ نے انجام کو ترجیح دی۔ اس کے لیے آپ کو جو مشقتیں جہلانی پڑیں جن ہولناک مرحلوں سے گزرنا پڑا کسی اور کو یہ باتیں پیش نہ آئیں۔ آپ کے روش پر دو اسیے گراں بوجھ تھے جو آپ کو تھکائے دے رہے تھے۔ ایک جانب

خلافتِ رسول (ص) تمام نصوص و تاکیداتِ پیغمبر (ص) کے ساتھ دل کو خون کر دینے والی آواز اور جگر چاک چاک کر دینے والی کراہ کے ساتھ آپ سے فریاد کر رہی تھی آپ کو بے چین بنائے دے رہی تھی دوسری طرف فتنہ و فساد کے اٹھتے ہوئے طوفانِ سہمائے دے رہے تھے۔ جزیروں کے ہاتھ سے نکل جانے عرب میں انقلابِ عظیم برپا ہونے اور اسلام کے بخ و بن سے اکھڑ جانے کا اندیشہ تھا مدینہ و اطرافِ مدینہ کے عرب منافقین جو بڑے سرگرم سازشی تھے ان کی طرف سے فتنہ و فساد کا بڑا خطرہ لاحق تھا کیونکہ رسول (ص) کی آنکھ بند ہونے کے بعد ان کا اثر بہت بڑھتا جاتا تھا۔ اور مسلمانوں کی حالت بالکل اس بھیڑ بکری جیسی تھی جو جاڑے کی تاریک راتوں میں بھیڑیوں اور درندوں کے درمیان بھٹکتی پھرے۔

مسيلمہ کذاب ، طلیحہ بن خویلد اور سجاح بنت حرث ایسے جھوٹے مدعیانِ نبوت پیدا ہو چکے تھے اور ان کے ماننے والے اسلام کو مٹانے اور مسلمانوں کی تباہی و بربادی پر تلے ہوئے تھے۔ قیصر و کسری وغیرہ تاک میں تھے۔ غرض اور بھی بہت سے دشمن عناصر جو محمد و آل محمد (ص) اور پیروانِ محمد (ص) کے خون کے پیاسے تھے اور کلمہ اسلام سے خار کھاتے تھے بڑا غم و غصہ اور شدید بغض و عناد رکھتے تھے وہ اس فکر میں تھے کہ کسی طرح اس کی بنیاد منہدم ہو جائے۔ اور جڑ اکھڑ جائے۔ اور اس کے لیے بڑی تیزی و سرگرمی ان میں پیدا ہو چکی تھی۔ وہ سمجھتے تھے کہ ہماری آرزوئیں بر آئیں۔ رسول (ص) کے اٹھ جانے سے موقع ہاتھ آیا۔ لہذا اس موقع سے فائدہ اٹھانا چاہیے اور قبل اس کے کہ ملتِ اسلامیہ کے امور میں نظم پیدا ہو، حالات استوار ہوں اس مہلت سے چوکننا نہ چاہیے۔

اب آپ اندازہ فرمائیں کہ امیر المومنین (ع) کے قدم ان خطروں کے درمیان تھے۔ ایک طرف حق مٹ رہا تھا، خلافت ہاتھوں سے جارہی تھی دوسری طرف اسلام کے تباہ و برباد ہوجانے ، رسول (ص) کی ساری محنت مٹی میں مل جانے کا خوف تھا لہذا فطری و طبعی طور پر امیر المومنین (ع) کے لیے بس یہی راہ نکلتی تھی کہ اسلام کی زندگی کے لیے اپنے حق کو قربان کر دیں۔ عام مسلمانوں کی بھلائی کی خاطر اپنی محرومی گوارا کر لیں لہذا اس نزاع کا ختم ہونا اور ابوبکر اور آپ کے درمیان جو اختلافات تھے ان کا برطرف ہوجانا (جسے آپ اجماع کے ثبوت میں پیش کر رہے ہیں) وہ صرف دین اسلام کی تباہی اور مسلمانوں کی بربادی کے خوف کہ وجہ سے آپ نے ، آپ کے تمام گھر والوں نے ، مہاجرین و انصار میں جتنی آپ کے طرفدار تھے سب نے صبر کیا اور اپنی بربادی دیکھا کیے مگر آف تک نہ کی۔ رسول (ص) کے بعد امیر المومنین (ع) کے مرتے دم تک کی تقریریں ، خطبے ، گفتگوئیں، بین ثبوت ہیں اس کا اور اس کے متعلق ائمہ طاہرین علیہم السلام سے متواتر حدیثیں موجود ہیں۔ لیکن انصار کے سردار سعد بن عبادہ^(۱) نے تو حضرت ابوبکر و عمر سے آخر

۱۔ سعد بن عبادہ کی کنیت ابو ثابت تھی۔ یہ اصحاب بیعت عقبی سے تھے۔ جنگ بدر نیز دوسری بہت سی لڑائیوں میں شریک رہے۔ یہ قبیلہ خزرج کے سردار اور نقیب تھے تمام انصار کے سرکردہ اور ان میں مشہور صاحب جود و کرم تھے۔ ان کے جس کلام کی طرف ہم نے اشارہ کیا ہے وہ تمام کتب سیر و تواریخ میں موجود ہے۔ ابن قتیبہ نے کتاب الامامہ والسیاست میں، ابن جریر طبری نے تاریخ طبری میں ابن اثیر خدری نے تاریخ کامل میں جوہری نے کتاب السقیفہ میں نیز اور بہت سے محققین علماء اہل سنت نے اپنے مصنفات کے اندر درج کیا ہے۔

تک مصالحت ہی نہ کی۔ ان میں اور شیخین میں کبھی میل ہی نہ ہوا۔ عید کے موقع پر نہ جمعہ کی نماز میں کسی جماعت میں بھی ان دونوں حضرات کے شریک نہ ہوئے انہوں نے کبھی ان دونوں حضرات کی باتوں پر کان نہ دھرا اور نہ ان کے اوامرو نوابی کا اثر ان کے دل پر ہوا۔ بالآخر مقام حوران میں بعہد خلافت عمر اچانک طور پر قتل کر ڈالے گئے اور مشہور کیا گیا کہ جن نے مار ڈالا۔

انہوں نے سقیفہ کے دن اور اس کے بعد بھی جو باتیں کہیں ان کا ذکر ضروری معلوم نہیں ہوتا۔ سعد بن عبادہ کے اصحاب حباب^(۱) بن منذر وغیرہ دیگر انصار انہوں نے بھی خوشی خوشی بیعت نہیں کی۔ بلکہ ان سے زبردستی بیعت لی گئی اور وہ جبر و تشدد کے آگے سر جھکانے پر مجبور ہو گئے لہذا تلوار کی باڑھ سے ڈرا کر یا گھر میں آگ^(۲) لگا کر زبانیں خاموش کر دی جائیں۔ مجمع کو ہمنوا بنا لیا جائے

۱۔ حباب بھی منجملہ سرداران و شجاعان انصار سے تھے جنگ بدر واحد میں شریک رہ چکے تھے بڑھے فضائل و کمالات کے بزرگ تھے۔

۲۔ عمر کا حضرت علی (ع) کو دھمکی دینا کہ ہم آپ کا گھر جلا دیں گے بہ تواتر قطعی ثابت ہے ابن قتیبہ نے کتاب الامامت و لسیاست کے شروع میں۔ طبری نے اپنی تاریخ میں دو جگہ بسلسلہ حوادث سنہ ۱۱ھ اور ابن عبد ربہ نے کتاب عقد الفرید جلد ۲ تذکرہ سقیفہ میں جویری نے کتاب سقیفہ میں بیان کیا ہے، جیسا کہ شرح نہج البلاغہ ابن ابی الحدید معتزلی کی جلد اول صفحہ ۱۳۳ میں مذکور ہے مسعودی نے مروج الذهب میں عروہ بن زبیر نے اپنے بھائی عبداللہ بن زبیر کی طرف سے جنہوں نے بنی ہاشم کے گھروں کو جلانا چاہا تھا معذرت میں بیان کیا تھا کہ اگر میرے بھائی عبداللہ نے بیعت نہ کرنے کی وجہ سے بنی ہاشم کا گھرانہ جلانا چاہا تو اس سے ملنا جلنا واقعہ پہلے بھی پیش آچکا ہے جب خود عمر ابن خطاب نے علی (ع) کے بیعت نہ کرنے کی وجہ سے سیدہ (س) کا گھر پھونگ دینا چاہا۔ شہرستانی نے ملل و نحل میں ذکر کیا۔ ابو مخنف نے سقیفہ کے حالات میں مخصوص ایک کتاب لکھی ہے اس میں بہت تفصیل سے آتش زنی کا ذکر کیا ہے اس کے تواتر و ہمہ گیری شہرت کے ثبوت میں مختصراً یہ سمجھ لیجیے کہ شاعر نیل حافظ ابراہیم نے اپنے مشہور و معروف قصیدہ عمریہ میں اس کا ذکر کیا ہے۔

و قولہ لعلیٰ قالہا عمر

اکرم بسامعہا، أعظم بملقیہا

ان لم تابع، و بنت المصطفیٰ فیہا

امام فارس عدنان و حامیہا

حرقہ دارک، لا ابقی علیہا ہما

ماکان غیر ابی حفص بقائلہا

اور ایک بات جو علی (ع) سے عمر نے کہی اس بات کا سننے والا کس قدر معزز و محترم تھا اور کہنے والا کس قدر عظیم القدر تھا اگر تم نے بیعت نہ کی تو میں تمہارا گھر جلا کے رہوں گا۔ یہ جانتے ہوئے کہ رسول (ص) کی دختر بھی اسی گھر میں ہے۔ مگر میں اس کی وجہ سے ذرہ برابر پر رحم نہ کروں گا! ابو حفص عمر ہی اس بات کے کہنے والے ہیں کوئی اور نہیں انہوں نے یہ بات پورے خطہ عرب کے شہسوار اور شجاع یعنی حضرت علی (ع) کے رویرو کہی۔ ”تو اجماع کے لیے ابوبکر و عمر کا یہ سلوک رہا ہمارے امام کے ساتھ ہمارے نزدیک وہ اجماع قابل حجت ہوتا ہے جو رائے امام کا کاشف ہو۔ یہاں رائے امام کا کاشف ہونا تو درکنار جیسا اجماع ہوا اور امام کو جس طرح مجبور کیا گیا وہ آپ سن چکے لہذا ایسے اجماع کو آپ بطور دلیل کیونکر پیش کرسکتے ہیں؟

تو کیا ایسی بیعت واقعی ہوگی؟ اور ایسا اجماع اس اجماع کا مصداق ہوگا جس کے متعلق رسول (ص) نے فرمایا تھا کہ:

”لَا يَجْتَمِعُ أُمَّتِي عَلَىٰ خَطَاٍ“

”میری امت کبھی خطا پر مجتمع نہ ہوگی“
خدا کے لیے ہمیں بتائیے۔ آپ ہی انصاف کیجیے۔
ش

مکتوب نمبر ۴۲

اہل فہم و بصیرت اور صاحبان نظر و فکر صحابہ کو رسول (ص) کی مخالفت سے پاک سمجھتے ہیں۔ صحابہ اور پیغمبر (ص) کے احکام کی خلاف ورزی کریں؟ اس کو وہ تصور بھی نہیں کر سکتے سوا اطاعت و فرمانبرداری اور احکام کی بجا آوری کے کوئی اور بات ان سے ممکن ہی نہ تھی لہذا یہ محال ہے ناممکن ہے کہ وہ حضرت علی (ع) کی امامت کے متعلق صریحی اعلان پیغمبر (ص) کا سنیں اور پھر ان سے روگردانی کریں نہ پہلی خلیفہ بنائیں نہ دوسری مرتبہ نہ تیسری مرتبہ۔ بلکہ چوتھی مرتبہ بنا ڈالیں۔ لہذا دو ہی صورتیں ہیں یا تو یہ کہیے کہ صحابہ جادہ صحت سے منحرف ہو گئے تھے جو انہوں نے باوجود نصوص پیغمبر (ص) سننے کے حضرت علی (ع) کو امام نہ بنایا۔ یا پھر نصوص انہوں نے سنے ہی نہیں کیونکہ یہ دونوں باتیں ایک ساتھ جمع ہو ہی نہیں سکتیں کہ نصوص بھی سنیں اور سننے کے باوجود

آنحضرت (ص) کے حکم کے خلاف ورزی کر کے جادہ صحت پر برقرار رہیں۔ لہذا آپ سے ممکن ہو تو دونوں باتیں جمع فرمائیے ان کا نصوص پیغمبر (ص) کا سننا بھی اور سننے کے باوجود حضرت علی (ع) سے منحرف ہو کر جادہ صحت پر برقرار رہنا بھی۔

س

جواب مکتوب

اکثر صحابہ کی سیرت کے مطالعہ سے ہم اس نتیجہ پر پہنچے ہیں کہ وہ نصوص پر تب ہی عمل پیرا ہوتے تھے اور انہیں احکام پیغمبر (ص) پر عمل کرتے تھے جب وہ صرف دین کے متعلق ہوتے تھے اور اخروی امور سے مختص ہوتے۔ جیسے حکم پیغمبر (ص) کا کہ ماہ رمضان میں روزے رکھنے واجب ہیں، نہ کسی اور مہینے میں۔ قبلہ رخ ہونا نماز کی حالت میں ضروری ہے، نہ کہ دیگر حالات میں بھی۔ یا پیغمبر (ص) کا حکم کہ دن میں اتنی نمازیں واجب ہیں اور رات میں اتنی۔ ہر نماز کی اتنی رکعتیں ہیں اور نماز کا طریقہ یہ ہے یا پیغمبر (ص) کا حکم کہ خانہ کعبہ کا سات مرتبہ طواف کرنا چاہیے۔ غرض اسی جیسے اور دیگر ارشادات و احکام پیغمبر (ص) جو خالص اخروی نفع سے مختص ہوا کرتے، ان کی تو وہ اطاعت کرتے لیکن پیغمبر (ص) کے وہ ارشادات جن کا تعلق سیاست سے ہوا کرتا جیسے حکام و افسران کا تقرر، سلطنت کو قوانین و قواعد کی ترتیب و تدوین، امور مملکت کا نظم و انتظام، فوجی بھرتی، لشکر کی روانگی وغیرہ جیسے امور، ایسے امور میں وہ پیغمبر (ص) کے اقوال و ارشادات کی تعمیل ضروری نہیں سمجھتے تھے۔ نہ جملہ حالات میں مطابق حکم پیغمبر (ص) کام کرنے کے پابند رہنا چاہتے تھے۔ بلکہ اپنی سوچ سمجھ کو بھی دخل دیتے تھے اور اپنی نظر و فکر اور اجتہاد کے لیے بھی گنجائش

باقی رکھتے۔ لہذا جب بھی انہوں نے دیکھا کہ مخالفتِ رسول (ص) میں ہماری قدر و منزلت بڑھے گی یا ہماری حکومت کو نفع پہنچے گا انہوں نے فوراً رسول (ص) کے حکم کو پس پشت ڈالا اور وہی کیا جس سے ان کی شان دو بالا ہو یا حکومت کو فائدہ پہنچے غالباً وہ اسی طرح رسول (ص) کو خوشش کرنے اور اس کی رضا حاصل کرنے کی امید کرتے تھے۔

انہیں یہ ظن غالب پیدا ہو چکا تھا کہ عرب والے علی (ع) کے سامنے سر نہ جھکائیں گے اور رسول (ص) نے ان کی خلافت کا جو اعلان کیا ہے تو وہ رسول (ص) کی بات بھی نہ مانیں گے کیونکہ علی (ع) نے راہِ خدا میں انہیں اچھی طرح تہ تیغ کیا ہے اور خدا کا بول بالا کرنے کے لیے اپنی تلوار سے ان کے خون کی ندیاں بہائی ہیں۔ حق کی مدد کرنے میں ان سے ہمیشہ برسربیکار رہے یہاں تک کہ سرکش و ضدی کافروں کی تمام کوششیں رائیگاں ہوئیں اور خدا کو حکم غالب ہو کے رہا۔ لہذا ان حالات میں جب تک عرب والوں پر تشدد نہ برتا جائے وہ علی (ع) کی اطاعت ہی نہ کریں گے اور جب تک طاقت کا استعمال نہ کیا جائے نص پیغمبر (ص) کے آگے سر ہی نہ جھکائیں گے۔

اہل عرب کی عادت و فطرت میں یہ بات داخل تھی کہ اگر ان کا کوئی شخص قتل کر دیا جاتا تو جب تک اس کا انتقام نہ لے لیتے چین سے نہ بیٹھتے۔ زمانہ پیغمبر (ص) میں اسلام نے نہ معلوم کتنے کافروں کا خون بہایا۔ ان سب کا انتقام وہ حضرت علی (ع) سے لینے کی فکر میں تھے کیونکہ رسول (ص) کے دنیا سے اٹھ جانے کے بعد آپ کے خاندان میں سوا حضرت علی (ع) کے کوئی شخص ایسا تھا ہی نہیں جس سے ان تمام جانوں کا بدلہ لیا جاسکتا۔ کیونکہ وہ خاندان کے سب سے بہتر فرد اور ممتاز ہستی سے انتقام لیا کرتے تھے

اور حضرت علی(ع) کا بنی ہاشم میں سب سے بہتر بھی تھے اور بعد رسول(ص) بے نزاع و اختلاف افضل و ممتاز بھی تھے۔ اسی وجہ سے اہل عرب آپ کے متعلق زمانہ کی گردشوں کے منتظر رہے۔ تمام امور الٹ پلٹ کر دیے۔ آپ سے اور آپ کی اولاد سے پوری پوری کاوشیں دل میں رکھیں، آفتیں ڈھائیں اور جو کچھ ہوا وہ ساری دنیا جانتی ہے۔

نیز قریش کو بالخصوص اور اہل عرب کو بالعموم حضرت علی(ع) کی طرف سے ایک اور بات کا بھی بڑا غم و غصہ تھا اور وہ یہ کہ آپ دشمنان خدا کو سختی سے کچل ڈالتے اور جو شخص حدود الہی سے تجاوز کرتا۔ حرمت خداوندی برباد کرتا اسے آپ دردناک سزا دیتے تھے۔ عرب والے یہ بھی ڈرتے تھے کہ اگر علی(ع) حاکم ہو گئے تو اچھے کاموں کا بڑی سختی سے حکم دیں گے اور بری باتوں سے روکنے میں پورا پورا تشدد کام میں لائیں گے۔

ان کو یہ بھی خطرہ تھا کہ وہ رعایا میں کوئی امتیاز روانہ رکھیں گے ہر ایک سے عادلانہ سلوک کریں گے۔ ہر معاملہ میں سب کو برابر سمجھیں گے۔ ان سے کسی بات کی طمع ہی نہیں رکھی جاسکتی اور نہ کسی کی دال گلے گی۔ قوت و طاقت والے ان کے نزدیک ضعیف و ذلیل رہیں گے جب تک وہ ان سے حق نہ وصول کر لیں اور حقیر و ناتواں ان کے نزدیک قوی و عزیز ہوں گے جب تک ان کا حق نہ دلوا دیں۔

لہذا ایسے شخص کے آگے عرب والے کیونکر سر جھکان پسند کرتے۔ وہ عرب والے جو کفر و نفاق میں انتہا کو پہنچے ہوئے تھے بڑے سرگرم منافق تھے۔

نیز ایک وجہ یہ بھی تھی کہ قریش اور کل عرب حضرت علی(ع) سے انتہائی حسد رکھتے تھے۔ دل میں جلتے رہتے تھے۔ خداوند عالم نے امیر المومنین(ع) کو

جو غیر معمولی شرف بخشا تھا باین طور کہ امیر المومنین (ع) علم و عمل میں (خدا و رسول (ص) کے نزدیک) اس درجہ پر فائز تھے جس تک بڑے بڑے نہ پہنچ سکے بڑے نام و نمود والے محروم رہے، اپنے مخصوص کمالات و خصوصیات کی وجہ سے خدا و رسول (ص) کے نزدیک آپ کو وہ منزلت حاصل ہوئی جس کے لیے ہر دل میں تمنائیں کروٹیں لے رہی تھیں۔ اسی وجہ سے حسد کے بچھو منافقین کے دلوں میں رینگنے لگے اور کل فاسقین و ناکثین و فاسطین و فارقین تل گئے کہ ہم عہد و پیمانہ توڑ کے رہیں گے۔ لہذا جو کچھ نصوص پیغمبر (ص) نے ارشاد فرمائے تھے سب کو انہوں نے پس پشت ڈال دیا اور یوں بھلا بیٹھے جیسے رسول (ص) نے کبھی کہا ہی نہ ہو۔

فکان ماکان مما لست اذکره فظن خیرا ولا تسال عن الخبر

” جو ہونا تھا وہ ہوا اب اس کا کیا ذکر آپ اچھا ہی گمان رکھیے اور کیا ہوا اس کو نہ پوچھیے ”

نہ ہم سمجھے نہ آپ آئے کہیں سے پسینہ پونچھنے اپنی جبین سے
 نیز یہ بھی ایک وجہ تھی کہ قریش اور جملہ عرب دل سے چاہتے تھے کہ خلافت ہمارے قبیلوں میں گھومتی پھرتی رہے۔ اس کی بڑی طمع انہیں تھی لہذا انہوں نے یہ نیت کر لی کہ رسول (ص) نے علی (ع) کی خلافت کے لیے جتنے عہد و پیمانہ کیے ہیں سب توڑ دیے جائیں۔ محکم ارادہ کر لیا۔ کمر باندھ لی کہ علی (ع) کی خلافت کے جتنے قول و قرار ہوئے ہیں سب کو شکست و ریخت کر کے رہیں گے لہذا انہوں نے باہم اتفاق کر لیا کہ تمام نصوص پیغمبر (ص) فراموش

کر دیے جائیں، ایسا کر لیا کہ بھولے سے بھی کبھی ان نصوص کو یاد نہ کریں گے آپس میں طے کر لیا کہ ہم خلافت کو نبی(ص) کے مقرر کردہ جانشین اور معین کردہ ولیعهد کے ہاتھ میں جانے ہی نہ دیں گے۔

لہذا انہوں نے خلافت کو اختیار و انتخاب پر موقوف کیا۔ الیکشن کے ذریعہ خلیفہ مقرر کرنا طے کیا تاکہ جتنے قبائل ہیں ان میں سے ہر قبیلہ کو خلافت پانے کی امید رہے ہر شہسوار اسپ خلافت پر سواری کرسکے چاہے کچھ دنوں بعد ہی سہی۔

اگر وہ لوگ نصوص پیغمبر(ص) کی پیروی کیے ہوتے ، رسول(ص) کا حکم مانتے اور رسول(ص) کے بعد حضرت علی(ع) کو مقدم سمجھتے تو اہلبیت(ع) سے کبھی خلافت باہر جاتی ہی نہیں کیونکہ رسول(ص) غدیر خم اور دیگر مواقع پر انہیں کتاب خدا کے لازم و ملزوم بناچکے تھے۔ قیامت کے دن تک ارباب عقل و ہوش کے لیے نمونہ عمل فرمایا تھا۔ لہذا اہل بیت(ع) سے خلافت نکلتی ہی نہیں اور عرب یہ برداشت نہیں کرسکتے تھے کہ خلافت ایک ہی گھر میں منحصر رہے خصوصاً ان کا برداشت کرنا اس وجہ سے اور زیادہ مشکل تھا کہ جملہ قبائل کے دل میں خلافت کی ہوس تھی اور بر خاندان اس کا آرزو مند تھا۔

نیز ہر وہ شخص جس نے ابتدائے عہد اسلام میں قریش و عرب کی تاریخ کا مطالعہ کیا ہے وہ اچھی طرح جانتا ہے کہ عربوں نے ہاشمی نبوت کے آگے سر نہ جھکایا۔ سرور کائنات(ص) (بنی ہاشم کے چشم و چراغ تھے) کی نبوت اس وقت تک تسلیم نہ کی جب تک ان کی رگ رگ توڑ نہ دی گئی۔ جب تک کلہ قوت ان کی زائل نہ ہوگئی اور سارا کس بل نہ نکل گیا۔ تو وہ یہ کیونکر پسند کرسکتے ہیں کہ نبوت و خلافت دونوں کی دونوں بنی ہاشم ہی میں منحصر

رہیں۔ خود حضرت عمر نے ایک مرتبہ عبداللہ بن عباس سے بسلسلہ گفتگو کہا تھا کہ عرب والوں نے ناپسند کیا کہ تمہیں میں نبوت بھی رہے اور تمہیں میں خلافت بھی۔^(۱)

سلف صالحین جو تھے ان کا بس یہی نہ چل سکا کہ مجبور کر کے ان لوگوں کو نص کا پابند بنائیں ، وہ قادر ہی نہ ہوسکے کہ زبردستی حکم رسول(ص) پر ان سے عمل کرا کے رہیں۔ وہ ڈرتے تھے کہ اگر ان سے مقاومت کی جاتی ہے تو کہیں یہ برگشتہ نہ ہوجائیں۔ یہ بھی خوف تھا کہ اگر ان حالات میں اختلافات رہے تو برے نتائج نہ رونما ہوں۔ رسول(ص) کی آنکھ بند ہوتے ہی دلوں کا کھوٹ آشکار ہوچکا تھا۔ رسول(ص) کی عدم موجودگی کے باعث منافقین کی شوکت اور زور پکڑ رہی تھی۔ کافروں کے نفوس سرکش ہوچکے تھے اور ارکان دین میں تزلزل پیدا ہوچکا تھا۔ مسلمانوں کے دل شکستہ تھے اور بعد رسول(ص) ان کی حالت بالکل اس بھیڑ بکری کی طرح ہو رہی تھی جو جاڑے کی تاریک راتوں میں بھیڑیوں اور وحشی درندوں کے درمیان بٹھکتی پھرے۔ عرب کی اکثر جماعتیں مرتد ہوچکی تھیں۔ دوسرے لوگ بھی مرتد ہوجانے کا تہیہ کر رہے تھے۔ لہذا ان حالات میں امیرالمومنین(ع) ڈرے کہ اگر میں لوگوں کے امور اپنے ہاتھ میں لینے کی جدوجہد کرتا ہوں تو بڑی تباہی پھیلے گی۔ مسلمانوں کے دل کی وہ حالت منافقین کا بڑھتا ہوا وہ زور، مارے غیظ و غضب کے انگلیاں چبا رہے تھے، مرتد ہونے والوں کا وہ عالم، کافروں کا وہ اٹھتا ہوا طوفان، انصار مہاجرین کی مخالفت پر کمر بستہ “منا امیر و

۱۔ علامہ ابن الحدید معتزلی نے شرح نہج البلاغہ جلد ۳ صفحہ ۱۰۴ پر ایک واقعہ کے ضمن میں نقل کیا ہے نیز علامہ ابن اثیر جوزی نے تاریخ کامل جلد ۲۲ پر حضرت عمر کے حالات کے آخر میں ذکر کیا ہے۔

منکم وزیر۔۔” ہم میں سے ایک امیر ہو اور تم میں سے ایک وزیر۔” کا نعرہ بلند کرتے ہوئے ہٹ کر ایک طرف ہو چکے تھے وغیرہ وغیرہ۔ لہذا دین کی بہبودی کے خیال نے مجبور کیا امیر المومنین (ع) کو کہ وہ مطالبہ خلافت سے دستبردار ہو جائیں اور تمام معاملات سے کنارہ کش رہیں کیونکہ آپ کو اچھی طرح یقین تھا کہ ان حالات میں اگر طلب خلافت کرتا ہوں تو امت کے لیے بڑا خطرہ پیدا ہو جائے گا۔ دین پر بڑی تباہی آئے گی۔ لہذا آپ نے اسلام کو ترجیح دی عامہ المسلمین کی بھلائی کو مقدم رکھا اور انجام کو آغاز سے بہتر سمجھتے ہوئے طاقت کے ذریعہ سے مطالبہ خلافت سے باز رہے۔

آپ کا طرز عمل دیکھنے کے بعد پتہ چلتا ہے کہ آپ کس قدر بالغ نظر صاحب الرائے تھے کیا بے پناہ علم رکھتے تھے۔ کس قدر دل وسیع تھا آپ کا اور عامۃ المسلمین کی بھلائی کا کس قدر خیال تھا آپ کو اور کسی کو بھلا یہ بات کب نصیب ہوئی۔

حضرت خانہ نشین ہو گئے اور بیعت نہ کرنا تھی نہ کی، اگرچہ آپ کے گلے میں رسی باندھ کر آپ کو گھر سے نکالا بھی گیا۔ یہ طریق کار آپ نے اختیار فرمایا اپنے اپنے حق کی حفاظت کے لیے اور ان لوگوں پر خاموش احتجاج فرماتے ہوئے جنہوں نے آپ سے روگردانی کی اور غیر مستحق ہاتھوں میں زمام خلافت رہنے دینا گوارا کیا اگر بیعت کر لیتے تو وہ بات نہ ہوتی۔ لوگوں پر حجت نہ قائم ہوتی۔ آپ نے وہ طرز عمل اختیار کیا جس سے دین پر آنچ بھی نہ آنے پائی اور آپ کا حق خلافت بھی محفوظ رہا۔ رہ گئے خلفاء ثلاثہ اور ان کے ہوا خواہ تو انہوں نے بھی ان تمام نصوص کی جو خلافت امیر المومنین (ع) کے متعلق تھے تاویلیں کیں، معانی بدلے

اور ایسا کرنے میں وہی اسباب کار فرما تھے جو ہم ابھی بیان کرچکے ہیں اور ان سے ایسا ہونا کوئی تعجب خیز بھی نہیں کیونکہ ہم ابھی آپ سے ذکر کرچکے ہیں کہ سیاست ، ملکی حکام کا تقرر و قوانین سلطنت کی ترتیب و تدوین، امور مملکت کے نظم و انتظام کے متعلق پیغمبر(ص) کے جو احکام و فرامین تھے ان کی تاویل کرنے اور اپنے اجتہاد سے کام لینے کے وہ کتنے خوگر تھے غالباً وہ خلافت کو مذہبی چیز سمجھتے ہی نہ تھے اسی وجہ سے مسئلہ خلافت میں رسول(ص) کی مخالفت سے ان کے نزدیک اہمیت نہ رکھتی تھی۔

جب تمام امور خاطر خواہ انجام پاگئے ، جو وہ چاہتے تھے وہ ہوگیا، تو انہوں نے بڑی دور اندیشی کو کام میں لا کر ان نصوص کو محو کرنا شروع کیا اور جو شخص بھی بھولے سے ان نصوص کا ذکر کرتا یا اشارہ کرتا تو اس پر تشدد کرنے لگتے۔

اور جب نظام سلطنت کی حفاظت ، دین اسلام کی اشاعت ملکوں پر فتح یابی دولت و طاقت پر تسلط و اقتدار ان کو میسر ہوا اور باوجود ان تمام باتوں کے حاصل ہونے کے وہ ہوا و ہوس میں مبتلا نہ ہوئے عیش و عشرت میں نہ پڑے تو انہیں بڑا فروغ ہوا۔ بہت قدر بڑھ گئی۔ لوگ ان سے حسن ظن رکھنے لگے۔ دلوں میں ان کی محبت پیدا ہوتی گئی اور لوگوں نے بھی ان کی روش پر ان نصوص کو بھلانا شروع کیا۔ رفتہ رفتہ فراموش کرنے لگے۔

ان کے بعد بنی امیہ کے ہاتھوں میں زمام حکومت آئی۔ ان کی غرض اصلی تو تھی ہی یہی کہ کسی طرح اہلبیت(ع) نیست و نابود ہوں۔ ان کا باکل ہی قلع قمع کر دیا جائے۔ ظاہر ہے کہ انہوں نے نصوص کو

نسیا منسیا کر دینے کے لیے کیا کچھ نہ کیا ہوگا۔
مگر باوجود ان سب باتوں کے ہم تک صریحی نصوص اور صحیح سنن و احادیث پہنچ کے رہے۔
انہیں میں اگر غور کیا جائے ، انصاف سے کام لیا جائے تو وہی کافی ہیں۔
ش

مکتوب نمبر ۲۳

وہ مقامات جہاں صحابہ نے ارشادات پیغمبر (ص) کی مخالفت کی

آپ کا نوازش نامہ موصول ہوا۔ میں جس امر کو مستبعد سمجھتا تھا آپ نے معجزانہ طور پر ممکن ثابت کر دکھایا اور ایسا واضح نقشہ کھینچ کر دکھا دیا کہ میں دہشت میں پڑ گیا۔ میں تو یہ سمجھتا تھا کہ ثابت ہی نہ کر پائیں گے کاش آپ ان مواقع کی طرف اشارہ بھی فرمادیتے جہاں صحابہ نے نصوص پیغمبر (ص) کی خلاف ورزی کی۔ رسول (ص) کی بات نہ مانی تاکہ حقیقت اچھی طرح منکشف ہوجاتی اور ہدایت کا رستہ بخوبی واضح ہوجاتا۔

س

جواب مکتوب

واقعہ قرطاس

وہ مواقع جہاں ارشاداتِ پیغمبر (ص) کی مخالفت کی گئی، نصوصِ پیغمبر (ص) پر عمل نہ کیا گیا ہے شمار ہیں۔ منجملہ ان کے پنجشنبہ کے دن والا حادثہ عظمیٰ ملاحظہ فرمائیے جو مشہور ترین قضیوں اور سخت مصیبتوں میں سے ایک ہے۔ جسے ارباب صحاح اور کل اصحاب سنن نے بیان کیا ہے اور تمام اہل سیر و مورخین نے نقل کیا ہے، صرف بخاری کی روایت آپ کے لیے کافی ہوگی۔
امام بخاری^(۱) بسلسلہ اسناد عبید اللہ بن عبد اللہ بن عتبہ بن مسعود سے روایت کرتے ہیں۔ انہوں نے ابن عباس سے روایت کی ہے، ابن عباس کہتے ہیں:

“جب رسول (ص) کے انتقال کا وقت قریب پہنچا اور رسول (ص) کے گھر میں بہت سے اشخاص تھے جن میں حضرت عمر بھی تھے۔ رسول (ص) نے فرمایا: میرے پاس اُو تاکہ میں تمہیں ایسا نوشتہ لکھ دوں کہ میرے بعد تم کبھی گمراہ نہ ہو۔ اس پر عمر بولے کہ رسول (ص) پر درد کا غلبہ ہے اور تمہارے پاس کلامِ مجید موجود ہے ہمارے لیے کتابِ خدا کافی ہے۔ اس پر گھر میں جو

۱۔ صحیح بخاری پارہ ۳ صفحہ ۵ باب قول المریض تو صواعنی

لوگ تھے ان میں اختلاف ہو گیا آپس میں جھگڑنے لگے۔ بعض کہتے تھے کہ قلم و دوات رسول (ص) کے قریب کر دو کہ رسول (ص) ایسا نوشتہ لکھ دیں کہ پھر تم کبھی گمراہ نہ ہو اور بعض حضرت عمر کی ہم نوائی کر رہے تھے۔ جب تکرار اور چیقلش زیادہ بڑھی تو رسول (ص) نے فرمایا کہ تم میرے پاس سے اٹھ جاؤ”
ابن عباس کہتے ہیں کہ:

“ساری مصیبت یہ ہوئی کہ لوگوں نے باہم اختلاف کر کے شور و غل مچا کر رسول (ص) کو وہ نوشتہ نہیں لکھنے دیا۔”

یہ حدیث وہ ہے کہ اس کے موجود ہونے اور صحت میں کسی قسم کا شک و شبہ کیا ہی نہیں جاسکتا۔ امام بخاری نے اپنے صحیح بخاری میں ایک جگہ نہیں متعدد جگہوں پر ذکر کیا ہے۔^(۱)
امام مسلم نے صحیح مسلم باب الوصایا کے آخر میں درج کیا ہے۔^(۲) امام احمد نے اپنے مسند میں ابن عباس سے اس^(۳) حدیث کی روایت کی ہے۔ نیز جملہ اصحاب صحاح و ارباب سنن نے اس حدیث کو درج کیا ہے مگر ان سب نے الفاظ میں تصرف کر دیا ہے۔ مفہوم و معنی تو ایک ہی رکھا ہے مگر الفاظ بدل دیے ہیں کیونکہ اصلی الفاظ حضرت عمر کے یہ تھے :
“ان النبی یہجر”

۱- صحیح بخاری پارہ اول صفحہ ۳۲ کتاب العلم نیز اور دیگر مقامات۔
۲- صحیح مسلم جلد ۲ صفحہ ۱۳
۳- مسند جلد ۱ صفحہ ۳۲۵

“رسول(ص) ہڈیان بک رہے ہیں۔”

لیکن محدثین نے بجائے اس کے یہ بیان کیا کہ رسول(ص) پر درد کا غلبہ ہے۔ یہ اس لیے تاکہ عبارت تہذیب کے پیرائے میں رہے اور حضرت عمر کے اس جملہ سے رسول(ص) کی جو اہانت ہوتی تھی اس میں کمی ہو جائے۔ میرے اس بیان پر وہ روایت شاہد ہے جسے ابوبکر احمد بن عبدالعزیز جوہری نے کتاب السقیفہ میں بسلسلہ اسناد جناب ابن عباس سے نقل کیا ہے۔ (شرح نہج البلاغہ ابن ابی الحدید معتزلی جلد ۲ صفحہ ۲۰)

ابن عباس فرماتے ہیں کہ :

“رسول(ص) کی وفات کا جب وقت پہنچا۔ گھر میں بہت سے لوگ موجود تھے جن میں حضرت عمر بھی تھے تو رسول(ص) نے فرمایا کہ : میرے پاس دوات اور کاغذ لاؤ کہ میں تمہیں ایسا نوشتہ لکھ دوں کہ

رسول(ص) پر درد کا غلبہ ہے۔ اس کے بعد حضرت عمر نے کہا کہ ہم لوگوں کے پاس قرآن موجود ہے ہمارے لیے کتاب خدا کافی ہے۔ حضرت عمر کے یہ کہنے پر لوگوں میں اختلاف ہو گیا۔ باہم تکرار ہونے لگی۔ بعض کہتے تھے کہ قلم ووات رسول(ص) کودے دو کہ آپ نوشتہ لکھ دیں اور بعض حضرت عمر جیسی بات اس کے بعد تم ہرگز ہرگز گمراہ نہ ہو۔ یہ سن کر حضرت عمر نے ایک فقرہ کہا جس کا مطلب یہ تھا کہ کہہ رہے تھے۔ جب تکرار زیادہ بڑھی اور اختلافات حد سے تجاوز کرنے لگا تو رسول(ص) کو غصہ آگیا اور آنحضرت (ص) نے فرمایا کہ تم میرے پاس سے اٹھ جاؤ”

اس حدیث سے آپ کو صراحتاً یہ بات معلوم ہوگی کہ حضرت عمر نے رسول(ص)

کو جو جواب دیا تھا اس کے اصل الفاظ محدثین نے ذکر نہیں کیے ہیں بلکہ اس کا مطلب و مفہوم بیان کیا۔ اس کا ثبوت اس سے بھی مل سکتا ہے کہ محدثین نے دوسرے موقع پر جہاں جواب دینے والے کا نام ذکر نہیں کیا وہاں جواب کے اصل الفاظ بیان کر دیے ہیں۔ چنانچہ امام بخاری صحیح بخاری بارہ ۱ صفحہ ۱۱۸ کتاب الجہاد والسير کے باب جوائز الوفاء میں روایت کرتے ہیں کہ :

“ہم سے قتیبہ نے بیان کیا کہ ہم سے بن عینیہ نے سلمان احوال سے انہوں نے سعید بن جبیر سے انہوں نے ابن عباس سے نقل کر کے بیان کیا ہے ابن عباس کہتے تھے۔ : پنجشنبہ کا دن ہائے وہ کیا دن تھا پنجشنبہ کا! یہ کہہ کر اتنا روئے کہ ان کے آنسوؤں سے زمین تر ہو گئی۔ پھر کہا کہ اسی پنجشنبہ کے دن رسول (ص) کی اذیت بہت بڑھ گئی تھی۔ آنحضرت (ص) نے فرمایا کہ میرے پاس کاغذ لاؤ کہ میں تمہیں نوشتہ لکھ دوں تاکہ کبھی تم گمراہ نہ ہو سکو۔ اس پر لوگ جھگڑنے لگے حالانکہ نبی کے پاس جھگڑنا مناسب نہیں ، لوگوں نے کہا کہ رسول (ص) بے ہودہ بک رہے ہیں اس پر آنحضرت (ص) نے فرمایا : مجھے میرے حال پر چھوڑ دو میں جس حال میں ہوں بہتر ہے اس سے جس کی طرف تم مجھے بلا رہے ہو۔ اور آنحضرت (ص) نے مرنے سے پیشتر تین وصیتیں فرمائیں۔ ایک تو یہ کہ مشرکین کو جزیرہ عرب سے نکال باہر کرو اور وفد بھیجنے کا سلسلہ اسی طرح باقی رکھو جس طرح میں بھیجا کرتا تھا۔ ابن عباس کہتے ہیں کہ تیسری وصیت (۱)

۱۔ تیسری بات جسے فرموش کرد دیا گیا وہی بات تھی جسے پیغمبر (ص) وقت انتقال نوشتہ کی صورت میں لکھ جانا چاہتے تھے تاکہ امت والے گمراہی سے محفوظ رہیں۔ یعنی امیر المومنین (ع) کی خلافت۔ لیکن سیاسی شاطروں نے محدثین کو مجبور کیا کہ وہ اس چیز کو جانتے اور سمجھتے ہوئے بھول جائیں جیسا کہ مفتی حنفیہ نے صراحت کی ہے۔

میں بھول گیا۔”

اس حدیث کو امام مسلم نے بھی صحیح مسلم کتاب الوصیت کے آخر میں درج کیا ہے۔ امام احمد نے اپنے مسند میں منجملہ احادیث ابن عباس نقل کیا ہے نیز تمام محدثین نے اس کی روایت کی ہے۔^(۱) امام مسلم نے صحیح مسلم کے کتاب الوصیت میں بواسطہ سعید بن جبیر، ابن عباس سے ایک دوسرے طریقہ سے روایت کی ہے۔ ابن عباس کہتے تھے:

“پنجشنبہ کا دن، ہائے وہ کیا دن تھا پنجشنبہ کا!”

پھر آپ کی آنکھوں سے آنسو بہنا شروع ہوئے اور رخساروں پر یوں بہتے دیکھے گئے جیسے موتی کی لڑی ہو۔ اس کے بعد ابن عباس نے کہا کہ:

“رسول (ص) نے ارشاد فرمایا: میرے پاس دوات کاغذ یا لوح و دوات^(۲) لاؤ۔ میں تمہیں ایسا نوشتہ لکھ دوں کہ اس کے بعد پھر کبھی تم گمراہ نہ ہو۔ تو لوگوں نے اس پر کہا کہ رسول (ص) ہذیان بک رہے ہیں۔”

صاح ستہ میں اس مصیبت کے ماحول پر نظر دوڑائیے تو آپ کو معلوم

۱۔ صحیح مسلم جلد ۲ صفحہ ۲۲۲

۲۔ اس حدیث کو انہیں الفاظ میں امام احمد نے مسند ج ۱ صفحہ ۳۵۵ پر روایت کیا ہے ان کے علاوہ اور بھی اجلہ علمائے اہل سنت نے نقل کیا ہے۔

ہوگا کہ پہلا وہ شخص جس نے اس دن آواز بلند کی کہ رسول(ص) ہذیان بک رہے ہیں وہ حضرت عمر تھے انہیں نے سب سے پہلے رسول(ص) کے متعلق یہ جملہ کہا۔ ان کے بعد حاضرین میں جو ہم خیال افراد موجود تھے انہوں نے حضرت عمر کی ہم نوائی کی۔ آپ ابن عباس کا یہ فقرہ پہلی حدیث (۱) میں سن چکے ہیں۔

“ گھر میں جو لوگ موجود تھے آپس میں تکرار کرنے لگے بعض کہتے تھے کہ رسول(ص) کے پاس قلم دوات لا دو تاکہ رسول(ص) یہ نوشتہ لکھ جائیں کہ اس کے بعد پھر تم کبھی گمراہ نہ ہو اور بعض حضرت عمر کی موافقت کر رہے تھے۔”
یعنی وہ بھی یہی کہہ رہے تھے کہ رسول(ص) ہذیان بک رہے ہیں۔
ایک دوسری روایت میں ہے جو طبرانی نے اوسط میں حضرت عمر (۲) سے روایت کی ہے۔ حضرت عمر فرماتے تھے کہ :

“ جب رسول(ص) بیمار ہوئے تو آپ نے فرمایا : کہ میرے پاس کاغذ اور دوات لاؤ، میں ایسا نوشتہ لکھ دوں کہ اس کے بعد تم کبھی گمراہ نہ ہو۔ اس پر پردے کے پیچھے سے عورتوں نے کہا تم سنتے نہیں کہ رسول(ص) کیا کہہ رہے ہیں۔”
حضرت عمر کہتے کہ :

“ اس پر میں بولا کہ تم یوسف والی عورتیں ہو جب رسول(ص) بیمار پڑتے ہیں اپنی آنکھیں نچوڑ ڈالتی ہو اور جب تندرست رہتے ہیں

۱۔ جسے بخاری نے عبیداللہ بن عتبہ بن مسعود سے انہوں نے ابن عباس سے روایت کیا ہے اور امام مسلم وغیرہ نے جس کی روایت کی ہے۔

۲۔ کنز العمال جلد ۲ صفحہ ۱۳۸

تو گردن پر سوار رہتی ہو۔ اس پر رسول(ص) نے فرمایا : کہ عورتوں کو جانے دو یہ تم سے تو بہتر ہی ہیں۔”

آپ ملاحظہ فرماتے ہیں کہ یہاں صحابہ نے ارشاد پیغمبر(ص) کو نہیں مانا۔ اگر مانے ہوتے تو گمراہی سے ہمیشہ کے لیے محفوظ ہو جاتے۔ کاش صحابہ یہی کرتے کہ رسول(ص) کی بات ٹال جاتے نہ مانتے لیکن رسول(ص) کو یہ سوکھا جواب تو نہ دیتے کہ ”حسبنا کتاب اللہ“ ہمارے لیے کتاب خدا کافی ہے۔” اس فقرہ سے تو دھوکہ ہوتا کہ معاذ اللہ جیسے رسول(ص) جانتے ہی نہ تھے کہ کتاب خدا مسلمانوں کے لیے کیا حیثیت رکھتی ہے؟ یا معاذ اللہ یہ صحابہ کتاب خدا کے خواص و فوائد رسول(ص) سے زیادہ جانتے ہیں۔ اس کے رموز و اسرار سے زیادہ واقف ہیں۔ کاش اس پر ہی اکتفا کر لیتے۔ اسی حد پر آکر باز رہ جاتے صرف یہی کہ ”حسبنا کتاب اللہ“ کتاب خدا ہمیں کافی ہے۔ یہ کہہ کر کہ رسول(ص) ہڈیان بک رہے ہیں رسول(ص) کو صدمہء ناگہانی تو نہ پہنچاتے۔ رسول(ص) چند گھڑی کے مہمان تھے آپ کا دم واپسین تھا ایسی حالت میں یہ ایذا رسانی کہاں تک مناسب تھی؟ کیسی بات کہہ کر رسول(ص) کو رخصت کر رہے تھے۔

اور گویا معلوم ہوتا ہے کہ (جس طرح انہوں نے کتاب خدا کو کافی سمجھتے ہوئے رسول(ص) کے ارشاد کو ٹھکرا دیا اسی طرح) انہوں نے کتاب خدا کافی کا بیانگ دہ یہ اعلان بھی نہیں سنا کہ رسول(ص) جو کچھ تمہیں دے دیں اس کو لے لو اور جس سے منع کریں اس سے باز رہو۔ اور ان کے یہ کہنے سے کہ رسول(ص) ہڈیان بک رہے ہیں یہ بھی پتہ چلتا ہے کہ انہوں نے خدا کا یہ ارشاد پڑھا ہی نہیں :

”إِنَّهُ لَقَوْلُ رَسُولٍ كَرِيمٍ ذِي قُوَّةٍ عِنْدَ ذِي الْعَرْشِ

مَكِينٍ مُطَاعٍ ثُمَّ ۞ أَمِينٍ وَ مَا صَاحِبِكُمْ بِمَجْنُونٍ”

“بے شک یہ قرآن ایک معزز فرشتہ جبرئیل (ع) کی زبان کا پیغام ہے جو بڑا قوی، عرش کے مالک کی بارگاہ میں بلند مرتبہ ہے وہاں سب فرشتوں کا سردار و امانتدار ہے اور ع مکہ والو تمہارے ساتھی محمد (ص) دیوانے نہیں ہیں”

نیز یہ ارشاد الہی :

“إِنَّهُ لَقَوْلُ رَسُولٍ كَرِيمٍ وَمَا هُوَ بِقَوْلِ شَاعِرٍ قَلِيلًا مَّا تُؤْمِنُونَ وَلَا بِقَوْلِ كَاهِنٍ قَلِيلًا مَّا تَدَّكَّرُونَ تَنْزِيلٌ مِّن رَّبِّ الْعَالَمِينَ”

“بے شک یہ قرآن ایک معزز فرشتہ کا لایا ہوا پیغام ہے اور یہ کسی شاعر کی تک بندی نہیں۔ تم لوگ تو بہت کم ایمان لاتے ہو اور کسی کابن کی خیالی بات ہے تم لوگ تو بہت کم غور کرتے ہو سارے جہاں کے پروردگار کا نازل کیا ہوا کلام ہے۔”

نیز ارشاد الہی :

“مَا ضَلَّ صَاحِبُكُمْ وَمَا غَوَىٰ وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ عَلَّمَهُ شَدِيدُ الْقُوَىٰ”

“تمہارے رفیق محمد (ص) نہ گمراہ ہوئے نہ بہکے اور وہ تو اپنے نفسانی خواہش سے کچھ بولتے ہی نہیں یہ تو بس وحی ہے جو بھیجی جاتی ہے۔ ان کو بڑی طاقت والے نے تعلیم دی ہے۔”

نیز اسی طرح کی اور دوسری واضح اور روشن آیتیں کلام مجید کی جن میں صاف صاف تصریح ہے کہ ہر مہمل و بے ہودہ بات کہنے سے رسول(ص) پاک و پاکیزہ ہیں جیسے انہوں نے کبھی پڑھی ہی نہیں۔

علاوہ اس کے خود تنہا اور فقط عقل بھی رسول(ص) سے مہمل اور بے ہودہ باتوں کا صادر ہونا محال و ناممکن سمجھتی ہے لیکن اصل بات تو یہ ہے کہ صحابہ اچھی طرح جانتے تھے کہ رسول(ص) خلافت کی بات کو اور پکی کر دینا چاہتے ہیں۔ آپ نے ابھی تک حضرت علی(ع) خلیفہ و جانشین ہونے کے متعلق جتنے اعلانات کیے ہیں ان کی مزید تاکید مقصود ہے لہذا ایسی بات کہہ کر رسول(ص) کی بات ہی کاٹ دی جیسا کہ خود حضرت عمر نے اپنی زبان سے اس کا اقرار و اعتراف کیا ہے۔ اس موقع پر جب ان

میں اور عبداللہ بن عباس کے درمیان خلافت کے مسئلہ پر گفتگو چھڑ گئی تھی۔^(۱) اگر آپ رسول(ص) کے اس قول پر کہ میرے پاس قلم دوات لاؤ تاکہ میں ایسا نوشتہ لکھ جاؤں کہ اس بعد ہرگز تم گمراہ نہ ہو اور حدیث ثقلین میں رسول(ص) کے اس فقرہ پر کہ :

“میں تم میں ایسی چیزیں چھوڑے جاتا ہوں کہ اگر تم ان سے متمسک رہو تو کبھی گمراہ نہ ہو۔ ایک کتاب خدا دوسرے میری عنرت۔” ان دونوں فقروں پر آپ نظر کریں تو آپ پر یہ حقیقت منکشف ہوگی کہ دونوں حدیثوں میں رسول(ص) کا مقصود ایک ہی ہے۔ ایک ہی مفہوم کو دونوں حدیثوں میں آپ نے بیان کیا ہے۔

۱۔ شرح نہج البلاغہ ابن ابی الحدید معتزلی جلد ۳ صفحہ ۱۴۰

پیغمبر (ص) نے زبردستی نوشتہ لکھ کر کیوں نہیں ڈالا

اور یہ کہ رسول (ص) نے حالتِ مرض میں کاغذ و دوات جو مانگا تھا وہ اسی لیے تاکہ حدیثِ ثقلین میں جو چیز امت کے لیے واجب بتائی تھی اس کی تفصیل تحریر فرمادیں۔ تحریری طور پر لکھ دیں۔ اب رہ گئی یہ بات کہ رسول (ص) نے ان لوگوں کے اختلافات کی پر واہ نہ کرتے ہوئے نوشتہ لکھ کر کیوں نہیں دیا، لکھنے کا ارادہ کیوں ملتوی کر دیا؟

اس کا سبب وہی فقرہ تھا حضرت عمر اور ان کے ہوا خواہوں کا جسے بول کر ان لوگوں نے رسول (ص) کو دکھ پہنچایا تھا۔ یہی فقرہ سن کر رسول (ص) نے ارادہ بدل دیا نہ لکھا وہ نوشتہ۔ کیونکہ اتنے سخت جملہ کے بعد نوشتہ لکھنے کا کوئی فائدہ ہی نہ تھا سوا اس کے کہ اور فتنہ و فساد برپا ہوتا۔ اور اختلافات اور بڑھتے۔ رسول (ص) کے لکھنے کا کوئی فائدہ ہی نہ ہوتا کیونکہ اب اگر رسول (ص) لکھتے بھی تو آپ کے نوشتہ کے متعلق لوگ کہتے کہ اس نوشتہ میں بھی تو رسول (ص) نے ہذیان ہی تحریر فرمایا ہے۔ جس طرح یہ کہنے پر کہ ”میرے پاس دوات کاغذ لاؤ میں ایسا نوشتہ لکھ جاؤں کہ اس کے بعد پھر کبھی گمراہ نہ ہو۔“ لوگ

جھگڑنے لگے۔ ان میں تکرار ہونے لگی اور رسول (ص) کی آنکھوں کے سامنے خوب شور و غل مچا۔ اور رسول (ص) اس وقت کچھ نہ کر سکے۔ صرف اتنا کہہ کر خاموش ہو گئے کہ میرے پاس سے اٹھ جاؤ۔ اور اگر رسول (ص) بھی اڑجاتے اپنی بات پر، نوشتہ لکھ کر رہتے تو انہیں اور بھی ضد ہوجاتی اور زیادہ سختی سے کہتے کہ رسول (ص) نے جو کچھ لکھا وہ ہذیان ہے اور ان کے چٹے بٹے رسول (ص) کے لکھے ہوئے کو ہذیان ثابت کرنے میں ایڑی چوٹی

کا زور لگا دیتے۔ اپنی کتابوں میں لکھتے، تاریخوں میں بیان کرتے، غرض رسول (ص) کے نوشتہ کی دھجیاں اڑا دیتے، تاکہ اس سے کوئی کام لے ہی نہ سکے۔
اسی وجہ سے حکیم اسلام کی حکمت بالغہ نے چاہا کہ اب نوشتہ کا ارادہ ہی ترک کر دیا جائے۔ تاکہ رسول (ص) کے منہ آنے والے اور ان کے حوالی موالی آپ کی نبوت میں طعن کا دروازہ نہ کھول دیں۔ خدا کی پناہ۔

اور رسول (ص) یہ جانتے تھے کہ علی (ع) اور علی (ع) کے دوستدار اس نوشتہ کے مضمون پر بہر حال عمل کریں گے۔ میں چاہے لکھوں چاہے نہ لکھوں اور ان کے علاوہ جو ہیں وہ اگر میں لکھ بھی جاؤں تب بھی نہ مانیں گے نہ اس پر عمل کریں گے لہذا ان حالات میں حکمت کا تقاضا یہی تھا کہ آپ اس کا خیال ترک کر دیں۔ کیونکہ سوال کاغذ و دوات پر ایسا جانکاه جواب پانے کے بعد بھی نوشتہ لکھنے کا کوئی اثر ہی پیدا نہ ہوگا۔ سوا فتنہ و فساد کے۔

ش

مکتوب نمبر ۲۲

واقعہ قرطاس پر عذر و معذرت

شاید آنحضرت (ص) نے جس وقت قلم و دوات لانے کا حکم دیا تھا آپ کوئی چیز لکھنا چاہتے ہی نہ تھے بلکہ آپ محض آزمانا چاہتے تھے اور کچھ مقصود نہ تھا اور صحابہ کی سمجھ میں یہ بات نہ آئی مگر حضرت عمر سمجھ گئے کہ رسول (ص) در حقیقت ہم لوگوں کو جانچنا چاہتے ہیں لہذا انہوں نے قلم و دوات لانے سے صحابہ کو روک دیا۔ لہذا اس بنا پر حضرت عمر کی ممانعت منجملہ آپ کی توفیقات ربانیہ کے سمجھنا چاہیے اور آپ کی مخصوص کرامات سے شمار کرنا چاہیے۔
بعض علمائے اعلام نے یہی جواب دیا ہے لیکن انصاف یہ ہے کہ رسول (ص)

کا فرمانا : لن تضلوا بعدی ” میرے بعد کبھی گمراہ نہ ہوگے۔ ” اس جواب کو بننے نہیں دیتا۔ کیونکہ یہ فقرہ حکم پیغمبر (ص) کا دوسرا جواب ہے۔ مطلب یہ کہ اگر تم کاغذ و دوات لاؤ گے اور میں تمہارے لیے وہ نوشتہ لکھ دوں گا تو اس کے بعد تم گمراہ نہ ہو سکو گے اور یہ امر مخفی نہیں کہ اس قسم کی خبر بیان کرنا محض امتحان و اختیار کے لیے یہ، یہ کھلا ہوا جھوٹ ہے جس سے کلام انبیاء کا پاک ہونا واجب و لازم ہے۔ خاص کر اس موقع پر جہاں قلم و دوات کا لانا بہتر تھا یہ نسبت نہ لانے کے۔

علاوہ اسکے یہ جواب اور بھی کئی وجہوں سے محل تامل ہے لہذا یہ جواب تو صحیح نہیں کچھ اور عذر پیش کرنا چاہیے۔ زیادہ سے زیادہ جواب میں یہ کہا جاسکتا ہے کہ رسول (ص) نے کاغذ و دوات لانے کا جو حکم دیا تو یہ حکم انتہائی ضروری و لازمی نہ تھا کہ اس کے متعلق مزید وضاحت چاہی نہ جاسکتی، دوبارہ پوچھا ہی نہ جاسکتا تھا۔ بلکہ یہ حکم مشورہ کاحکم تھا اور ایسا برابر ہوا کہ صحابہ رسول (ص) کے بعض احکام میں دوبارہ پوچھ لیا کرتے تھے۔ مزید استصواب کیا کرتے تھے خصوصاً حضرت عمر تو اور زیادہ، کیونکہ انہیں اپنے متعلق یہ یقین تھا کہ وہ مصالح و بہتری پہچاننے میں موفق للصواب ہیں۔ میرا ظن و تخمین غلط نہیں ہوتا۔ خدا کی جانب سے ان پر الہام بھی ہوا کرتا تھا۔ حضرت عمر نے چاہا کہ رسول (ص) کو زحمت نہ اٹھائی پڑے۔ کیونکہ رسول (ص) پہلے ہی بہت سے تعب میں تھے اگر لکھنے کے لیے اٹھتے بیٹھتے تو تعب اور زیادہ بڑھ جاتا۔ اسی لیے آپ نے یہ فقرہ کہا۔ آپ کی رائے یہ تھی کہ دوات کاغذ نہ لانا ہی بہتر ہے۔ حضرت عمر یہ بھی ڈرتے تھے کہ رسول (ص) کہیں ایسی باتیں نہ لکھ ڈالیں جو کرنے سے لوگ عاجز ہیں۔ رسول (ص) کے لکھنے کو پورا نہ کر سکیں

اور اس سبب سے مستحق عقوبت ٹھہریں کیونکہ رسول(ص) جو کچھ لکھ جاتے وہ تو بہر حال منصوص اور قطعی ہوتا۔ اجتہاد کی گنجائش اس میں نہ ہوتی یا شاید حضرت عمر کو منافقین کی جانب سے خوف محسوس ہوا کہ کہیں ایسا نہ ہو کہ منافقین رسول(ص) کے نوشتہ پر معترض ہوں۔ اس کی قدح کریں کیونکہ وہ نوشتہ مرض کی حالت میں لکھا ہوا ہوتا اور اس وجہ سے بڑے فتنہ و فساد کا باعث ہوتا اس لیے حضرت عمر نے کہا کہ : حسبنا کتاب اللہ۔ ”ہمارے لیے کتابِ خدا کافی ہے۔“ کیونکہ خود خداوند عالم نے فرمایا ہے :

”مَا فَرَطْنَا فِي الْكِتَابِ مِنْ شَيْءٍ“

”ہم نے کتاب میں کوئی چیز نہ چھوڑی جو بیان نہ کر دی ہو۔“

نیز یہ بھی ارشاد ہوا :

”إِ الْيَوْمَ أَكْمَلْتُ لَكُمْ دِينَكُمْ“

”آج کے دن ہم نے دین کو تمہارے لیے مکمل کیا۔“

غالباً حضرت عمر کو اپنے طور پر اطمینان تھا کہ امت تو گمراہ ہو ہی نہیں سکتی کیونکہ خداوند عالم دین کو کامل اور امت پر اپنی نعمت کا اتمام کر چکا ہے لہذا جب امت کی گمراہی کا خوف ہی نہ تھا۔ تو اب نوشتہ لکھنے کی ضرورت ہی کیا تھا۔

یہ ان لوگوں کے جوابات ہیں اور یہ جس قدر رکیک ہیں وہ آپ سے پوشیدہ نہیں کیونکہ رسول(ص) کا یہ فقرہ ”لا تضلوا بعدی“ تاکہ تم گمراہ نہ ہو بتاتا ہے کہ آپ کا حکم ، حکم قطعی ، حکم لازمی تھا۔ کیونکہ ایسے امر میں جو ضلالت سے محفوظ رہنے کا ذریعہ ہو قدرت رکھتے ہوئے ہر ممکن جدوجہد کرنا بیشک و شبہ واجب و لازم ہے۔ نیز آنحضرت (ص) پر اس فقرہ کا ناگوار گزرنا اور حضرت

عمر وغیرہ کے اس جملہ کا برا ماننا اور ان لوگوں کے تعمیل حکم نہ کرنے پر آپ (ص) کا ارشاد فرمانا کہ میرے پاس سے اٹھ جاؤ یہ بھی دلیل ہے کہ آپ نے دوات و کاغذ لانے کا جو حکم دیا وہ حکم واجب و لازم تھا۔ بغرض مشورہ آپ نے نہیں فرمایا تھا۔

اگر کوئی کہے کہ نوشتہ لکھنا اگر ایسا ہی واجب و لازم تھا تو محض چند لوگوں کی مخالفت سے آپ نے نوشتہ لکھنے کا ارادہ ترک کیوں کر دیا جس طرح کافرین آپ کی تبلیغ اسلام کے مخالف تھے مگر پھر بھی آپ تبلیغ سے باز نہ رہے اسی طرح اگر کچھ لوگ کاغذ و دوات لانے کے مخالف تھے تو آپ نے ان کی مخالفت کی پرواہ نہ کرتے ہوئے نوشتہ لکھ کر کیوں نہیں دیا، تو میں کہوں گا کہ آپ کا یہ کہنا ٹھیک بھی ہو تو زیادہ سے زیادہ نتیجہ یہ نکلتا ہے کہ نوشتہ کا لکھنا رسول (ص) پر واجب نہیں تھا لیکن رسول (ص) پر لکھنا واجب نہ ہونے سے کب ضروری ہے کہ ان لوگوں پر رسول (ص) کا حکم ماننا اور کاغذ و دوات کا لانا بھی واجب نہ تھا۔ ہوسکتا ہے کہ نوشتہ کا لکھنا رسول (ص) پر واجب نہ رہا ہو مگر ان لوگوں پر دوات و کاغذ کا لانا واجب و لازم ہو جبکہ رسول (ص) نے لانے کا حکم دیا تھا اور اس کا فائدہ بھی بتایا تھا کہ گمراہی سے ہمیشہ کے لیے بے خوف ہو جاؤ گے اور ہمیشہ راہ ہدایت پر باقی رہو گے کیونکہ فی الواقع امر کا وجوب مامور سے متعلق ہوتا ہے نہ کہ امر سے خصوصاً جبکہ امر کا فائدہ مامور کو پہنچتا ہو لہذا بحث یہاں یہ ہے کہ ان لوگوں پر امر کا بجالانا واجب تھا یا نہیں۔ رسول (ص) نے ان لوگوں کو کاغذ و دوات کا جو حکم دیا تھا تو کاغذ و دوات کا لانا ان لوگوں پر لازم تھا یا نہیں۔ محل بحث یہ نہیں کہ رسول (ص) پر لکھنا واجب تھا یا نہیں؟

علاوہ برین یہ بھی ہوسکتا ہے کہ لکھنا رسول(ص) پر بھی واجب تھا لیکن لوگوں کی مخالفت اور رسول(ص) کا کہا نہ ماننے اور یہ کہنے سے کہ رسول(ص) ہذیان بک رہے ہیں۔ رسول(ص) سے وجوب ساقط ہو گیا ہو۔ کیونکہ رسول(ص) اب سمجھتے بھی تو سوا فتنہ و فساد کے لکھنے کا اور کوئی فائدہ نہ ہوتا۔ لہذا جو چیز باعث فساد ہو جس سے فتنہ برپا ہو جائے کا ڈر ہو اس کا کرنا رسول(ص) پر واجب کیسے ہوگا؟

بعض حضرات نے یہ عذر بھی بیان کیا ہے کہ حضرت عمر حدیث کا ملطب نہ سمجھے۔ ان کی سمجھ میں یہ بات نہ آئی کہ وہ نوشتہ امت کے ہر فرد کے لیے گمراہی سے بچنے کا ایسا ذریعہ کیونکر ہوگا کہ قطعی طور پر کوئی گمراہ ہی نہ ہوسکے بلکہ حضرت عمر ، رسول(ص) کے اس جملہ سے کہ لا تضلوا۔ ”تم گمراہ نہ ہوگے“ یہ مطلب سمجھے کہ تم سب کے سب کل کے کل گمراہی پر مجتمع نہ ہوگے اور نوشتہ لکھنے کے بعد کسی ایک فرد میں بھی گمراہی سرایت نہ کرے گی اور حضرت عمر یہ پہلے ہی جانتے تھے کہ امت کبھی گمراہی پر مجتمع نہ ہوگی اسی وجہ سے آپ نے نوشتہ کو بیکار سمجھے اور یہ خیال کیا کہ رسول(ص) کا نوشتہ لکھنے سے مقصود صرف مزید احتیاط ہے اور کچھ نہیں کیونکہ آپ مجسم رحمت واقع ہوئے ہیں اس لیے آپ کا رحم و کرم چاہتا ہے کہ جہاں تک ہوسکے ان کے گمراہی سے محفوظ رہنے کے لیے احتیاطی تدابیر کر دی جائیں۔ یہی سمجھ کر حضرت عمر نے آپ کو وہ جواب دیا۔ یہ طے کر کے کہ یہ رسول(ص) کا حکم واجبی حکم نہیں بلکہ رحم و کرم کی وجہ سے ایسا فرما رہے ہیں۔ حضرت عمر کی اس تیزی اور جلد بازی کی معذرت میں یہی باتیں بیان کی گئی ہیں مگر واقعہ یہ ہے کہ اگر نظر غائر سے دیکھا جائے تو یہ سب کے سب رکیک و مہمل ہیں کیونکہ رسول(ص) کا یہ فقرہ لا تضلوا بعدی۔ ”تاکہ میرے بعد تم گمراہ نہ ہو ، خود بتاتا ہے کہ امر ایجابی تھا نہ کہ کچھ اور۔

اور رسول(ص) کا ان لوگوں پر غضب ناک ہونا ان سے رنجیدہ ہونا، یہ دلیل ہے کہ صحابہ نے ایک امر واجب کو ترک کیا لہذا سب سے بہتر یہ جواب ہے کہ یہ واقعہ درحقیقت ان صحابہ کی سیرت کے نامناسب تھا اور ان کی شان سے بعید تھا۔ یہ ایک لغزش تھی جو ہوگئی اور ناگہانی بات تھی جو پیش آئی۔

س

جواب مکتوب

عذر و معذرت صحیح نہیں

آپ کے جیسے اہل علم کے لیے یہی زیبا ہے کہ حق بات کہیں اور درست بات زبان سے نکالیں۔ واقعہ قرطاس کے متعلق آپ کے علمء اعلام کی تاویلات و اعدار جن کی آپ نے اپنے مکتوب میں تردید کی ہے تو ان تاویلات و اعدار کی تردید میں اور بہت سے گوشے باقی رہ گئے ہیں۔ جی چاہتا ہے کہ انہیں بھی عرض کر دوں تاکہ اس مسئلے میں خود آپ ہی فیصلہ فرمائیں۔

پہلا جواب یہ دیا گیا ہے کہ رسول(ص) نے جس وقت قلم و دوات لانے کا حکم دیا تھا تو شاید کچھ لکھنے کا آپ کا ارادہ نہ تھا۔ بلکہ محض آزمانا مقصود تھا آپ کو۔ اور کچھ نہیں۔

آپ نے اس جواب کی رد میں جو کچھ فرمایا ہے اس کے علاوہ میں کہتا ہوں کہ یہ واقعہ اس وقت کا ہے جب آنحضرت(ص) کا دم واپسین تھا۔ حالت احتضار طاری تھی جیسا کہ حدیث سے صراحت ہوئی ہے۔ لہذا وہ وقت

اختبار و امتحان کا نہ تھا بلکہ اعدار و انذار کا تھا۔ ہر امر ضروری کے لیے وصیت کر جانے کا وقت تھا اور امت کے ساتھ پوری بھلائی کرنے کا موقع تھا۔ جو شخص دم توڑ رہا ہو بھلا دل لگی اور مذاق سے اسے کیا واسطہ، اسے تو خود اپنی پڑی ہوتی ہے، اہم امور پر اسکی توجہ رہتی ہے۔ اپنے تعلق والوں کی مہمات میں اس کا دھیان ہوتا ہے۔ خصوصاً جب وہ دم توڑنے والا بنی ہو نیز جب اس نے بحالت صحت اپنے پورے عرصہ حیات میں اختبار نہ لیا تو وقت اختصار کیا اختبار و امتحان لیتا۔

علاوہ اس کے شور غل کرنے چیخ و پکار مچانے پر ان لوگوں سے رسول (ص) کا کہنا کہ : ”قوموا عنی“ میرے پاس سے اٹھ جاؤ ” صاف صاف بتاتا ہے کہ رسول (ص) کو ان لوگوں سے صدمہ پہنچا۔ آپ رنجیدہ ہوئے۔ اگر نوشتہ لکھنے سے روکنے والے ہی جادہ ثواب پر ہوتے تو ان کے روکنے کو رسول (ص) پسند فرماتے، مسرت کا اظہار فرماتے۔

اگر آپ حدیث کے گردو پیش پر نظر ڈالیے، خصوصاً ان لوگوں کے فقرے پر غور فرمائیے کہ ہجر رسول اللہ ” رسول اللہ (ص) ہذیان بک رہے ہیں۔“ تو آپ کو معلوم ہوگا کہ حضرت عمر اور ان کے تمام ہوا خواہ جانتے تھے کہ رسول (ص) ایسی بات لکھنا چاہتے ہیں جو ہمیں پسند نہیں۔ اسی وجہ سے ایسا فقرہ کہہ کر ناگہانی صدمہ پہنچایا گیا رسول (ص) کو اور آپ (ص) کے حضور میں انتہا سے زیادہ شور و غل مچایا گیا۔ اختلافات خوب اچھالے گئے۔ جناب ابن عباس کا اس واقعہ کو یاد کر کے شدت سے گریہ کرنا اور اس واقعہ کو مصیبت شمار کرنا یہ بھی اس جواب کے باطل ہونے کی بڑی قوی دلیل ہے۔ معذرت کرنے والے کہتے ہیں کہ حضرت عمر مصالح کے پہچاننے میں

موفق للصواب تھے اور خدا کی جانب سے آپ پر الہام ہوا کرتا تھا۔ یہ معذرت اسی ہے کہ اس پر توجہ ہی نہیں کی جاسکتی کیونکہ یہ کہنے سے تو معلوم ہوتا ہے کہ اس واقعہ میں راستی و درستی حضرت عمر کی طرف تھی نہ کہ رسول(ص) کی طرف۔ نیز یہ کہ حضرت عمر کا اس دن کا الہام اس دن کی وحی جو رسول(ص) پر امین وحی لے کر نازل ہوئے زیادہ سچ تھا۔ بعض علماء نے حضرت عمر کی طرف سے یہ معذرت کی ہے کہ حضرت عمر رسول(ص) کی تکلیف کم کرنا چاہتے تھے بیماری کی حالت میں رسول(ص) لکھنے کی زحمت کرتے تو آپ کا تعب اور بڑھ جاتا۔ اسی تعب کے بڑھنے کے خوف سے حضرت عمر نے ایسا فقرہ کہا۔

مگر آپ اچھی طرح جانتے ہیں کہ نوشتہ لکھنے میں رسول(ص) کے دل کو زیادہ راحت ہوتی۔ آپ کا دل زیادہ ٹھنڈا ، آنکھیں زیادہ خنک اور امت کی گمراہی سے آپ زیادہ بے خوف ہوجاتے۔ رسول(ص) کی فرمائش قلم و دوات کے متعلق تھی کسی کو حضرت کی تجویز کے خلاف قدم اٹھانا صحیح نہ تھا۔

”وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ“

”جب خدا و رسول(ص) کسی بات کا فیصلہ کر لیں تو پھر مومن مرد یا مومن عورت کو اس بات کے پسند ناپسند کی گنجائش نہیں۔“

علاوہ اس کے حضرت عمر اور ان کے بواخواہوں کا مخالفت کرنا ، اس اہم ترین مقصد میں رکاوٹ ڈالنا اور رسول(ص) کی نظروں کے سامنے شور و غل مچانا ، جھگڑا فساد کرنا یہ زیادہ شاق تھا، زیادہ گران تھا رسول(ص) پر بہ نسبت

ایسا نوشتہ لکھنے کے جس سے امت ہمیشہ کے لیے گمراہی سے محفوظ ہو جاتی۔ سوچنے کی بات یہ ہے کہ حضرت عمر سے رسول(ص) کی اتنی زحمت تو دیکھی نہ گئی کہ آپ بیماری کی حالت میں نوشتہ تحریر فرمائیں مگر ایسا کرنے میں انہیں کوئی تامل نہ ہوا کہ رسول(ص) قلم و دوات مانگیں اور وہ تکرار لگیں۔ ہذیان بک رہے ہیں۔ ”کہہ کر ناگہانی صدمہ پہنچائیں۔ لکھنے میں اگر زحمت بھی ہوتی رسول(ص) کو تو کیا اس دلی صدمہ سے بڑھ کر ہوتی؟ لوگوں نے حضرت عمر کی طرف سے معذرت کا، بڑی نادر بات کہ گئی۔ غور تو فرمائیے کہ جب رسول(ص) کو خود حکم دیں کہ قلم و دوات لاؤ، تو قلم و دوات کا نہ لانا بہتر ہوگا۔ کیونکر ہوگا۔ کیا حضرت عمر یہ اعتقاد رکھتے تھے کہ رسول(ص) ایسی چیز کا حکم دیا کرتے ہیں جس چیز کا ترک کرنا ہی زیادہ مناسب ہے۔

اس سے بڑھ کر حیرت خیز ان لوگوں کا یہ قول ہے کہ حضرت عمر ڈرے کہ رسول(ص) کہیں اسی باتیں نہ لکھ جائیں جس کے کرنے سے لوگ عاجز رہیں اور نہ کرنے پر سزا وار عقوبت ٹھہریں۔ غور فرمائیے کہ رسول(ص) کے یہ کہنے کے بعد ”تاکہ تم گمراہ نہ ہو۔“ حضرت عمر کا ڈرنا کہاں تک بجا تھا۔ کیا حضرت عمر رسول(ص) سے زیادہ انجام سے باخبر رسول(ص) سے زیادہ محتاط اور امت پر بہ نسبت رسول(ص) کے زیادہ مہربان تھے؟ کوئی بھی اس کا اقرار نہ کرے گا، کون بھلا یہ ماننے پر تیار ہوسکے گا؟

یہ بھی لوگوں نے حضرت عمر کی طرف سے معذرت پیش کی ہے کہ حضرت عمر کو منافقین کی طرف سے اندیشہ لاحق ہوا کہ کہیں حالت مرض میں نوشتہ تحریر ہونے کی وجہ سے اس نوشتہ کی صحت میں قدح نہ کریں مگر

آپ خود سمجھ سکتے ہیں کہ یہ بھی غلط ہے۔ رسول(ص) کے لا ضلوا کہنے کے بعد اس اندیشہ کی کوئی وجہ ہی نہ تھی کیونکہ رسول(ص) جب خود وضاحت فرمادیں کہ میرا نوشتہ گمراہی سے محفوظ رہنے کا سبب ہوگا پھر منافقین کی قدح کی وجہ سے وہ نوشتہ باعث فتنہ و فساد کیونکر ہو جائے گا۔ اگر حضرت عمر منافقین ہی سے ڈرتے تھے۔ ان کو یہی اندیشہ تھا کہ منافقین نوشتہ کی صحت میں قدح نہ کریں تو خود منافقین کے لیے انہوں نے قدح کا تخم کیوں بویا؟ رسول(ص) کی بات کا جواب دے کر، لکھنے سے روک کر،“ ہذیان بک رہے ہیں” کہہ کر منافقین کے لیے راہ کیوں پیدا کر دی؟ حضرت عمر کے ہواخواہ ان کے فقرہ“ حسبنا کتاب اللہ” کی تفسیر میں یہ جو کہتے ہیں کہ خود خداوند کریم نے ارشاد فرمایا ہے:

“ ہم نے کتاب میں کوئی چیز نہ اٹھا رکھی ”

نیز ارشاد الہی :

“ آج کے دن ہم نے دین کو تمہارے لیے کامل کیا۔”

تویہ درست نہیں اور نہ خداوند عالم کے ارشاد سے حضرت عمر کے فقرہ کی تائید ہوتی ہے کیونکہ آیت سے یہ تو نہیں نکلتا کہ امت گمراہی سے ہمیشہ کے محفوظ بھی ہوگئی ہے نہ یہ آیتیں ہدایت خلق کی ضامن ہیں۔ پھر ان دونوں آیتوں پر بھروسہ کر کے نوشتہ رسول(ص) سے بے پرواہی کیونکر جائز ہوگی؟ اگر قرآن کا وجود ہی گمراہی سے محفوظ رہنے کا موجب ہوتا تو یہ گمراہی کیوں ہوتی؟ اتنی پراگندگی کیوں ہوتی؟ جس کے دور ہونے کی وجہ سے قریب قریب مایوسی ہو چکی ہے۔ حضرت عمر کی طرف سے آخری جواب میں یہ کہا گیا ہے کہ حضرت عمر

ارشادِ رسول (ص) کا مطلب نہیں سمجھے ، ان کی سمجھ میں یہ بات نہ آئی کہ وہ نوشتہ امت کے ہر فرد کے لیے گمراہی سے بچنے کا ذریعہ ہوگا بلکہ حضرت عمر، رسول (ص) کے اس جملہ سے کہ لا تضلوا بعدی ” تم میرے بعد گمراہ نہ ہوگے۔“ یہ سمجھے کہ رسول (ص) کا نوشتہ گمراہی پر مجتمع نہ ہونے کا سبب ہوگا۔ اس نوشتہ کا فائدہ یہ ہوگا کہ امت والے گمراہی پر متفق و متحد نہ ہوں گے اور حضرت عمر یہ پہلے ہی سے جانتے تھے کہ امت والے کبھی گمراہی پر مجتمع ہی نہ ہوں گے چاہے نوشتہ لکھا جائے یا نہ لکھا جائے۔ اسی وجہ سے آپ نے اس موقع پر ایسا جواب دیا اور نوشتہ لکھنے سے مانع ہوئے۔ اس کی تردید میں آپ نے جو کچھ کہا وہ تو کہا ہی ہے میں عرض کرتا ہوں کہ حضرت عمر اس قدر ناسمجھ نہ تھے اور نہ یہ حدیث جس کا مطلب سب پر واضح و روشن تھا کہ ان کی سمجھ میں نہ آسکی کیونکہ قولِ رسول (ص) سے ہر شہری اور دیہاتی کی سمجھ میں یہ بات آتی ہے کہ اگر رسول (ص) وہ نوشتہ لکھ دیتے تو ہر فرد کے لیے گمراہی سے محفوظ رہنے کی علتِ تامہ ہوتا وہ نوشتہ یہی معنی یہی مفہوم اس حدیث سے ساری دنیا کی سمجھ میں آتے ہیں۔

حضرت عمر بھی یقینی طور پر جانتے تھے کہ رسول (ص) کو امت کی طرف سے گمراہی پر مجتمع ہونے کا خطرہ نہیں کیونکہ حضرت عمر رسول (ص) کا یہ ارشاد سنتے رہتے تھے کہ :

“ میری امت کبھی گمراہی پر مجتمع نہ ہوگی۔ خطا پر مجتمع نہ ہوگی۔”

ہمیشہ میر امت سے ایک جماعت حق کی حمایتی ہوگی۔ نیز حضرت عمر نے خداوند عالم کا یہ ارشاد بھی سنا تھا:

“ تم میں سے وہ لوگ جو ایمان لائے اور نیک کام کیے

ان سے خداوند عالم نے وعدہ کر رکھا ہے کہ انہیں وہ روئے زمین پر خلیفہ بنائے گا جیسا کہ ان کے قبل کے لوگوں کو خلیفہ بنایا تھا۔”

اسی طرح کی اور بہت سی کلام مجید کی واضح آیتیں اور احادیث پیغمبر (ص) میں سے صریحی حدیثیں حضرت عمر اس بارے میں سن چکے تھے کہ امت کل کی کل کبھی گمراہی پر مجتمع نہ ہوگی لہذا اس کا دھیان بھی نہیں ہوسکتا کہ باوجود یہ سب سننے کے جب رسول (ص) نے قلم و دوات طلب کیے تو حضرت عمر یا دوسرے لوگوں کے ذہن میں خطور ہوا ہوگا کہ رسول (ص) اپنی امت کے گمراہی پر مجتمع ہونے کا خوف رکھتے ہیں۔ جبھی قلم و دوات طلب کر رہے ہیں۔ حضرت عمر کے مناسب حال تو یہ ہے کہ وہ بھی اس حدیث سے وہی سمجھیں جو دینا سمجھ رہی ہے نہ کہ ایسی بات سمجھیں جس کی آیات کلام مجید بھی نفی کریں اور صحیح حدیثیں بھی۔

علاوہ اس کے رسالت ماب (ص) کا اظہار ناگواری کرنا اور میرے پاس سے اٹھ جاؤ فرمانا یہ بھی دلیل ہے کہ جس بات کو ان لوگوں نے ترک کر دیا ہے واجب تھی۔ قلم و دوات جو رسول (ص) نے مانگی تھی وہ لانا ضروری تھی۔ انہیں نہ لاکر انہوں نے ترک واجب کیا۔

اچھا مان لیا میں نے کہ حضرت عمر نے رسول (ص) کی مخالفت جو کی اور آپ کے پاس قلم و دوات لانے جو نہ دیا وہ غلط فہمی کی وجہ سے تھا۔ رسول (ص) کی بات ان کی سمجھ میں نہ آسکی اس وجہ سے ایسا ہوا۔ ایسی حالت میں رسول (ص) کو کیا چاہیے تھا۔ ایسے وقت میں رسول (ص) کو تو چاہیے تھا کہ آپ ان کے شکوک و شبہات زائل کر دیں۔ اچھی طرح اپنا مقصد واضح فرمادیں بلکہ رسول (ص) کے لیے

اس کی بھی گنجائش تھی کہ ان کو جس بات کا حکم دیا تھا اس پر مجبور فرماتے لیکن رسول (ص) نے یہ سب کچھ نہیں کیا بلکہ اپنے پاس سے اٹھا دیا۔ قوموا عنی۔ ”تم میرے پاس سے اٹھ جاؤ“ معلوم ہوا کہ رسول (ص) جانتے تھے کہ حضرت عمر کی مخالفت غلط فہمی کی وجہ سے نہیں بلکہ کسی اور جذبہ کے ماتحت وہ ایسا کہہ رہے تھے اسی لیے آپ نے پاس سے دور ہوجانے کا حکم دیا۔

جناب ابن عباس کا گریہ فرمانا ، نالہ و فریاد کرنا اس دن کو یاد کر کے یہ بھی ہمارے بیان کا پورا پورا موید ہے۔ صاف تو یہ ہے کہ یہ (حضرت عمر کی لائی ہوئی) وہ زبردست مصیبت ہے جس میں کسی عذر کی گنجائش ہی نہیں۔ اگر آپ کے کہنے کی بنا پر اس واقعہ اندوہناک کو صحابہ کی ایک لغزش ان کی ایک فرد گزاشت کہہ کر ختم کر دیا جائے تو بات آسان تھی اگر چہ محض یہ ایک واقعہ ہی زمانے بھر کو ہلاک کر دینے والا کمر کو شکستہ کر دینے والا ہے۔

ش

مکتوب نمبر ۲۵

عذر و معذرت کے لغو ہونے کا اعتراف بقیہ مورد کے متعلق استفتاء

آپ نے معذرت کرنے والوں کی تمام رائیں کاٹ دیں اور ان پر تمام راستے بند کر دیے اور ان کے اور ان کے اغراض کے درمیان دیوار کھڑی کر دی۔ جو کچھ آپ نے بیان فرمایا اس میں کسی شک و شبہ کی گنجائش باقی نہ رہی۔ آپ انا سلسلہ بیان جاری رکھیے اور ان تمام مواقع کا ذکر فرمائیے جہاں صحابہ نے نصوص پر عمل نہ کیا اور من مانی تاویلیں کیں۔

س

جواب مکتوب

جیش اسامہ

آپ کا حکم ہے کہ میں وہ سارے موارد بیان کروں جہاں صحابہ نے اطاعتِ قول پیغمبر (ص) پر اپنی رائے کو مقدم سمجھا۔

اچھا تو لشکر اسامہ کا واقعہ ملاحظہ فرمائیے۔ لشکر اسامہ رسول (ص) کی زندگی کا آخری لشکر تھا جسے آپ نے روم کی طرف لڑنے کو بھیجا تھا۔ اس لشکر کی روانگی میں آپ نے اہتمام عظیم فرمایا تھا اور تمام صحابہ کو تیاری کا حکم دیا تھا مسلمانوں کے ارادوں کو مضبوط اور ان کی ہمتوں کو بڑھانے کے لیے لشکر کے ساز و سامان کی فراہمی آپ نے خود بنفس نفیس فرمائی۔ مہاجرین و انصار کے سر بر آوردہ افراد جیسے حضرت ابوبکر (ؓ) و عمر ابو عبیدہ،

۱۔ جملہ اہل سیر و مورخین کا اتفاق ہے کہ حضرت ابوبکر و عمر بھی اس لشکر میں تھے۔ ملاحظہ ہو طبقات ابن سعد، تاریخ طبری و تاریخ کامل، سیرت سلانیہ وغیرہ، علامہ حلبی وغیرہ نے اسی جیش اسامہ کے ذکر کے سلسلہ میں بڑے مزے کا ایک واقعہ بھی ذکر کیا ہے۔ خلیفہ مہدی جب بصرہ آیا تو اس نے ایاس بن معاویہ کو جو اس وقت بہت کم سن تھے اور جن کی ذہانت و فراست بطور ضرب المثل مشہور ہے امامت کرتے اور چار سو بوڑھے علماء فقہاء کو ان کے پیچھے نماز پڑھتے دیکھا مہدی نے کہا خدا ان داڑھی والوں کو غارت کرے کیا اتنے لوگوں میں کوئی اس قابل نہیں ہے کہ آگے بڑھ کر نماز پڑھا دے پھر مہدی خود ایاس کی طرف بڑھا صاحبزادے کیا سن ہے تمہارا؟ ایاس نے جواب دیا حضور میرا سن اس وقت وہی ہے خدا حضور کو زندہ سلامت رکھے جو اسامہ بن زید کا اس وقت تھا جب رسول (ص) خدا نے انہیں لشکر کا افسر مقرر کیا تھا جس میں حضرت عمر بھی اور حضرت ابوبکر بھی۔ مہدی نے کہا آگے بڑھو خدا تمہیں برکت دے (بے شک تم امامت کے مستحق ہو) علامہ حلبی لکھتے ہیں اس وقت اسامہ کا سن سترہ سال کا تھا۔

سعد ابن ابی وقاص ، وغیرہ میں سے کوئی بھی فرد ایسا نہ بچا جسے فوج میں رسول(ص) نے رکھا^(۱) ہو۔ یہ سنہ ۱۱ھ ماہ صفر ۲۶ تاریخ کا واقعہ ہے جب صبح ہوئی ۲۷ تاریخ آئی تو آپ نے اسامہ کو طلب کیا اور فرمایا کہ :

“ جہاں تمہارے باپ قتل کیے گئے اس طرف روانہ ہو اور ان لوگوں کو اس لشکر سے روند ڈالو، میں تمہیں اس لشکر کا افسر اعلیٰ مقرر کرتا ہوں تم صبح سویرے اہل ابنی^(۲) پر چڑھائی کر دینا اور بہت تیزی سے جانا کہ وہاں خبر پہنچنے سے پہلے پہنچ جاؤ۔ اگر فتحیابی ہو تو بہت تھوڑی دیر وہاں ٹھہرنا۔ اپنے ساتھ راہ بتانے والے لے لو ، جاسوسوں کو آگے روانہ کر دو۔”

جب ۲۸ صفر ہوئی تو رسول(ص) کا مرض موت نمایاں ہوا۔ تپ آگئی، سرکا درد بڑھ گیا۔ جب ۲۹ تاریخ ہوئی اور آپ نے

ملاحظہ فرمایا کہ لوگ جانے میں تساہل کر رہے ہیں تو آپ باہر تشریف لائے۔ مسلمانوں کی حمیت کو جنبش میں لانے اور ارادوں کو پختہ بنانے کے لیے آپ نے اپنے ہاتھ سے لشکر کا علم درست کر کے

۱۔ حضرت عمر اسامہ سے کہا کرتے تھے کہ پیغمبر(ص) نے جب انتقال کیا تو تم میرے افسر تھے۔ اس جملہ کابکثرت مورخین مثلاً علامہ حلبی و غیرہ نے ذکر کیا ہے۔

۲۔ ابنی شام میں موتہ جہاں جناب جعفر طیار اور زید بن حارث شہید ہوئے تھے کے قریب ایک جگہ ہے۔

اسامہ کو بخشا اور ارشاد فرمایا کہ خدا کا نام لے کر چل کھڑے ہو اور راہِ خدا میں جہاد کرو اور تمام کافروں سے جنگ کرنا۔

اسامہ رسول(ص) کا علم لے کر چلے ، علم کو بریدہ کے حوالے کیا۔ مدینہ کے باہر پہنچ کر لشکر سمیت قیام کیا۔ وہاں پہنچ کر مسلمانوں میں پھر سستی پیدا ہوئی ، اور وہاں سے آگے نہ بڑھے۔ باوجودیکہ صحابہ نے ارشادات پیغمبر(ص) سنے۔ جلد روانہ ہونے کا آپ (ص) نے جس قدر سختی کے ساتھ صاف صاف لفظوں میں تاکید کی تھی وہ سنا۔ جیسے رسول(ص) کا یہ فقرہ : “ صبح سویرے اپنی پڑ چڑھائی کر دو ” اور رسول(ص) کا یہ جملہ : “ جلد روانہ ہونا کہ وہاں خبر پہنچنے سے پہلے پہنچ جاؤ۔ ” غرض اسی طرح اور بہت سے تاکیدیں احکام لشکر کی روانگی کے موقع پر دیے تھے مگر صحابہ نے کسی حکم پر عمل نہیں کیا۔ رسول(ص) کی ایک بات بھی نہیں مانی۔ صحابہ میں سے بعض لوگوں نے اسامہ کو افسر مقرر کرنے پر اعتراض بھی کیا جس طرح سابق میں اسامہ کے باپ زید کو افسر مقرر کرنے پر وہ اعتراض کرچکے تھے۔ اور بہت کچھ باتیں اسامہ کے متعلق لوگوں نے کہیں حد سے زیادہ برا بھلا کہا۔ حالانکہ انہوں نے اپنی آنکھوں سے دیکھا کہ خود رسول(ص) نے افسر مقرر کیا ہے۔ اسامہ رسول(ص) کو یہ کہتے بھی سنا کہ :

“ میں نے تمہیں اس لشکر کا افسر مقرر کیا ہے ”

اپنی آنکھوں سے دیکھا بھی کہ رسول(ص) باوجود بخار میں ہونے کے اپنے ہاتھ سے علم لشکر درست کر کے اسامہ کے ہاتھ میں دے رہے ہیں مگر باوجود یہ سب دیکھنے اور سننے کے وہ اسامہ کے سردار مقرر کیے جانے پر اعتراض کرنے سے باز نہ رہے۔ آخر کار ان کے اعتراض و طعنہ زنی سے رسول(ص) شدید غم و غصہ میں اسی بخار کی حالت میں سر پر پٹی باندھے ، چادر اوڑھے باہر تشریف لائے۔ یہ سنیچر

۱۰ ربیع الاول انتقال سے صرف دو یوم پیشتر کا واقعہ ہے۔ آپ منبر پر گئے حمد و ثنائے الہی کے بعد ارشاد فرمایا (تمام مورخین نے اجتماعی طور پر رسول(ص) کے اس خطبہ کو نقل کیا ہے اور تمام اہل اسلام کا اتفاق ہے کہ رسول(ص) نے اس دن یہ خطبہ ارشاد فرمایا تھا)

”میرے اسامہ کو افسرِ فوج مقرر کرنے پر تمہیں اعتراض ہے تو یہ کوئی نئی بات نہیں۔ اسامہ کے باپ زید کو جب میں نے افسر مقرر کیا تھا تب بھی تم لوگ معترض تھے۔ خدا کی قسم زید بھی افسر کے لائق تھا اور اس کا بیٹا بھی افسر کا سزاوار ہے۔“

اس کے بعد آنحضرت(ص) نے مسلمانوں کو جلد روانہ ہونے کے جوش دلایا صحابہ آپ سے رخصت ہونے لگے اور لشکر گاہ کی طرف روانہ ہونے شروع ہوئے آنحضرت(ص) انہیں جلد روانگی پر برانگیختہ کرتے رہے۔ اس کے بعد آپ کے مرض میں شدت پیدا ہو چلی مگر آپ شدتِ مرض میں یہی فرماتے رہے :

”لشکر اسامہ کو جلد بھیجو۔“

”لشکر اسامہ کو فوراً روانہ کر دو۔“

یہی جملے برابر دہراتے رہے۔ مگر ادھر لشکر والے سستی ہی برتتے رہے جب ۱۲ ربیع الاول کی صبح ہوئی تو اسامہ لشکر گاہ سے رسول(ص) کی خدمت میں پہنچے رسول(ص) نے فوراً روانگی کا انہیں حکم دیا۔ ارشاد فرمایا :

”خدا کی برکتوں کے ساتھ سویرے روانہ ہو جاؤ۔“

اسامہ نے رسول(ص) کو رخصت کیا اور لشکر گاہ کی طرف واپس ہوئے پھر پلٹے اور ان کے ساتھ حضرت عمر اور ابو عبیدہ تھے۔ یہ لوگ رسول(ص) کے پاس جا پہنچے۔ اس وقت آنحضرت(ص) کا دم واپسین تھا۔ اسی دن آپ نے دنیا سے

انتقال کیا۔ رسول(ص) کے انتقال کے بعد علم سمیت لشکر بھی مدینہ واپس آگیا۔ جب حضرت ابوبکر خلیفہ ہو گئے تو اس وقت بھی لوگوں نے چاہا کہ لشکر کی روانگی ملتوی کر دی جائے اس کے متعلق حضرت ابوبکر سے لوگوں نے گفتگو بھی کی اور بڑا شدید اصرار کیا باوجودیکہ وہ اپنی آنکھوں سے لشکر کی روانگی میں رسول(ص) کا اہتمام دیکھ چکے تھے۔ جلد جانے کے متعلق فوراً لشکر روانہ ہونے کے لیے مسلسل پیغمبر(ص) جو تاکیدیں کیا کیے اسے بھی سنتے رہے۔ خود بنفس نفیس پیغمبر(ص) کا لشکر کا ساز و سامان فراہم کرنا، بحالت تپ اپنے ہاتھ سے علم لشکر سنوار کر اسامہ کے ہاتھ میں دینا۔ یہ سب ان کی آنکھوں کے سامنے کی بات تھی مگر ان کی انتہائی کوشش یہی رہی کہ کسی طرح لشکر کی روانگی روک دی جائے۔ اگر حضرت ابوبکر نہ ہوتے تو لشکر بلا لینے اور رایت لشکر کھول دینے پر وہ سب تک چکے تھے۔ مگر خود حضرت ابوبکر نے نکار کر دیا۔

جب ان لوگوں نے دیکھا کہ لشکر بھیجنے پر ابوبکر تلے بیٹھے ہیں تو حضرت عمر، ابوبکر کے پاس آئے اور بزبان انصار ان سے درخواست کی کہ اسامہ کو معزول کر کے کسی اور کو افسر مقرر کیا جائے۔ حالانکہ زیادہ دن نہیں گزرے تھے کہ اسی اسامہ کی افسری پر اعتراض کرنے کا حشر اپنی آنکھوں سے دیکھ چکے تھے۔ وہ آنحضرت(ص) کا غیظ و غضب اور اسی وجہ سے بخار، شدید تکلیف میں سر پر پٹی باندھے چادر اوڑھے ہوئے گھر سے باہر آنا، لڑ کھڑاتی چال ڈگمگاتے قدم، صدمہ کی وجہ سے سنبھلا نہیں جاتا۔ آپ کا منبر پر جانا، ٹھنڈی سانسیں بھرنا اور فرمانا کہ :

“اے لوگو! اسامہ کے فسر مقرر کرنے پر تم میں سے کچھ لوگوں کے قیل و قال کرنے کی یہ کیا خبر مجھے پہنچی ہے؟ اگر آج تم اسامہ

کے سردار مقرر کیے جانے پر معترض ہوتو کل اس کے باپ زید کے سردار مقرر کیے جانے پر بھی معترض رہ چکے ہو۔ خدا کی قسم زید بھی افسری کے لائق تھا اور اس کا بیٹا اسامہ بھی افسری کے لائق ہے۔“

رسول(ص) نے قسم کے ذریعے ان جملہ اسمیہ اور لام تاکید کے ذریعے اپنے حکم کی پوری پوری تاکید کی تاکہ لوگ اعتراض سے باز رہیں ، قیل و قال نہ کریں، مگر افسوس رسول(ص) کی یہ تمنا پوری^(۱) نہ ہوئی۔

رسول(ص) کے جیتے جی بھی اسامہ کی ماتحتی نہ قبول کی اور رسول(ص) کے بعد حضرت ابوبکر سے خواستگاری کی گئی کہ اسامہ کو ہٹا کر کسی دوسرے کو افسر مقرر کیا جائے لیکن حضرت ابوبکر نے ان لوگوں کی اس درخواست کو اسی طرح ٹھکرا دیا جس طرح لشکر کی روانگی کو ملتوی کر دینے کی درخواست ٹھکرا دی تھی۔ آپ نے لپک کر حضرت عمر کی ڈارھی پکڑی (۲) اور کہا:

“تمہاری ماں تمہارے ماتم میں بیٹھے ، ستیاناس ہو تمہارا اے خطاب کے بیٹھے ! رسول(ص) تو اسامہ(۳) کو افسر مقرر کریں اور تم مجھے حکم دیتے ہو کہ

- ۱۔ جملہ اہل سیر و مورخین جنہوں نے معرکہ اسامہ کا اپنی تالیفات میں ذکر کیا ہے انہوں نے اسامہ کے افسر بنائے جانے پر صحابہ کے اعتراض اور پیغمبر(ص) کی غضب ناکی اور بحالت تپ مسجد میں تشریف لانے اور خطبہ فرمانے کا ذکر بھی کیا ہے۔ ملاحظہ ہو طبقات ابن سعد ، سیرت حلبیہ ، سیرت وحلانی وغیرہ۔
- ۲۔ ملاحظہ ہو سیرت حلبیہ و سیرت دحلانی اور تاریخ طبری بر ذیل واقعات سنہ ۱۱ھ اور دیگر کتب تاریخ و سیر۔
- ۳۔ اسامہ اس جنگ میں ہر طرح کامیاب و منصور رہے اور پیغمبر(ص) نے جو ہدایتیں فرمائی تھیں سب عمل میں لائے۔ اپنے باپ کے قاتل کو قتل کیا اور اس جنگ میں ایک مسلمان بھی مقتول نہ ہوا۔

میں انہیں معزول کر دوں۔”

جب لشکر روانہ ہوا تو تین ہزار سپاہی اسامہ لے کر چلے جس میں ایک ہزار سوار تھے۔ ایک اچھی خاصی تعداد صحابہ کی جنہیں خود رسول (ص) نے فوج میں رکھا تھا اسامہ کے ساتھ جانے کا تاکید حکم دیا تھا لشکر کے ہمراہ نہ جانا تھا نہ گئی۔ حالانکہ رسالت مآب (ص) نے بڑی تاکید سے پیہم فرمایا تھا (جیسا کہ علامہ شہرستانی کتاب الملل و النحل مقدمہ چہارم میں رقمطراز ہیں۔)

”اسامہ کا لشکر جدل روانہ کرو، خدا لعنت کرے اس پر جو اسامہ کی ماتحتی سے گزیر کرے۔“ آپ سمجھ سکتے ہیں صحابہ نے ابتداء رسول (ص) کی زندگی میں جانے میں تساہلی برتی اور آخر میں رسول (ص) کے بعد جب آخر کار لشکر روانہ ہوا بھی تو لشکر کے ہمراہ جانے سے گریز کیا۔ فوج کے ساتھ نہ گئے۔ اسی لیے تاکہ سیاست کے ستوں استوار کر لیں انہوں نے حکم رسول (ص) کی تعمیل پر سیاست کو ترجیح دی، امور مملکت کا انتظام و انصرام مقدم رکھا۔ رسول (ص) کے تاکید احکام پس پشت ڈالے۔ وہ سمجھتے تھے کہ ہماری سستی اور کاہلی کی بنا پر لشکر کے ساتھ نہ جانے کی وجہ سے لشکر کی روانگی ملتوی نہیں ہوگی۔ لشکر تو بہر حال جائے گا چاہے ہم جائیں یا نہ جائیں۔ لیکن

اگر ہم محاذ جنگ پر رسول (ص) کے انتقال کے قبل ہی چلے جاتے ہیں تو ہمارے آتے آتے خلافت کا مسئلہ طے ہو چکا ہوگا اور اب تک خلافت کے لیے دل میں جو تمنائیں پرورش پا رہی تھیں ان کا خون ہو جائے گا۔ ساری امیدیں خاک میں مل جائیں گی اور ہمیشہ کے لیے خلافت سے محروم ہو جائیں گے۔ حضور سرور کائنات (ص) چاہتے تھے کہ مدینہ ان لوگوں سے خالی ہو جائے تاکہ ان کی عدم موجودگی میں امیر المومنین (ع) کی خلافت کے لیے کوئی رکاوٹ باقی نہ رہے۔

اور سکون و اطمینان کے ساتھ بغیر کسی اختلاف و نزاع کے امیر المومنین (ع) تخت خلافت پر متمکن ہو جائیں جب یہ صحابہ جنگ سے پلٹیں گے اور یہاں خلافت کا معاملہ طے ہو چکا ہوگا۔ بیعت ہو چکی ہوگی تو پھر نزاع و اختلاف کا انہیں کوئی موقع ہی باقی رہے گا۔

اسامہ کو جب وہ ۱۷ برس^(۱) کے سن کے تھے افسر مقرر کرنے میں آپ کی یہ مصلحت تھی کہ بعض لوگوں کی گردن ذرا جھنجھوڑ دی جائے۔ متمرّد و سرکش ہسیتوں کو ان کی سرکشی کا مزہ چکھا دیا جائے نیز اگر اس سے ملتا جلتا واقعہ پیش آئے آپ کسی شخص کو امیر مقرر فرمائیں جو سن میں بڑے بوڑھے صحابیوں سے کم ہوتو بڑائی کے لینے والوں کی طرف سے کسی نزاع کا خدشہ باقی نہ رہے۔ لیکن یہ صحابہ رسول (ص) کی تدبیروں کو سمجھ گئے لہذا انہوں نے اسامہ کے افسر مقرر کرنے پر اعتراضات کرنا شروع کیے۔ رسول (ص) پر طعن کرنے لگے، ان کے ماتحت بن کر جانے میں سستی کو راہ دی۔ رسول (ص) کے حکم سے مجبور ہو کر چلے بھی تو مدینہ کے باہر جا کر ٹھہر گئے۔ وہاں سے کسی طرح آگے بڑھنا منظور نہ کیا۔ یہاں تک کہ پیغمبر (ص) نے انتقال کیا۔ اب انہیں کوئی کھٹکا باقی نہ تھا۔ پہلی کوشش تو ان کی یہ ہوئی کہ اسامہ کو معزول کر کے کسی اور کو افسر مقرر کیا جائے۔

پھر

بہت سے لوگ لشکر کے ساتھ نہ گئیے جیسا آپ سن چکے۔

یہ پانچ باتیں اس سر یہ اسامہ میں پیش آئیں جن میں صحابہ نے سیاسی امور میں اپنی رائے کو مقدم رکھا اور نصوص پیغمبر (ص) پر عمل کرنے سے سیاسی اغراض میں

۱۔ زیادہ تر مورخین نے ۱۴ برس ہی کی عمر لکھی ہے، بعض نے ۱۸ برس بعض نے ۱۹ برس بعض نے ۲۰ بیس برس لکھی ہے۔ ۲۰ برس سے زیادہ کی عمر کا کوئی قائل نہیں۔

اپنے اجتہاد کو بہتر جانتے ہوئے صریحی احکام پیغمبر (ص) کی کھلی مخالفت کر کے حکم کو ٹھکرا دیا:

۱ - رسول اللہ (ص) نے اسامہ کی ماتحتی میں محاذ جنگ پر روانہ ہونے کا حکم دیا لیکن نہ گئے۔

۲ - سیاسی امور میں اپنی رائے و اجتہاد کو تعمیل حکم پیغمبر (ص) سے بہتر جانا۔

۳ - اسامہ کی افسری پر طعن کیا۔

۴ - رسول (ص) کے انتقال کے بعد کوشش کی کہ لشکر کی روانگی ہی ملتوی کر دی جائے۔

۵ - جب اس میں ناکامی ہوئی تو اسامہ کو معزول کر دینے کے لیے سازشیں کیں۔

ش

مکتوب نمبر ۴۶

سریہ اسامہ میں صحابہ کے نہ جانے کی معذرت

یہ صحیح ہے کہ حضرت سرور کائنات (ص) نے صحابہ کو محاذِ جنگ پر جلد روانہ ہونے کی بڑی تاکید کی جیسا کہ آپ نے ذکر فرمایا ہے۔ نیز آپ نے سختی بھی فرمائی چنانچہ آپ نے اسامہ سے فرمایا تھا کہ صبح سویرے ہی اہل انبی پر چڑھائی کر دو۔ آپ نے شام تک کہ مہلت بھی نہ دی نیز آپ نے اسامہ سے فرمایا کہ جلد جاؤ اور سوائے جلد جانے کے آپ کسی بات پر راضی نہ ہوئے لیکن اس کے بعد فوراً ہی رسول (ص) کی حالت اتنی سقیم ہوئی کہ امید باقی نہ رہی۔ اسی وجہ سے صحابہ کے دل ایسی حالت میں رسول (ص) کو چھوڑ کر جانے پر آمادہ نہ ہوئے۔ وہ مدینہ کے باہر ٹھہر کر انتظار کرتے رہے کہ کیا صورت پیش آتی ہے۔ چونکہ صحابہ کو رسول (ص) کا بڑا خیال تھا۔ بہت تعلق خاطر

تھا اسی وجہ سے ان سے ایسی فروگذاشت ہوئی۔ ان کے سستی کرنے اور روانگی میں درنگ کرنے سے مقصد کچھ اور نہ تھا۔ دو باتوں میں صرف ایک بات تھی۔ یا رسول(ص) کو تندرست دیکھ کر آنکھیں ٹھنڈی ہوں یا اگر رسول(ص) کا انتقال ہو جائے تو آپ کی تجہیز و تکفین میں شرکت کا شرف حاصل کریں اور رسول(ص) کے بعد ان کا جو حاکم مقرر ہو اس کے لیے راہ کو ہموار بنائیں۔ لہذا اس انتظار و توقف میں وہ معذور تھے اور ان کی کوئی خطا نہیں۔

رہ گیا اسامہ کی افسری پر ان طعنہ زن ہونا در آنحالیکہ وہ اس بارے میں رسول(ص) کے صریحی احاکم سن چکے تھے۔ قولا و فعلا رسول(ص) کے اہتمام و تاکید کو اپنی آنکھوں سے دیکھ چکے تھے تو اس کی وجہ صرف یہ تھے کہ کچھ صحابہ اور ادھیڑ عمر کے کچھ بوڑھے تھے اور اسامہ بہت کم سن۔ تو ادھیڑ عمر کے لوگوں اور بوڑھوں کے دل کو یہ بات کسی طرح گوارا نہیں ہوسکتی کہ وہ نوجوان کی اطاعت گزاری کریں فطری و طبعی طور پر نوجوان کا حکم ماننے پر وہ کبھی تیار نہیں ہوسکتے۔ لہذا انہوں نے اسامہ کی ماتحتی کو جو ناپسند کیا تو یہ ان کی بدعت نہ تھی بلکہ اقتضائے طبیعت بشری مقتضائے فطرت انسانی انہوں نے ایسا کیا۔

رسول(ص) کے انتقال کے بعد انہوں نے اسامہ کو معزول کرنے کا جو مطالبہ کیا تو اس کے عذر میں بعض علماء نے فرمایا ہے کہ ان لوگوں نے یہ سوچا کہ حضرت ابوبکر بھی اسامہ کی معزولی کو معتبر سمجھتے ہیں ہماری موافقت کرینگے۔ کیونکہ (بنا بر ان کے خیال کے) مصلحت اسی کی مقتضی ہے۔ مگر انصاف تو یہ ہے کہ اسامہ کو معزول کرنے کا جو انہوں نے مطالبہ کیا تھا ان کے اس مطالبہ کی کوئی معقول وجہ میری سمجھ میں نہیں آتی در آنحالیکہ رسول(ص) اسی بات پر پہلے کس قدر غیظ و غضب کا اظہار فرماچکے تھے۔ جن

لوگوں نے اسامہ کی سرداری پر اعتراض کیا تھا ان پر کتنا برہم ہوئے تھے کہ بخار کی حالت میں آپ سر پر پڑی باندھے ہوئے چادر اوڑھے ہوئے باہر آئے خطبہ فرمایا اور خطبہ میں کافی زجر و توبیخ کی لہذا اس کے بعد بھی ان کے معذور ہونے کی وجہ خدا ہی بہتر جانتا ہے۔

لشکر کی روانگی کو روک دینے کی جو انہوں نے کوشش کی۔ حضرت ابوبکر سے اس کے لیے اصرار جو کیا باوجودیکہ لشکر کی روانگی کے لیے رسول (ص) کی بے چینی انتہائی اہتمام دیکھ چکے تھے تاکیدی احکام سن چکے تھے تو وہ پایہ تخت اسلامیہ کی حفاظت و احتیاط کے مدنظر تھا۔ ڈرتے تھے کہ جب مدینہ سے روانہ ہو جائے گا تو فوجی طاقت یہاں موجود نہ رہے گی تو کہیں مشرکین ہلہ نہ بول دیں۔ رسول (ص) کی آنکھ بند ہوتے ہی نفاق آشکار ہو چکا تھا۔ یہود و نصاریٰ کے دل قوی ہو گئے تھے۔ عرب کی متعدد ٹولیاں مرتد ہو چکی تھیں اور بعض جماعتیں زکوٰۃ دینے سے انکار کر چکی تھیں، انہیں سب باتوں کو پیش نظر رکھ کر صحابہ نے حضرت ابوبکر سے خواہش ظاہر کی کہ آپ اسامہ کو سفر سے روک دیں لیکن حضرت ابوبکر نے انکار کر دیا اور کہا :

“خدا کی قسم مجھے اگر کوئی پرندہ جھپٹ لے جائے تو زیادہ پسند ہے، بہ نسبت اس کے کہ میں رسول (ص) کے حکم کو پورا کرنے سے پیشتر کوئی اور کام شروع کر دوں۔”

حضرت ابوبکر کے متعلق ہمارے علمائے نے یہی بیان کیا ہے۔ رہ گئے ان کے علاوہ اصحاب تو انہوں نے لشکر کو واپس بلا لینے کا جو ارادہ ظاہر کیا تو اس میں ان کا عذر ظاہر ہے وہ صرف اسلام کی بہبودی کی خاطر ایسا چاہتے تھے۔ حضرت ابوبکر و عمر وغیرہ۔ لشکر اسامہ کے ساتھ جو نہ گئے تو اس کی وجہ یہ تھی کہ وہ انتظام

مملکت میں مصروف تھے۔ مملکت اسلامی کی بنیادیں مضبوط کرنا حکومت کو قوی بنانا، حکومت کی حفاظت مدنظر تھی۔ جس کے بغیر نہ تو دین محفوظ رہ سکتا ہے نہ دین والے۔
آپ نے شہرستانی کی ملل و نحل سے جو حدیث نقل کی ہے وہ مرسل ہے بسلسلہ اسناد مذکور نہیں اور علامہ حلبی و سید دحلانی نے اپنی سیرتوں میں کہا ہے کہ سریہء اسامہ کے موقع پر رسول (ص) نے کوئی حدیث ہی ارشاد نہیں فرمائی۔ اگر بطریق اہلسنت کوئی حدیث آپ کے پیش نظر ہو تو بیان فرمائیے؟

س

جواب مکتوب

آپ نے یہ تسلیم کیا کہ لشکر اسامہ کے ساتھ جانے میں صحابہ نے تاخیر کی اور باوجودیکہ رسول (ص) جلد روانہ ہونے کا حکم دے چکے تھے، وہ مدینہ کے باہر جا کر ٹھہر گئے۔ اور آگے جانے میں سستی کرنے لگے۔
آپ نے یہ بھی تسلیم کیا کہ صحابہ باوجودیکہ اسامہ کی افسری کے متعلق صریحی احکام پیغمبر (ص) سن چکے تھے اور اپنی آنکھوں سے رسول (ص) کا اہتمام بھی دیکھ چکے تھے لیکن پھر بھی انہوں نے اسامہ کے افسر مقرر کیے جانے پر اعتراض کیا۔
آپ نے یہ بھی تسلیم کیا کہ صحابہ نے حضرت ابوبکر سے خواہش کی کہ سامہ کو معزل کرید جائے۔ در آنحالیکہ وہ اسامہ کی افسری پر اعتراض کرنے کا حشر دیکھ چکے تھے کہ رسول (ص) کس قدر برہم ہوئے اور اسی کی وجہ سے بخار کی حالت میں سر پر پٹی باندھے چادر اوڑھے باہر تشریف لائے۔ اور خطبہ فرمایا۔ جس میں کافی زجر و توبیخ کی اور اسی خطبہ میں اس کا بھی اعلان کیا کہ اسامہ افسر مقرر

کیے جانے کے یقیناً لائق ہے۔

آپ نے یہ بھی تسلیم کیا کہ بعد رسول(ص) صحابہ نے حضرت ابوبکر سے خواہش کی کہ رسول(ص) جو لشکر میدان جنگ کی طرف روانہ کر رہے تھے اس کی روانگی روک دی جائے۔ آپ کو یہ بی تسلیم ہے کہ جب لشکر روانہ ہوا تو بہت سے صحابہ جنہیں خود رسول(ص) نے اسامہ کی ماتحتی میں رکھ کر جانے کا حکم دیا تھا وہ لشکر کے ساتھ نہ گئے۔

آپ نے یہ تمام باتیں تسلیم کیں جس طرح مورخین و محدثین، ارباب سیر اس کے معترف ہیں۔ آپ نے یہ بھی اعتراف کیا اور آپ نے یہ بھی فرمایا ہے کہ وہ اس میں معذور تھے۔ آپ کے بیان کا خلاصہ یہ ہے کہ انہوں نے ان تمام امور میں اپنے خیال و فکر کی بنا پر اسلام کی مصلحت کو مقدم رکھا۔ حکم پیغمبر(ص) کی وجہ سے جو فریضہ ان پر عائد ہوتا تھا اس کی پرواہ نہ کی۔ ہم بھی تو یہی کہتے ہیں اس کے سوائے ہم نے کیا کہا؟

موضوع کلام ہمارا آپ کا تو یہی ہے کہ صحابہ رسول(ص) کا ہر ہر حکم بجا لاتے تھے یا نہیں۔ پہلے آپ کہتے تھے کہ صحابہ نے رسول(ص) ہر حکم کی پابندی کی اور میں یہ کہتا تھا کہ ہر حکم کی پابندی نہیں کی۔ اب آپ کا اعتراف کرنا کہ ان (مذکورہ) احکام پیغمبر(ص) کی انہوں نے اطاعت نہ کی ہمارے ہی قول کی تائید ہے، ہمارا ہی کہا ثابت ہوتا ہے۔ اب رہ گیا یہ کہ صحابہ معذور تھے یا نہیں۔ ان احکام کی تعمیل نہ کرنے میں ان کا عذر صحیح تھا یا غلط، اس سے بحث ہی نہیں یہ موضوع بحث سے خارج ہے۔

جس طرح آپ کو یہ تسلیم ہے کہ صحابہ نے سریہ اسامہ کے معاملہ میں حکم پیغمبر(ص) پس پشت رکھا اور اپنے خیال میں اسلام کے لیے جو مفید سمجھتے تھے اس

کو ترجیح دی۔ اسی طرح آپ یہ کیوں نہیں تسلیم کر لیتے کہ امیر المومنین (ع) کی خلافت و جانشینی کے متعلق جس قدر ارشاداتِ رسول (ص) تھے، جتنی تصریحات تھیں پیغمبر (ص) کی غدیر خم کے موقع پر، غزوہ تبوک میں جانے کے وقت وغیرہ وغیرہ اس کو بھی صحابہ نے ٹھکرا دیا اور ان کی نظر میں خلافت کا جو اہتمام اسلام کے لیے مفید تھا اس کو مقدم رکھا۔ حکم پیغمبر (ص) کا ماننا ضروری نہ جانا اور اپنے نظریہ خلافت کو اسلام کے لیے بہتر سمجھا۔

اسامہ کے افسر مقرر کیے جانے پر معترضین نے جو اعتراض کیا تھا ان کی جانب سے معذرت کرتے ہوئے آپ نے فرمایا ہے کہ انہوں نے اس لیے اعتراض کیا کہ اسامہ کم سن تھے صحابہ کچھ ادھیڑ کچھ بوڑھے تھے اور ادھیڑ اور بوڑھے لوگوں کے نفوس کسی نوجوان کی ماتحتی و تابعداری سے عادتاً گریزاں ہوتے ہیں۔ ان کی فطرت کا تقاضا ہے کہ وہ کسی نوجوان کے تابعدار نہ بنیں۔ تو یہی بات آپ ان لوگوں کے متعلق کیوں نہیں کہتے جنہوں نے امیر المومنین (ع) کی خلافت کے متعلق نصوص پیغمبر (ص) کو ٹھکرا دیا۔ اس لیے کہ علی (ع) کم سن تھے نوجوان تھے اور وہ لوگ ادھیڑ اور کہن سال بوڑھے تھے۔ انہوں نے بعینہ اسی طرح بوقت وفات رسول (ص) علی (ع) کو کم سن سمجھا، خلافت اور سرداری فوج میں تو زمین و آسمان کا فرق ہے۔ لیل و نہار کا تفرقہ ہے۔ جب صرف ایک جنگ کے موقع پر صحابہ کی فطرتیں ایک کم سن کی ماتحتی و تابعداری قبول نہ کر سکتی تھیں تو زندگی بھر کے لیے دینی معاملات میں ایک نوجوان کی اطاعت و فرمانبرداری کیسے گوارا کر سکتی تھیں۔

علاوہ اس کے جو آپ نے فرمایا ہے کہ بوڑھوں کی فطرت کسی نوجوان کی تابعداری گوارا نہیں کر سکتی تو اگر آپ نے مطلقاً یہ فرمایا ہے یہ مطلب ہے

آپ کا کہ جو بھی بوڑھا ہو وہ نوجوان کی اطاعت پر تیار نہیں ہو سکتا۔ تو قطعاً صحیح نہیں کیونکہ کامل الایمان ضعیف و کہن سال مومنین کے نفوس نوجوان کی تابعداری سے جس کی تابعداری بعینہ خدا و رسول (ص) کی تابعداری ہو کبھی گریز نہیں کرتے۔

جیش اسامہ سے تخلف کرنے والوں کے متعلق وہ جو فقرہ تھا جسے علامہ شہرستانی نے بطور مسلمات مرسلا تحریر کیا ہے یعنی : “لعن اللہ من تخلف عن جیش ” خدا لعنت کرے اس پر جو جیش اسامہ سے تخلف کرے۔” تو مرسل ہی نہیں بلکہ بسلسلہ اسناد بھی یہ حدیث کتب احادیث والسیر میں مذکور ہے چنانچہ علامہ جوہری نے کتاب السقیفہ میں اس حدیث کو درج کیا ہے ۔ میں انہیں کی عبارت نقل کیے دیتا ہوں:

“قال أبو بکر و حدثنا أحمد بن إسحاق بن صالح عن أحمد بن سیار عن سعید بن كثير الأنصاري عن رجاله عن عبد الله بن عبد الرحمن أن رسول الله ص في مرض موته أمر أسامة بن زيد بن حارثة على جیش فيه جلة المهاجرين و الأنصار منهم أبو بکر و عمر و أبو عبيدة بن الجراح و عبد الرحمن بن عوف و طلحة و الزبير و أمره أن يغير على مؤتة حيث قتل أبوه زيد و أن يغزو وادي فلسطين فتناقل أسامة و تناقل الجیش بتناقله و جعل رسول الله ص في مرضه يثقل و يخف و يؤكد القول في

تنفيذ ذلك البعث حتى قال له أسامة بأبي أنت و أمي أ تآذن لي أن أمكث أياما حتى يشفيك الله تعالى فقال اخرج و سر على بركة الله فقال يا رسول الله إن أنا خرجت و أنت على هذه الحال خرجت و في قلبي قرحة منك فقال سر على النصر و العافية فقال يا رسول الله إني أكره أن أسأل عنك الركبان فقال انفذ لما أمرتك به ثم أغمي على رسول الله ص و قام أسامة فتجهز للخروج فلما أفاق رسول الله ص سأل عن أسامة و البعث فأخبر أنهم يتجهزون فجعل يقول انفذوا بعث أسامة لعن الله من تخلف عنه و كرر ذلك فخرج أسامة و اللواء على رأسه و الصحابة بين يديه حتى إذا كان بالجرف نزل و معه أبو بكر و عمر و أكثر المهاجرين و من الأنصار أسيد بن حضير و بشير بن سعد و غيرهم من الوجوه فجاءه رسول أم أيمن يقول له ادخل فإن رسول الله يموت فقام من فوره فدخل المدينة و اللواء معه فجاء به حتى ركزه بباب رسول الله و رسول الله قد مات في تلك الساعة انتهى بعين لفظه”

" علامہ جوہری کہتے ہیں کہ مجھ بیان کیا احمد بن اسحاق بن صالح نے،

انہوں نے احمد بن یسار سے سنا ، انہوں نے سعید بن کثیر انصاری سے ، انہوں نے اپنے بزرگوں سے ، انہوں نے عبداللہ بن عبدالرحمن سے کہ رسول اللہ (ص) نے اپنے مرض الموت میں، اسامہ بن زید بن حارث کو سردار فوج مقرر کیا اس فوج میں اکثر معززین مہاجرین و انصار تھے۔ حضرت ابوبکر و عمر، ابو عبیدہ جراح، عبدالرحمن بن عوف، طلحہ و زبیر وغیرہ اور رسول (ص) نے اسامہ کو تاکید کی کہ موتہ پر چڑھائی کرو جہاں تمہارے باپ زید قتل کیے گئے۔ نیز وادی فلسطین میں بھی جنگ کرو۔ اسامہ نے ذرا سستی سے کام لیا۔ ان کی سستی دیکھ کر لشکر والے بھی سستی کرنے لگے۔ رسول (ص) کی حالت بگڑتی تھی کبھی سنبھلتی تھی مگر اس حالت میں بھی لشکر کی روانگی کے متعلق تاکید فرماتے رہے۔ آخر کار اسامہ نے رسول (ص) کی خدمت میں عرض کیا کہ یا رسول اللہ (ص) مجھے اجازت مل سکتی ہے کہ میں اتنے دن ٹھہر جاؤں کہ آپ کو صحت ہولے۔ رسول (ص) نے فرمایا : جاؤ روانہ ہو۔ خدا کی برکت تمہارے شامل حال رہے۔ اسامہ نے کہ اگر میں اس حال میں آپ کو چھوڑ جاؤں گا تو میرے دل میں گہرا زخم رہے گا۔ اس پر آپ نے فرمایا : چل کھڑے ہو خدا تمہیں عافیت و کامیابی نصیب کرے۔ پھر اسامہ نے عرض کیا یا رسول اللہ (ص) ! مجھے یہ بہت شاق ہے کہ میں جاؤں اور راستہ میں ہر سوار سے آپ کی خیریت پوچھتا رہوں۔ رسول (ص) نے فرمایا میں نے جو حکم دیا ہے اسے پورا کرو۔ اس کے بعد آنحضرت (ص) کو

غش آگیا۔ اسامہ نے جانے کی تیاری شروع کی۔ جب رسول (ص) کو ہوش آیا تو آپ نے اسامہ اور لشکر کے متعلق دریافت کیا لوگوں نے بتایا کہ وہ جانے کی تیاری کر رہے ہیں۔ آپ نے فرمایا اسامہ کا لشکر جلد روانہ کرو۔ خدا لعنت کرے اس پر جو اسامہ کے لشکر کے ساتھ نہ جائے۔ بار بار اسی فقرے کو دہراتے رہے۔ اسامہ روانہ ہوئے۔ راہت۔ لشکر کے سر پر لہرا رہا تھا اور صحابہ ان کے ارد گرد تھے۔ یہاں تک کہ جب مدینہ سے باہر مقام جرف پر پہنچے تو اسامہ اتر پڑے ان کے ساتھ ابوبکر و عمر اور اکثر مہاجرین بھی تھے اور انصار میں سے اسید بن حضیر اور بشیر بن سعد وغیرہ جو معززین انصار میں سے تھے۔ اتنے میں ام ایمن کا قاصد اسامہ کے پاس پیغام لے کر پہنچا کہ جلدی آو رسول (ص) کا وقتِ آخر ہے۔ اسامہ فوراً اٹھ کھڑے ہوئے اور مدینہ میں آئے۔ علم لشکر بھی ساتھ تھا اسے رسول (ص) کے دروازے کے سامنے نصب کر دیا۔ اور ٹھیک اسی وقت رسول (ص) نے دنیا سے انتقال کیا تھا۔”

یہاں تک حدیث کی اصل عبارت تھی۔ اس حدیث کو مورخین کی ایک جماعت نے بھی نقل کیا ہے۔ چنانچہ ابن ابی الحدید معتزلی نے شرح نہج البلاغہ جلد ۲ صفحہ ۲۰ پر بھی اس حدیث کو تحریر فرمایا ہے۔

مکتوب نمبر ۲۷

سریہ اسامہ کے متعلق ہم لوگ طولانی گفتگو میں پڑ گئے جیسا کہ واقعہ قرطاس میں اچھا خاصہ طول ہو گیا تھا۔ اچھا اب دیگر موارد کا ذکر فرمائیے۔

س

جواب مکتوب

پیغمبر (ص) کا حکم مارق (دین سے نکل جانے والے) کو قتل کر ڈالو
اچھا وہ روایت ملاحظہ فرمائیے۔ جسے علمائے اعلام اور محدثین اسلام

نے لکھا ہے - امام احمد بن حنبل کے لفظوں میں مسند جلد ۳ صفحہ ۱۵ پر ابو سعید خدری کی حدیث درج کی ہے :

“ ابو سعید خدری فرماتے ہیں کہ ابوبکر رسول (ص) کی خدمت میں آئے اور عرض کی یا رسول اللہ (ص) میرا گزر فلاں وادی سے ہوا میں نے وہاں ایک خوشنما شکل و شمائل اور بہت ہی خضوع و خشوع والے انسان کو نماز پڑھتے دیکھا - رسول (ص) نے فرمایا : فوراً جاؤ اور اسے قتل کر ڈالو۔ ابوبکر گئے مگر جب اس شخص کو اسی حال میں پایا یعنی نماز پڑھتے ہوئے تو انہوں نے اچھا نہ معلوم ہوا کہ اسے قتل کریں۔ رسول (ص) کی خدمت میں پلٹ آئے۔ حضرت نے عمر سے کہا کہ تم جاؤ اسے قتل کر آؤ - حضرت عمر گئے اور ان کو بھی اس کا قتل گوارا نہ ہوا۔ رسول (ص) کے پاس پلٹ آئے اور آکر عرض کی یا رسول اللہ (ص) ! میں نے اسے بہت خشوع و خضوع سے نماز پڑھتے دیکھا اس لیے مجھے اچھا معلوم نہ ہوا کہ میں اسے قتل کروں۔ اب رسالت ماب (ص) نے حضرت علی (ع) کو حکم دیا کہ تم جاؤ اور جا کر اسے قتل کر ڈالو۔ حضرت علی (ع) گئے مگر اسے پایا نہیں، حضرت علی (ع) رسول (ص) کی خدمت میں پلٹے اور عرض کی یا رسول اللہ (ص) میں گیا تو وہ چاچکا تھا میں نے اسے نہیں دیکھا۔ رسالت ماب (ص) نے فرمایا : اس شخص اور اس کا اصحاب کی حالت یہ ہوگی کہ وہ قرآن پڑھیں گے مگر وہ ان کے گلے سے نیچے نہیں اترے گا، دین سے یوں نکل جائیں گے جس طرح تیر ہدف کے پار ہو جاتا ہے - ان کا دین میں واپس آنا اسی طرح ناممکن ہوگا جس

طرح چلا ہوا تیر، سوفار میں پلٹ نہیں سکتا۔ انہیں تہ تیغ کر ڈالو کہ وہ بدترین خلائق ہیں۔”
ابویعلیٰ نے اپنے مسند میں انس سے روایت کی (جیسا کہ ابن حجر عسقلانی کی اصابہ میں بسلسلہ
تذکرہ ذی الثدیہ مذکور ہے) :

“انس کہتے ہیں کہ رسول(ص) کے زمانے میں ایک شخص تھا جس کی عبادت و اجتہاد پر ہمیں بے
حد تعجب ہوا کرتا تھا۔ ہم نے ایک مرتبہ رسول(ص) سے اس کا نام لے کر ذکر کیا۔ رسول(ص) نے نہیں
پہچانا۔ ہم نے اس کی صفتیں بیان کیں۔ تب بھی آپ نے پہچان پائے۔ ہم اس کے متعلق گفتگو کر رہے
تھے کہ ناگاہ وہ شخص آتا دکھائی دیا۔ ہم نے رسول(ص) کی خدمت میں عرض کی یا رسول اللہ(ص)
یہی وہ شخص ہے۔ آنحضرت (ص) نے فرمایا : تم لوگ مجھ سے ایسے شخص کا ذکر کر رہے ہو جس
کے چہرے پر شیطان کی رنگت ہے۔ اتنے میں وہ شخص باکل سامنے آگیا اور آکر کھڑا ہوا مگر سلام نہ
کیا۔ رسول اللہ(ص) نے اس سے فرمایا۔ میں تمہیں خدا کی قسم دے کر پوچھتا ہوں کہ تم جب مجمع میں
تھے تو تم نے یہ بات کہی تھی کہ پوری قوم میں مجھ سے بہتر یا افضل کوئی شخص نہیں۔ اس نے کہا
ہاں۔ پھر وہ وہاں سے چل کر نماز پڑھنے لگا۔ رسول(ص) نے فرمایا کون ہے جو جاکر اس کو قتل کر
آئے۔ حضرت ابوبکر نے کہا۔ میں اس خدمت کے لیے حاضر ہوں یا رسول اللہ(ص)۔ وہ اس کے پاس
پہنچے دیکھا کہ نماز پڑھ رہا ہے حضرت ابوبکر نے کہا

انہوں نے بھی یہی کہا کہ یہ سچ کہتے ہیں یہ آپ کے پڑوسی ہیں پھر رسول (ص) کا چہرہ متغیر ہو گیا۔ آنحضرت (ص) نے ارشاد فرمایا: اے گروہ قریش! قسم بخدا خداوند عالم یقیناً تم پر ایک ایسے شخص کو مبعوث کرے گا جس کے دل کا ایمان میں وہ امتحان لے چکا ہے وہ تمہیں دین پر باندھ کر رکھے گا۔ ابوبکر بولے میں ہوں وہ یا رسول اللہ (ص) آپ نے فرمایا نہیں۔ حضرت عمر بولے میں، یا رسول اللہ (ص) ! فرمایا : نہیں۔ لیکن وہ ہے جو جوتیاں گانتھ رہا ہے۔ رسول اللہ (ص) نے حضرت علی (ع) کو اپنی جوتیاں دی تھیں کہ اسے گانتھ دو۔”

ش

مکتوب نمبر ۲۸

غالباً حضرت ابوبکر اور عمر دونوں یہ سمجھے کہ رسول (ص) اس شخص کو قتل کرنے کا جو امر فرما رہے ہیں وہ امر استحبابی ہے وجوبی نہیں اور اسی وجہ سے وہ دونوں حضرات قتل کرنے سے باز رہے۔ یا انہوں نے یہ خیال کیا کہ اس کا قتل کرنا ہے تو واجب لیکن واجب کفائی ہے اسی وجہ سے ان دونوں نے یہ سوچ کر ہم نہیں قتل کرتے تو دوسرے لوگ تو قتل ہی کر ڈالیں گے اس کو قتل نہ کیا کیونکہ ایسے اور لوگ بھی تھے جو اس فریضہ کا انجام دے سکتے تھے۔

اور حضرت ابوبکر و عمر جب بغیر قتل کیے پلٹ آئے تو ان کو اس بات کا بھی اندیشہ نہ تھا کہ اس کے بھاگ جانے کی وجہ سے حکم پیغمبر (ص) فوت ہو جائے گا کیونکہ ان حضرات نے اس شخص کو حقیقت حال سے مطلع تو نہیں کیا تھا۔

جواب مکتوب

امر حقیقتاً وجوب ہی کے لیے ہوتا ہے اور سوائے وجوب کے ذہن میں اور کچھ نہیں آتا لہذا اس کا استحباب پر حمل کرنا جب ہی صحیح ہوسکتا ہے جب کوئی قرینہ بھی موجود ہو اور یہاں کوئی ایسا قرینہ نہیں ہے جس سے پتہ چلتا کہ یہ حکم استحبابی ہے۔ بلکہ یہاں تو ایسے قرائن موجود ہیں جو تاکیدی طور پر بتاتے ہیں کہ یہاں معنی حقیقی مراد ہے۔ یعنی وجوب مقصود ہے نہ کہ کچھ اور لہذا آپ ان احادیث کو ایک گہری نظر سے ملاحظہ فرمائیں آپ کو معلوم ہوگا کہ ہم جو کچھ کہہ رہے ہیں وہی درست ہے۔ منجملہ اور قرائن کے رسول (ص) کے اس فقرہ پر غور کیجیے:

“یہ اور اس کے اصحاب قرآن پڑھیں گے مگر قرآن ان کے گلے سے نیچے نہ اترے گا۔ دین سے یوں نکل جائیں گے جس طرح تیر ہدف سے پار ہوجاتا ہے۔ پھر ان کا دین کی طرف واپس آنا ایسا ہی محال ہے جس طرح چلے ہوئے تیر کا پھر سو فار میں پلٹ آنا۔ لہذا اسے اچھی طرح قتل کر ڈالو یہ بدترین خلائق ہے۔”

نیز رسول اللہ (ص) کا یہ جملہ بھی ملاحظہ فرمائیے کہ :

“اگر یہ شخص قتل کر دیا جاتا تو میری امت کے کوئی دو آدمی بھی باہم اختلاف نہ کرتے۔”
اس قسم کے جملوں کے بعد بھی کوئی شک باقی رہ جاتا ہے کہ رسول (ص) کا حکم، حکم وجوبی تھا کہ استحبابی۔ ایسی عبارت تو وجوب اور تاکید شدید ہی کے لیے

استعمال کی جاتی ہے۔

اگر آپ مسند احمد میں اس حدیث کو ملاحظہ فرمائیں تو آپ کو معلوم ہوگا کہ رول(ص) نے یہ حکم خاص کر حضرت ابوبکر کو دیا تھا۔ ان کے قتل نہ کرنے پر پھر مخصوص طور پر حضرت عمر کو حکم دیا۔ لہذا جو حکم مخصوص کر کے دیا جائے تو واجب کفائی کیونکر ہو جائے گا؟

علاوہ اس کے حدیث سے اس امر کی بھی صراحت ہوتی ہے کہ حضرت ابوبکر و عمر نے اس شخص کے قتل کو جو ناپسند کیا وہ اسی وجہ سے کہ وہ بہت خضوع و خشوع سے نماز پڑھ رہا تھا۔ فقط یہی وجہ تھی اور کوئی سبب قتل سے باز رہنے کا نہ تھا۔ لہذا نبی(ص) تو بحالت نماز اس کو قتل کرنے کا حکم دینا پسند کریں اور حضرت ابوبکر و عمر کو ناگوار ہو اس کو قتل نہ کر کے تعمیل حکم پیغمبر(ص) کو مقدم نہ سمجھیں۔

پس یہ واقعہ بھی منجملہ ان شواہد کے ہے جن سے ثبوت ملتا ہے کہ یہ حضرات حکم پیغمبر(ص) بجالانے سے اپنی رائے پر عمل کرنا زیادہ بہتر سمجھتے تھے۔ حکم پیغمبر(ص) کی ان کے نزدیک کوئی وقعت نہ تھی بس جو کچھ تھا ان کا اجتہاد ، ان کی رائے تھی۔

ش

مکتوب نمبر ۳۹

آپ بقیہ موارد بیان فرمائیے۔ کوئی مورد چھوڑیے نہیں کہ مجھے دوبارہ آپ سے التجا کرنی پڑے۔
طول ہو جائے تو کوئی مضائقہ نہیں۔

س

جواب مکتوب

مقامات جہاں صحابہ نے حکم پیغمبر (ص) پر عمل نہ کیا

بہت بہتر، منجملہ ان مواقع کے جہاں صحابہ نے حکم پیغمبر (ص) کی مخالفت کی تو سنیے : صلح حدیبیہ میں مخالفت کی۔ جنگ حنین میں مخالفت کی۔ جنگ

حنین میں مال غنیمت جو ہاتھ آیا اس کی تقسیم کے وقت مخالفت کی، جنگِ بدر کے قیدیوں سے جب فدیہ لیا گیا۔ غزوہ تبوک میں جب سامانِ رسد ختم ہو گیا۔ اور فاقہ کی نوبت آئی اور پیغمبر (ص) نے بعض اونٹوں کے نحر کرنے کا حکم دیا اس وقت مخالفت کی۔ جنگِ احد کے دن احد کی گھاٹیوں میں جو حرکتیں سرزد ہوئیں وہ بھی سراسر حکم پیغمبر (ص) کی مخالفت تھی۔

ابوہریرہ والے دن جب آنحضرت (ص) نے خوشخبری دی تھی ہر اس شخص کو جو خدا سے موحد بن کر ملاقات کرے، منافق کی میت پر نماز پڑھنے کے روز۔

خمس و زکوٰۃ کی دونوں آیتوں میں۔ تہرے طلاق کی آیت میں تاویل کر کے مخالفت حکم پیغمبر (ص) کی گئی۔ نوافل شہر رمضان کے متعلق جو احادیث پیغمبر (ص) وارد ہیں ان میں کیفیتا و کمیتا تاویل کر کے مخالفت حکم پیغمبر (ص) کی گئی۔ کیفیت اذان جو پیغمبر (ص) سے منقول ہے اس میں تغیر کر کے حکم پیغمبر (ص) کی مخالفت کی گئی۔

نماز جنازہ میں پیغمبر (ص) نے جتنی تکبیریں کا حکم دیا تھا ان کی تعداد میں کمی بیشی کر کے حکم پیغمبر (ص) کی مخالفت کی گئی۔

غرض کہاں تک ذکر کیا جائے بکثرت موارد ہیں جہاں حکم پیغمبر (ص) کی صریحی مخالفت کی گئی۔ جیسے حاطب بن بلتعہ والے معاملہ معارضہ کرنا۔ مقام ابرہیم (ع) میں رسول (ص) سے جو باتیں ظہور پذیر ہوئیں ان پر لب کشائی اور جیسے مسلمانوں کے گھر کو مسجد میں ملا لینا۔

ابوخرش بزی کے دنبہ کے بارے میں یمینوں کے خلاف فیصلہ کرنا اور جیسے نصر بن حجاج سلمیٰ کو جلاوطن کرنا۔ جعدہ بن سلیم پر حد

جاری کرنا۔^(۱) چرا گاہوں پر لگان کو لگانا۔

کیفیت ترتیب جزیہ، شوری کے ذریعہ خلافت کے مسئلہ کے طے کرنا مخصوص طریقے سے رات کو گھومنا، لوگوں کے بھید لینا، ان کی جاسوسی کرنا، میراث میں عول و تعصیب، اس کے علاوہ اور بے شمار موارد ہیں جہاں صحابہ نے حکم پیغمبر (ص) کو ٹھکرا دیا۔ زبردستی سے کام لیا، مصالح عامہ کو پیش نظر رکھا۔

ہم نے اپنی کتاب سبیل المومنین میں ایک مستقل باب اس کی نذر کیا ہے۔

اس کے علاوہ اور بھی کچھ ایسے نصوص ہیں (نصوص خلافت و امامت کے علاوہ) جو خاص کر امیر المومنین (ع) اور اہل بہت طاہرین (ص) کے متعلق وارد ہوئے اور ان نصوص پر صحابہ نے عمل نہیں کیا بلکہ ان کی مخالفت کی۔ ضد پر عمل کیا جیسا کہ تلاش و تجسس سے پتہ چلتا ہے۔

ظاہر ہے کہ جب صحابہ نے ان نصوص پر عمل نہیں کیا جو خلافت کے متعلق تھے بلکہ ان نصوص کی من مانی تاویلین کیں تو ان نصوص میں انہوں نے تاویلین کیں اپنی رائے اجتہاد پر عمل کرنا اطاعت پیغمبر (ص) کرنے اور حکم پیغمبر (ص) ماننے سے بہتر سمجھا اسی طرح ان نصوص میں بھی اپنی رائے کو ترجیح دی۔

ش

۱۔ ملاحظہ فرمائیے طبقات ابن سعد میں حالات حضرت عمر جس سے آپ کا معلوم ہوگا۔ کہ حضرت عمر نے جعدہ پر جب کسی نے اس کے جرم کی گواہی بھی نہ دی اور سوائے ورقہ کے کوئی اس کے جرم کا مدعی ہی تھا حد جاری فرمادی تھی اس پر کسی نے اشعار بھی کہے جو ابن سعد نے لکھے ہیں۔

مکتوب نمبر ۵۰

صحابہ کا مصلحت کو مقدم سمجھنا

کوئی با فہم و بصیرت اس میں شک نہیں کر سکتا کہ صحابہ نے ان تمام موارد میں صریحی احکام پیغمبر (ص) کی جو خلافت کی اور اپنی رائے و اجتہاد کو بہتر سمجھا تو اس میں ان کی نیت خراب نہ تھی بلکہ مصلحت عامہ کے خیال سے انہوں نے ایسا کیا۔ کیونکہ ان تمام موارد میں ان کا مقصود یہ رہا کہ امت کی جس میں بھلائی زیادہ ہو اور ملت اسلام کے لیے جو زیادہ بہتر ہو، شوکتِ اسلام جس سے زیادہ بڑھے وہ کرنا چاہیے۔ لہذا انہوں نے جو کچھ کیا اس میں ان پر کوئی جرم عائد نہیں ہوتا۔ خواہ وہ احکام پیغمبر (ص) نہ بجائے ہوں۔ یا ان میں تاویل کے مرتکب ہوئے ہوں۔ بہر حال ان سے کوئی مواخذہ کیا جاسکتا۔

باقی موارد کی تصریح پر اصرار

ہم نے آپ کو زحمت دی تھی کہ ان تمام موارد کا ذکر فرمائیے جہاں صحابہ نے پیغمبر (ص) کی مخالفت کی اپنی خود رائی سے کام لیا۔ آپ نے جواب میں بہت کچھ موارد ذکر فرمائے۔ اسی سلسلہ میں فرماتے ہیں حضرت علی (ع) اور اہلبیت طاہرین (ع) کے متعلق نصوص خلافت کے علاوہ کچھ اور بھی اسی طرح پیغمبر (ص) نے فرمائے اور جس طرح صحابہ نے نصوص خلافت کو ٹھکرا دیا اسی طرح ان نصوص کو بھی نہ مانا۔ کاش آپ ان نصوص کا بھی تفصیلاً ذکر فرماتے۔

س

جواب مکتوب

موضوع بحث سے باہر ہوجانا

آپ نے تسلیم کیا مذکورہ بالا موارد میں صحابہ نے پیغمبر (ص) کے نصوص کی مخالفت کی۔ ہمارے کل بیانات کی آپ نے تصدیق کی فالحمد للہ۔ رہ گیا آپ کا یہ کہنا کہ ایسا کرنے میں ان کی نیت اچھی تھی اور انہوں نے مصلحت عامہ کو مقدم سمجھا۔ وہ ہمیشہ امت کی بھلائی اور ملت کی بہتری اور شوکت اسلام کی ترقی کے خواہشمند رہے۔ یہ تو سب محل بحث سے خارج ہے اس سے آپ بھی انکار نہیں کر سکتے۔

آپ نے دریافت کیا تھا کہ صحابہ نے کب حکم پیغمبر (ص) نہ مانا اور اپنے اجتہاد و رائے پر چلنا بہتر سمجھا۔ ہم نے وہ مقامات ذکر کر دیے اور آپ نے مان بھی لیا

اب رہ گیا یہ کہ انہوں نے کن وجوہ سے حکم پیغمبر (ص) نہ مانا۔ حکم پیغمبر (ص) نہ ماننے میں ان کی نیت اچھی تھی کہ بری اس کا کوئی سوال نہیں۔

مکتوب گرامی کی آخری سطروں میں خواہش کی ہے کہ میں ان نصوص کا تفصیلی ذکر کروں جو خصوصیت سے امیرالمومنین (ص) کے متعلق وارد ہوئے ہیں اور جو ان نصوص کے علاوہ ہیں جو خلافت سے تعلق رکھتے ہیں۔ آپ اس زمانہ میں امام سنن ہیں۔ تمام سنن واحادیث کے جامع ہیں۔ احادیث و سنن کی تلاش و تحقیق میں آپ نے بڑی محنتیں کی ہیں لہذا کسی کو یہ وہم و گمان بھی نہیں اور نہ کسی کو یہ غلط فہمی ہوسکتی ہے کہ وہ میرے اشارے کو آپ سے زیادہ سمجھتا ہے۔

تسنن میں آپ کا مد مقابل کوئی ہوسکتا ہے؟ آپ کا کوئی جواب بن سکتا ہے؟ ہرگز نہیں۔ اصل بات یہ ہے کہ کسی نے سچ کہا ہے:

”و کم سائل عن امرہ وهو عالم“

” بہت سے لوگ جانتے پہنچاتے ہوئے کسی شے کے متعلق دریافت کرتے ہیں ”

آپ یقیناً جانتے ہوں گے کہ بہتر سے صحابہ حضرت علی (ع) سے بغض رکھتی تھے آپ کے دشمن تھے۔ انہوں نے حضرت علی (ع) سے جدائی اختیار کی آپ کو ذیتیں دیں، سب و شتم کیا۔ آپ پر ظلم کیا، آپ کے حریف بنے۔ آپ سے جنگ کی۔ خود آپ پر اور آپ کے اہل بیت (ع) پر تلوار چلائی، جیسا کہ اس زمانے کے بزرگوں کے حالات دیکھنے سے بدیہی طور پر معلوم ہوتا ہے۔ حالانکہ رسول اللہ نے فرمایا تھا:

” جس نے میری اطاعت کی اس نے خدا کی اطاعت کی جس نے میری نافرمانی کی اس نے خدا کی نافرمانی کی اور جس نے علی (ع) کی اطاعت

کی یقیناً اس نے میری اطاعت کی اور جس نے علی (ع) کی نافرمانی کی بے شک اس نے میری نافرمانی کی۔”

نیز آنحضرت (ص) نے فرمایا :

“جس نے مجھ سے جدائی اختیار کی اس نے خدا سے جدائی اختیار کی اور اے علی (ع) تم دنیا میں سردار ہو اور آخرت میں سردار ہو تم سے محبت رکھنے والا مجھ محبت رکھنے والا ہے اور مجھ سے محبت رکھنے والا خدا سے محبت رکھنے والا ہے۔ اور تمہارا دشمن میرا دشمن اور میرا دشمن خدا کا دشمن ہے اور ہلاکت اس کے لیے جو میرے بعد تم سے بغض رکھے۔”
یہ بھی آپ نے فرمایا:

“جس نے علی (ع) کو دشنام دی اس نے مجھے دشنام دی اور جس نے مجھے دشنام دی اس نے خدا کو دشنام دی۔”

یہ بھی آپ نے فرمایا :

“جس نے علی (ع) کو اذیت دی اس نے مجھے اذیت دی اور جس نے مجھے اذیت دی اس نے خدا کو اذیت دی۔”

یہ بھی آپ نے فرمایا:

“جس نے علی (ع) کو دوست رکھا اس نے مجھے دوست رکھا اور جس نے علی (ع) سے بغض رکھا اس نے مجھ سے بغض رکھا۔”

یہ بھی آپ نے فرمایا کہ :

“اے علی (ع) تم سے وہی محبت کرے گا جو مومن ہوگا اور تمہیں وہی دشمن رکھے گا جو منافق ہوگا۔”

یہ بھی آپ نے فرمایا :

“خدا یا تو دوست رکھے اسکو جو علی(ع) کو دوست رکھے ، دشمن رکھے اس کو جو علی(ع) کو دشمن رکھے ، مدد کر اس کی جو علی(ع) کی مدد کرے اور ذلیل و خوار کر اس کو جو علی(ع) کی مدد ترک کرے۔”

ایک بار آنحضرت (ص) نے حضرت علی(ع) جناب سیدہ(س) اور حسن(ع) و حسین(ع) کو دیکھ کر فرمایا :

“میں جنگ کرنے والا ہوں اس سے جو تم لوگوں سے جنگ کرے اور مجسم صلح ہوں اس کے لیے جو تم سے صلح کرے۔”

اور جب آپ نے ان حضرات کو چادر میں لیا تھا تو فرمایا:

“میں برس پیکار ہوں اس سے جو ان سے برس پیکار ہو اور مجسم صلح ہوں اس کے لیے جو ان سے صلح کرے اور دشمن ہوں اس کا جو ان سے دشمنی رکھے۔”

اسی طرح کی باے شمار احادیث و سنن ہیں جن میں سے کسی ایک کو بھی بہترے صحابہ نے نہیں مانا۔ کسی ایک پر بھی عمل نہ کیا، بلکہ اپنے ہوا و ہوس کو مقدم سمجھتے ہوئے اور ذاتی اغراض کو ترجیح دیتے ہوئے ان تمام احادیث و سنن کے خلاف و ضد پر عمل کیا۔

ارباب بصیرت جانتے ہیں کہ تمام سنن و احادیث جو حضرت علی(ع) کی فضیلت و بزرگی میں وارد ہوئی ہیں وہ مثل انہیں صریحی نصوص کے ہیں جو آپ کی موالات کے واجب اور آپ کی مخالفت کے حرام ہونے کے متعلق وارد ہوئیں۔ دونوں قسم کی حدیثوں کا ایک ہی مطلب ہے کیونکہ دونوں قسم کی حدیثیں صرف ایک بات پر دلالت کرتی ہیں اور وہ یہ کہ خدا و رسول(ص) کے

نزدیک آپ کی قدر و منزلت بہت ہی جلیل ، آپ کی شان بہت ہی عظیم اور درجہ بہت بلند ہے۔ ہم نے ان احادیث و سنن میں سے بہت کچھ ابتدائی خطوط میں ذکر کیے اور جنہیں ذکر کیے وہ بے حد و حساب ہیں۔ ان لوگوں میں سے جن کی نگاہ سنن و احادیث میں بہت وسیع ہے اور ان کی معانی و مطالب بھی پوری طرح جانتے ہیں آپ ہی انصاف سے فرمائیں کہ ان احادیث و سنن میں کوئی ایسی حدیث بھی ملی جو امیرالمومنین (ع) کی مخالفت و عداوت اور آپ نے جنگ کرنے کی اجازت دیتی ہو۔ آپ کی ایذا رسانی، آپ سے بغض و عداوت جائز قرار دیتی ہو۔ آپ کی بیخ کنی، مظالم کے پہاڑ ڈھانے، بسر منیر آپ کو برا بھلا کہنے کو مناسب بتاتی ہو اور مناسب ہی نہیں بلکہ جمعہ اور عید کے دنوں خطبوں کے لیے سنت قرار دیتی ہوں ہرگز نہیں اور قطعاً نہیں لیکن اصل بات یہ ہے کہ جو لوگ ان باتوں کے مرتکب ہوئے انہوں نے ان احادیث کے باوجود ان کے بکثرت اور بتواتر ہونے کے ذرہ برابر پرواہ نہیں کی۔ ان احادیث میں سے کوئی حدیث بھی سیاسی اغراض پوری کرنے میں ان کے لیے مانع نہ ہو سکی۔ وہ لوگ جانتے تھے کہ حضرت علی (ع) رسول (ص) کے بھائی ہیں، آپ کے ولی ہیں، وارث ہیں، ہماز ہیں، آپ کی عترت کے سرگروہ ہیں آپ کی امت کے ہارون میں۔ آپ کی پارہ جگر کے کفو ہیں۔ آپ کی ذریت کے باپ ہیں اور ان تمام لوگوں میں سب سے پہلے اسلام لانے والے ہیں۔ سب سے زیادہ خالص الایمان، سب سے زیادہ علم رکھنے والے۔ سب سے زیادہ عمل کرنے والے سب سے بڑھ کر بردباد، سب سے زیادہ یقین میں پختہ ، سب

سے بڑھ کر اسلام کی خاطر مشقت جھیانے والے، بلاؤں میں سب سے زیادہ عمدگی سے ثابت قدم رہنے والے، سب سے زیادہ فضائل و مناقب کے مالک اسلام کے سب سے زیادہ حامی، اور ان سب سے زیادہ رسول(ص) سے قرا بت رکھنے والے ہیں۔ رفا، گفتار، اخلاق و عادات تمام باتوں میں سب سے زیادہ رسول(ص) سے مشانہ ہیں۔ قول و فعل اور خاموشی میں سب سے زیادہ بہتر و افضل ہیں۔ لیکن ذاتی اغراض ہی ان لوگوں کے لیے سب کچھ تھے۔ ہر دلیل پر مقدم تھے۔ لہذا اس کے بعد اگر وہ حدیث غدیر کو نہ مانیں اور ٹھکرا دیں اور اپنی رائے کو مقدم سمجھیں تو کون سا تعجب ہے۔ حدیث غدیر تو ان بے شمار احادیث میں سے فقط ایک حدیث ہے جسے ان لوگوں نے قابل تاویل سمجھا، واجب العمل نہ جانا اور اپنی رائے و اجتہاد کو ترجیح دی۔ اپنے مصالح کو مقدم جانا۔ حالانکہ رسول(ص) کہہ چکے تھے کہ:

“میں تم میں ایسی چیز چھوڑے جاتا ہوں کہ اگر تم اس سے متمسک رہو گے تو کبھی گمراہ نہ ہو گے۔ ایک تو کتاب خدا ہے دوسرے میری عترت و اہلبیت(ع)۔”

پیغمبر(ص) نے یہ بھی فرمایا تھا کہ:

“میرے اہلبیت(ع) کی مثال تمہارے درمیان ایسی ہے جیسی کشتی نوح(ع)، جو کشتی نوح(ع)، پر سوار ہوا وہ تو بچا اور جو نہ سوار ہو جس نے گریز کیا وہ ہلاک و تباہ ہوا۔”

“تمہارے درمیان میرے اہلبیت(ع) کی مثال ایسی ہے جیسی بنی اسرائیل کے لیے باب حطہ۔ جو اس میں داخل ہوا خدا نے اسے بخش دیا۔”

نیز یہ بھی فرمایا تھا کہ :

“ستارے روئے زمین کے باشندوں کے لیے امان ہیں غرقابی سے اور میری عترت و اہلبیت (ع) میری امت کے لیے اختلاف سے باعث امان ہیں۔ پس اگر کوئی قبیلہ قبائل عرب سے میرے اہلبیت (ع) کا مخالف ہوگا تو وہ ابلیس کا گروہ بن جائے گا۔”

اسی جیسی اور بکثرت صحیح حدیثیں ہیں جن کو صحابہ نے مانا مگر ان پر عمل پیرا نہ ہوئے۔

ش

مکتوب نمبر ۵۱

حضرت علی (ع) نے بروزِ سقیفہ اپنی خلافت و جانشینی کی احادیث سے احتجاج کیوں نہ فرمایا؟

حق بخوبی واضح ہو گیا۔ خدا کا شکر ہے۔ البتہ ایک بات رہ گئی جس سے ذرا اشتباہ باقی رہتا ہے، میں اس کا ذکر کرتا ہوں تاکہ آپ اس کی نقاب کشائی بھی فرمائیں اور اس کا راز ظاہر فرمائیں اور وہ یہ ہے کہ حضرت علی (ع) نے سقیفہ کے دن حضرت ابوبکر اور ان کی بیعت کرنے والوں کے آگے اپنی خلافت و وصایت کے متعلق کوئی نص بھی پیش نہیں کی۔ آپ بتا سکتے ہیں کہ کیوں؟

س

جواب مکتوب

احتجاج نہ کرنے وجوہ

ساری دنیا جانتی ہے کہ نہ تو حضرت علی (ع) سقیفہ میں موجود تھے اور نہ آپ کے ماننے والوں میں کوئی ایک تھی تھا۔ خواہ وہ بنی ہاشم سے ہوں یا غیر بنی ہاشم کوئی بھی نہ تو بیعت کے وقت موجود تھا اور نہ سقیفہ کے اندر ہی گیا وہ تو بالکل الگ تہلگ تھے اور آنحضرت (ص) کی رحلت کی وجہ سے ان پر جو سخت ترین مصیبت نازل ہوئی تھی اسی میں مبتلا تھے۔ آنحضرت (ص) کے غسل و کفن کی فکر میں پڑے تھے۔ اس وقت انہیں کسی اور بات کے دھیان بھی نہ تھا۔ یہاں تک کہ جب سقیفہ والوں نے اپنا کام کر لیا تو اب انہوں نے بیعت کو پختہ کرنے کا تہیہ کیا اور خلافت کی گرہ کو اچھی طرح مضبوط کرنے پر کمر بستہ ہوئے اور ہر وہ فعل و قول جس سے ان کی بیعت کمزور ہو سکتی یا ان کے عقد خلافت کو خدشہ لاحق ہوتا یا عوام میں تشویش و اضطراب پیدا ہوتا۔ اس کے روکنے اس پر پہرہ بٹھانے کے لیے ایک کر لیا۔

تو امیر المومنین (ع) کو سقیفہ اور بیعت ابی بکر اور بیعت کرنے والوں سے تعلق ہی کیا تھا تاکہ ان پر آپ احتجاج فرماتے اور وہ بھی جب کہ بیعت ہو جانے کے بعد حکومت کے کرتا دھرتا پوری احتیاطی تدابیر کام میں لارہے تھے اور ارباب قوت و اقتدار اعلانیہ جبر و تشدد برت رہے تھے۔ آپ ہی فرمائیے آج کل اگر کوئی شخص حکومت سے ٹکر لینا چاہے، سلطنت

کا تختہ الٹنے پر آمادہ ہوتو کیا اس کے لیے آسان ہے اور کیا ارباب حکومت اس کو اس کے حال پر چھوڑ دینا گوارا کریں گے۔ ہر گز نہیں اور قطعاً نہیں۔ اسی طرح اس زمانہ کا آجل کے زمانہ سے اندازہ کیجیے۔

اس کے علاوہ امیر المومنین (ع) سمجھ رہے تھے کہ اب اگر میں احتجاج بھی کرتا ہوں تو سوا فتنہ و فساد کے کوئی فائدہ حاصل نہ ہوگا اور اس نازک وقت میں حق تلفی آپ کو گوارا تھی لیکن یہ کسی طرح منظور نہ تھا کہ فتنہ و فساد برپا ہو کیونکہ امیر المومنین (ع) اسلام پر آنچ آنے دینا نہیں چاہتے تھے نہ کلمہ توحید کی بربادی آپ کو گوارا تھی جیسا کہ ہم گزشتہ اوراق میں بیان کر چکے ہیں کہ آپ ان دنوں ایسے شدید ترین مشکلات سے دوچار تھے کہ کسی شخص کو بھی ان مصائب و مشکلات کا سامنا نہ ہوا ہوگا۔ آپ کاندھوں پر دوبار گرا تھے۔ ایک طرف تو خلافت تمام نصوص و صایائے پیغمبر (ص) دل کو خون کر دینے والی آواز اور جگر کو چاک چاک کر دینے والی کراہ کے ساتھ آپ سے فریاد ہی تھی آپ کو بے چین بنائے دیتی تھی دوسری طرف فتنہ و فساد کے اٹھتے ہوئے طوفان متاثر کر رہے تھے جزیروں کے ہاتھ سے نکل جانے عرب میں انقلاب عظیم برپا ہونے اور اسلام کے بیخ و بن سے اکھڑ جانے کا اندیشہ تھا۔ مدینہ اور آس پاس کے منافقین جو بڑے سرگرم سازشی تھے ان کی طرف سے فتنہ و فساد برپا ہونے کا بڑا خطرہ لاحق تھا کیونکہ رسول (ص) کی آنکھ بند ہونے کے بعد ان کا اثر بہت بڑھتا جاتا تھا اور مسلمانوں کی حالت باکل اس بھیڑ بکری جیسی ہو رہی تھی جو جاڑے کی تاریک راتوں میں بھیڑیوں اور وحشی درندوں میں بھٹکت پھرے۔

مسيلمہ كذاب، طليحہ بن خويلد، سجاح بنت حارث ایسے جھوٹے

مدعیان نبوت پیدا ہوچکے تھے اور ان کے ماننے والے اسلام کو مٹانے اور مسلمانوں کی تباہی و بربادی پر تلے ہوئے تھے۔ قیصر و کسری وغیرہ تاک میں تھے۔ غرض اور بہت سے دشمن عناصر جو محمد و آل محمد(ص) اور پیرواں محمد(ص) کے خون کے پیاسے تھے ملت اسلام کی طرف سے خار دل میں رکھتے تھے۔ بڑا غم و غصہ اور شدید بغض و عناد رکھتے تھے، وہ اس فکر میں تھے کہ کسی طرح اس کی بنیاد منہدم ہو جائے اور جڑ اکھڑ جائے اور اس کے لیے بڑی تیزی اور سرگرمی ان میں پیدا ہو چکی تھی۔

وہ سمجھتے تھے کہ ہماری آرزوئیں بر آئیں رسول(ص) کے اٹھ جانے سے موقع ہاتھ آیا، لہذا اس موقع سے فائدہ اٹھانا چاہیے اور قبل اس کے کہ ملت اسلامیہ کے امور میں نظم پیدا ہو، حالات استوار ہوں اس مہلت سے چوکننا چاہیے۔

اب حضرت علی(ع) ان دو خطروں کے درمیان کھڑے تھے ایک طرف حق چھین رہا تھا، خلافت ہاتھوں سے جا رہی تھی۔ دوسری طرف اسلام کے تباہ و برباد ہوجانے اور رسول(ص) کی ساری محنت مٹی میں جانے کا خوف تھا لہذا فطری و طبعی طور پر امیرالمومنین(ع) کے لیے بس یہی راہ نکلتی تھی کہ مسلمانوں کی زندگی کے لیے اپنے حق کو قربان کر دیں لیکن آپ نے اپنے حق خلافت کو محفوظ رکھنے اور انحراف کرنے والوں سے احتجاج کرنے کے لیے ایک ایسی صورت اختیار کی جس سے مسلمانوں میں اختلاف و افتراق نہ پیدا ہو اور کوئی فتنہ ایسا نہ اٹھ کھڑا ہو کہ دشمن موقع غنیمت سمجھ کر اس سے فائدہ اٹھانے کی کوشش کریں۔ لہذا آپ خانہ نشین ہو گئے اور جب لوگوں نے مجبور کر کے آپ کو گھر سے نکالا۔ بغیر لڑے بھڑے گھر سے باہر نکلے۔ اگر آپ جلد بازی

سے کام لیتے تو آپ کی حجت پوری نہ ہوتی اور نہ شیعین امیرالمومنین (ع) کے لیے کوئی ثبوت نمایاں ہوتا۔ آپ نے اپنے طرز سے دین کو بھی حفاظت کی اور اپنے حق خلافت کو بھی محفوظ رکھا۔ اور جب آپ نے دیکھا کہ اسلام کی حفاظت و دشمنوں کی دشمنی کا جواب موجود حالات کے اندر صلح و آشتی پر موقوف ہے تو خود مصالحت کی راہ نکالی اور امت کے امن و امان، ملت کی حفاظت اور دین کو عزیز رکھتے ہوئے انجام کو آغاز سے بہتر سمجھتے ہوئے شرعاً و عقلاً اس وقت جو فریضہ عائد ہوتا تھا کہ جو زیادہ اہمیت کا حامل ہو اسے مقدم رکھا جائے۔ آپ نے حکام وقت سے صلح کر لی کیونکہ اس وقت کے حالات تلوار اٹھانے یا حجت و تکرار کرنے کے متحمل نہ تھے۔

ایسا بھی نہیں کہ آپ نے بالکل احتجاج ہی نہ فرمایا ہو۔ باوجود ان تمام باتوں کے آپ، آپ کے فرزند، آپ کے حلقہ بگوش علماء آپ کے وصی ہونے پر اور آپ کے وصایت و جانشینی کے متعلق جو صریحی ارشادات پیغمبر (ص) ہیں ان کی تبلیغ و اشاعت میں بڑی حکمت سے کام لیا کیے۔ جیسا کہ تلاش و تجسس سے پتہ چلتا ہے۔

ش

مکتوب نمبر ۵۲

حضرت علی (ع) نے کب احتجاج فرمایا؟

امام نے کب احتجاج فرمایا۔ آپ کے آل و اولاد ، آپ کے دوستداروں نے کن مواقع پر احتجاج کیا۔ ہمیں بھی بتائیے۔

س

جواب مکتوب

حضرت علی (ع) اور آپ کے شیعہ کا احتجاج

امام نے ان نصوص اور ارشاداتِ پیغمبر (ص) کی نشر و اشاعت میں جو پیغمبر (ص)

نے آپ کی وصایت و خلافت کے متعلق فرمائے تھے بڑی دل جمعی سے کام کیا۔ چونکہ اسلام کی حفاظت جان سے بڑھ کر عزیز تھی اور مسلمان کے شیرازہ کا بکھر ناکسی طرح منظور تھا۔ اس لیے آپ نصوص کا تذکرہ کر کے اپنے دشمنوں سے جھگڑا مول نہیں لیا۔ چنانچہ آپ نے اپنے سکوت اختیار کرنے اور ان نازک حالات میں اپنے حق کا مطالبہ نہ کرنے کی معذرت بھی بغض مواقع پر فرمائی ہے چنانچہ فرماتے ہیں۔

“کسی انسان کو اس وجہ عیب نہیں لگایا جاسکتا ہے کہ اس نے اپنے حق کو حاصل کرنے میں دیر کی۔ عیب تو اس وقت لگانا چاہیے جب انسان حق نہ رکھتے ہوئے زبردستی کسی چیز کو حاصل کرے۔” آپ نے نصوص کی نشر و اشاعت میں ایسے طریقے اختیار کیے جن سے حکمت کا پورا پورا مظاہر ہوا۔ یاد کیجیے۔ رجبہ والا روز جس دن آپ اپنے زمانہ خلافت میں لوگوں کو کوفہ کے میدان میں جمع کیا تاکہ غدیر کی یاد دلانی جائے۔ آپ نے اپنے خطبہ میں ارشاد فرمایا:

“میں ہر مرد مسلمان کو قسم دیتا ہوں کہ جس نے غدیر خم میں اپنے کانوں سے رسول(ص) کو اعلان فرماتے سنا ہو وہ اٹھ کھڑا ہو۔ جو کچھ سنا تھا اس کو گواہی دے۔”

تو آپ کے یہ کہنے پر تیس صحابی اٹھ کھڑے ہوئے جن میں بارہ تو ایسے تھے جو جنگ بدر میں شریک رہ چکے تھے۔ ان سب نے حدیث غدیر کی گواہی دی جسے انہوں نے خود اپنے کانوں سے رسول(ص) کو ارشاد فرماتے سنا تھا۔

اس ناگفتہ بہ آشوب زمانے میں جب کہ حضرت عثمان کے قتل اور بصرہ و

شام میں فتنہ و فساد جاری رہنے کی وجہ سے فضا خراب تھی۔ زیادہ سے زیادہ امیر المومنین (ع) یہی کر سکتے تھے اور یہی آپ نے کیا۔ واقعہ یہ ہے کہ انتہائی ممکن صورت جو اس وقت احتجاج کرنے کی ہو سکتی تھی حکمت کے تمام پہلو سنبھالے ہوئے وہ یہی تھی۔ کون اندازہ کر سکتا ہے۔ امیر المومنین (ع) کے محیر العقول حکیمانہ طرز عمل کا کہ جب دنیا حدیث غدیر کو بھولتی جا رہی تھی اور قریب تھا کہ کسی دماغ میں اس کی یاد بھی باقی نہ رہے آپ نے بھرے مجمع سے اس کو گواہی دلوا کر اسے حیات تازہ بخشی اور رجبہ کے میدان میں مسلمانوں کے سامنے غدیر خم کے موقع پر رسول (ص) کے اہتمام کی تصویر کشی کر کے وہ منظرہ یاد دلا دیا جب رسول (ص) نے ایک لاکھ بیس ہزار مسلمانوں کے درمیان بالائے منبر حضرت علی (ع) کا ہاتھ پکڑ کر بلند کیا اور پورے مجمع کو دکھا کر پہنچوا کر ارشاد فرمایا تھا کہ یہی علی (ع) میرے ولی ہیں۔ اسی واقعہ کے بعد حدیث غدیر احادیث متواترہ کا بہترین مصداق بن گئی۔

آپ غور فرمائیں حکیم اسلام کے طرز عمل پر کہ آپ نے بھرے مجمع میں انتہائی اہتمام و انتظام فرما کر صاف صاف لفظوں میں اس کا اعلان کیا تھا۔ اس کے بعد غور کیجیے رجبہ کے دن امیر المومنین (ع) کے حکمت سے لبریز طرز عمل پر دونوں واقعے کسی قدر ملتے جلتے اور ایک دوسرے پر پوری پوری مشابہت رکھتے ہیں وہاں پیغمبر (ص) نے مجمع کو قسم دے کر پوچھا کہ :

”کیا میں تمہاری جانوں پر تم سے زیادہ قدرت و اختیار نہیں رکھتا؟“

جب سارے مجمع نے اقرار کیا تو آپ نے فرمایا کہ :

”جس جس کا میں مولا ہوں اس کے علی (ع) بھی مولا ہیں۔“

وہی روش امیرالمومنین (ع) یہاں بھی اختیار کرتے ہیں۔ رحبہ میں مسلمان سے جن میں ہر خطہ ملک اور ہر قسم و قبیلہ کے افراد جمع تھے فرماتے ہیں اور قسم دیتے ہیں کہ جس جس نے غدیر کے میدان میں رسول (ص) کو اپنی آنکھوں سے دیکھا ہو اور اپنے کانوں سے ارشاد فرماتے سنا ہو وہ اٹھے اور اٹھ کر گواہی دے۔

جس قدر حالات اجازت دے سکتے تھے امیرالمومنین (ع) نے اپنا حق جتلانے میں کوئی دقیقہ فرو گزاشت نہیں کیا۔ ساتھ ہی ساتھ سکون و سلامت روی کو بھی ہاتھ سے جانے نہ دیا جسے آپ بہر حال مقدم سمجھتے تھے۔

اپنی خلافت و وصایت سے لوگوں کو مطلع کرنے اور اشادات پیغمبر (ص) جو آپ کی خلافت و امامت کے متعلق تھے اس کے نشر و اشاعت میں یہی طرز عمل امیرالمومنین (ع) کا ہمیشہ رہا چونکہ ناواقف و لاعلمی افراد کو واقف کار بنانے کے لیے آپ ایسی ہی صورتیں اختیار فرماتے جو نہ تو کسی ہنگامے کا سبب ہو نہ ان سے بیزاری پیدا ہونے کا احتمال ہو۔

آپ ملاحظہ فرمائیے۔ دعوت ذوالعشیرہ سے متعلق امیرالمومنین (ع) کی حدیث جسے تمام محدثین نے مرویات امیرالمومنین (ع) کے ذیل میں درج کیا ہے۔ یہ حدیث طولانی اور بہت ہی مہتم بالشان حدیث ہے، ابتداء عہد اسلام سے آج تک اسے اعلام نبوت اور آیات اسلام میں سے شمار کیا جاتا ہے کیونکہ یہ حدیث حضرت سرور کائنات کے زبردست معجزہ نبوت یعنی تھوڑے کھانے سے بڑی تعداد میں لوگوں کو شکم سیر کر دینے کے واقعہ پر مشتمل ہے۔ اسی طرح حدیث کے آخر میں ہے کہ حضرت امیرالمومنین (ع) کی گردن پر ہاتھ رکھ کر ارشاد فرمایا :

“ یہ میرے بھائی ہیں۔ میرے وصی ہیں تم میں میرے جانشین ہیں۔ تم ان کی بات سننا اور ان کی اطاعت کرنا۔ ”

امیر المومنین (ع) برابر اس حدیث کا تذکرہ فرمایا کیے کہ رسالت ماب (ص) نے آپ سے فرمایا:

“ اے علی (ع) تم میرے بعد ہر مومن کے ولی ہو ”

اور نہ جانے کتنی مرتبہ آپ نے رسول (ص) کی یہ بات بیان کی کہ:

“ اے علی (ع) میرے نزدیک تمہیں دہی منزلت حاصل ہے جو موسیٰ (ع) سے ہارون کو تھی سوائے اس کے کہ میرے بعد کوئی نبی نہ ہوگا۔ ”

اور بار رہا آپ نے غدیر خم کے موقع پر رسول (ص) کی ارشاد فرمائی ہوئی حدیث دہرائی۔ رسول (ص) نے لوگوں سے خطاب کر کے پوچھا تھا کہ :

“ میں تم مومنین سے زیادہ تمہارے نفوس پر قدرت و اختیار نہیں رکھتا ؟ سب نے کہا بے شک ، اس پر آنحضرت (ص) نے فرمایا کہ جس کا میں ولی ہوں اس کے یہ علی (ع) ولی ہیں۔ ”

اس کے علاوہ اور بھی بے شمار حدیثیں ہیں جن کی امیر المومنین (ع) روایت فرماتے لوگوں سے بیان کرتے رہے ، آپ نے پورے طور پر ثقہ اور مستند افراد میں ان احادیث کی اشاعت کی اس پر پر آشوب زمانہ اور نازک حالات میں زیادہ سے زیادہ امیر المومنین (ع) کے لیے یہی گنجائش تھی کہ آپ پیغمبر (ص) کے ان اقوال کا تذکرہ فرمائیں ، ان حدیثوں کی روایت فرمائیں اور اس طرح اپنے حقدار خلافت ہونے کو ابنائے زمانہ کے کانوں تک پہنچائیں اور امیر المومنین (ع) نے اسے اٹھانہ رکھا۔ جتنی حالات نے اجازت دی اتنی اشاعت فرماتے رہے۔

شوریٰ کے دن آپ نے مخالفین کے لیے عذر کی کون سی گنجائش باقی رہنے دی۔ خدا کا خوف دلانے میں کون سی بات اٹھا رکھی۔ اپنے جس قدر

خصوصیات و کمالات تھے ایک ایک کر کے گنائے ، اپنے تمام فضائل و مناقب یاد دلا کر اپنے حقدار خلافت ہونے کو ظاہر کیا۔ ہر طرح ان ر احتجاج فرمایا :
پھر جب آپ خود سریر آرائے حکومت ہوئے تو برابر اپنی مظلومیت کا اظہار فرمایا کیے۔ شروع ہی سے مستحق خلافت ہونے کا ثابت کیا۔ ابتدا میں خلافت سے محروم رکھے جانے پر آپ کو جو صدمہ ہوا ، اذیتیں پہنچیں ، بالائے منبر آپ نے اس کا شکوہ کیا، یہاں تک آپ نے فرمایا:

“ قسم بخدا اس جامہ خلافت کو زبردستی فلاں شخص نے پہن لیا حالانکہ وہ اچھی طرح واقف تھا کہ مجھے خلافت میں وہی جگہ حاصل ہے جو آسیا میں میخ کو حاصل ہوتی ہے۔ مجھ سے علوم کے دریا بہتے ہیں اور وہ بلند منزلت ہے میری کہ طائر خیال بھی مجھ تک بلند نہیں ہوسکتا۔ مگر میں نے اس پر پردہ ڈال دیا اور اس سے پہلو تہی اختیار کی۔ میں عجیب کشمش و اضطراب میں تھا۔ عجیب گومگو کی حالت تھی میری کہ میں اس کٹے ہوئے بازو سے حملہ کر بیٹھوں یا اس گھٹا ٹوپ تاریکی پر صبر کروں جس پر بڑا بوڑھا ہوجائے اور چھوٹا جوان ہوجائے اور مومن انتہائی اذیت میں اس وقت تک مبتلا رہے جب تک کہ خداوند عالم سے ملحق نہ ہو۔ میں نے دیکھا کہ ان دونوں باتوں میں صبر زیادہ بہتر ہے میں نے صبر کیا حالانکہ آنکھیں جل رہی تھیں اور گلا گھٹ رہا تھا کہ میری دولت لٹ رہی ہے۔”

اس پورے خطبہ (شفشقیہ) کے آخر تک آپ نے اسی کا ماتم کیا۔
نہ جانے کتنی مرتبہ آپ نے ارشاد فرمایا ہوگا:

“ پالنے والے! قریش اور ان کو مدد پہنچانے والوں کے مقابلہ میں تجھ سے طالبِ اعانت ہوں۔ انہوں نے قطع رحم کیا اور میری بلندی منزلت کو حقیر و پست بنایا اور ایسی چیز کے واسطے جو حقیقتاً میرے لیے ہے جس کا میں حقدار ہوں، مجھ سے جھگڑنے کے لیے ایک کر بیٹھے ہیں۔”

“ثُمَّ قَالُوا: أَلَا إِنَّ فِي الْحَقِّ أَنْ تَأْخُذَهُ وَ فِي الْحَقِّ أَنْ تَتْرَكَهُ”

کسی کہنے والے نے امیر المومنین (ع) سے کہا کہ:

“ اے فرزند ابوطالب (ع)! آپ اس امر خلافت میں حریص معلوم ہوتے ہیں”

آپ نے فرمایا :

“ بلکہ تم قسم بخدا زیادہ حریص ہو۔ میں تو اپنا حق طلب کر رہا ہوں، اور تم لوگ میرے اور میرے حق کے درمیان رکاوٹ بن رہے ہو۔”

نیز آپ نے ایک موقع پر فرمایا :

“ قسم بخدا میں ہمیشہ اپنے حق سے روکا گیا اور ہمیشہ مجھ پر دوسروں کو ترجیح دی گئی جس وقت سے رسول (ص) کی آنکھ بند ہوئی اس وقت سے لے کر آج تک ”

ایک مرتبہ آپ نے ارشاد فرمایا :

“ وہ ہمارا حق ہے اگر ہمارا حق ہمیں دے دیا گیا تو خیر نہیں تو پھر ہم بھی چل کھڑے ہوں گے۔”

“لَنَا حَقٌّ فَإِنْ أُعْطِينَاهُ وَ إِلَّا زَكَيْنًا أَعْجَازَ الْإِبِلِ وَ إِنْ طَالَ السُّرَى”^(۱)

ایک خط جو آپ نے اپنے^(۲) بھائی عقیل کو لکھا۔ اس میں فرماتے ہیں :
“بدلہ لینے والے ہماری طرف سے قریش کو بدلہ دیں انہوں نے میرا قطع رحم کیا اور میرے بھائی کی قوت و سطوت مجھ سے چھین لی۔”
امیر المومنین (ع) نے بار بار فرمایا: ^(۳)

“میں نے اپنے گردو پیش نگاہ ڈالی۔ کوئی اپنا مددگار نظر نہ آیا لے دے کے بس میرے گھر والے تھے۔ میں نے ان کا مرنا گوارا نہ کیا۔ خس و خاشاک پڑے رہنے کے باوجود آنکھیں بند رکھیں اور گلہ گھٹ رہا تھا مگر پینے پر مجبور ہوا۔ سکوت اختیار کرنے اور علقم سے زیادہ تلخ گھونٹ پینے پر میں نے صبر کیا۔”

ایک مرتبہ آپ نے فرمایا^(۴) :

“کہاں ہیں وہ لوگ جو ہمارے ہوتے ہوئے اپنے کو راسخین فی العل کہتے ہیں۔ جھوٹ بولتے ہیں، سرکشی کرتے ہیں۔ خداوند عالم نے ہمیں سر بلند بنایا ، انہیں پست کیا۔ ہمیں اپنی عطاؤں سے

۱۔ نہج البلاغہ۔

۲۔ نہج البلاغہ جز ۳ صفحہ ۶۷ چھتیسواں مکتوب۔

۳۔ نہج البلاغہ جز اول خطبہ ۳۵ صفحہ ۶۸۔

۴۔ نہج البلاغہ جز ثانی صفحہ ۳۶

مکتوب نمبر ۵۳

سلسلہ بیان کو مکمل کرنے کے لیے میری التجا ہے کہ آپ امیر المومنین (ع) و جناب سیدہ (س) کے
ماسوائے دیگر حضرات کے احتجاج ذکر فرمائیے۔

س

جواب مکتوب

عبداللہ بن عباس کا احتجاج

میں آپ کی توجہ اس گفتگو کی طرف مبذول کرتا ہوں جو ابن عباس اور حضرت عمر کے درمیان
ہوئی۔ ایک طولانی گفتگو کے دوران میں جب حضرت عمر نے یہ فقرہ کہا کہ :

“ اے ابن عباس تم جانتے ہو کہ رسول (ص) کے بعد خلافت سے تمہیں کس چیز نے محروم رکھا۔”
ابن عباس کہتے ہیں کہ :

“ میں نے مناسب نہ جانا کہ جواب دوں میں بولا : اے حضور! اگر میں نہیں جانتا تو آپ تو جانتے ہیں۔”
حضرت عمر نے کہا:

“ لوگوں کو یہ بات گوارا نہ ہوئی کہ نبوت و خلافت دونوں تم ہی میں جمع ہو کر رہ جائیں اور تم خوش خوش رہ کر اپنی قوم والوں کو روندو۔ لہذا قریش نے خلافت کو اپنے لیے چنا اور وہ اس خیال میں درستی پر تھے اور وہ موفق بھی ہوئے۔”
ابن عباس کہتے ہیں کہ میں نے کہا :

“ اے حضور! اگر مجھے بھی بولنے کی اجازت دیں اور خفا نہ ہوں تو کچھ عرض کروں۔”
حضرت عمر نے کہا:

“ ہاں ہاں کہو۔”
ابن عباس کہتے ہیں : تب میں نے کہا:

“ آپ کا یہ کہنا کہ قریش نے خلافت کو اپنے لیے اختیار کیا اور اس خیال میں وہ اس کے لیے موفق بھی ہوئے تو اگر قریش خدا کی مرضی سے اپنے لیے یہ اختیار کیے ہوتے (یعنی خدا بھی انہیں خلافت کے لیے پسند کیے ہوتا) تو یقیناً وہ حق پر تھے۔ نہ ان کی رد کی جاسکتی اور نہ ان پ رحسد کیا جاتا۔ آپ نے یہ جو کہا کہ قریش

والے راضی نہ ہوئے کہ خلافت و نبوت دونوں تمہارے ہی اندر رہیں تو خداوند عالم نے ایک قوم کی اسی راضی نہ ہونے پر ان الفاظ میں توصیف کی ہے۔

”ذَلِكَ بِأَنَّهُمْ كَرِهُوا مَا أَنْزَلَ اللَّهُ فَأَحْبَطَ أَعْمَالَهُمْ“

”انہوں نے نا پسند کیا ان آیات کو جو خداوند عالم نے نازل کیں تو خدا نے بھی ان کے سارے اعمال خاک میں ملا دیے۔“

اس پر حضرت عمر بولے: ”وائے ہو اے ابن عباس تمہارے بارے میں مجھے کچھ باتیں معلوم ہوتی رہی ہیں۔ مجھے تو پسند نہیں کہ واقعا وہ صحیح ہوں جس کی وجہ سے تمہاری منزلت میرے نزدیک گھٹ جائے۔“

ابن عباس بولے:

”حضور وہ کون سی باتیں ہیں، اگر وہ حق بجانب ہیں تب کوئی وجہ نہیں کہ میری منزلت آپ کے دل سے جاتی رہے۔ اگر وہ باطل پر ہیں تو میں ان سے کنارہ کشی پر تیار ہوں۔“

حضرت عمر نے کہا:

”مجھے یہ خبر پہنچی ہے کہ تم کہتے ہو کہ خلافت کو لوگوں نے ہم سے حسد کر کے، باغی ہو کر اور از راہ ظلم پھیر لیا۔“

ابن عباس کہتے ہیں کہ میں بولا:

”سرکار آپ کا یہ جملہ کہ از راہ ظلم پھیر لیا تو یہ ہر دانا اور نادان پر روشن ہے۔ رہ گیا یہ فقرہ کہ حسد کی وجہ سے ”تو اس کے متعلق عرض ہے کہ جناب آدم(ع) سے بھی حسد کیا گیا تھا اور ہم تو

انہی کی اولاد ہیں جن سے حسد کیا گیا۔”
تیسری گفتگو میں حضرت عمر نے کہا:

“ اے ابن عباس میں تو یہ سمجھتا ہوں کہ علی(ع) واقعا مظلوم ہیں اور خلافت ان سے چھین کر ظلم کیا گیا۔”

اس پر ابن عباس کہتے ہیں کہ میں نے کہا :

“ تو حضور خلافت انہیں واپس کیوں نہ کر دیں۔”

اس پر حضرت عمر نے میرے ہاتھ سے اپنا ہاتھ کھیچ لیا اور غراتے ہوئے آگے بڑھ گئے۔ پھر ٹھہر گئے میں قدم بڑھا کر پاس پہنچا۔ حضرت عمر بولے :

“ اے ابن عباس میں تو یہ سمجھتا ہوں کہ علی(ع) کو لوگوں نے صغیر السن سمجھ کر خلیفہ نہ ہونے دیا۔”

ابن عباس کہتے ہیں کہ اس پر میں بولا: “ مگر خدا کی قسم خدا و رسول(ص) نے تو اس وقت انہیں صغیر السن نہ جانا جب علی(ع) کو خدا اور رسول(ص) نے حکم دیا تھا کہ جاکر آپ کے دوست ابوبکر سے سورہ براءۃ لے لیں۔”^(۱)

ابن عباس کہتے ہیں کہ : “اس پر حضرت عمر نے منہ پھیر لیا اور جلدی سے آگے بڑھ گئے۔ میں پلٹ آیا۔”

ابن عباس اور حضرت عمر کی نہ جانے اس مسئلہ پر کتنی مرتبہ باتیں ہوئیں صفحات ماسبق میں وہ واقعہ آپ ملاحظہ فرماچکے ہیں جب ابن عباس نے خوارج

کے مقابلہ میں علی (ع) کی دس (۱۰) خصوصیات ذکر کر کے احتجاج فرمایا تھا بہت ہی جلیل الشان اور طولانی حدیث ہے۔ اسی میں ابن عباس نے کہا تھا۔

”حضرت سرور کائنات (ص) نے اپنے بنی عماد سے کہا کہ تم میں کون ایسا ہے جو دین و دنیا میں میرا ولی بنے۔ سب نے انکار کیا صرف علی (ع) نے آمادگی ظاہر کی کہ میں دین و دنیا میں آپ کا ولی ہونگا یا رسول اللہ (ص)۔ اس پر سرور کائنات (ص) نے حضرت علی (ع) سے فرمایا تم دنیا و آخرت میں میرے ولی ہو۔“

آگے چل کر ابن عباس نے کہا:

”رسول اللہ (ص) جنگ تبوک کے لیے روانہ ہوئے لوگ بھی ہمراہ تھے حضرت علی (ع) نے پوچھا۔ میں بھی ساتھ چلوں؟ رسول (ص) نے فرمایا نہیں، اس پر حضرت علی (ع) رونے لگے۔ رسول (ص) نے فرمایا: اے علی (ع) کیا تم کو یہ بات گوارا نہیں کہ میرے نزدیک تمہاری وہی منزلت ہو جو ہارون (ع) کی منزلت تھی موسیٰ (ع) کے نزدیک، سوائے اس کے کہ میرے بعد کوئی نبی نہ ہوگا۔ اے علی (ع) میرا جانا ممکن نہیں جب تک تمہیں میں یہاں اپنا جانشین چھوڑ کے نہ جاؤں۔“

ابن عباس کہتے ہیں کہ :

”اور رسول (ص) نے یہ بھی فرمایا کہ اے علی (ع)! تم میرے بعد ہر مومن کے ولی ہو۔“
ابن عباس کہتے ہیں:

”اور رسول (ص) نے فرمایا کہ جس کا میں مولا ہوں اس کے علی (ع) بھی مولا ہیں۔“

بنی ہاشم کے اکثر افراد نے اسی طرح مختلف مواقع پر احتجاج کیا یہاں تک کہ امام حسن (ع) ، ابوبکر کے پاس جبکہ وہ منبر رسول (ص) پر بیٹھے تھے پہنچے اور کہا:

“ اترو، میرے باپ کے بیٹھنے کی جگہ ہے۔”

ایسا ہی واقعہ امام حسین (ع) کا حضرت عمر کے ساتھ پیش آیا، وہ بھی منبر پر ایک مرتبہ بیٹھے تھے کہ امام حسین (ع) پہنچے اور آپ نے ان سے اتر آنے کو کہا۔
شیعی کتابوں میں بنی ہاشم اور بنی ہاشم کے طرفدار صحابہ و تابعین صحابہ کے بے شمار احتجاج موجود ہیں۔ آپ ان کی کتابوں میں ملاحظہ فرمائیے۔ صرف علامہ طبرسی کی کتاب الاحتجاج میں خالد بن سعید عاص اموی (۱) ، سلمان فارسی، ابوذر غفاری، عمار یاسر، بریدہ اسلمی، ابوالہیثم ابن تیہان و سہل و عثمان فرزندان حنیف، خزیمہ بن ثابت دوالشہادتیں، ابی ابن کعب ، ابو ایوب انصاری وغیرہ میں سے ہر شخص کے احتجاج مذکور ہیں۔ وہی کافی ہوں گے۔

۱۔ منجملہ ان لوگوں کے جنہوں نے ابوبکر کی خلافت نہ مانی خالد بن سعید بھی ہیں۔ تین مہینے تک انہیں انکار رہا۔ طبقات ابن سعد جلد ۳ ص ۷۰ ابن سعد نے لکھا ہے کہ جب ابوبکر نے شام کی طرف لشکر روانہ کیا تو انہیں خالد کو سردار مقرر کیا اور علم لشکر لے کر ان کے گھر پر آئے۔ اس پر عمر نے کہا تھا کہ تم خالد کو افسری دیتے ہو اور ان کے جو خیالات ہیں وہ تمہیں اچھی طرح معلوم ہیں۔ حضرت عمر اتنا یچھے پڑے کہ آخر ابوبکر نے آدمی بھیج کر علم واپس منگایا۔ خالد نے واپس کر دیا اور کہا تمہارے افسر بنانے سے تو پہلے مجھے خوشی ہوئی تھی نہ اب معزول کرنے سے مجھے رنج ہوا۔ حضرت ابوبکر نے ان کے گھر آکر عذر و معذرت کی اور کہا کہ عمر کو میرا انا معذرت کرنا معلوم نہ ہونے پائے۔ جس جس نے شام کی طرف لشکر کی روانگی کا ذکر کیا ہے اس واقعہ کی طرف ضرور اشارہ کیا ہے۔ یہ واقعہ مشہور واقعات میں سے ہے۔

اہل بیت طاہرین (ع) اور ان کے دوستدارن کے حالات کی چہان بین کیجیے تو آپ کو معلوم ہوگا کہ احتجاج کا جب بھی موقع ملا انہوں نے ہاتھ سے جانے نہ دیا۔ مختلف طریقوں سے احتجاج فرمایا کیے۔ صاف صاف لفظوں میں ، کبھی اشارتا ، کبھی سختی سے ، کبھی نرمی سے ، کبھی دوران تقریر میں ، کبھی بصورت تحریر ، کبھی نثر میں کبھی نظم میں ، جیسا موقع ہوا اور نازک حالات نے جس صورت سے اجازت دی غافل نہیں رہے۔

یہی وجہ تھی کہ احتجاج کرنے والے نے بطور احتجاج و استدلال امیر المومنین (ع) کے وصی پیغمبر (ص) ہونے کا اکثر و بیشتر ذکر کیا جیسا کہ جستجو سے پتہ چلتا ہے۔

ش

مکتوب نمبر ۵۴

کن لوگوں نے آپ کے وصی ہونے کا ذکر کیا اور کب احتجاج کیا؟ شاید وہی ایک مرتبہ جب جناب عائشہ کے سامنے اس کا ذکر کیا گیا مگر جناب عائشہ نے تردید کر دی تھی جیسا کہ ہم قبل میں بیان کر چکے ہیں۔

س

جواب مکتوب

خود امیر المومنین (ع) نے بر سر منبر ذکر فرمایا۔ ہم اصل عبارت صفحات ماسبق پر نقل کر چکے ہیں۔ نیز جس جس نے دعوت عشیرہ والی حدیث جس میں امیر المومنین (ع) کے وصی پیغمبر (ص) ہونے کی صاف صاف تصریح کی ہے روایت کی ہے اس نے امیر المومنین (ع) ہی کی طرف اس حدیث کی نسبت دی ہے۔ تمام اسناد آپ ہی تک

منتہی ہوئے ہیں۔ آپ ہی سے سب نے سنا اور آپ ہے سے سب نے روای تکی ۔ جس کا مطلب یہ ہوا کہ جتنے اشخاص نے اس حدیث کی امیر المومنین (ع) سے روایت کی سب سے آپ نے اپنے وصی ہونے کا ذکر فرمایا۔ ہم اس حدیث کو گزشتہ صفحات پر ذکر کرچکے ہیں۔
امیر المومنین (ع) کی شہادت کے بعد امام حسن مجتبیٰ (ع) نے جو خطبہ ارشاد فرمایا اس میں آپ نے فرمایا تھا:

“ میں نبی (ص) کا فرزند ہوں میں وصی (ع) کا بیٹا ہوں۔ ”

امام جعفر صادق علیہ السلام فرماتے ہیں کہ:

“ حضرت علی (ع) رسول (ص) کے ساتھ ساتھ رسالت کے پہلے روشنی دیکھتے اور آواز سنتے تھے۔ ”

نیز آپ فرماتے ہیں کہ :

“ حضرت سرور کائنات (ص) نے امیر المومنین (ع) سے فرمایا اگر میں خاتم الانبیاء (ص) نہ ہوتا تو تم میری نبوت میں شریک ہوتے ، اگر نبی نہیں تو تم نبی (ص) کے وصی ، نبی (ص) کے وارث ہو۔ ”

یہ چیز تقریباً جملہ اہل بیت علیہم السلام سے بتواتر منقول ہے اور اہلبیت (ع) و موالیان اہل بیت (ع) کے نزدیک صحابہ کے زمانہ سے لے کر آج تک بدیہات میں سے سمجھی جاتی ہے۔

جناب سلمان فارسی فرماتے ہیں کہ :

“ میں نے رسول (ص) کو کہتے سنا : میرے وصی، میرے رازوں کی جگہ اور بہترین وہ فرد جسے میں اپنے بعد چھوڑوں گا جو میرے وعدوں کو پورا کرے گا اور مجھے میرے دیون سے سبکدوش بنائے گا وہ

علی ابن ابی طالب (ع) ہیں۔”

جناب ابو ایوب انصاری فرماتے ہیں کہ:

“میں نے رسول اللہ (ص) کو کہتے سنا آپ جناب سیدہ (س) سے فرما رہے تھے کیا تم جانتی نہیں کہ خداوند عالم نے روئے زمین کے باشندوں پر نگاہ کی ان میں تمہارے باپ کو منتخب کیا اور نبوت سے سرفراز کیا پھر دوبارہ نگاہ کی اور تمہارے شوہر کو منتخب کیا اور مجھے وحی کے ذریعہ حکم دیا تو میں نے ان کا نکاح تمہارے ساتھ کر دیا اور انہیں اپنا وصی بنایا۔”

بریدہ کہتے ہیں کہ میں نے رسول (ص) کو کہتے سنا:

“ہر نبی کے لیے وصی اور وارث ہوا کرتا ہے اور میرے وصی و وارث علی بن ابی طالب (ع) ہیں” جناب جابر بن یزید جعفی جب امام محمد باقر (ع) سے کوئی حدیث روایت کرتے تو کہتے کہ مجھ سے وصی الاوصیاء وصیوں کے وصی نے بیان کیا (ملاحظہ ہو میزان الاعتدال، علامہ ذہبی، حالات جابر) ام خیر بنت حریش بارقیہ نے جنگ صفین کے موقع پر ایک تقریر کی^(۱) کی جس میں انہوں نے اہل کوفہ کو معاویہ سے جنگ کرنے پر ابھارا تھا۔ اس تقریر میں انہوں نے یہ بھی کہا تھا:

“اؤ، اؤ، خدا تم پر رحمت نازل کرے۔ اس امام کی طرف جو عادل ہیں، وصی پیغمبر (ص) ہیں، وفا کرنے والے اور صدیق اکبر ہیں۔”

اسی طرح کی پوری تقریر ان کی تھی۔

یہ تو سلف صالحین کا ذکر تھا جنہوں نے اپنے اپنے خطبوں میں اپنی حدیثوں میں وصیت کا تذکرہ کر کے اس کو مستحکم کای۔ اگر ان کے حالات کا جائزہ لیجیے تو آپ کو معلوم ہوگا کہ وہ وصی کا لفظ امیر المومنین (ع) کے لیے یوں استعمال کرتے تھے جیسے مسمیات کے لیے اسماء کا استعمال ہوتا ہے۔ آپ کا نام ہی پڑ گیا تھا وصی۔ حد تو یہ ہے کہ صاحب تاج العروس جلد ۱۰ ص ۳۹۲ لغت تاج العروس میں لفظ وصی کے معنی بیان کرتے ہوئے لکھتے ہیں:

“الْوَصِيِّ، كَعَنِي: لَقَبُ عَلِيٍّ”

“وصی بر وزن غنی حضرت علی (ع) کا لقب ہے۔ اشعار میں اس قدر کثرت سے آپ کے لیے لفظ وصی کا استعمال کیا گیا ہے کہ کوئی حساب ہی نہیں۔ ہم صرف چند شعر اپنے مقصد کی توضیح میں ذکر کیے دیتے ہیں۔

عبداللہ بن عباس بن عبدالمطلب کہتے ہیں۔

وَصِي رَسُولِ اللَّهِ مِنْ دُونِ أَهْلِهِ وَ فَارِسُهُ إِنْ قِيلَ: هَلْ مِنْ مُنَازِلِ

“آپ رسول خدا (ص) کے وصی ہیں اہلبیت (ع) میں آپ کے سوا اور کوئی وصی رسول (ص) نہیں اور اگر میدان جنگ میں دشمن کی طرف سے مقابلہ کی طلب ہو تو آپ ہی شہسوار شجاعت ہیں۔”

مغیرہ بن حارث بن عبدالمطلب نے جنگ صفین میں چند شعر کہے تھے جس میں اہ عراق کو معاویہ سے جنگ پر ابھارا تھا۔ اس میں ایک شعر یہ بھی تھا۔

هذا وصي رسول الله فائدكم و صهره و كتاب الله قد نشرا

“یہ رسول اللہ (ص) کے وصی اور تمہارے قائد ہیں۔ رسول (ص) کے داماد اور خدا کی کھلی ہوئی کتاب ہیں۔”

عبداللہ بن ابی سفیان بن حرث بن عبدالمطلب کہتے ہیں

و منا علي ذاك صاحب خيبر و صاحب بدر يوم سالت كتائبه
وصي النبي المصطفى و ابن عمه فمنا ذى يدانيه و من ذى يقاربه

“ اور ہم ہی میں سے وہ علی(ع) ہیں خیبر والے (جنہوں نے خیبر فتح کیا) اور بدر والے (جن کی بدولت جنگ بدر میں فتح ہوئی) جو پیغمبر خدا حضرت محمد مصطفیٰ(ص) کے وصی اور ان کے چچا کے بیٹے ہیں۔ کون ان کا مقابلہ کر سکتا ہے اور عزت و شرف میں کون ان سے قریب ہو سکتا ہے۔”
ابو الہیثم بن تیہان صحابی پیغمبر(ص) نے (جو جنگ بدر میں بھی شریک رہ چکے ہیں) جنگ جمل کے موقع جبر چند شعر کہے تھے۔ ان میں یہ شعر بھی تھا۔
إن الوصي إمامنا و ولينا
برح الخفاء و باحت الأسرار.

“ وصی پیغمبر(ص) ہمارے امام و حاکم ہیں۔ پردہ اٹھ گیا اور راز ظاہر ہو گئے۔”
خزیمہ بن ثابت ذوالشہادتین نے (یہ بھی جنگ بدر میں شریک رہ چکے ہیں۔) جنگ جمل کے موقع جبر چند شعر کہیے ، ان میں ایک شعر یہ تھا۔
یا وصي النبي قد أجلت
الحرب الأعداي و سارت الأظعان

“ اے وصی رسول(ص) جنگ نے دشمنوں کو متحرک کر دیا ہے۔ ہودج نشین عورتیں مقابلہ کے لیے چل کھڑی ہوئی ہیں۔”
انہیں کے یہ اشعار بھی ہیں۔
أعایش خلی عن علی و عیبہ
بما لیس فیہ یا والدۃ
وصی رسول اللہ من دون اہلہ
و انت علی ماکان من ذاک شاہدۃ

“ اے عائشہ ، علی(ع) کی دشمنی اور ان کی عیب جوئی سے جو حقیقتا ان میں

نہیں بلکہ تمہاری من گھڑت ہے باز رہو ، وہ رسول خدا(ص) کے وصی ہیں اہلبیت(ع) ہیں، آپ کے سوا اور کوئی وصی رسول (ص) نہیں اور علی(ع) کو رسول(ص) سے جو خصوصیت حاصل ہے تم خود اس کی چشم دید شاہد ہو۔”

عبداللہ بن بدیل بن و رقاء خزاعی نے جنگِ جمل میں یہ شعر کہا تھا یہ بزرگ بہادرترین صحابہ میں سے تھے۔ یہ اور ان کے بھائی عبدالرحمن جنگِ صفین میں شہید ہوئے۔
یا قوم للنخطة العظمى التي حدثت حرب الوصي و ما للحرب من آسي

“ اے قوم والو! یہ کتنی مصیبت ہے کہ جس نے وصی رسول(ص) سے جنگ چھیڑ دی ہے اور جنگ کے لیے کوئی مداوا نہیں۔”

خود امیر المومنین(ع) نے جنگِ صفین کے موقع پر یہ شعر فرمایا :
ما كان يرضى أحمد لو أخبرا أن يقرنوا وصيه و الأبترا

“ رسول(ص) کو اگر ی یہ خبر پہنچائی جائے کہ لوگوں نے آپ کے وصی اور مقطوع النسل یعنی معاویہ کو ہم پلہ سمجھ لیا ہے تو رسول(ص) اس بات سے ہرگز خوش نہ ہوں گے۔”

جزیر بن عبداللہ بجلی صحابی نے چند اشعار شرجیل بن سمط کو تحریر کر کے بھیجے تھے اس میں امیر المومنین(ع) کا ذکر کرتے ہوئے کہتے ہیں :
وَصِي رَسُولِ اللَّهِ مِنْ دُونِ أَهْلِهِ وَ فَارِسُهُ الْأُولَى بِهِ يَضْرِبُ الْمَثَلُ.

“ آپ رسول خدا(ص) کے وصی ہیں۔ اہلبیت(ع) میں آپ کے سوائے کوئی دوسرا وصی رسول نہیں اور وہ جماعت کرنے والے شہسوار ہیں جن سے مثل بولی جاتی ہے۔”
عمر بن حارثہ انصاری نے چند شعر محمد بن امیر المومنین(ع) (جو محمد بن حنفیہ

کے نام سے مشہور ہیں) کی مدح میں کہے تھے۔ ان میں ایک شعر یہ بھی ہے:-
سمی النبي و شبه الوصي و رایتہ لوئھا العندم

“ (محمد بن حنفیہ) نبی(ص) کے ہم نام اور وصی نبی(ص) (یعنی امیر المومنین(ع)) کے مشابہ ہیں اور آپ کے علم کے پھریرے کا رنگ خونین رنگ ہے۔”
جب قتل عثمان کے بعد لوگوں نے حضرت علی(ع) کی بیعت کی اس موقع پر عبدالرحمن بن جمیل نے ی شعر کہے تھے:

لعمری لقد بايعتم ذا حفيظة علي الدين معروف العفاف موقفا
عليا وصي المصطفى و ابن عمه و أول من صلی أخوا الدين و التقى.

“ اپنی زندگی کی قسم تم نے ایسے شخص کی بیعت کی جو دین کے معاملہ میں بڑا با غیرت و حمیت ہے جس کی پاکدامنی شہرہ آفاق ہے اور توفیقات الہی جس کے شامل حال ہیں۔”

“ تم نے علی(ع) کی بیعت کی ہے جو محمد مصطفی(ص) کے وصی اور ان کے چچا کے بیٹے ہیں اور پہلے نماز پڑھنے والے ہیں اور صاحب دین و تقویٰ ہیں۔”
قبیلہ ازد کے ایک شخص نے جنگ جمل میں یہ شعر کہے تھے:

هذا علي و هو الوصي آخاه يوم النجوة النبي
و قال هذا بعدي الولي وعاه واع و نسي الشقي.

“ یہ علی(ع) ہیں اور وہی وصی ہیں جنہیں رسول(ص) نے یوم نجوہ اپنا بھائی بنایا تھا اور کہا تھا کہ یہ میرے بعد میرے ولی ہیں۔ یاد رکھنے والوں نے اس کو یاد رکھا اور جو بدبخت تھے

وہ بہلا بیٹھے۔”

جنگ جمل میں بنی ضبہ کا ایک نوجوان جو جناب عائشہ کی طرف سے جنگ میں شریک تھا صف سے نکلا اور یہ اشعار بطور رجز پڑھے:

ذَاكَ الَّذِي يُعْرِفُ قَدَمًا بِالْوَصِيِّ نَحْنُ بَنُو ضَبَّةَ أَعْدَاءِ عَلِيٍّ
وَ فَارِسِ الْحَيْلِ عَلَى عَهْدِ النَّبِيِّ مَا أَنَا عَنْ فَضْلِ عَلِيٍّ بِالْعَمِيِّ
لَكِنِّي أَفْعَى ابْنَ عَقَّانَ التَّقِيَّ

“ہم بنو ضبہ ہیں جو علی (ع) کے دشمن ہیں۔ وہی علی (ع) جو ہمیشہ وصی کہے گئے۔ اور رسول (ص) کے زمانہ میں لشکر کے شہسوار تھے۔ میں علی (ع) کے فضل و شرف سے اندھا نہیں ہوں لیکن میں عثمان کی خبر مرگ سنانے آیا ہوں۔”

سعید بن قیس ہمدانی نے جو حضرت علی (ع) کے ساتھ جنگ میں شریک سے یہ اشعار کہے تھے:

أَيُّهُ حَرْبٍ أُضْرِمَتْ نِيرَانُهَا وَ كُسِرَتْ يَوْمَ الْوَعَى مُرَاثُهَا
قُلْ لِلْوَصِيِّ أَقْبَلَتْ فَحَطَاثُهَا فَادْعُ بِهَا تَكْفِيكَهَا هَمْدَاثُهَا
هُمْ بَنُوهَا وَ هُمْ إِخْوَانُهَا.

“یہ کون سی لڑائی کی آگ بھڑکائی گئی ہے اور جنگ کے دن نیزے ٹوٹ ٹوٹ گئے کہو وصی سے کہ بنو قحطان کل کے کل امد آئے ہیں آپ بنی ہمدان کو پکاریے وہ آپ کی کفایت کریں گے کیونکہ وہ بنو قحطان کے بیٹے اور بھائی ہیں۔”

زیاد بن لبید انصاری نے جو امیر المومنین (ع) کے اصحاب سے ہیں جنگ جمل میں یہ شعر کہے تھے:

کیف تری الأنصار فی یوم الکلب إنا أناس لا نبالی من عطب
 و لا نبالی فی الوصی من غضب و إنما الأنصار جد لا لعب
 هذا علی و ابن عبد المطلب نصره الیوم علی من قد کذب
 من یکسب البغی فبئس ما اکتسب

“کیسا پارہے ہیں ہم لوگ ایسے آدمی ہیں جو موت سے نہیں ڈرتے اور وصی کے بارے میں ہم غضب و غصہ کی پروا نہیں کرتے۔ انصار کھیل ٹھٹھا نہیں، وہ حقیقت و واقعیت کے حامل ہیں۔ یہ علی(ع) ہیں جو فرزند عبدالمطلب ہیں۔ ہم ان کی آج جھوٹوں کے مقابلہ میں؟؟؟ کر رہے ہیں جس نے بغاوت کا ارتکاب کیا اس نے بہت برا کیا۔

حجر بن عدی کنڈی نے بھی اسی دن یہ شعر کہے تھے :

یا ربنا سلم لنا علیا سلم لنا المبارک المضیا
 المؤمن الموحّد الثقیّا لا خطل الرأی و لا غویا
 بل ہادیا موفقا مہدیا و احفظہ ربی و احفظ النبیّا
 فیہ فقد کان لہ ولیا ثم ارتضاه بعدہ وصیا۔

“پروردگار تو ہمارے لیے علی(ع) کو صحیح و سالم رکھ۔ صحیح و سالم رکھ ہمارے لیے مبارک اور ضیا گستر ہستی کو جو مومن ہیں، موحّد ہیں، پرہیز گار ہیں، مہمل رائے والے نہیں نہ گمراہ ہیں بلکہ ہدایت کرنے والے توفیقات ربانی کے حامل ہدایت یافتہ ہیں۔ ان کو محفوظ رکھ پروردگار اور ان کی وجہ

سے نبی(ص) کو محفوظ رکھ کیونکہ یہ رسول(ص) کے ولی ہیں۔ پھر اپنے بعد کے لیے نبی(ص) نے انہیں وصی بنانا پسند کیا۔”

عمر بن احبہ نے جنگ جمل کے دن امام حسن(ع) کے خطبہ کی تعریف و توصیف میں جو آپ نے ابن زبیر کے خطبہ کے بعد فرمایا تھا چند شعر پڑھے۔ ایک شعر یہ ہے :

و ابي الله ان يقوم بما قا م به ابن الوصي و ابن النجيب

“ خداوند عالم کو ہرگز گوارا نہیں کہ ابن زبیر وصی کے فرزند اور شریف و معزز کے لختِ جگر یعنی امام حسن(ع) کی برابر کر سکے۔”

زجر بن قیس جعفی نے بھی جنگ جمل کے موقع پر یہ شعر کہا تھا :

أضربكم حتى تقرروا لعلی خیر قریش کلها بعد النبی

اضربكم حتى تقرروا لعلی خیر قریش کلها بعد النبی

من زانه الله و سماه الوصي

“ میں اس وقت تک تم کو یہ تیغ کرتا رہوں گا جب تک تم علی(ع) کی امامت کا اقرار نہ کر لو۔ وہ علی(ع) جو بعد رسول(ص) قریش میں سب سے بہتر ہیں جنہیں خدا نے کمالات و فضائل سے زینت بخشی اور ان کا نام وصی رکھا ہے۔”

انہیں زجر نے جنگ صفین کے موقع پر یہ اشعار کہے تھے :

فصلی الإله علی أحمد رسول الملئک تمام النعم

و صلی علی الطهر من بعدہ خلیفتنا القائم المدعم

علیا عنیت وصی النبی یجالد عنه غواة الأمم

“ خدا رحمت نازل کرے حضرت احمد مجتبیٰ(ص) پر جو خدا کے رسول(ص) تھے اور جن کے ذریعہ نعمتیں تمام ہوئیں۔ (رحمت نازل ہو) خدا کے

رسول(ص) پر اور ان کے بعد ہمارے موجودہ خلیفہ پر جو جائے پناہ ہیں۔ میری مراد علی(ع) سے ہے جو رسول(ص) کے وصی ہیں جس سے امت کے گمراہ لوگ بر سر پیکار ہیں۔”
اشعث بن قیس کنذی کہتا ہے:

أتانا الرسول رسول الإمام فسر بمقدمه المسلمونا
رسول الوصي وصي النبي له السبق و الفضل في المؤمنين.

“ ہمارے پاس قاصد آیا، امام کا قاصد ، اس کے آنے سے مسلمانوں میں خوشی کی لہر دوڑ گئی، وصی کا قاصد آیا وہ وصی جو نبی(ص) کا ہے جسے تمام مومنین میں سبقت و فضیلت حاصل ہے۔
نیز یہ اشعار بھی اسی اشعث کے ہیں :

أَنَا الرَّسُولُ رَسُولُ الْوَصِيِّ عَلِيٍّ الْمُهَدَّبِ مِنْ هَاشِمٍ
وَزَيْرُ النَّبِيِّ وَ ذُو صَهْرِهِ وَ خَيْرُ الْبَرِيَّةِ فِي الْعَالَمِ

“ ہمارے پاس قاصد آیا وصی رسول(ص) کا قاصد یعنی علی(ع) کا جو بنی ہاشم میں (کمالات سے) آراستہ و پیراستہ ہیں جو نبی(ص) کے وصی ہیں اور داماد ہیں اور تمام عالم اور جملہ خلق سے بہتر ہیں۔”

نعمان بن عجلان زرقی انصاری نے جنگ صفین میں یہ اشعار کہے :
كيف التفرق و الوصي إمامنا لا كيف إلا حيرة و تخاذلا
و ذروا معاوية الغوي و تابعوا دين الوصي لتحمدوه آجلا

“ یہ پراگندگی کیسی جبکہ وصی رسول(ص) ہمارے امام ہیں ۔ نہیں بھلا کیونکر یہ پراگندگی ممکن ہے یہ صرف سرگشتگی اور ایک دوسرے

کی مدد نہ کرنے کا نتیجہ ہے۔ گمراہ معاویہ کو چھوڑو اور وصی رسول (ص) کے دین کی پیروی کرو تاکہ تمہارا انجام پسندیدہ ہو۔”

عبدالرحمن بن ذؤیب اسلمی نے چند اشعار کہے جن میں معاویہ کو عراق کی نوجون کی دھمکی دی تھی۔

يُقُوذُهُمُ الْوَصِيُّ إِلَيْكَ حَتَّى يَرُدَّكَ عَنْ عَوَائِكَ وَ ارْتِيَابِ

“ ان سواروں کے لیے کر وصی رسول (ص) تم پر چڑھائی کرینگے۔ یہاں تک کہ تم گمراہی اور اس اشتباہی کیفیت سے پلٹ آؤ۔”

عبداللہ بن ابی سفیان بن حارث (۱) بن عبدالمطلب کہتے ہیں :

وَ اَنْ وُلِيَ الْاَمْرَ بَعْدَ مُحَمَّدٍ عَلِيٍّ وَ فِي كُلِّ الْمَوَاطِنِ صَاحِبَهُ

وصی رسول اللہ حقاً و جارہ و اَوَّلَ مَنْ صَلَّى وَ مِنْ لَانِ جَانِبِهِ

“ رسالتماہ (ص) کے بعد مالک و مختار علی (ع) ہیں جو ہر منزل پر رسول (ص) کے ساتھ رہے۔ رسول (ص) کے وصی برحق ہیں وہ اور رسول (ص) ایک جڑ کی دو شاخیں ہیں اور پہلے نمازی ہیں اور نرم پہلو رکھنے والے ہیں۔”

خزیمہ بن ثابت ذوالشہادتین کہتے ہیں:

۱۔ یہ تمام اشعار کتب سیر و تواریخ خصوصاً وہ کتابیں جو جنگ جمل و صفین پر لکھی گئی ہیں میں موجود ہیں علامہ ابن ابی الحدید معتزلی نے شرح نہج البلاغہ جلد اول میں یہ تمام اشعار اکٹھا کر دیے ہیں اور ان اشعار کو نقل کرنے کے بعد لکھتے ہیں کہ ایسے اشعار جن میں حضرت کو وصی کہہ کر مراد لیا گیا ہے شمار ہیں ہم نے یہاں صرف وہ اشعار درج کیے ہیں جو بالخصوص جنگ جمل و صفین کے موقع پر کہے گئے۔

وصی رسول اللہ من دون اہلہ
و اول من صلی من الناس کلہم
و فارسہ مذکان فی سالف الزمن
سوی خیرۃ النسوان و اللہ ذو منن

“رسول خدا(ص) کے وصی ہیں اہلبیت(ع) میں آپ کے سوا کوئی وصی رسول(ص) نہیں۔ رسول(ص) کے شہسوار میدان دغا ہیں گزشتہ زمانے سے تمام لوگوں میں سوا جناب خدیجہ کے سب سے پہلے نماز پڑھنے والے ہیں اور خداوند عالم بڑے احسانات والا ہے۔”
زفر بن حدیفہ اسدی کہتے ہیں^(۱):
فحوظوا علیا و احفظوہ فإنہ
وصی و فی الإسلام أول أول.

“علی(ع) کو اپنے حلقہ میں لے لو اور ان کی مدد کرو کیونکہ یہ وصی ہیں اور سب سے پہلے اسلام لانے والوں میں اول ہیں۔”
ابوالاسود دولی کہتے ہیں:
أحبّ محمّدا حبّا شديدا
و عبّاسا و حمزة و الوصیّا

“میں حضرت محمد مصطفیٰ(ص) سے بہت ہی زیادہ محبت رکھتا ہوں اور عباس اور حمزہ سے اور وصی رسول(ص) سے۔”
نعمان^(۲) بن عجلان جو انصار کے شاعر ہیں اور ان کے سرداروں میں سے ایک سردار تھے ایک قصیدہ میں کہتے ہیں جس میں انہوں نے عمرو عاص سے خطاب کیا:

۱۔ زفر کا یہ شعر اور اس کے قبل حزیمہ کے دونوں شعر امام اسکافی نے اپنی کتاب نقض عثمانہ میں ذکر کیا ہے اور اسے ابن ابی الحدید نے شرح نہج البلاغہ جلد ۳ صفحہ ۴۵۸ پر نقل کیا ہے۔
۲۔ شرح نہج البلاغہ جلد ۳ صفحہ ۱۳ و استیعاب حالات نعمان۔

و كان هوانا في عليّ و أنّه
 لأهل لها يا عمرو من حيث لا تدري
 فذاك بعون الله يدعو إلى الهدى
 و ينهى عن الفحشاء و البغي و النكر
 وصي النبي المصطفى و ابن عمه
 و قاتل فرسان الضلالة و الكفر

“ عمرو عاص علی(ع) کی اہانت کرتا ہے حالانکہ یہی علی(ع) سزاوار خلافت ہیں جیسا کہ تم جانتے ہو یا تم نہ بھی جانو خدا کی طرف سے ہدایت کی طرف لاتے ہیں اور بری باتوں سے بغاوت و سرکشی سے اور ہر ناپسندیدہ امر سے روکتے ہیں۔ حضرت محمد مصطفیٰ(ص) پیغمبر خدا کے وصی اور ان کے چچا کے بیٹے ہیں

اور گمراہی و کفر کے سواروں کو قتل کرنے والے ہیں۔
 فضل بن عباس نے چند اشعار کہے تھے ان میں یہ دو شعر^(۱) بھی تھے۔
 ألا انّ خير الناس بعد نبيهم
 وصي النبي المصطفى عند ذي الذكر
 و أول من صلي و صنو نبيه
 و أول من أردى الغواة لذي بدر

“ آگاہ ہو لوگوں میں بعد رسول(ص) سب سے بہتر حضرت محمد مصطفیٰ(ص) پیغمبر خدا(ص) کے وصی ہیں ہر یاد رکھنے والے کے نزدیک اور پہلے نماز پڑھنے والے ہیں اور رسول(ص) و علی(ع) ایک ہی جڑ کی دو شاخیں ہیں اور پہلے وہ شخص ہیں جنہوں نے جنگ بدر میں سرکشوں کو ہلاک کیا”
 حسان^(۲) بن ثابت نے چند اشعار کہے تھے جن میں بزبان انصار امیر المومنین(ع)

۱- تاریخ کامل جلد ۳ ص ۲۳

۲- اس شعر کو زبیر بن بکار نے موفقیات میں درج کیا ہے اور اس سے ابن ابی الحدید معتزلی نے شرح نہج البلاغہ جلد ۲ صفحہ ۵ پر نقل کیا ہے۔

کی مدح سرائی کی ہے:
حفظت رسول اللہ فینا و عہدہ
إلیک و من أولى بہ منک من و من
و أعلم منهم بالکتاب و بالسنن
أ لست أخواہ فی الہدی و وصیہ

“آپ نے ہمارے درمیان رسول (ص) کی حفاظت کی اور اس عہد کی حفاظت کی جو رسول (ص) نے آپ سے متعلق کیا تھا اور آپ سے بڑھ کر رسول (ص) سے زیادہ قربت و خصوصیت کون رکھ سکتا ہے آیا کار ہدایت میں آپ ان کے وصی نہیں اور تمام لوگوں سے زیادہ قرآن و احادیث نبی (ص) کا علم رکھنے والے ہیں۔”

کسی شاعر نے امام حسن (ع) سے خطاب کر کے کہا ہے :
یا اجل الانام یا ابن الوصی انت سبط النبی وابن علی

“تمام خلائق میں بزرگ و برتر ہستی اے وصی رسول (ص) کے فرزند آپ سبط پیغمبر (ص) اور علی (ع) ک بیٹے ہیں۔”

ام سنان بنت خنیثمہ بن خرشہ مذحجیہ^(۱) نے چند اشعار حضرت علی (ع) کو مخاطب کر کے کہے جن میں آپ کی مدح کی تھی:

قد کنت بعد محمد خلفا لنا
أوصی إلیک بنا فکنت وفیا

“آپ رسول (ص) کے بعد ہمارے لیے رسول (ص) کے جانشین تھے رسول (ص) نے آپ کو اپنا وصی بنایا۔ آپ نے رسول (ص) کی تمام باتیں پوری کیں۔”

یہ چند اشعار ہیں جنہیں جلدی میں لکھ سکا اور جتنی گنجائش ہوسکی

اس مکتوب میں ان اشعار کی جو امیر المومنین (ع) کے زمانہ میں اس مضمون کے کہے گئے اگر عہد امیر المومنین (ع) کے بعد کے اشعار جمع کرنے بیٹھیں جن میں آپ کو وصی کہہ کر خطاب کیا گیا ہے تو ایک ضخیم کتاب مرتب ہو جائے اور پھر بھی اشعار اکٹھا نہ ہو سکیں۔ سب اشعار لکھنے میں تھک بھی جائیں گے اور اصل بحث سے بھی ہٹ جائیں گے اس لیے صرف مشابیر کے کچھ اشعار پر ہم اکتفا کرتے ہیں۔ انہیں چند اشعار کو اس مضمون کے تمام اشعار کا نمونہ سمجھ لیجیے۔

کمیت ابن زید اپنے قصیدہ ہاشمیہ میں کہتے ہیں^(۱) :

والوصی الذی امال التجویبی بہ عرش امہ لانہدام

”وہ ایسے وصی ہیں جنہوں نے امت کے گرتے ہوئے عرش کو سیدھا کر دیا۔“

۱۔ علامہ شیخ محمد محمود الرفعی جنہوں نے کمیت کے اشعار کی شرح لکھی ہے اس شعر کی شرح کرتے ہوئے لکھتے ہیں کہ وصی سے مراد علی کرم اللہ وجہہ ہیں کیونکہ پیغمبر خدا (ص) نے آپ کو وصی مقرر فرمایا چنانچہ ابن بریدہ سے روایت ہے کہ پیغمبر (ص) نے ارشاد فرمایا ہر نبی کے لیے وصی ہوا کرتا ہے اور علی (ع) میرے وصی و وارث ہیں اور امام ترمذی نے پیغمبر (ص) سے روایت کی ہے آپ نے ارشاد فرمایا : من کنت مولاه فہذا علی (ع) مولاه اور امام بخاری نے سعد سے روایت کی ہے کہ جب پیغمبر (ص) غزوہ تبوک میں جانے لگے اور مدینہ میں علی (ع) کو اپنا خلیفہ بنایا تو علی (ع) نے کہا آپ مجھے عورتوں اور بچوں میں چھوڑے جاتے ہیں۔ آنحضرت (ص) نے فرمایا اے علی (ع) کیا تم اس پر راضی نہیں کہ تمہیں مجھ سے وہی منزلت حاصل ہے جو ہارون (ع) کو موسیٰ (ع) سے تھی سوائے اس کے کہ میرے بعد کوئی نبی نہ ہوگا۔ یہ لکھنے کے بعد علامہ رافعی لکھتے ہیں کہ حضرت علی (ع) کو وصی رسول (ص) کہنا اکثر و بیشتر کی زبان پر چڑھا ہوا تھا اور اس کے ثبوت میں انہوں نے مشہور شاعر کثیر عزم کا شعر نقل کیا ہے۔ جو ہم انہی صفحات پر درج کر رہے ہیں۔

کثیر بن عبدالرحمن بن الاسود بن عامر الخزاعی جو کثیر عزة کے نام سے مشہور ہیں کہتے ہیں:
وصي النبي المصطفى و ابن عمه و فكاك أغلال و قاضي مغارم.

“ پیغمبر خدا محمد مصطفیٰ (ص) کے وصی اور آپ کے چچا کے بیٹے ہیں غلاموں کو آزاد کرنے والے اور قرضوں کو پورا کرنے والے ہیں۔ ”

ابو تمام طائی اپنے قصیدہ رائیہ میں کہتے ہیں :

ومن قبله احلقتم لوصيه بداهيه دهياء لیس لها قدر
فجئتم بها بکرا عوانا ولم یکن لها قبلها مثلا عوان ولا بکر
أخوه إذا عد الفخار و صهره فلا مثله أخ و لا مثله صهر
و شد به أزر النبي محمد کما شد من موسى بھارونه الأزر

“ اس کے پہلے تم نے ان کے وصی کو خوفناک مصیبت میں مبتلا کیا جس کا اندازہ نہیں لگایا جاسکتا۔ تم

نئی نئی مصیبتیں ان کے سامنے لائے ایسی مصیبتیں اس سے پہلے کبھی نہیں آئیں۔ اظہار شرف کے موقع پر علی (ع) رسول (ص) کے بھائی اور داماد ہیں۔ علی (ع) جیسا نہ کوئی بھائی تھا نہ داماد۔ رسول (ص) کی پشت ان کی وجہ سے اس طرح مضبوط ہوئی جس طرح ہارون (ع) کی وجہ سے موسیٰ (ع) کی پشت مضبوط ہوئی۔ ”

دعل بن علی خزاعی حضرت مظلوم کربلا (ع) کو مرثیہ کہتے ہوئے کہتے ہیں :
رأس ابن بنت محمد و وصیہ للرجال علی قناتہ یرفع

“ ہائے لوگو! حضرت محمد مصطفیٰ (ص) کی دختر اور آپ کے وصی

کے فرزند کا سر اس قابل تھا کہ نیزے پر بلند کیا جائے۔”
 ابو الطیب متنبی کو جب لوگوں نے ہر بھلا کہا کہ تم ایرے غیرے کی مدح کرتے ہو اور حضرت
 علی (ع) کی مدح میں تم نے کبھی ایک شعر بھی نہیں کہا تو وہ کہتا ہے :
 و ترکت مدحی للوصیِّ تعمدا إذ کان نورا مستطیلا شاملا
 و إذا استطال الشیء قام بنفسه و صفات نور الشمس تذهب باطلا

“میں نے وصی رسول (ص) امیر المومنین (ع) کی مدح نہ کی تو جان بوجھ کر ایسا کیا کیونکہ وہ ایسا
 نور ہیں جس کی روشنی عالم میں پھیلی ہوئی ہے اور تمام کائنات کو اپنے حلقہ میں لیے ہوئے ہے۔ جب
 کوئی شے بلند ہو جاتی ہے تو اپنے بقاء کی خود ضامن بن جاتی ہے۔ نور خورشید کی ثنا و صفت کرنا
 فعلِ عبث ہے۔ (خورشید اپنے وجود کا خود معرف ہے۔)
 یہی متنبی ابوالقاسم طاہر بن الحسین بن طاہر علوی کی مدح لکھتے ہوئے کہتا ہے جیسا کہ اس کے
 دیوان میں موجود ہے:
 ہو ابن رسول اللہ و ابن وصیہ وشبہما شبہت بعد التجارب

“یہ ابوالقاسم رسول (ص) اور ان کے وصی حضرت علی (ع) کے فرزند ہیں اور ان دونوں سے مشابہ
 ہیں۔”
 میں نے ان کو ان بزرگوں سے جو تشبیہ دی ہے تو بہت کچھ تجربوں کے بعد آراء پرکھ کے یوں ہی
 نہیں۔ اس جیسے بہت سے اشعار ہیں جس کی نہ کوئی انتہا ہے نہ مد و حساب۔
 ش

مکتوب نمبر ۵۵

ہم نے سابق کے کسی مکتوب میں آپ سے عرض کیا تھا کہ بعض متعصب اشخاص آپ کے مذہب کے متعلق یہ کہتے پھرتے ہیں کہ آپ کا مذہب ائمہ اہل بیت (ع) سے کوئی تعلق نہیں رکھتا نہ ان کی طرف آپ کے مذہب کو منسوب کرنا صحیح ہے۔ آپ سے اس پر بھی روشنی ڈالنے کا وعدہ تھا۔ اب وقت آگیا ہے آپ وعدہ ایفا فرمائیے۔ ان متعصبین کی بکواس کا جواب دیجیے۔

س

جواب مکتوب

مذہب شیعہ کا اہلبیت (ع) سے ماخوذ ہونا

ارباب فہم و بصیرت بدیہی طور پر جانتے ہیں کہ فرشتہ شیعہ کا سلف سے لے کر خلف تک ابتدا آج کے دن تک اصول دین ، فروع دین ہر ایک میں بس ائمہ اہل بیت (ع) ہی کی طرف رجوع رہا۔ اصول و فروع اور قرآن و حدیث سے جتنے مطالب مستفاد ہوتے ہیں یا قرآن و حدیث جتنے علوم تعلق رکھتے ہیں غرض ہر چیز میں ان کی رائے کے تابع ہے۔ ان کلی چیزوں میں صرف ائمہ طاہرین (ع) پر انہوں نے بھروسہ کیا۔ انہیں کی طرف رجوع کیا۔

مذہب اہلبیت (ع) ہی کے قاعدوں سے وہ خدا کی عبادت کرتے ہیں اس کا تقرب حاصل کرتے ہیں اس مذہب کے علاوہ کوئی رہ ہی نظر نظر نہیں آتی اور نہ اس مذہب کو چھوڑ کر اس کے بدلہ میں کسی اور مذہب کو اختیار کرنا انہیں گوارا ہوگا۔

ہر ایک امام کے زمانے میں امیر المومنین (ع) کے عہد میں ، امام حسن (ع) کے عہد میں، امام حسین (ع) کے عہد میں، امام محمد باقر (ع) و جعفر صادق (ع) کے عہد میں، امام موسیٰ کاظم (ع) و امام علی رضا (ع) کے عہد میں، امام محمد تقی (ع) و علی نقی (ع) کے عہد میں، امام حسن عسکری (ع) کے عہد میں ، غرض جس امام کا بھی عہد آیا ان گنت ثقافت شیعہ حافظان حدیث ، بے شمار صاحب ورع و ضبط و اتفاق نے جن کی تعداد و تواتر سے بھی بڑھ کر تھی اپنے اپنے زمانے کے امام کی صحبت میں

بیٹھ کر ان سے استفادہ کر کے ان اصول و فروع کو حاصل کیا اور انہوں نے اپنے بعد کے لوگوں سے بیان کیا۔ اسی طرح ہر زمانہ اور ہر نسل میں یہ اصول و فروع نقل ہوتے رہے یہاں تک کہ ہم تک پہنچے لہذا ہم بھی اسی مسلک پر ہیں جو ائمہ اہل بیت (ع) کا مسلک رہا کیونکہ ہم نے ان کے مذہب کی ایک ایک چیز جزئی جزئی باتیں اپنے آباء و اجداد سے حاصل کیں، انہوں نے اپنے آباء و اجداد سے حاصل کیں اسی طرح شروع سے یہ سلسلہ جاری رہا۔ ہر نسل و ہر عہد میں جو دور بھی آیا وہ اپنے اگلے برزگوں سے حاصل کرتا ہوا آیا۔ آج ہم شمار کرنے بیٹھیں کہ سلفِ شیعہ میں کتنے افراد ائمہ طاہرین (ع) کی صحبت سے فیضیاب ہوئے، ان سے احکام دین کو سنا، ان سے استفادہ کیا۔ تو ظاہر ہے کہ شمار کرنا سہل نہیں کس کے بس کی بات ہے کہ ان کا احصار کرسکے۔ اس کا اندازہ لگانا ہوتو آپ ان بے شمار کتابوں سے لگائے جو ائمہ طاہرین (ع) کے ارشادات و افادات سے استفادہ کر کے لکھی ہیں، ائمہ طاہرین (ع) سے معلوم کر کے ان سے سن کر تحریر کی ہیں۔ یہ کتابیں کیا ہیں۔ ائمہ طاہرین (ع) کے علوم کا دفتر، ان کی حکومتوں کا سرچشمہ ہیں جو ائمہ طاہرین (ع) کے عہد میں ضبط تحریر میں لائی گئیں اور ان کے بعد شیعوں کا مرجع قرار پائیں۔

اسی سے آپ کو مذہبِ اہلبیت (ع) اور دیگر مذاہبِ مسلمین میں فرق و امتیاز معلوم ہوجائے گا۔ ہم کو تو نہیں معلوم کہ ائمہ اربعہ کے مقلدین میں سے کسی ایک نے بھی ان ائمہ کے عہد میں کوئی کتاب تالیف کی ہو۔ ان ائمہ کے مقلدین نے کتابیں لکھیں اور بے شمار لکھیں لیکن اس وقت لکھیں جب ان کا زمانہ ختم ہو گیا انہیں دنیا سے رخصت ہوئے مدتیں گزر گئیں اور تقلید انہیں چاروں ائمہ میں منحصر سمجھ لی گئی۔ یہ لے کر لیا گیا کہ فروع دین میں بس انہیں چاروں اماموں میں سے کسی نہ کسی ایک کی تقلید ضروری ہے۔

اپنے طبقہ کے لوگوں میں انہیں اس وقت کوئی امتیاز ہی نہ حاصل تھا۔ اسی وجہ سے انکے زمانہ میں کسی شخص کو یہ خیال بھی پیدا نہ ہوا کہ ان کے فتاویٰ اسی طرح اکٹھا کرنے کی زحمت اٹھائے۔ جس طرح شیعوں نے اپنے ائمہ معصومین (ع) کے اقوال فتاویٰ جمع کرنے کا اہتمام کیا۔

شیعہ تو اول یوم ہی سے دینی امور میں سوائے ائمہ طاہرین (ع) کے کسی اور کی طرف رجوع کرنا جائز ہی نہیں سمجھتے تھے۔ اسی وجہ سے بس انہیں کے آستانے پر معتکف رہے۔ امور دین کے حاصل کرنے کے لیے بس انہیں سے لو لگائی۔ یہی وجہ تھی جو انہوں نے ائمہ طاہرین (ع) سے سنی ہوئی ہر بات اور ان کے لب و زبان سے نکلے ہوئے ہر لفظ کو مدون کرنے کے لیے پوری طاقت صرف کی، تمام توانائیاں کام میں لائے۔ اس لیے تاکہ یہ علم کا خزانہ ائمہ کے ارشادات محفوظ ہو جائیں۔ جن کے متعلق ان کا اعتقاد تھا کہ بس یہی عند اللہ صحیح ہیں اور ان کے ماسوا سب باطل۔ آپ صرف انہیں کتابوں سے اندازہ لگائیں جو شیعوں نے امام جعفر صادق (ع) کے زمانے میں لکھیں۔ جو صرف علم اصول کی ان چار سو کتابوں سے بھی دگنی چوگنی تعداد میں ہیں۔ جیسا کہ آپ جلد ہی اس کی تفصیل ملاحظہ فرمائیں گے۔ رہ گئے آپ کے ائمہ اربعہ تو ان ائمہ میں سے کسی ایک امام کو بھی کسی ایک شخص کی نظروں میں نہ تو وہ وقعت حاصل ہوئی نہ کسی کے دل میں ان کی عزت پیدا ہوئی جو وقعت و عزت ائمہ اہلبیت علیہم السلام کی شیعوں کے نزدیک رہی۔ بلکہ سچ پوچھئے تو آج یہ ائمہ اربعہ جس عزت کی نظروں سے دیکھے جاتے ہیں جو درجہ انہیں ان کے مرنے کے بعد دیا جا رہا ہے خود ان کے جیتے جی انہیں یہ عزت حاصل نہ ہوسکی جیسا کہ علامہ ابن خلدون نے اپنے مقدمہ میں وضاحت کی ہے اور دیگر علمائے

اعلام نے بھی ان کے قول کو تسلیم کیا ہے اس کے باوجود بھی ہمیں اس میں کوئی شبہ نہیں ہ ان ائمہ اربعہ کا وہی مذہب رہا ہوگا جو آج ان کے پیرووں کا ہے اور جس مذہب پر نسلا بعد نسل عملدر آمد ہوتا آ رہا ہے اور اس مذہب کو پیروانِ ائمہ اربعہ نے اپنی کتابوں میں مدون کر لیا۔ کیونکہ پیروانِ ائمہ اربعہ اپنے ائمہ کے مذہب کی پوری پوری معرفت رکھتے تھے جیسا کہ شیعہ حضرات اپنے ائمہ طاہرین (ع) کے مذہب سے اچھی طرح واقف ہیں۔ جس مذہب پر عمل پیرا ہو کر خدا کی عبادت کرتے ہیں اور سوائے تقرب الہی کے اور کسی کا تقرب ان کے مد نظر نہیں۔

تصنیف و تالیف کی ابتداء شیعوں سے ہوئی

چھان بین کرنے والے بدیہی طور پر جانتے ہیں کہ علوم کی تدوین میں حضرات شیعہ سب پر گوئے سقبت لے گئے۔ علوم مدون کرنے میں سب سے تقدم حاصل رہا۔ کیونکہ دور اول میں سوائے امیر المومنین (ع) اور شیعیان امیر المومنین (ع) کے تدوین علوم کو کسی کو خیال بھی پیدا نہ ہوا اور اس کا راز یہ ہے کہ ابتداء صحابہ اسی میں الجھے رہے کہ علم کو کتابی صورت میں لانا، علم لکھنا جائز بھی ہے یا نہیں؟ صحابہ کے درمیان شدید اختلاف تھا۔ کوئی جائز بتاتا تھا کوئی ناجائز۔ چنانچہ علامہ ابن حجر عسقلانی نے مقدمہ فتح الباری وغیرہ میں تحریر کیا ہے کہ خود حضرت عمر اس کو ناپسند کرتے تھے اور حضرت عمر کے ساتھ صحابہ کی ایک جماعت بھی ان کی ہم کو خیال تھی۔ انہیں یہ خطرہ محسوس ہو رہا تھا کہ کہیں حدیث لکھنے میں خلط ملط نہ ہو جائے۔ مگر حضرت علی (ع) اور آپ کے

فرزند امام حسن مجتبیٰ (ع) اور صحابہ کی ایک خاص تعداد نے اسے جائز قرار دیا پہلے زمانہ تو یہی کشاکش رہی ایک جماعت جائز کہتی تھی دوسری ناجائز بتاتی تھی دوسرے دور میں جب تابعین کا زمانہ آخر تھا تو اس وقت اختلافات بر طرف ہوئے اور سب کا اجماع ہو گیا کہ لکھنا جائز ہے۔ اس وقت ابن جریج نے مکہ میں مجاہد اور عطاء (تابعین) سے استفادہ کر کے آثار میں اپنی کتاب تالیف کی۔ امام غزالی ان کی اس کتاب کے متعلق فرماتے تھے کہ: پہلی کتاب جو اسلام میں لکھی گئی لیکن صحیح یہ ہے کہ یہ پہلی کتاب ہے جسے غیر شیعہ مسلم نے لکھا ہے۔ ابن جریج کے بعد معتمر بن راشد صنعانی نے یمن میں اپنی کتاب تالیف کی۔ تیسرا البر امام مالک کی موطاء کا ہے۔

مقدمہ فتح الباری میں ہے کہ ربیع بن صبیح پہلے وہ بزرگ ہیں جنہوں نے علوم جمع کیے اور یہ زمانہ تابعین کے آخر میں گزرے ہیں۔ بہر حال چاہے ربیع ابن صبیح پہلے مولف ہوں یا ابن جریج ی تو یقینی اور اجماعی بات ہے کہ عصر اول میں شیعوں کے علاوہ مسلمانوں کی کوئی تالیف نہیں مگر حضرت علی (ع) اور آپ کے شیعہ کو تو عصر اول ہی میں اس کا خیال پیدا ہوا۔ انہوں نے دور اول ہی میں تالیف کا کام شروع کر دیا۔ کتاب جسے امیر المومنین (ع) نے مدون کیا وہ قرآن مجید ہے۔

حضرت علی (ع) جب رسول (ص) کے دفن و کفن سے فارغ ہوئے تو آپ نے یہ عہد کیا کہ جب تک قرآن جمع نہ کر لیں گے کوئی کام نہ کریں گے۔ چنانچہ آپ نے موافق نزول کلام مجید جمع فرمایا اور ساتھ ساتھ اس کی طرف بھی اشارہ کرتے گئے کہ کون آیت خاص ہے کون عام کون مطلق ہے کون مقید، کون محکم ہے کون منشاہ، ناسخ کون ہے منسوخ کون، عزائم کون ہیں رخص کون۔ سنن سے متعلق کون سی آیتیں ہیں۔ آداب سے متعلق کون۔ اسباب نزول کی بھی

آپ نے تصریح کی۔ نیز جو آیتیں کسی جہت سے مشکل تھیں ان کی وضاحت بھی کی۔ ابن سیرین کہا کرتے کہ اگر حضرت علی (ع) کا جمع کیا ہوا قرآن مل جاتا تو تمام علم اسی میں مل (۱) جاتا۔

اور بھی صحابہ نے قرآن جمع کرنے کی کوشش کی لیکن موافق نزول جمع کرنا ان سے ممکن نہ ہوسکا اور نہ مذکورہ بالا رموز وہ لکھ سکے۔ اس بنا پر امیرالمومنین (ع) کی جمع و ترتیب، تفسیر سے زیادہ مشابہ تھی اور جب آپ قرآن کے جمع سے فارغ ہوچکے تو آپ نے جناب سیدہ (س) کی تسکین و تسلی اور پدر بزرگوار کا غم غلط کرنے کے لیے ایک کتاب تالیف فرمائی جو جناب سیدہ (س) کی اولاد طاہرین (ع) میں مصحف فاطمہ (س) کے نام سے مشہور ہے۔ اس میں امیرالمومنین (ع) نے امثال حکمت کی باتیں، مواعظ، نصائح، اخبار اور نوادر جمع کیے تھے۔

اس کے بعد آپ نے ایک کتاب دیات میں تالیف کی۔ اس کا نام صحیفہ رکھا۔ چنانچہ ابن سعد نے اپنی کتاب جو جامع کے نام سے مشہور ہے کے آخر میں امیرالمومنین (ع) کی طرف منسوب کر کے اس صحیفہ کا حوالہ دیا ہے۔ اور اس سے روایتیں کی ہیں۔ منجملہ ان روایات کے جو بخاری و مسلم نے اس صحیفہ سے لی ہیں وہ حدیث ہے جو انہوں نے اعمش سے روایت کی ہے اور اعمش نے ابراہیم تیمی سے انہوں نے اپنے باپ سے کی ہے وہ کہتے تھے کہ:

“ حضرت علی (ع) فرماتے تھے کہ کلام مجید کو چھوڑ کے کوئی کتاب

۱۔ طبقات ابن سعد جلد ۲ قسم ۲ صفحہ ۱۸ صواعق محرقة بن حجر مکی ریاض النضرہ جلد ۲ صفحہ ۱۶۸

ہمارے پاس نہیں جسے ہم پڑھا کریں سوائے اس صحیفہ کے یہ کہہ کر آپ نے اس صحیفہ کو نکالا تو اس میں کچھ مسائل جراحات اور اسنان الابل کے متعلق تحریر تھے اور اسی صحیفہ میں یہ بھی مرقوم تھا کہ مدینہ عیر سے لے کر ثور تک حرم ہے اتنی جگہ میں جو شخص کسی حادثہ کا مرتکب ہوگا یا کسی فساد کو پناہ دے گا اس پر خدا اور ملائکہ اور تمام انسانوں کی لعنت ہے۔”

یہ پوری حدیث صحیح بخاری جلد ۳ کتاب الفرائض کے باب اثم من تبرا من موالیه میں انہیں الفاظ کے ساتھ موجود ہے۔ اور صحیح مسلم جلد اول کتاب الحج باب فضل المدینہ میں موجود ہے۔ امام احمد نے بھی اپنے مسند میں اس صحیفہ کا اکثر بیشتر مقامات پر تذکرہ کیا ہے منجملہ ان کے مسند جلد اول صفحہ ۱۰۰ پر طارق بن شہاب سے روایت کی ہے طارق کہتے ہیں کہ :

“میں نے امیر المومنین (ع) کو دیکھا کہ آپ منبر پر فرما رہے ہیں کہ ہمارے پاس کوئی کتاب نہیں جسے ہم تمہیں پڑھ کر سنائیں سوائے کلام مجید کے اور اس صحیفہ کے (وہ صحیفہ آپ کی تلوار میں لٹک رہا تھا) جسے میں نے رسول اللہ (ص) سے حاصل کر کے لکھا ہے۔” یہ پوری حدیث صحیح بخاری جلد ۳ کتاب الفرائض کے باب اثم من تبرا من موالیه میں انہیں الفاظ کے ساتھ موجود ہے۔ اور صحیح مسلم جلد اول کتاب الحج باب فضل المدینہ میں موجود ہے۔

امام احمد نے بھی اپنے مسند میں اس صحیفہ کا اکثر بیشتر مقامات پر تذکرہ کیا ہے منجملہ ان کے مسند جلد اول صفحہ ۱۰۰ پر طارق بن شہاب سے روایت کی ہے طارق کہتے ہیں کہ : “میں نے امیر المومنین (ع) کو دیکھا کہ آپ منبر پر فرما رہے ہیں کہ ہمارے پاس کوئی کتاب نہیں جسے ہم تمہیں پڑھ کر سنائیں سوائے کلام مجید کے اور اس صحیفہ کے (وہ صحیفہ آپ کی تلوار میں لٹک رہا تھا) جسے میں نے رسول اللہ (ص) سے حاصل کر کے لکھا ہے۔” صفار نے عبدالملک سے روایت کی ہے کہ : “امام محمد باقر (ع) نے حضرت امیر المومنین (ع) کی کتاب طلب کی امام جعفر صادق (ع) اسے اپنے پدر بزرگوار کے پاس لائے۔ وہ

مثل آدمی کی ران کے ضخیم اور لپٹی ہوتی تھی۔ اس میں یہ لکھا ہوا تھا: جب شوہر مرجائے تو اس کی زوجہ کو اس کے مکانات اور زمیوں سے کچھ نہ ملے گا۔ امام محمد باقر (ع) نے دیکھ کر فرمایا قسم بخدا یہ حضرت علی (ع) کے خط ہے اور رسول (ص) کا لکھایا ہوا ہے۔”

شیعوں کی ایک خاصی تعداد نے بھی امیر المومنین (ع) کی پیروی کی اور آپ کے عہد میں کتابیں تالیف کیں۔ منجملہ ان کے جناب سلمان فارسی اور ابوذر غفاری ہیں۔ جیسا کہ علامہ ابن شہر آشوب نے تحریر فرمایا ہے:

“اسلام میں سب سے پہلے مصنف حضرت علی (ع) ابن ابی طالب (ع) ہیں پھر سلمان فارسی پھر ابوذر۔”

اور دوسرے لوگ منجملہ شیعانِ امیر المومنین (ع) کے ابو رافع آزاد کردہ غلام رسول اللہ (ص) ہیں امیر المومنین (ع) کے عہد میں بیت المال کے نگران بھی رہے۔ یہ امیر المومنین (ع) کے مخصوص موالیوں میں سے تھے اور آپ کی قدر و منزلت کی معرفت رکھتے تھے۔ انہوں نے ایک کتاب سنن و قضایا میں لکھی ہے جسے انہوں نے صرف امیر المومنین (ع) کی حدیثوں سے ترتیب دیا تھا۔ یہ کتاب ہمارے اسلاف کے نزدیک انتہائی عظمت و احترام کی نظروں سے دیکھی جاتی تھی اور ہمارے اسلاف نے اپنے اپنے طرق و اسناد سے اس کی روایت کی ہے۔”

انہیں میں سے علی بن ابی رافع ہیں (اصابہ میں ان کے حالات میں لکھا ہے کہ یہ عہد رسالت (ص) میں پیدا ہوئے اور رسول اللہ (ص) ہی نے ان کا نام علی رکھا انکی ایک کتاب فنون فقہ میں ہے جسے انہوں نے موافق مذہب

اہل بیت (ع) تحریر کیا ہے۔ اہل بیت علیہم السلام اس کتاب کی بڑی تعظیم کرتے تھے اور اپنے شیعوں کو اسی کتاب کی طرف رجوع کرنے کی ہدایت فرماتے۔
موسیٰ بن عبداللہ بن حسن فرماتے ہیں کہ :

“میرے والد ماجد سے کسی نے تشہد کا مسئلہ پوچھا۔ والد ماجد نے مجھ سے فرمایا : کہ ابن ابی رافع والی کتاب لاؤ۔ کتاب لائی گئی اور آپ نے اسے ہم لوگوں کو لکھایا۔”
صاحب روضات الجنات نے خیال کیا ہے کہ یہ فقہ کی پہلی کتاب ہے جو شیعوں میں لکھی گئی لیکن انہیں غلط فہمی ہوئی۔
منجملہ ان مصنفین شیعہ کے عبیداللہ بن ابی رافع ہیں جو امیر المومنین (ع) کے کاتب اور آپ کے مخصوص موالیوں میں سے تھے۔ انہوں نے رسول اللہ (ص) سے حدیثیں سنیں۔ انہیں سے رسول اللہ (ص) کی یہ حدیث مروی ہے جو آنحضرت (ص) نے جناب جعفر طیار کے متعلق فرمایا کہ :
“ اشبہت خلقی و خلقی ”۔

“ تم صورت و سیرت دونوں میں مجھ سے مشابہ ہو۔ ”

اس حدیث کی ایک جماعت نے عبیداللہ بن ابی رافع سے روایت کی ہے۔ منجملہ ان کے امام احمد بن حنبل نے بھی اپنی مسند میں نقل کیا ہے۔ ابن حجر عسقلانی نے اصابہ قسم اول میں عبیداللہ اسلم کے عنوان سے ان کے حالات لکھے ہیں کیونکہ ان کے باپ ابو رافع کا نام اسلم تھا۔
انہیں عبیداللہ نے ایک کتاب تالیف کی جس میں امیر المومنین (ع) کے ان تمام صحابیوں کا تذکرہ کیا ہے جو جنگ صفین میں امیر المومنین (ع) کے ساتھ شریک تھے۔ ابن حجر نے اپنی اصابہ میں اکثر و بیشتر اس سے نقل کیا ہے انہیں

میں سے ربیعہ بن سَمیع ہیں انہوں نے چوپایوں کی زکوٰۃ کے متعلق حضرت امیر المومنین (ع) کی حدیثوں سے ایک کتاب تالیف کی۔ انہیں میں سے ایک عبیداللہ بن حر فارسی ہیں جن کی ایک کتاب حدیث میں لمعہ ہے جو انہوں نے امیر المومنین (ع) کی حدیثوں سے جمع کی۔

انہیں میں سے اصبع بن نباتہ صحابی امیر المومنین (ع) ہیں یہ اصبع ابن نباتہ تو بس امیر المومنین (ع) ہی کے ہورہے تھے۔ انہیں نے امیر المومنین (ع) سے اس عہد نامہ کی روایت کی ہے جو امیر المومنین (ع) نے مالک اشتر کو تحریر فرمایا۔ نیز اس وصیت نامہ کی جو آپ نے اپنے فرزند محمد کے لیے لکھا تھا۔ ہمارے رواۃ نے ان دونوں عہد نامہ و وصیت کی ان ہی اصبع بن نباتہ سے بہ سلسلہ اسناد صحیحہ روایت کی ہے۔

انہیں میں سے سلیم بن قیس ہلالی صحابی امیر المومنین (ع) ہیں۔ انہوں نے امیر المومنین (ع) اور جناب سلمان فارسی سے روایتیں کیں۔ انہوں نے امامت پر ایک کتاب لکھی جس کا ذکر امام محمد ابراہیم نعمانی نے اپنی کتاب غنیہ میں کیا ہے۔ چنانچہ لکھتے ہیں:

“جملہ اہل تشیع جنہوں نے ائمہ سے تحصیل علم کی یا حدیثیں روایت کیں۔ ان میں کوئی اختلاف نہیں کہ سلیم بن قیس ہلالی کی کتاب ان بنیادی و اصول کتابوں میں سے ایک کتاب ہے جسے اہل علم اور احادیث اہل بیت (ع) کے حاملین نے روایت کی ہے۔ یہ کتاب تمام کتب اصول سے مقدم ہے اور ان اصولوں میں سے ہے جو تمام شیعوں کا مرجع ہے اور ہر ایک کے نزدیک معتمد و معتبر ہے۔”

اس سے پہلے طبقہ میں ہمارے سلف صالحین میں سے جتنے حضرات صاحب تالیف ہوئے ان کے حالات اگر آپ دیکھنا چاہیں تو آپ ہمارے علماء کی وہ فہرستیں ملاحظہ فرمائیں اور وہ کتابیں دیکھیں جو انہوں نے رجال کے تذکرہ میں لکھی ہیں۔

دوسرے طبقہ یعنی دور تابعین میں شیعوں میں جو صاحبان تالیف گزرے ہیں ان کا تو کوئی اندازہ ہی نہیں ہو سکتا۔ خصوصاً اس رسالہ میں اتنی گنجائش کہاں کہ سب کا تذکرہ ہو۔ ان مصنفین کے حالات اور ان کے اسانید کا تفصیلی بیان دیکھنے کے لیے ہمارے علماء کی فہرستیں اور فن رجال کی کتابوں کا مطالعہ کیا جائے۔^(۱)

اس طبقہ کے مصنفین کے زمانہ میں اہل بیت (ع) کے نور سے دنیا منور ہو رہی تھی۔ پہلے تو ظالمون کے ظلم کے بادل اس نور کو ڈھانکے ہوئے تھے لیکن کربلا کے دردناک المیہ نے دشمنان آل محمد (ص) کو پوری طرح رسوا کیا اور ارباب بصیرت کی نگاہوں سے ان کا وقار رخصت ہو گیا۔ اب ہر دل میں یہ سوال کانٹا بن کر کھٹکنے لگا۔ ہر سوچنے والے دماغ میں یہ فکر پیدا ہوئی کہ رسول (ص) کی آنکھ بند ہوتے ہی اہل بیت (ع) پر مصائب کے پہاڑ کیوں ٹوٹ پڑے۔ آخر مصائب کے اسباب کیا ہوئے۔ ہر شخص کو کھوج پیدا ہوئی۔ اسباب ایسے مخفی تو تھے نہیں کہ سمجھ میں نہ آتے۔ دنیا جان گئی کہ ان مصائب کی تخم ریزی کیونکر ہوئی

کیونکر یہ پودا پروان چڑھا۔ کن لوگوں نے اس کی آبیاری کی۔ اس حقیقت کے انکشاف کے بعد با عزت مسلمان کمر بستہ ہوئے کہ اہل بیت (ع) کی حیثیت و منزلت

۱۔ جیسے فہرست نجاشی کتاب متہی المقال، کتاب نہج المقال وغیرہ

پر کوئی آنچ نہ آنے پائے۔ نیز یہ کہ ان کے خون ناحق کا بدلہ لیا جائے۔ انسانی طبیعت کا خاصہ ہے کہ فطری طور پر مظلوم کا ساتھ دیتی ہے اور ظالم سے نفرت کرتی ہے۔ کربلا کے خونین واقعہ نے مسلمانوں کی آنکھوں پر پڑے ہوئے پردے اٹھا دیے اب وہ ایک نئے دور میں داخل ہوئے۔ امام علی بن الحسین (ع) زین العابدین (ع) کی اطاعت کا دل میں جذبہ پیدا ہوا اور اصول و فروع دین، قرآن و حدیث اور جملہ فنون اسلام میں انہیں کے در پر جبہ سائی اختیار کر کے ان تمام چیزوں میں انہیں کی طرف رجوع کرنا طے کیا۔ امام زین العابدین (ع) کے بعد امام محمد باقر (ع) سے وابستگی اختیار کی۔ ان دو اماموں یعنی امام زین العابدین (ع) و امام محمد باقر (ع) کے اصحاب ہزار ہا تھے، ان کے تعداد کا اندازہ کرنا ممکن نہیں لیکن ایسے افراد جن کے اسماء اور حالات تذکرہ کی کتابوں میں مدون ہوسکے وہ تقریباً چار ہزار حضرات جلیل القدر ارباب علم اصحاب ہیں۔ ان حضرات کی تصنیفات کم و بیش دس ہزار تک ہوئیں۔ ہمارے محدثین نے ہر دور میں صحیح اسناد سے ان سے روایتیں کیں ان میں اکثر ایسے خوش نصیب افراد بھی تھے جنہوں نے امام زین العابدین (ع) و امام محمد باقر (ع) کا بھی زمانہ پایا۔ اور امام جعفر صادق (ع) کی خدمت میں بھی باریاب ہوئے۔

چنانچہ منجلہ ان کے ابوسعید ابان بن تغلب بن رباح الجریری مشہور قاری و فقیہ و محدث و مفسر اور اصول و لغوی ہیں۔ یہ ثقہ ترین لوگوں میں سے ہیں تین اماموں سے ملاقات کا شرف انہیں حاصل ہوا اور تینوں اماموں سے بکثرت علوم کی انہوں نے روایت کی۔ مختصراً اسی سے اندازہ کرلیجیے کہ انہوں نے صرف امام جعفر صادق (ع) سے تیس (۳۰) ہزار حدیثیں روایت کی ہیں۔ جیسا کہ منتہی المقال میں علامہ میرزا محمد نے بسلسلہ حالات ابان تحریر فرمایا۔ انہیں ائمہ کی خدمت میں

بڑا تقرب اور مخصوص منزلت حاصل تھی۔
امام محمد باقر (ع) نے ابان سے فرمایا تھا کہ :

“مسجد میں بیٹھو اور لوگوں کو فتویٰ دو۔ میری دلی تمنا ہے کہ میں اپنے شیعوں میں تمہارے جیسا شخص دیکھوں۔”
اور امام جعفر صادق (ع) نے ان سے فرمایا تھا کہ :

“اہل مدینہ سے بحث و گفتگو کرو۔ مجھے یہ بہت ہی محبوب ہے کہ میں تمہارے جیسا شخص اپنے مخصوصین اور راویوں میں دیکھوں۔”
یہ ابان جب مدینہ آئے تو حلقے ٹوٹ کر ان کے گرد آجاتے اور مسجد نبوی (ص) میں پیغمبر (ص) جہاں بیٹھا کرتے تھے وہ جگہ ان کے لیے خالی کر دی جاتی۔
امام جعفر صادق (ع) نے سلیم ابن ابی جتہ سے فرمایا کہ :

“تم ابان تغلب کے پاس جاؤ۔ انہوں نے مجھ سے بہت زیادہ حدیثیں سنی ہیں۔ وہ جس حدیث کی تم سے روایت کریں تم میری طرف سے اس کی روایت کرو۔”
امام جعفر صادق (ع) نے ابان بن عثمان سے فرمایا کہ:

“ابان بن تغلب نے مجھ سے تیس ہزار حدیثیں روایت کی ہیں تم ان حدیثوں کی ان سے روایت کرو۔”
جب یہ ابان امام (ع) کی خدمت میں آئے تو امام جعفر صادق (ع) ان سے معانقہ فرماتے مصالحہ کرتے اور مسندان کے لیے بچھا نے کا حکم دیتے اور پوری طرح متوجہ ہو کر ہمکلام ہوتے۔ جب امام نے ان کے انتقال کی خبر سنی تو فرمایا :

“بخدا ابان کی موت نے میرے دل کو بیحد صدمہ پہنچایا۔”

ان کی وفات سنہ ۱۳۱ھ میں ہوئی۔

ابان نے انس بن مالک ، اعمش ، محمد بن منکدر ، سماک بن حرب ، ابراہیم نخعی ، فضیل بن عمرو ، اور حکم سے بھی روایتیں لی ہیں۔ ان کی حدیثوں سے احتجاج کیا ہے جیسا کہ ہم صفحات ماسبق میں ذکر کرچکے ہیں۔ صرف بخاری نے البتہ ان سے روایت نہیں کی۔ ان کے روایت نہ کرنے سے کوئی نقصان بھی نہیں۔ امام بخاری کی حالت کوئی ڈھکی چھپی نہیں۔ ائمہ اہل بیت (ع) امام جعفر صادق (ع) ، امام موسیٰ کاظم (ع) ، امام رضا (ع) ، امام محمد تقی (ع) ، و علی نقی (ع) ، حسن عسکری (ع) کے ساتھ ان کے سلوک کا نمونہ موجود ہے۔ انہوں نے ان ائمہ اہل بیت (ع) میں سے کسی ایک امام کی حدیث بھی صحیح بخاری میں درج نہیں کی۔ کسی امام کی حدیث کو اس قابل نہیں سمجھا۔ حد تو یہ ہے کہ نواسہ رسول (ص) امام حسن مجتبیٰ (ع) جو سید سردار جوانان اہل جنت ہیں ان کی حدیثیں بھی نہیں لیں۔ ہاں حدیث درج کس کی ہے۔ مروان بن حکم ایسے طریقہ رسول (ص) کی ، عمر بن حطان ایسے سرغنہ خوارج کی عکرمہ بربری وغیرہ ایسے لوگوں کی ۔

ابان کی کئی مفید تصانیف ہیں منجملہ ان کے ایک کتاب ہے جو غرائب قرآن کی تفسیر میں انہوں نے لکھی ۔ اس میں کلام مجید کی آیتوں کے شواہد میں بکثرت عرب کے اشعار درج کیے ہیں۔ ان کے بعد زمانہ میں عبدالرحمن بن محمد ازدی کوفی گزرے ہیں۔ انہوں نے ابان بن تغلب ، محمد بن سائب کلبی اور ابن روق عطیہ بن حارث کی کتابوں کو جمع کر کے ایک کتاب کی شکل دی۔ جن جن مسئلوں میں ان حضرات نے اختلاف کیا ہے اسے بھی لکھا اور جن جن مسئلوں میں یہ سب متفق رہے اس کی بھی وضاحت کی۔

ہمارے اصحاب نے ان دونوں کتابوں سے معتبر اسناد اور مختلف طریقوں سے روایتیں کیں۔ انہیں ابان کی ایک کتاب الفضائل ہے ایک کتاب صفین ہے اصول میں بھی ایک کتاب انہوں نے لکھی جو فرقہ امامیہ کے نزدیک مسلم طور پر احکام شرعیہ میں مانی جاتی ہے۔ تفصیل دیکھنا ہو تو رجال کی کتابیں ملاحظہ فرمائیے۔

منجملہ ان کے ایک بزرگ ابو حمزہ ثمالی ہیں۔ یہ ہمارے سلف صالحین کے ثقات و علمائے اعلام میں سے ایک بزرگ ہیں۔ انہوں نے امام جعفر صادق (ع) و محمد باقر (ع) و زین العابدین (ع) سے تحصیل علم کی اور بس انہی کے ہو رہے۔ ائمہ طاہرین (ع) کی بارگاہ میں انہیں بڑا تقرب حاصل تھا۔ خود امام جعفر صادق (ع) نے ان کی مدح و ثنا فرمائی ہے۔ چنانچہ امام کا قول ہے کہ:

”ابو حمزہ اپنے زمانہ میں ایسے ہیں جیسے سلمان فارسی اپنے زمانہ میں تھے۔“

امام رضا (ع) فرماتے ہیں کہ :

”ابو حمزہ اپنے زمانہ میں ایسے ہیں جیسے لقمان اپنے زمانہ میں۔“

ان کی ایک کتاب تفسیر القرآن ہے۔^(۱) علامہ طبری نے اپنی تفسیر مجمع البیان میں اکثر جگہ اس تفسیر سے نقل کیا ہے۔ انہیں کی کتاب النوادر کتاب الزہد اور رسالہ حقوق بھی ہے۔ انہوں نے ان کتابوں کو امام زین العابدین (ع) سے روایت کیا ہے۔ انہوں نے انس اور شعبی سے بھی روایتیں کی ہیں اور ان سے وکیع، ابو نعیم اور اس طبقہ کی ایک جماعت کے شیعہ و سنی دونوں نے حدیثیں بیان کیں۔

۱۔ ملاحظہ فرمائیے تفسیر مجمع البیان آیت۔ **فَإِنْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ** کی تفسیر کے سلسلہ میں اس کتاب سے نقل کیا گیا

ہے۔

ان کا ذکر بھی ہم صفحات ماسبق میں کرچکے ہیں۔
چند نامور اصحاب ایسے ہیں جنہوں نے امام زین العابدین(ع) کا زمانہ تو نہ پایا لیکن امام محمد باقر(ع) و جعفر صادق(ع) کی خدمت میں باریابی سے شرف یاب ہوئے منجملہ ان کے ابوالقاسم برید بن معاویہ عجل، ابوبصیر الاصغر لیث بن مراد بختری مرادی، ابوالحسن زرارہ بن اعین، ابو جعفر محمد بن مسلم بن ریح کوفی طائفی ثقی ہیں۔ ان کے علاوہ ایک پوری جماعت ہے۔ اتنی گنجائش نہیں کہ سب کا ذکر کیا جائے۔ البتہ یہ چار حضرات بڑے جلیل القدر اور عظیم ترین شخصیت کے مالک ہیں۔ یہاں تک کہ خود امام جعفر صادق(ع) نے ان حضرات کے تذکرہ کے ضمن میں فرمایا کہ :

”یہ حضرات خدا کے حلال و حرام پر خدا کے امین ہیں۔“
ایک اور موقع پر فرمایا کہ :

”میں کسی کو نہیں پاتا جس نے ہمارے ذکر کا احیاء کیا ہوا سوائے زرارہ ، ابوبصیر لیث، محمد بن مسلم و بریدہ کے۔ اگر یہ لوگ نہ ہوتے تو کوئی بھی ہمارے ذکر کو تازہ نہ کرتا۔“
ایک اور موقع پر فرمایا :

”یہ حضرات دین کے محافظ اور میرے والد ماجد کے مقرر کردہ حلال و حرام الہی پر امین اور دنیا میں بھی ہماری طرف سبقت کرنے والے ہیں اور آخرت میں بھی۔“
امام جعفر صادق(ع) نے بشر المخبثین بالجہنہ کی تلاوت فرمائی اور اس کے بعد ان چاروں حضرات کا ذکر کیا۔
ایک اور طولانی گفتگو میں ان کا ذکر فرماتے ہوئے امام نے کہا :

“میرے والد بزرگوار نے ان حضرات کو حلال و حرام الہی پر امین بنایا تھا یہ حضرات میرے والد بزرگوار کے علم کے خزینہ دار ہیں اسی طرح آج بھی یہ حضرات میرے نزدیک وہی منزلت رکھتے ہیں اور میرے رازوں کے خزینہ دار ہیں۔ میرے والد بزرگوار کے برحق صحابی ہیں اور یہ میرے شیعوں کے لیے زندگی میں بھی اور مرنے کے بعد بھی ستارے ہیں۔ انہی کے ذریعہ خدا ہر بدعت کو دور کرے گا اور باطل کاروں کی اتہام تراشی کو زائل کرے گا اور غالیوں کی تاویلیں باطل ہوں گی۔”

اس کے علاوہ بے شمار ارشادات امام (ص) ہیں جن سے ان کا فضل و شرف کرامت و لایت پوری طرح ثابت و محقق ہے۔ افسوس کہ اتنی گنجائش نہیں کہ مفصلاً بیان کیا جائے۔ باجود انکی اس اہمیت و جلالت قدر کے دشمنان اہل بیت (ع) نے ان پر بڑی بڑی تہمتیں رکھیں جیسا کہ ہم اپنی کتاب مختصر الکلام فی مولفی الشیعہ سن صدر الاسلام میں بیان کرچکے ہیں۔

دشمنوں کی تہمت تراشیوں سے ان کی وقعت و علوئے منزلت میں فرق نہیں پڑتا اور نہ ان کی جلالت قدر پر کوئی آنچ آتی ہے اور نہ اس وقعت میں کمی پیدا ہوتی ہے جو انہیں خدا اور رسول (ص) کے نزدیک حاصل ہے۔ جس طرح انبیاء سے حسد کرنے والوں سے حسد کر کے انبیاء کا کچھ نہیں بگاڑا بلکہ برعکس ان کی علوئے مرتبت ہی کے باعث ہوئے اور بجائے اس کے کہ وہ حسد کرنے والے ان انبیاء کی شریعتوں پر کچھ اثر انداز ہوتے وہ اور دین کی اشاعت اور ہمہ گیر مقبولیت کا سبب بن گئے۔ امام جعفر صادق (ع) کے عہد میں علم بیش از بیش پھیل چکا تھا اور چار جانب

سے شیعیان محمد و آل محمد (ص) امام (ع) کی خدمت میں پہنچ رہے تھے۔ امام (ع) پوری خندہ جبینی سے پیش آتے، بڑی توجہ فرماتے، ان کو استوار بنانے میں آتے نے کوئی کوشش اٹھا نہ رکھی اور علم کے رموز، حکمت کی باریکیوں، حقائق امور سے آگاہ بنانے میں کوئی دقیقہ فرد گزاشت نہیں کیا۔ جیسا کہ علامہ شہرستانی ملل و نحل میں امام کا ذکر فرماتے ہوئے۔ رقمطراز ہیں۔ چنانچہ وہ لکھتے ہیں:

“امام جعفر صادق (ع) دین کا بے پایاں علم، حکمت میں پوری طرح دستگاہ رکھنے والے دنیا سے اتہائی بے غرض اور خواہشوں سے مکمل طور پر بے نیاز بزرگ تھے۔”
اس کے بعد لکھتے ہیں:

“آپ ایک مدت تک مدینہ میں مقیم رہے اور اپنے شیعوں کو فیض پہنچاتے رہے اور اپنے دوستوں کو رموز و اسرار علم تعلیم فرماتے رہے۔ پھر آپ عراق تشریف لائے۔ یہاں بھی مدتوں آپ کا قیام رہا کبھی سلطنت کا خیال آپ کے دل میں پیدا نہ ہوا اور نہ خلافت کے لیے آپ نے کبھی کسی سے نزاع کی۔”
اسی سلسلہ میں علامہ شہرستانی لکھتے ہیں کہ:

“جو شخص بہر معرفت میں غوطے لگانے والا ہو اسے ساحل کی طمع نہیں ہوتی اور جو حقیقت کی چوٹی تک بلند ہو چکا ہو اسے نیچے گرجانے کا خوف لاحق نہیں ہوتا۔”
اسی طرح کی پوری عبارت ہے ان کی۔ سچ تو یہ ہے کہ حق، انصاف پسند اور معاند دونوں کی زبان پر آکر رہتا ہے۔
امام جعفر صادق (ع) کے بے شمار اصحاب ہمہ گیر شہرت کے مالک ہوئے۔ وہ

سب کے سب ائمہ ہدایت ، تاریکیوں کے چراغ، علم کے دریا اور ہدایت کے نجوم تھے۔ جن اصحاب کے نام اور حالات تذکرہ کی کتابوں میں مدون ہوسکے ان کی تعداد چار ہزار تک پہنچتی ہے۔ اس میں عراق کے رہنے والے تھے اور حجاز و فارس و شام کے بھی۔

یہ چاروں اصحاب بڑی مشہور مصنفات والے ہیں۔ ان کی مصنفات فرقہ امامیہ میں انتہائی شہرت رکھتی ہیں۔ منجملہ ان مصنفات کے صرف اصول میں چار سو کتابیں ہیں۔ جیسا کہ ہم سابق میں بیان کرچکے ہیں کہ یہ چار سو تصانیف چار سو مصنفین کی ہیں جو امام جعفر صادق (ع) کے عہد میں انہیں کے فتاویٰ جمع کر کے لکھی گئیں اور امام کے بعد انہیں پر عمل کا دارو مدار رہا۔ تک بعض علمائے اعلیٰ نے سہولت کے لیے ان کا خلاصہ کر ڈالا۔ ان میں چار کتابیں بہت عمدگی سے مراتب ہوئیں اور اصول و فروع میں شیعوں کا مرجع قرار پائیں۔ صدر اول سے لے کر آج کے دن تک۔ وہ چار کتابیں یہ ہیں۔ کافی، تہذیب، استبصار، من لایحضرہ الفقیہ۔

یہ چاروں کتابیں متواتر ہیں اور ان کا صحیح ہونا قطعی و یقینی ہے۔ ان چاروں میں ”کافی“ مقدم عظیم تر اور بہت خوبیوں کی جامع انتہائی ٹھوس کتاب ہے اس میں سولہ ہزار ایک سو ننانوے حدیثیں درج ہیں جو تعداد میں کل صحاح ستہ کی حدیثوں سے کہیں زیادہ ہیں۔ جیسا کہ شہید ثانی نے زکری میں تحریر فرمایا ہے نیز اور علمائے اعلام نے وضاحت کی ہے۔

ہشام بن حکم جو امام جعفر صادق (ع) و امام موسیٰ کاظم (ع) کے اصحاب میں سے تھے انہوں نے بکثرت کتابیں تالیف کیں۔ ان میں انیس (۱۹) کافی مشہور ہوئیں یہ تمام بڑی کتابیں بڑی نادر اور بہت ہی مفید تصانیف ہیں۔ اور متعدد فنون میں

لکھی گئی ہیں۔ اصولی، فروع، توحید، فلسفہ عقلیہ میں زنادقہ، ملحدین، نیچری، قدریہ، جبریہ، امیرالمومنین(ع) اور اہل بیت(ع) کے متعلق غلو کرنے والے خوارج، نواصب، حضرت علی(ع) وصی پیغمبر(ص) ہونے سے انکار کرنے والے، آپ کو موخر رکھنے والے، آپ سے جنگ کرنے والے اور وہ لوگ جو مفضول کی تقدیم افضل پر جائز سمجھتے ہیں ان سب کی رد میں لکھی گئی ہیں۔

یہ ہشام قرن ثانی کے لوگوں میں بڑے پایہ کے بزرگ اور علم کلام حکمت الہیہ اور جملہ علوم عقلیہ و نقلیہ میں سب سے بڑھ کر عالم تھے۔ فقہ و حدیث میں امتیازی درجہ رکھتے تھے۔ تفسیر اور جملہ علوم و فنون میں انہیں تقدم حاصل تھا۔ یہ ہشام ان لوگوں میں سے ایک ہیں جنہوں نے امامت پر بحث کی اور مناظرہ کر کے مذہب کی تبلیغ کی۔ انہوں نے امام جعفر صادق(ع) و امام موسیٰ کاظم(ع) سے روایت کی۔ ان حضرات کے نزدیک ان کی بڑی منزلت تھی۔ ان کی مدح و ثناء میں زبان امامت سے ایسے الفاظ صرف ہوئے ہیں کہ ان کے علوئے مرتبت کا اندازہ ہی نہیں کیا جاسکتا۔ شروع شروع میں یہ فرقہ جہمیہ سے تعلق رکھتے تھے پھر امام جعفر صادق(ع) کی خدمت میں باریابی کا شرف حاصل ہوا اور آپ کی ہدایت سے معرفت و بصیرت کے حامل ہوئے۔ آپ کے بعد امام موسیٰ کاظم(ع) کا زمانہ پایا اور آپ کے تمام صحابیوں میں فائق و ممتاز ہوئے۔

دشمنوں نے جو نور خدا کے بجھانے کی دن رات کوشش میں مصروف رہتے ہیں اہل بیت(ع) سے حسد و دشمنی رکھنے کی بناء پر انہیں طرح طرح متہم کرنے کی سعی کی۔ جسمیتِ خدا کا قائل بتایا ہے مگر ان کے مذہب سے جس قدر ہم شیعہ واقف ہوسکتے ہیں، ہمارے مخالفین نہیں۔ ہمارے پیش نظر ان کے اقوال و افعال ہیں۔ ہمارے مذہب کے تائید میں ان کی گرانقدر مصنفات ہیں جن کا

ہم اشارہ ذکر کرچکے ہیں۔ لہذا ممکن ہی نہیں کہ غیروں کو جو ان کے مذہب و مشرب سے دور کا بھی واسطہ نہیں رکھتے ان کے اقوال کا علم ہو اور ہم لا علم رہیں۔ ہمیں کچھ پتہ نہ ہو حالانکہ یہ ہمارے سلف صالحین اور سابقین میں سے ہیں۔

علاوہ اس کے شہرستانی نے ملل و نحل میں جو عبارت ان کی طرف منسوب کر کے نقل کی ہے اس سے ہرگز یہ ثابت نہیں ہوتا کہ یہ جسمائیت کے قائل تھے۔

میں اصل عبارت نقل کیے دیتا ہوں۔

علامہ شہرستانی لکھتے ہیں:

“ ہشام بن حکم صولِ مذہب میں بڑی گہرائی رکھتے ہیں۔ انہوں نے فرقہ معتزلہ پر جو الزام عائد کیے ہیں ان سے غفلت نہ برتنا چاہیے۔ یہ شخص ان الزام سے آگے بے جو دشمن اس پر لگاتے ہیں اور اس کے کلام سے جو تشبیہ ظاہر ہوئی ہے اس سے پیچھے بے یعنی تشبیہ کا قائل نہیں ہے اور وہ یہ ہے کہ انہوں نے علاف سے کہا کہ جب تم یہ کہتے ہو کہ خدا عالم بہ سبب علم ہے اور علم اس کا عین ذات ہے تو اس کا مطلب یہ ہوا کہ وہ عالم ہے مگر دنیا کے عالموں کی طرح نہیں۔ تو پھر یہ بھی کیوں نہیں مانتے کہ وہ جسم ہے لیکن اور اجسام کی طرح نہیں۔ معمولی عقل والا بھی سمجھ سکتا ہے کہ اگر یہ کلام مان بھی لیا جائے کہ ہشام ہی کا تھا تو وہ بطور معارضہ ہے۔ علاف سے بطور معارضہ انہوں نے یہ بات کہی تھی اور معارضہ میں کوئی بات کہنے سے یہ ضروری نہیں کہ اس بات کا انسان معتقد بھی ہو۔ کیونکہ ہوسکتا ہے کہ ہشام کا واقعی مقصد علاف کا جانچنا رہا ہو، یہ پتہ چلانا مقصود رہا ہو کہ

علاف ہیں کتنے پانی میں - کس حد تک ان کا علم ہے۔”

مزید برآں اگر فرض بھی کر لیا جائے کہ ان کے اس جملہ سے ان کی قائل جسمائیت الہی ہونا ثابت ہوتا ہے تو ہوسکتا ہے کہ وہ قبل میں جب تک انہیں معرفت نہ حاصل ہوئی تھی۔ امام (ع) کی خدمت میں باریاب نہ ہوئے تھے، وہ ایسا ہی عقیدہ رکھتے ہوں کیونکہ ہم پہلے ہی کہہ چکے ہیں کہ وہ ابتداء جہمیہ مسلک پر تھے۔ پھر ہدایت آل محمد (ص) سے انہیں بصیرت حاصل ہوئی اور ائمہ طاہرین (ع) کے مخصوص و نامور افراد میں سے ہوئے۔ ہمارے سلف و خلف دونوں میں سے کسی فرد نے بھی کوئی ایسی بات ان میں نہیں پائی جن کا دشمن ان پر اتہام رکھتے ہیں جس طرح دشمن نے زرارہ بن اعین، محمد بن مسلم، مومن طاق اور ان جیسے بزرگوں پر طرح طرح کی تہمتیں باندھیں، غلط سلط باتیں ان کی طرف منسوب کر کے بیان کیں اور ہمیں ان کے متعلق کوئی بات بھی خلاف نہ معلوم ہوسکی۔ اسی ہشام کے متعلق بھی دشمنوں نے افترا پردازیاں کیں اور غلط اتہامات رکھے مگر ہمیں کوئی بات ان میں ڈھونڈنے سے بھی نہ ملی باوجودیکہ ہم نے اپنی تمام توانائیاں ان حضرات کے حالات کی چھان بین میں صرف کر دیں۔ مگر کوئی چیز قابل اعتراض نظر نہ آئی۔ یہ سب دشمنوں کی سرکشی و عداوت اور بہتان تراشیاں ہیں۔

“وَلَا تَحْسَبَنَّ اللَّهَ غَافِلًا عَمَّا يَعْمَلُ الظَّالِمُونَ” (ابراہیم: ۴۲)

“ظالمین جو کچھ کرتے رہتے ہیں ان سے خدا کو ہرگز غافل نہ سمجھو۔”
علامہ شہرستانی نے ایک اور الزام ہشام پر لگایا ہے اور وہ یہ ہے کہ ہشام الوہیت امیر المومنین (ع) کے قائل تھے۔ یہ الزام ایسا ہے جسے سن کر زن پسر مردہ بھی ہنس دے۔ ہشام کو بھلا ان خرافات و مہملات سے کیا نسبت - ان کی طرف ایسی رکیک باتوں کی نسبت دینا حد درجہ کی نادانی ہے۔

توحید کے متعلق ایک طرف ان کا وہ کلام جو حلول سے خدا کو بیانگ دہل پاک و پاکیزہ اور جاہلوں کی باتوں سے بلند و برتر ظاہر کرے دوسری طرف امامت اور امیرالمومنین (ع) کے وصی پیغمبر (ص) ہونے کے متعلق ان کے وہ خیالات جس سے واضح طور پر معلوم ہو کہ رسول (ص) علی (ع) سے افضل تھے اور علی (ع) کی امت و رعیت میں سے ایک فرد تھے اور خدا کے ان بندوں میں سے ایک تھے جن پر ظلم و جبر دکیا گیا۔ جو اپنے مخلوق کی حفاظت سے عاجز رہے۔ بیم و ہراس کے مارے دشمن کے آگے جھکنے پر مجبور ہوئے اور جن کا نہ کوئی معین تھا نہ ناصر۔ ان دونوں باتوں کے بعد پھر ی اتہام رکھنا کہ ہشام علی (ع) کی خدائی کے قائل تھے کہاں تک قابل توجہ ہے۔

کہاں تو علامہ شہرستانی خود گواہی دیں کہ ہشام اصول مذہب میں بڑے گہرے تھے اور وہ ان الزامات سے بری تھے جو دشمن ان پر لگاتے ہیں۔

اس کے بعد ان کی طرف ان معاملات کی نسبت بھی دیتے ہیں کہ وہ حضرت علی (ع) کی الوہیت کے قائل تھے۔ کیا شہرستانی کے کلام میں یہ تناقض نہیں ہے؟ اور ہشام ایسے عظیم المرتبت، صاحب فضل و شرف بزرگ کی طرف ان مہملات کا منسوب کرنا مناسب ہے؟ کون منصف مزاج اسے تسلیم کرے گا، لیکن واقعہ تو یہ ہے کہ مخالفین اہل بیت (ع) اور پیروان اہل بیت (ع) سے حسد رکھنے اور ان پر ہر ظلم روا سمجھنے کی جہت سے سوائے بہتان تراشیوں اور افترا پردازیوں کے کسی بات کو پسند ہی نہیں کر سکتے۔

امام موسیٰ کاظم (ع)، علی رضا (ع)، محمد تقی (ع)، علی نقی (ع)، حسن عسکری علیہم السلام کے زمانہ میں تصنیف و تالیف کا سلسلہ بہت وسیع ہو چکا تھا۔ بے شمار کتابیں لکھی گئیں۔ ہر ہر شہر میں ائمہ طاہرین (ع) اور اصحاب ائمہ معصومین (ع) سے روایت کرنے

والے پھیل چکے تھے۔ انہوں نے علم کی اشاعت پر کمر باندھی اور علم کی تدویں میں کوئی کسر باقی نہ رکھی۔ علوم و معارف جمع کرنے میں اپنی ساری صلاحیتوں سے کام لیا۔

محقق علیہ الرحمہ معتبر میں فرماتے ہیں کہ “ امام محمد تقی (ع) کے تلامذہ میں بڑے نامور افاضل گزرے جیسے حسن بن سعید اور ان کے بھائی حسن، احمد بن محمد بن ابی نصر بزنتی، احمد بن محمد بن خالد برقی، شاذان، ابوالفضل العمی، ایوب بن نوح، احمد بن محمد بن عیسیٰ وغیرہ جن کی فہرست بہت طولانی ہے۔”

محقق فرماتے ہیں کہ :
“ ان حضرات کی کتابیں آج علماء میں نقل ہوتی چلی آرہی ہیں ان کتابوں کے دیکھنے سے پتہ چلتا ہے کہ کس قدر بے پایاں علوم کے حامل تھے یہ حضرات۔۔۔ الخ”

میں کہتا ہوں کہ آپ صرف برقی کی کتابوں کو لیجیے۔ تنہا ان کی سو کتابیں ہیں۔ بزنتی کی ایک کتاب بڑی عظیم الشان کتاب ہے جو جامع کے نام سے مشہور ہے۔ حسین بن سعید کی تیس مصنفات ہیں۔ امام جعفر صادق (ع) کی اولاد سے چھ اماموں کے جتنے تلامذہ گزرے اور انہوں نے جتنی کتابیں تالیف کیں ان کا اندازہ نہیں ہوسکتا۔ رجال کے حالات میں جو کتابیں اور فہرستیں ہیں ان میں ان چند حضرات کے حالات ملاحظہ فرمائیے محمد بن سنان، علی بن مہزیار، حسن بن محبوب، حسن بن محمد بن سماعہ، صفوان بن یحییٰ، علی بن یقطين، علی بن فضال، عبدالرحمن بن نجران، فضل بن شاذان، (جن کی دو سو مصنفات ہیں) محمد بن مسعود عیاشی، (جن کی مصنفات) دو سو

سے بھی زیادہ ہیں) محمد بن عمیر ، احمد بن محمد بن عیسیٰ (انہوں نے امام جعفر صادق (ع) کے سو اصحاب سے حدیثوں کو سنا اور بیان کیا) محمد بن علی بن محبوب ، طلحہ بن زید ، عمار بن موسیٰ ساباطی، علی بن نعمان ، حسین بن عبداللہ، احمد بن عبداللہ بن مہروان جو ابن خانہ کے نام سے مشہور ہیں۔ صدقہ بن منذر قمی، عبداللہ بن علی بن حلبی، جنہوں نے اپنی تالیف امام جعفر صادق (ع) کی خدمت میں پیش کی اور امام نے اس کی صحت فرمائی اور بنظر استحسان دیکھا اور فرمایا کہ :

”کیا تم نے ان لوگوں کی بھی کوئی ایسی کتاب دیکھی ہے؟“

ابوعمر و طیب ، عبداللہ بن سعید جنہوں نے اپنی کتاب امام رضا (ع) کی خدمت میں پیش کی۔ یونس بن عبدالرحمن جنہوں نے اپنی تالیف امام حسن عسکری (ع) کے ملاحظہ میں پیش کی۔
اگر شیعیان آل محمد (ص) کے اگلے بزرگوں اور اسلاف صالحین کے حالات ڈھونڈ کر معلوم کیے جائیں اور پتہ چلایا جائے کہ امام حسین (ع) کی نسل سے بقیہ نو اماموں میں سے ہر امام کے کتنے کتنے صحابی تھے اور ہر امام (ع) کے عہد میں کتنے صحابیوں نے کتنی کتنی کتابیں لکھیں اور حساب لگایا جائے کہ وہ لوگ کتنے ہزار تھے جنہوں نے ان کتابوں کے مضامین دوسروں سے بیان کیے اور اصول و فروع دین کے متعلق جو آل محمد (ص) کی حدیثیں تھیں ان کے حامل بنے۔ پھر اس پر غور کیا جائے کہ یہ علوم ایک جماعت سے دوسری جماعت میں ایک ہاتھ سے دوسرے ہاتھ میں نو اماموں کے زمانے سے نسلاً بعد نسل منتقل ہوتے آئے تب اندازہ ہوگا۔ اس وقت آنکھیں کھلیں گی کہ ائمہ اہل بیت (ع) کا مذہب کس قدر متواتر ہے پھر کوئی شک نہ رہے گا۔ کہ ہم اصول و فروع دین میں جس طریقہ پر طاعت الہی کرتے ہیں وہ طریقہ

آل پیغمبر (ص) سے حاصل کیا ہوا اہل بیت (ع) رسول (ص) سے ماخوذ ہے۔ اس میں نہ کسی شک کی گنجائش ہوگی نہ شبہ کی۔ ہاں ہٹ دھرمی اور خواہ مخواہ کا بغض رکھنے والے یا انتہائی جاہل و کورن انسان شک کرے تو بات دوسری ہے۔ خدا کا شکر ہے کہ اس نے ہم لوگوں کی اس طریقے کی طرف ہدایت کی اگر خداوند عالم ہمیں ہدایت نہ کرتا تو ہم خود ہدایت حاصل نہیں کر سکتے تھے۔

ش

مکتوب نمبر ۵۶

میں گواہی دیتا ہوں کہ اصول و فروع میں آپ اسی مسلک پر ہیں جس پر اہل بیت (ع) پیغمبر (ص) تھے۔ آپ نے اس چیز کو واضح کر کے بخوبی روشن کر دیا اور ڈھکی چھپی باتیں ہویا کر دیں۔ شک کرنا نا انصافی ہے اور شک و شبہ میں ڈالنا گمراہ بنانا ہے۔ میں نے آپ کے مذہب کو اچھی طرح دیکھا بہالا مجھے شروع سے آخر تک پسندیدہ ہی نظر آیا۔ میں پہلے جبکہ آپ کے ذریعے حقائق تک نہیں پہنچا تھا، آپ لوگوں کے متعلق بڑی غلط فہمی میں مبتلا تھا کیونکہ اب تک میرے کانوں میں بہتان باندھنے والوں اور افترا پردازوں ہی کی آوازیں پہنچائی گئیں۔ جب خدا نے مجھے آپ تک پہنچایا تو میں آپ کے ذریعے ہدایت کے جھنڈے کے نیچے آگیا اور تاریکیوں کے چراغ تک پہنچ گیا اور آپ کے پاس سے میں فلاح یافتہ اور رستگار ہو کر واپس ہوا۔ خدا نے آپ کے ذریعے کتنی گرانقدر نعمت مجھ پر نازل کی۔ میں کیا عرض کروں کہ آپ نے کتنے بڑا احسان مجھ پر فرمایا۔

جواب مکتوب

میں گواہی دیتا ہوں کہ آپ قلمرو دین و دانش کے تاجدار ہیں۔ آپ نے شہاب سے زیادہ تابانی دکھائی۔ اور محیط بحث و نظر کے بے بہا گوہر غلطان نکال لائے۔ بتحقیق باریک نگاہی کو آپ نے پایہ معراج تک پہنچا دیا۔ حقائق کی تہوں میں آپ کی نگاہ پہنچی نہ تھی۔ نہ قومی جذبات نے آپ کا دامن کھینچا اور نہ شخصی اغراض نے آپ کی راہ روکی۔ اختلاف نظر نے آپ کو برہم نہ کیا۔ آپ تو پہاڑ سے بھی زیادہ قوت برداشت رکھتے ہیں۔ آپ کے دل کی وسعت لا محدود ہے۔ حق بے نقاب ہو گیا۔ صبح چشم بینا کے لیے درخشان ہو گئی۔ خدا کا شکر ہے کہ اس نے اپنے دین کی طرف رہنمائی کی اور موفق فرمایا کہ اس کے راستے پر قوم لگ گئی۔

ش

حضرت علی علیہ السلام کو پہچانو ان کی لسان حکمت سے

مولائے کونین جب جنگ نہروان سے فارغ ہو کر کوفہ تشریف لائے تو ایک فصیح و بلیغ خطبہ دیا جس کا کچھ اقتباس دیا جاتا ہے:

بعد حمد خدا وصلوة محمد(ص) و آل(ع) محمد(ص) فرمایا:

“میں سب سے پہلا مومن ہوں، سب سے پہلا مسلم، سب سے پہلا نماز گزار، سب سے پہلا روزہ دار اور سب سے اول جہاد کرنے والا ہوں۔”

“میں خدا کی محکم رسی (حبل اللہ المتین) اور اس کی برہنہ شمشیر۔۔۔۔۔

میں ہی صدیق اکبر اور فاروق اعظم امت ہوں اور بابِ مدینہ علم اور راسِ الحلم ہوں۔ میں ہی ہدایت کا جھنڈا، عدل سے فیصلہ کرنے والا، اور فتوئے دینے والا، میں شمع دین مبین اور امیر المومنین ہوں۔ میں امام المتقین سید الوصیین اور یعسوب (۱) الدین ہوں۔

میں خدا کا روشن ستارہ ہوں اور اس کے دشمنوں کے لیے سخت عذاب ہوں۔

میں ہی وہ نا پیدا کنار سمندر ہوں جو خشک نہیں ہوتا اور میں قاتل المشرکین اور مہلک الکافرین ہوں۔ مومنوں کا فریاد رس اور نیکو کاروں کا راہنما سردار، میں ہی اہل جہنم کو اس کی طرف ہنکانے والا اور میں ہی ان پر عذاب ڈالنے والا ہوں۔

میں دیگر صحف انبیاء سلف میں ایلیا نام رکھتا ہوں اور توریت میں اوریا، عرب میں علی اور قرآن میں میرا نام ہے جس کو پہچانتا ہے جو پہچانتا ہے۔ میں ہی وہ صادق ہوں جس کی پیروی کا خدا نے حکم دیا ہے اور فرمایا ہے کہ سچوں کے ساتھ بوجاؤ۔ (۲)

۱۔ یعسوب : سر گروہ

۲۔ “ يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ ” اے ایمان والو اللہ سے ڈرو اور سچوں کے ساتھ بوجاؤ (سورہ توبہ۔ ۱۱۹)

میں ہی صالح المومنین ہوں اور میں ہی دنیا و آخرت میں خدا کی طرف سے پکارنے والا ہوں۔
 میں ہی مصداق لافتی ، ابن الفتی اور اخو الفتی ہوں۔ اور میں ہی ممدوح “ ہل اتی ” ہوں۔
 میں ہی وجہ اللہ اور جنب (۱) اللہ ہوں اور میں ہی شانِ خدا ہوں۔ میرے پاس سب علم گزشتہ اور آئندہ ہے
 تا روز قیامت میرے سوا امت میں کوئی اس کا مدعی ہو نہیں سکتا۔
 اللہ تعالیٰ نے میرے قلب کو روشن اور میرے عمل کو پسند فرمایا ہے۔ اللہ تعالیٰ نے مجھ کو حکمت
 عطا کی ہے اور اسی سے پرورش کیا ہے۔
 جب سے میں پیدا ہوا ہوں۔ چشمِ زدن کے لیے شرک کا مرتکب نہیں ہوا اور جب سے دنیا میں آیا ہوں
 کبھی خوف نہیں کھایا۔ میں نے ہی صناید (بڑے بڑے سردار) عرب اور ان کے شہسوار کو قتل کیا ہے
 اور ان کے سرکشوں اور بہادروں کو فنا کیا ہے۔
 اے لوگو! پوچھو مجھ سے علم مخزون الہی کی بابت اور اس کی اس حکمت کی بابت جو مجھ میں
 ذخیرہ کی گئی ہے۔

اللهم صل علی محمد وآل محمد

(کوکب دری ص ۴۰ سے ۴۲)

 ۱۔ جنب اللہ : اللہ کا پہلو یعنی اللہ کے قریب ہونا۔

فہرست

- ۳.....پیش لفظ.....
- ۶.....عالیجناب شیخ سلیم البشری.....
- ۶.....(عالم اہل سنت کے مختصر حالات زندگی).....
- ۸.....عالی جناب آقائے سید عبدالحسین شرف الدین موسوی (علیہ الرحمہ).....
- ۸.....کے مختصر حالات زندگی.....
- ۱۰.....کتاب ہذا سے متعلق علمائے اعلام کے مکتوبات.....
- ۱۰.....شام کے ایک معزز عالم دین.....
- ۱۰.....علامہ شیخ محمد ناجی غفری کا مکتوب گرامی.....
- ۱۱.....ان بی عالم دین کا دوسرا مکتوب گرامی.....
- ۱۲.....مولانائے موصوف کا تیسرا مکتوب گرامی.....

- ۱۳حجہ الاسلام علامہ شیخ محمد حسین المظفر.....
- ۱۳کا مکتوب گرامی.....
- ۱۵مکتوب نمبر ۱.....
- ۱۶مناظرہ کی اجازت.....
- ۱۸جواب مکتوب.....
- ۱۸مناظرہ کی اجازت.....
- ۱۹مکتوب نمبر ۲.....
- ۱۹شیعہ بھی حضرات اہلسنت کا مسلک کیوں نہیں اختیار کر لیتے؟.....
- ۲۰اتحاد و اتفاق کی ضرورت.....
- ۲۰اتحاد جہور اہلسنت کا مذہب اختیار کرنے ہی سے ہو سکتا ہے۔.....
- ۲۱جواب مکتوب.....
- ۲۱شرعی دلیلیں مجبور کرتی ہیں کہ مذہب اہلبیت (ع) کو اختیار کیا جائے.....

- ۲۲ جمہور اہلسنت کا مسلک اختیار کرنے کی کوئی دلیل نہیں ملتی.....
- ۲۳ پہلے زمانہ کے لوگ جمہور کے مذہب کو جانتے ہی نہ تھے.....
- ۲۴ اجتہاد کا دروازہ اب بھی کھلا ہوا ہے.....
- ۲۵ اتحاد کی آسان صورت یہ ہے کہ مذہب اہلبیت (ع) کو معتبر سمجھا جائے.....
- ۲۸ مکتوب نمبر ۳.....
- ۲۹ جواب مکتوب.....
- ۲۹ اتباع اہلبیت (ع) کے وجوب پر ایک ہلکی سی روشنی.....
- ۳۰ امیرالمومنین (ع) کا دعوت دینا مذہب اہلبیت (ع) کی طرف.....
- ۳۶ امام زین العابدین (ع) کا ارشادِ گرامی.....
- ۳۸ مکتوب نمبر ۴.....
- ۳۸ کلام مجید یا احادیثِ پیغمبر (ص) سے دلیل کی خواہش.....
- ۳۹ جواب مکتوب.....

- ۳۹ ہماری تحریر پر غور نہیں کیا گیا.....
- ۳۹ حدیثِ ثقلین.....
- ۴۳ حدیثِ ثقلین کا متواتر ہونا.....
- ۴۵ جن نے اہلبیت (ع) سے تمسک نہ کیا اس کا گمراہ ہونا.....
- ۴۷ اہلبیت (ع) کی مثال سفینہ نوح (ع) اور بابِ حطہ کی ہے اور وہ اختلاف فی الدین سے بچانے والے ہیں.....
- ۴۸ اہل بیت (ع) سے کون مراد ہیں؟.....
- ۵۰ اہلبیت (ع) کو سفینہ نوح (ع) اور بابِ حطہ سے کیوں تشبیہ دی گئی.....
- ۵۳ مکتوب نمبر ۵.....
- ۵۳ مزید نصوص کی خواہش.....
- ۵۳ جوابِ مکتوب.....
- ۵۳ نصوص کا مختصر سا تذکرہ.....
- ۶۵ مکتوب نمبر ۶.....
- ۶۵ ہماری تحریر پر اظہارِ پسندیدگی.....

- حیرت و دہشت کہ مذکورہ احادیث اور جمہور کی روش کو ایک کیونکر کیا جائے؟..... ۶۵
- کلام مجید سے ادلہ کی خواہش..... ۶۶
- جواب مکتوب..... ۶۶
- کلام مجید سے دلائل..... ۶۶
- مکتوب نمبر ۷..... ۹۶
- جواب مکتوب..... ۹۷
- مکتوب نمبر ۸..... ۱۰۰
- جواب مکتوب..... ۱۰۱
- ۱ : ابان بن تغلب بن رباح قاری کوفی..... ۱۰۱
- ابراہیم بن یزید بن عمرو بن اسود بن عمرو نخعی کوفی..... ۱۰۱
- احمد بن مفضل ابن کوفی حفری..... ۱۰۲
- اسماعیل بن ابان..... ۱۰۲
- اسماعیل بن خلیفہ ملائی کوفی..... ۱۰۲

- ۱۰۳ اسماعیل ابن زکریا خلقاتی کوفی۔
- ۱۰۳ اسماعیل بن عباد بن عباس طالقانی۔
- ۱۰۴ اسماعیل بن عبدالرحمن بن ابی کریمہ مشہور مفسر۔
- ۱۰۴ جو سدی کے نام سے شہرت رکھتے ہیں۔
- ۱۰۵ اسماعیل بن موسیٰ فزاری کوفی۔
- ۱۰۵ ت :
- ۱۰۵ تلید بن سلیمان کوفی۔
- ۱۰۶ ث :
- ۱۰۶ ثابت بن دینار۔
- ۱۰۶ ثوبر بن ابی فاختر۔
- ۱۰۶ ج :
- ۱۰۶ جابر بن یزید جعفری کوفی۔
- ۱۰۷ جریر بن عبدالحمید جنبی کوفی۔

- ١٠٧ جعفر بن زياد احمر كوفى.
- ١٠٨ جعفر بن سليمان ضبعى بصرى
- ١٠٨ جميع بن عميره بن ثعلبه كوفى تيمى.
- ١٠٨ ح :
- ١٠٨ حارث بن حصيره كوفى
- ١٠٩ حارث بن عبد الله همدانى
- ١٠٩ حبيب بن ابي ثابت اسدى
- ١٠٩ حسن بن حى
- ١١٠ حكم بن عتيبه كوفى
- ١١٠ حماد بن عيسى
- ١١٠ حمران بن اعين
- ١١٠ خ :
- ١١٠ خالد بن مخلد قطوانى كوفى

- ز : ١١١
- زبيد بن حارث بن عبدالكريم كوفى ١١١
- زيد بن الحباب كوفى تميمى ١١١
- س : ١١١
- سالم بن ابى الجعد اشجعى كوفى ١١١
- سالم بن ابى حفصه عجلي كوفى ١١٢
- سعد بن طريف الاسكاف حنظلى كوفى ١١٢
- سعيد بن اشوع ١١٢
- سعيد بن خيثم ١١٣
- سلمه بن الفضل الابرش ١١٣
- سلمه بن كميل بن حصين حضرمى ١١٣
- سليمان بن صرد خزاعى كوفى ١١٣
- سليمان بن طرخان تيمى بصرى ١١٤

- ١١٤ سليمان بن قرم بن معاذضبي كوفي
- ١١٤ سليمان بن مهران كاهلي كوفي مشهور به اعمش
- ١١٧ ش :
- ١١٧ قاضي شريك بن عبدالله بن سنان بن انس نخعي كوفي
- ١١٩ شعبه بن حجاج عتكي
- ١١٩ ص :
- ١١٩ صعصعه بن صوحان بن حجر بن حارث عدي
- ١٢١ ظ :
- ١٢١ ظالم بن عمرو بن سفيان ابو الاسود دؤلي
- ١٢٢ ع :
- ١٢٢ ابو الطفيل عامر بن وائله بن عبدالله بن عمرو الليثي
- ١٢٣ عباد بن يعقوب الاسدي
- ١٢٤ ابو عبدالرحمن بن داود بمداني كوفي

- عبداللہ بن شداد..... ۱۲۴
- عبداللہ بن عمر مشہور بہ مشکدانہ..... ۱۲۴
- عبداللہ بن لہیعہ قاضی و عالم مصر..... ۱۲۴
- عبداللہ بن میمون قداح صحابی امام جعفر صادق(ع)..... ۱۲۵
- ابو محمد عبدالرحمن بن صالح ازدی..... ۱۲۵
- عبدالرزاق بن ہمام بن نافع حمیری..... ۱۲۶
- عبدالملک بن اعین..... ۱۳۰
- عبداللہ بن عیسیٰ کوفی..... ۱۳۰
- ابوالیقطان عثمان بن عمیر ثقفی کوفی بجلی..... ۱۳۱
- عدی بن ثابت کوفی..... ۱۳۱
- عطیہ بن سعد بن جنادہ عوفی..... ۱۳۲
- علاء بن صالح تیمی کوفی..... ۱۳۳
- علقمہ بن قیس بن عبداللہ نخعی..... ۱۳۴

- ۱۳۴ علی بن بدیمه
- ۱۳۴ ابو الحسن علی بن جوهری بغدادی
- ۱۳۵ علی بن زید بن عبدالله تیمی بصری
- ۱۳۵ علی بن صالح
- ۱۳۵ ابویحیٰ علی بن غراب فزاری کوفی
- ۱۳۶ ابوالحسن علی بن قادم خزاعی کوفی
- ۱۳۶ علی بن منذر طرانفی
- ۱۳۶ ابوالحسن علی بن هاشم بن برید کوفی
- ۱۳۷ عمار بن زریق کوفی
- ۱۳۷ عمار بن معاویه
- ۱۳۸ ابواسحق عمرو بن عبدالله ہمدانی کوفی
- ۱۳۹ ابو سهل عوف ابن ابی جمیلہ البصری
- ۱۳۹ ف :

- ۱۳۹ فضل بن دکین
- ۱۴۰ ابو عبدالرحمن فضیل بن مرزوق
- ۱۴۱ فطر بن خلیفہ حناط کوفی
- ۱۴۱ م :
- ۱۴۱ ابو غسان مالک بن اسماعیل بن زیاد بن دریم کوفی
- ۱۴۲ محمد بن خازم
- ۱۴۲ محمد بن عبداللہ نیشاپوری مشہور بہ امام حاکم
- ۱۴۳ محمد بن عبیداللہ بن ابی رافع مدنی
- ۱۴۳ ابو عبدالرحمن محمد بن فضیل بن غزوان کوفی
- ۱۴۴ محمد بن مسلم بن طائفی
- ۱۴۴ محمد بن موسیٰ بن عبداللہ الفطری المدنی
- ۱۴۵ معاویہ بن عمار دہنی بجلی کوفی
- ۱۴۵ معروف بن خربوذ کرخی

- ١٤٥ منصور بن المعتمر بن عبد الله بن ربيعة كوفى
- ١٤٦ مهنال بن عمرو تابعى
- ١٤٦ موسى بن قيس حضرمى
- ١٤٧ ن :
- ١٤٧ ابو داود نفيح بن حارث نخعى كوفى
- ١٤٧ نوح بن قيس بن رباح الحدانى
- ١٤٨ ه :
- ١٤٨ هارون بن سعد عجلي كوفى
- ١٤٨ ابو على هاشم بن بريد كوفى
- ١٤٨ هبيرة بن بريم حميرى
- ١٤٨ ابوالمقدام هشام بن زياد بصرى
- ١٤٩ ابو الوليد هشام بن عمار بن نصير بن ميسره
- ١٤٩ هيشم بن بشير بن قاسم بن دينار سلمى واسطى

- و : ۱۴۹
- وکیع بن جراح بن ملیح بن عدی ۱۴۹
- ی : ۱۵۰
- یحیٰ بن جزار عرفی کوفی ۱۵۰
- یحیٰ بن سعید قطن ۱۵۰
- یزید بن ابی زیاد کوفی ۱۵۰
- ابو عبدالله جدلی ۱۵۱
- مکتوب نمبر ۹ ۱۵۳
- جواب مکتوب ۱۵۵
- مکتوب نمبر ۱۰ ۱۵۶
- باب دوم ۱۵۸
- امامت عامه یعنی خلافت پیغمبر (ص) ۱۵۸

- ۱۵۸ جوابِ مکتوب
- ۱۵۹ دعوتِ عشیرہ کے موقع پر پیغمبر (ص) کا خلافتِ امیرالمومنین (ع) پر نص فرمایا
- ۱۶۱ پیغمبر (ص) کی اس نص کا تذکرہ کن کن کتابوں میں موجود ہے
- ۱۶۴ مکتوب نمبر ۱۱
- ۱۶۴ حدیثِ مذکورہ بالا کی سند میں تردد
- ۱۶۵ جوابِ مکتوب
- ۱۶۵ نص کا ثبوت
- ۱۶۷ نص سے کیوں اعراض کیا؟
- ۱۶۹ مکتوب نمبر ۱۲
- ۱۶۹ حدیث کی صحت کا اقرار
- ۱۷۰ یہ حدیث منسوخ ہوگئی تھی
- ۱۷۰ جوابِ مکتوب

- ۱۷۰ اس حدیث سے استدلال کرنے کی وجہ
- ۱۷۱ مخصوص خلافت کو کوئی بھی قائل نہیں
- ۱۷۱ حدیث کا منسوخ ہونا ناممکن ہے
- ۱۷۳ مکتوب نمبر ۱۳
- ۱۷۳ جواب مکتوب
- ۱۷۳ حضرت علی (ع) کی دس (۱۰) ایسی فضیلتیں جس میں کی کوئی ایک بھی کسی دوسرے کو حاصل نہیں اور جس سے آپ (ع) کی خلافت کی صراحت ہو رہی ہے۔
- ۱۷۹ اس حدیث سے ثبوت خلافت امیرالمومنین (ع)
- ۱۸۴ مکتوب نمبر ۱۴
- ۱۸۴ جواب مکتوب
- ۱۸۴ حدیث منزلت صحیح ترین حدیث ہے
- ۱۸۵ اس کی صحت پر دلائل بھی موجود ہیں
- ۱۸۵ وہ علمائے اہل سنت جنہوں نے اس حدیث کی روایت کی ہے

- ۱۹۱ آمدی کے شک کرنے کی وجہ.....
- ۱۹۲ مکتوب نمبر ۱۵.....
- ۱۹۲ سندِ حدیث کی صحت کا اقرار.....
- ۱۹۲ عموم حدیث منزلت میں شک.....
- ۱۹۳ اس حدیث کے حجت ہونے میں شک.....
- ۱۹۴ جواب مکتوب.....
- ۱۹۴ عرب کے اہل زبان عموم حدیث کے قائل ہیں.....
- ۱۹۵ اس کا ثبوت کہ حدیث کسی مورد کے ساتھ مخصوص نہیں.....
- ۱۹۷ اس قول کی تردید کہ یہ حدیث حجت نہیں.....
- ۱۹۸ مکتوب نمبر ۱۶.....
- ۱۹۸ حدیث منزلت و مقامات.....
- ۱۹۹ جواب مکتوب.....

- ۱۹۹ من جملہ مقاماتِ حدیثِ منزلتِ ملاقاتِ ام سلیم ہے
- ۲۰۶ مکتوب نمبر ۱۷
- ۲۰۶ جواب مکتوب
- ۲۰۷ یوم شبر و شبیر و میشر
- ۲۰۷ یوم مواخات
- ۲۱۵ سد ابواب
- ۲۲۱ مکتوب نمبر ۱۸
- ۲۲۱ جواب مکتوب
- ۲۳۱ مکتوب نمبر ۱۹
- ۲۳۱ جواب مکتوب
- ۲۳۵ مکتوب نمبر ۲۰
- ۲۳۶ جواب مکتوب

- ۲۴۱ مکتوب نمبر ۲۱
- ۲۴۱ جواب مکتوب
- ۲۴۴ علامہ زمخشری کا نکتہ
- ۲۴۵ ایک اور لطیف نکتہ
- ۲۴۷ مکتوب نمبر ۲۲
- ۲۴۷ یہاں آیت دلالت کرتی ہے کہ ولی سے دوست یا اسی جیسے معنی مراد ہیں
- ۲۴۸ جواب مکتوب
- ۲۴۸ سیاق آیت سے اس قسم کی معنی نہیں نکلتے
- ۲۵۰ سیاق آیت ادلہ کے قابلہ میں کوئی اہمیت نہیں رکھتا
- ۲۵۲ مکتوب نمبر ۲۳
- ۲۵۲ مراد آیت میں تاویل ضروری ہے تاکہ سلف پر آج نہ آئے
- ۲۵۳ جواب مکتوب

- ۲۵۳ سلف کا احترام مستلزم نہیں کہ آیت کے معنی میں تاویل کی جائے۔ تاویل ہو بھی کیا جاسکتی ہے..
- ۲۵۴ مکتوب نمبر ۲۴.....
- ۲۵۵ جواب مکتوب.....
- ۲۹۰ مکتوب نمبر ۲۵.....
- ۲۹۰ امیرالمومنین(ع) کے فضائل کا اعتراف.....
- ۲۹۲ فضائل مستلزم خلافت نہیں.....
- ۲۹۳ جواب مکتوب.....
- ۲۹۳ امیرالمومنین(ع) کے فضائل سے آپ کی خلافت پر استدلال.....
- ۲۹۵ مکتوب نمبر ۲۶.....
- ۲۹۵ صحابہ کے فضائل کی حدیثوں سے معارضہ.....
- ۲۹۵ جواب مکتوب.....
- ۲۹۵ دعوائے معارضہ کی رد.....

- ۲۹۸ مکتوب نمبر ۲۷
- ۲۹۸ حدیثِ غدیر کی بابت استفسار
- ۲۹۸ جواب مکتوب
- ۳۱۲ مکتوب نمبر ۲۸
- ۳۱۳ جواب مکتوب
- ۳۱۳ حدیثِ غدیر کا تواتر اور اس کی غیر معمولی اہمیت
- ۳۳۱ مکتوب نمبر ۲۹
- ۳۳۳ حدیثِ غدیر کی تاویل پر قرینہ
- ۳۳۴ جواب مکتوب
- ۳۳۴ حدیثِ غدیر کی تاویل ممکن نہیں
- ۳۴۳ مکتوب نمبر ۳۰
- ۳۴۳ حق کا بول بالا

جواب مکتوب ۳۴۴

مکتوب نمبر ۳۱ ۳۵۰

شیعوں کے سلسلہ سے نصوص کی خواہش ۳۵۰

جواب مکتوب ۳۵۱

مکتوب نمبر ۳۲ ۳۶۷

شیعوں کی حدیثیں حجت نہیں اگر یہ حدیثیں صحیح ہیں تو اہلسنت نے کیوں نہیں ان کی روایت کی، مزید
نصوص ذکر فرمائیں ۳۶۷

جواب مکتوب ۳۶۸

مکتوب نمبر ۳۳ ۳۷۴

جواب مکتوب ۳۷۴

علی (ع) وارث پیغمبر صلی اللہ علیہ وآلہ وسلم ۳۷۴

مکتوب نمبر ۳۴ ۳۸۰

بحث وصیت ۳۸۰

- ۳۸۰ جوابِ مکتوب
- ۳۸۰ امیرالمومنین (ع) کے وصی پیغمبر (ص) ہونے کے
- ۳۸۰ متعلق پیغمبر صلی اللہ علیہ وآلہ وسلم کے ارشادات
- ۳۹۰ مکتوب نمبر ۳۵
- ۳۹۳ جوابِ مکتوب
- ۴۰۷ مکتوب نمبر ۳۶
- ۴۰۷ افضل ازواج
- ۴۰۸ جوابِ مکتوب
- ۴۰۸ جناب عائشہ افضل ازواج نبی (ص) نہ تھیں
- ۴۰۹ جناب خدیجہ تمام ازواج میں افضل ہیں
- ۴۱۲ مکتوب نمبر ۳۷
- ۴۱۲ جوابِ مکتوب

- حضرت عائشہ سے اعراض کے وجوہ..... ۴۱۲
- عقل بتاتی ہے کہ پیغمبر (ص) نے یقیناً وصیت فرمائی..... ۴۱۹
- حضرت عائشہ کا دعویٰ معارض ہے دیگر احادیث سے..... ۴۲۳
- مکتوب نمبر ۳۸..... ۴۲۴
- حضرت عائشہ اپنی حدیثوں میں جذبات سے کام نہ لیتی تھیں..... ۴۲۴
- حسن و قبح اہل سنت کے یہاں عقلی نہیں شرعی ہیں..... ۴۲۵
- دعویٰ عائشہ کے معارض کوئی حدیث نہیں..... ۴۲۶
- جواب مکتوب..... ۴۲۶
- حضرت عائشہ کا روایتِ احادیث میں جذبات سے مجبور ہونا..... ۴۲۶
- حسن و قبح کے عقلی ہونے کا ثبوت..... ۴۳۰
- صحیح حدیثیں مخالف ہیں دعویٰ عائشہ کے..... ۴۳۳
- ام سلمہ کی حدیث مقدم ہے حضرت عائشہ پر..... ۴۴۰

- مکتوب نمبر ۳۹..... ۴۴۱
- جناب ام سلمہ کی حدیث کو ترجیح کیوں کر.....؟ ۴۴۱
- جواب مکتوب..... ۴۴۲
- جناب ام سلمہ کی حدیث کے مقدم و ارجح ہونے کے اسباب..... ۴۴۲
- مکتوب نمبر ۴۰..... ۴۴۹
- اجماع و خلافت..... ۴۴۹
- جواب مکتوب..... ۴۵۰
- اجماع ہوا ہی نہیں..... ۴۵۰
- مکتوب نمبر ۴۱..... ۴۵۷
- اختلافات ختم ہونے کے بعد اجماع منعقد ہو گیا..... ۴۵۷
- جواب مکتوب..... ۴۵۸
- مکتوب نمبر ۴۲..... ۴۶۷

- ۴۶۸ جواب مکتوب
- ۴۷۷ مکتوب نمبر ۴۳
- ۴۷۷ وہ مقامات جہاں صحابہ نے ارشادات پیغمبر (ص) کی مخالفت کی
- ۴۷۸ جواب مکتوب
- ۴۷۸ واقعہ قرطاس
- ۴۸۷ پیغمبر (ص) نے زبردستی نوشتہ لکھ کر کیوں نہیں ڈالا
- ۴۸۹ مکتوب نمبر ۴۴
- ۴۸۹ واقعہ قرطاس پر عذر و معذرت
- ۴۹۴ جواب مکتوب
- ۴۹۴ عذر و معذرت صحیح نہیں
- ۵۰۲ مکتوب نمبر ۴۵
- ۵۰۲ عذر و معذرت کے لغو ہونے کا اعتراف بقیہ مورد کے متعلق استفتاء

- ۵۰۳ جواب مکتوب
- ۵۰۳ جیش اسامہ
- ۵۱۲ مکتوب نمبر ۴۶
- ۵۱۲ سریہ اسامہ میں صحابہ کے نہ جانے کی معذرت
- ۵۱۵ جواب مکتوب
- ۵۲۲ مکتوب نمبر ۴۷
- ۵۲۲ جواب مکتوب
- ۵۲۲ پیغمبر (ص) کا حکم مارق (دین سے نکل جانے والے) کو قتل کر ڈالو
- ۵۲۶ مکتوب نمبر ۴۸
- ۵۲۷ جواب مکتوب
- ۵۲۹ مکتوب نمبر ۴۹
- ۵۲۹ جواب مکتوب

- ۵۲۹ مقامات جہاں صحابہ نے حکم پیغمبر (ص) پر عمل نہ کیا
- ۵۳۲ مکتوب نمبر ۵۰
- ۵۳۲ صحابہ کا مصلحت کو مقدم سمجھنا
- ۵۳۳ باقی موارد کی تصریح پر اصرار
- ۵۳۳ جواب مکتوب
- ۵۳۳ موضوع بحث سے باہر ہوجانا
- ۵۴۰ مکتوب نمبر ۵۱
- ۵۴۰ حضرت علی (ع) نے بروزِ سقیفہ اپنی خلافت و جانشینی کی احادیث سے احتجاج کیوں نہ فرمایا؟ ...
- ۵۴۱ جواب مکتوب
- ۵۴۱ احتجاج نہ کرنے وجوہ
- ۵۴۵ مکتوب نمبر ۵۲
- ۵۴۵ حضرت علی (ع) نے کب احتجاج فرمایا؟

- ۵۴۵ جواب مکتوب
- ۵۴۵ حضرت علی (ع) اور آپ کے شیعہ کا احتجاج
- ۵۵۳ مکتوب نمبر ۵۳
- ۵۵۳ جواب مکتوب
- ۵۵۳ عبداللہ بن عباس کا احتجاج
- ۵۶۰ مکتوب نمبر ۵۴
- ۵۶۰ جواب مکتوب
- ۵۷۸ مکتوب نمبر ۵۵
- ۵۷۹ جواب مکتوب
- ۵۷۹ مذہب شیعہ کا اہلبیت (ع) سے ماخوذ ہونا
- ۵۸۲ تصنیف و تالیف کی ابتداء شیعوں سے ہوئی
- ۶۰۵ مکتوب نمبر ۵۶

جواب مکتوب ۶۰۶

حضرت علی علیہ السلام کو پہچانو ان کی لسان حکمت سے ۶۰۷